

**THE BOOK WAS
DRENCHED**

**TEXT PROBLEM
WITHIN THE
BOOK ONLY**

UNIVERSAL
LIBRARY

OU_182282

UNIVERSAL
LIBRARY

OSMANIA UNIVERSITY LIBRARY

Call No H83/A29J Accession No G.H.2546

Author ऐनी.सदरहीन |

Title जो दास थे | 1948

This book should be returned on or before the date last marked below

जो दास थे

(गुलामान)

लेखक

सदरुद्दीन ऐनी

अनुवादक

राहुल सांकृत्यायन

प्रकाशक

अन्तर्राष्ट्रीय प्रकाशन - मंडल

महेन्द्र, पटना

प्रकाशक
अन्तर्राष्ट्रीय प्रकाशन-मंडल
(अशोक राजपथ)
पो० महेन्द्र, पटना

मुद्रक
देवकुमार मिश्र
हिन्दुस्तानी प्रेस, पटना

दो शब्द

सदरुहीन ऐनी का उपन्यास 'जो दास थे' (गुलामान) मध्य एशिया के सर्वश्रेष्ठ उपन्यास-लेखक की सर्वोत्तम कृतियों में है। ऐनी के उपन्यासों को पढ़ते समय हमें कितनी ही बार प्रेमचन्द याद आने लगते हैं। ऐनी ने अपने उस उपन्यास में १८३४-१९३४ तक के मध्य-एशिया के इतिहास और समाज का चित्रण किया है, और किया है बड़ी प्रामाणिकता से चित्रण। जो दास थे, वह आज किस अवस्था में पहुँच गये हैं, और वहाँ किस तरह पहुँचे, इसे जानने में यह उपन्यास बड़ा सहायक सिद्ध होगा, साथ ही पाठक इसे पढ़कर यह भी भली भाँति समझ जायें, यदि वह समझना चाहेंगे कि सोवियत राज्य ने जषानी प्रचार से ठोस आर्थिक कार्या-पण्ट द्वारा मध्य-एशिया की जातियों को पहिली पंक्ति में ला बैठाया है। जो इस ठोस कार्य को कम्युनिस्टों का प्रोपेगंडा कहकर छुटकारा ले लेना चाहते हैं, वह दया के पात्र हैं। भारत की अपनी समस्याओं के हल करने में सोवियत के अनुभव बहुत लाभदायक सिद्ध होंगे।

चिनी (हिमाचल प्रदेश)

२६-६-४८

} राहुल सांकृत्यायन

विषय-सूची

| विषय | पृष्ठ | विषय | पृष्ठ |
|------------------------------|-------|------------------------------|-------|
| प्रथम खंड | | १८. दास फिर भी दास हो | ९८ |
| दासों का संसार | | १९. दासों का महल्ला | १०४ |
| १. सन्त का आशीर्वाद | ३ | २०. भिखारिन | १०९ |
| २. एक शांत नींद | ११ | द्वितीय खंड | |
| ३. नींद उजड़ गया | १७ | बेचारे किसान | |
| ४. खलीफा का अन्तःपुर | २३ | १. जिल्लबाँ नदी | ११७ |
| ५. गाजियों का स्वागत | २६ | २. किसानों की खेती | १२३ |
| ६. दासों का बँटवारा | २९ | ३. लगान लगाना | १२७ |
| ७. दासों का बाजार | ३५ | ४. दासों पर लगान | १३३ |
| ८. अमीर के जल्लाद, दास-वणि ६ | ३९ | ५. खलिहान में बाँट | १३७ |
| ९. दासों का जीवन | ४८ | ६. देवोत्तर संपत्ति और किसान | १४३ |
| १०. कारवों की तैयारी | ५५ | तृतीय खंड | |
| ११. दासों का क्रय-विक्रय | ५९ | अमीरशाही का नाश | |
| १२. बाय और हाकिम | ७१ | १. 'जदीद' कौन ? | १५७ |
| १३. दास भगे | ७६ | २. श्रीमुख-पत्र | १६४ |
| १४. दासों के पीछे | ७९ | ३. रात का सवार | १७० |
| १५. भगोड़े फिर पकड़े गये | ८२ | ४. मरुभूमि के बरवाहे | १७५ |
| १६. दास-बुद्धि का उपाय | ८४ | ५. बरवाहों का आतिथ्य | १८१ |
| १७. दासता उठ गयी | ९० | | |

| विषय | पृष्ठ | विषय | पृष्ठ |
|----------------------------|-------|-------------------------------|-------|
| ६. जड़ीदपन निःसार | १८७ | ११. बासमच्चियों की दुर्दशा | ३११ |
| ७. बोलशेविक हौआ | १९८ | १२. बासमच्चियों का भन्त | |
| ८. मजदूर मैदान में | २१४ | पंचम खंड | |
| ९. यह कौन-सी मसलमानी | २२२ | कलखोज (पंचायती खेती) | |
| १०. लकड़हारों में बोलशेविक | २२८ | १. बेखेतों को खेत | ३४९ |
| ११. मृत्यु सिर पर | २३६ | २. शत्रु अपने भीतर | ३५८ |
| १२. ठनका खून हलाल, | | ३. जमीन-सुधार-कमीशन | ३७० |
| उनकी स्त्री तिलाक | २४५ | ४. बूढ़े किसान का खून | ३७७ |
| १३. अमीर बुखारा से भगा | २५२ | ५. कलखोज धर्म के विरुद्ध | ३८२ |

चतुर्थ खंड

क्रांति और गृह-युद्ध

| | | | |
|---------------------------------|-----|-----------------------------|-----|
| १. बाय अब भी स्वामी | २६० | ९. कलखोज के किसान | ४१९ |
| २. उत्पीड़ित, फिर उत्पीड़कों के | | १०. कपासचोर बाय | ४२३ |
| नीचे | २६८ | ११. बाय की बेटी का जाल | ४३२ |
| ३. हथियार बंदोरना | २७७ | १२. कलखोज में काम | ४३९ |
| ४. बासमची या डाकू | २८१ | १३. बाय की बेटी | ४४६ |
| ५. क्रान्ति के रक्षक | २८८ | १४. कलखोज की मशीन गुम | ४५९ |
| ६. बाय बासमची बने | २९१ | १५. बाय की बेटी और उसका यार | ४६९ |
| ७. बासमच्चियों के चार हाकिम | २९७ | १६. दो बिछुड़े दिल | ४७८ |
| ८. बासमच्चियों से युद्ध | ३०५ | १७. कलखोजी की मजूरी | ४८५ |
| ९. बासमच्चियों पर विजय | ३१६ | १८. बेचारा निरपराध | ४९१ |
| १०. बासमच्चियों के रक्षक | ३२४ | १९. सचचा न्याय | ४९९ |

प्रथम खंड
दासों का संसार

१८४०—७८ ई०

को जमा कर दिया गया था। यह गढा मेघशाला का काम देता था। इस गढे के सामने गोशाला और कितने ही और घरों की काली पाँती थी। उसके ग्रागे लडके तकली पर ऊँट के धुने ऊन का सूत कात रहे थे। इन घरों के एक छोर पर चूल्हों की पाँती थी, जहाँ एक अर्धेड तुर्कमान स्त्री देगो में ऊन उबाल रही थी। चूल्हों के पास कुछ मिट्टी की हौदियाँ (नादे) थीं, जिनमें पीले, लाल, नागगी, बनफशी, नीले, बैंगनी, हरे, काले रंग तैयार करके रखे हुए थे, जिनमें उबालकर सुखाये ऊन को एक तुर्कमान स्त्री रग रही थी।

इन काले घरों की एक ओर एक छोटी-सी खुली जगह थी, जिसे समतल करके वहाँ दोनों तरफ खूँटे गाड़े हुए थे, जिनके ऊपर कितने ही कालीनों और कालीचों के ताने तने हुए थे। प्रत्येक कालीन और कालीचे (गलीचे) के पास कोमल भूमि पर एक बुढिया तरह-तरह के चित्र खींच देती, जिसे कालीन बनानेवाली तरुण स्त्रियाँ फूल-पत्ती के तौर पर उतारती।

रवात के फाटक की दाहिनी ओर दीवार में कितने ही खूँटे गड़े थे। दूर राह चलकर आये घोडों को यहाँ दम लेने के लिये बाँध देते थे। इन खूँटों के पास एक खुली जगह थी, जहाँ खूँटे पाँती से गड़े थे। दम ले लेने पर घोडों को यहाँ बाँधकर उन्हें घास-चारा डालते थे।

रवात के भीतर, फाटक के सामने एक अलग-थलग काला घर था, जिसके भीतर फूल-पत्तीदार नमाजी आसनीवाले कालीचे पर बैठा एक सत्तर-पछ्तर-साला बूढा नमाज पढ रहा था। रवात के फाटक से भीतर आनेवाले आदमी की दृष्टि सबसे पहले जिस चीज पर पडती, वह यही बूढा था। बूढे के सिर पर सफेद पोस्तीन की टोपी थी, उसके किनारे एक दो पेचा साफा लपेटा हुआ था, जिसमें दातवन खोसी थी। नमाजासनी पर खजूर की एक-हजार-एक गुठलियों की माला गंढरी मारे साँप की तरह पडी बूढे के मुँह-सन्त होने का परिचय दे रही थी। घर की दीवार पर जहाँ-तहाँ पलीतेवाली बटूकें, तलवार, खजर, ढाल, कवच, माला, पाश आदि हथियार टँगे हुए थे, जो बतला रहे थे, कि बूढा कभी एक जगी सरदार था।

बूढा कभी मुँह को चिचकाकर बुढापे के कारण ललाट पर पडी झुर्रियों को मिटाने का प्रयत्न करता, कभी निष्प्रभ हो गईं स्त्रियों को फैलाकर बारीक छुँटी मूँछों के नीचे रचहीन पतले ओठों पर भेड़ियों-जैसी मुस्कराहट लाता, और कभी

इस नमाज पढने के समय भी अपनी बकरदाढी के छोर को हाथ से पकड़ मुह में डालकर चबाता। उसकी इस निरर्थक गतिविधि से मालूम होता था, कि उसके दिल में हृष-विषाद के भाव, उसके मस्तिष्क में मीठे-कड़वे विचार, उसकी नसों में क्रोध और क्षोभ का रक्त तरंगित हो रहा है।

बृद्ध अभी नमाज ही में था, कि रवात के फाटक से कुछ सवार भीतर आ घोड़ों से उतरे। उन्होंने अपने घोड़ों को दीवार में गड़े खूँटों से दम लेने के लिये बाँध दिया। अभी वे अपने घोड़े बाँध ही रहे थे, कि काले घर से बाहर निकलकर एक बुढ़िया ने उनका स्वागत किया। बुढ़िया के सिर पर बुखारा की मीनार जैसा पिटारीनुमा भारी साफा बंधा था। उसने मेहमानों से तुर्कमानी कुशल-प्रश्न की विधि को पूरा किये बिना ही पूछा

—सर्दार, जवानों की खबर मालूम है ?

पचास पंचपन साला सर्दार ने मुँह धिचकाकर बुढ़िया की ओर दृष्टि डाले बिना उत्तर दिया—यदि जीवित हैं तो गाजी होकर लौटेंगे, यदि खुदावद के हुक्म से उनकी मौत आ पहुँची, तो शहीद होंगे। पूछताछ करने की क्या आवश्यकता !

सर्दार यह कह उस काले घर की ओर चला, जहाँ बूढ़ा नमाज में अब भी लीन था। साथ के तरुण भी उसके पीछे पीछे थे। द्वार पर पहुँचकर नमाज की समाप्ति की प्रतीक्षा में वे ठहर गये।

बृद्ध ने नमाज समाप्त की, फातिहा पढा, फिर माला ले 'दरुद औराद' पढते एक-एक मनका गिनते उसे अन्त तक पहुँचाया। फिर एक बार फातिहा पढ कुफ़ कह माला पर फूँक मार उसे दीवार में गड़ी खूँटी पर टाँग दिया। फिर कुछ भुनभुनाते जामा पर पड़े तिनको और गर्दों को नख से निकाल-निकाल कर अलग फेंका। इसके बाद धीरे-धीरे बेमन-जैसे उठकर अब भी द्वार पर खड़े मेहमानों की ओर भौँहों को सिकोड आँखों को अर्ध निमीलित करके कहा—
हाँ, अब्दु रहमान सर्दार, आओ, आइये।

आगे-आगे सर्दार और पीछे जवान अन्दर आये। सर्दार ने नमाजासनी पर खड़े बृद्ध को सलाम किया।

—पूछूँ सर्दार—बृद्ध ने कहा।

—आपसे आगा खलीफा—सर्दार ने कहा।

प्रदर्शित करते घर के भीतर चली गईं। वृद्ध ने खलीते के दूसरे खाने में हाथ डाल हरी चाय निकाल उसे एक-एक करके प्रत्येक चाय में डाला। एक तरफ़ ने चूल्हे पर उबलते पानी को उँड़ेल चायनिकों को थोड़ा दम करके प्रत्येक मेहमान के सामने एक चायनिक और एक प्याला रखा, खाली बर्तन में ठंडा पानी भर उसे फिर उबलने के लिये रख चूल्हे के भीतर सकसोल (फरास) की एक दो लकड़ी डाल दी। तब अन्तिम चायनिक को अपने सामने रख वह भी मेहमानों की पाँती में बैठ गया। मकान में गर्द भरा धुआँ फैला हुआ था। मेहमान चाय पीने में लगे। वृद्ध ने दस्तरखान को खोलकर मेहमानों के सामने फैला दिया और रोटियों के टुकड़े कर मेहमानों से खाने के लिये प्रार्थना की, फिर सामने पड़े लत्त को खोल, कद के टुकड़ों को ले दस्तरखान पर बिखेर दिया। अब वृद्ध ने खलीता के तीसरे खाने में हाथ डाल एक मुट्ठी कोकनारी (भाँग) चूर्ण निकाल स्वयं एक गफ्फा मार ऊपर से चाय का घूँट पी लिया, फिर दूसरों को भी एक-एक मुट्ठी कोकनारी चूर्ण का गफ्फा लगवाया।

वात्तालाप आरम्भ करने से पूर्व वृद्ध ने थोड़ा धर्मोपदेश दिया और ससार की असारता के साथ मोमिन बदे (मुसलमान) के लिये स्वर्ग-धन के अवश्य मिलने की बात की। धीरे-धीरे वात्तालाप धरती के कामों पर उतर आया। वृद्ध ने जमाना के खराब होने तथा पुण्य-धर्म के उठ जाने की बात कहते हुए कहा:

—नहीं जानता, अल्लाह की दगाह में क्या नाशुकी की, कि पारसाल सर्दा और तुफान से सारे पशु मारे गये, मेघशाला और पशुशाला खाली हो गईं। अब जेवन का सहारा केवल कालीन-बुनाई रह गई है। और इस भ्रम में भी बरकत नहीं।

वृद्ध ने सामने रखे प्याले की चाय पी और उसमें दूसरी चाय डालकर फिर बात आरम्भ की—पहिले समय अपने जानवरों के ऊन से घर की आठ औरतें—चार सूफी^१ और चार निकाही—कालीन, खुर्जी और दूसरी चीजें बुनकर तैयार

^१ उज्बेकों और तुर्कमानों में सूफी बनाने की प्रथा थी। शरीयत में चार से अधिक ब्याहता स्त्री वर्जित है, इसलिये आगे ब्याहने के बन्त एक को सूफी बना घर में ही रख छोड़ते थे।

करती थीं। रोजगार अच्छी तरह चलता था। पिछले साल एक भूल कर बैठ। निकाही (व्याहता) स्त्रियों में से दो को सूफी बना, दो सुन्दर लड़कियों से पन्द्रह हजार बुखारी नकद देकर निकाह कर लिया। लड़कियाँ बहुत ही गुनी हुनरमंद हैं, उनके बुने कालीन बुखारा के बाजारों में अब्बल दजों के समके जाते हैं।

वृद्ध ने एक लक्ष्मी साँस खोंचकर फिर बात आरंभ की—मैंने सोचा था, इन लड़कियों से मेरा काम खूब चल निकलेगा, किन्तु अफसोस, वह बेहतर नहीं बदतर हुआ। अबके जाड़ा बहुत सख्त आया, सारे पशु मर गये, और अब यहाँ नहीं, सारी मारी-चूल् (रेगिस्तान) में ऊन नहीं मिलता। जो कालीन बुने जा रहे हैं, उनके दाम से बुननेवाली स्त्रियों का ही पेट नहीं पूरा होता। इस समय मानों इन दस स्त्रियों की व्यर्थ ही पर्वरिश कर रहा हूँ।

—हौवा, सच है—अब्दु रहमान सदार ने कहा—मेरे यहाँ भी यही हाल है, लेकिन मैंने सूफी बनाई औरतो में से तीन को निकाल दिया, और इस तरह खर्च कुछ हल्का हो गया।

—मुझे भी अन्त में यही करने के लिये बाध्य होना पड़ेगा—वृद्ध ने भगेड़ी आँखों को खलीते पर गडाकर कहा। उसके चेहरे से निराशा टपक रही थी। उसने भग का एक गफफा और लगाया, और दूसरों में भी बाँटी, चायनिकों में भी दुधारा चाय डाली। सबसे नीचे की जगह में बैठे जवान ने चाय को दम किया, खाली बर्तन में ठंढा पानी भरके उस फिर चूल्हे पर गर्म होने के लिये रख दिया और कुछ और ससकोल चलने के लिये डाल दिया। ससकोल के रज्जोमिश्रित धूम और बर्तन में उबलते पानी की भाप ने उस काले घर के भीतर बैठे लोगों के दिल को भी तमोमय बना दिया था। इस सारे धूम और रज्ज के भीतर ससकोल के ईषन की बवाला अधेरी रात में छोटे दीपक की भाँति टिमटिमाने चारों ओर चमकती चिनगारियाँ बुरसा रही थी।

वृद्ध ने बँधे लत्ते को फिर खोला, सारे कद (मिश्री) के टुकड़ों को दस्तरखान पर रख लत्ते से ललाट और मुँह के पसिने को पोछा। कंद के चूर्ण के साथ अपने प्याले में उबलती चाय डाली और बाकी चूर्ण को मेहमानों को दे दिया। अबकी बार ताजा भरे हुबके से उसने भी दो फूँक लगाई, और चाय को दो घूँट में पी प्याले में ताजा चाय डालकर फिर बात आरंभ की :

—हौवा, ऐसा ही है भाई मेरे अब्दु रहमान ! हमने शाहसुराद सरिक के शासन की कदर न की। उस जमाने में यदि आज पाँच सौ भेड़ें सर्दा से मर जातीं, तो कल उनकी जगह हथार आ मौजूद होतीं। शाहसुराद के भय से शाह-ईरान की सेना सीमान्त पर ठहर नहीं सकती थी। उस समय हमारे लिये यहाँ से मशहद और आगे कजवीन तक का रास्ता खुला हुआ था।

गहरी मीठी चाय ऊपर से हुक्का खींचकर दुबारा गफ्फा लगाये कोकनार ने वृद्ध के नशे को खूब बढ़ा दिया था। अपने दोनों कंधों को ऊपर उठा दोनों हाथों को दो ओर फैला खुलकर साँस लेते उसने पीछे की ओर बैठे जवान को आँख के इशारा से हुक्का भरने के लिये कहा, फिर ठंडे हो गये प्याले में थोड़ी गर्म चाय डालकर पिया। हुक्के की चार फूँक लगाने के बाद फिर बात आरंभ की :

—हाँ, यही बात है शुक्र। मेरे पुत्र भी हैं, भाई भी है। खुदा की मेहरबानी पर भरोसा करके उन्हें आख्खाबाद की ओर भेजा है। भगवान कृपा करते, जो वह कोई काम करके आते।

कोकनार का नशा तेज हुआ था। देग गर्म हो छक्-छक् कर रही थी। कडवी-हरी चाय से वृद्ध ने सूखे हलक को तर किया। पीछे की ओर बैठे जवान बूटे के इशारे की प्रतीक्षा किये बिना चिलम पर चिलम भरते पहिले वृद्ध को देने लगा। वृद्ध भी पानी के मुँह तक खिच आने तक लंबी फूँक लगा रहा था। धुआँ, भाप, गरमी और लोगों के शरीर के पसीने की बदबू सबने मिलकर वहाँ की हवा को असह्य बना दिया था, किंतु उसका मारी चूल की धूप में पके इन पहलवानों के ऊपर कोई प्रभाव न था। अबकी बार अब्दु रहमान सर्दार ने अपने भूतपूर्व सर्दार को 'खलीफा' या 'आप' न कह बेतकल्लुफी से बात शुरू की :

—किलिच आगा, तेरा जमाना एक मंगल और बरकत का जमाना था। तेरे नेतृत्व में जब हम जय-विजय के लिये जाते, तो बिना कैदी (दास) और

१ बुखारा का अमीर, मासूम बी भी इसका नाम था, वह दानियाज अतालीक (१७४८-१८०१ ई०) का पुत्र था। वह अनेकवार मशहद, सरखस, मेर्व, बैरमअली के हजाकों में कत्ल और लूट मचाकर वहाँ के लोगों को बुखारा और समरकंद ले गया।

गनीमत (लूट के माल) के न लौटते । हमें कभी खतरे का सामना नहीं करना पडा । उस समय हमारी मेघशालाएँ मेड़ों से और खात दासों से भरे रहते—अब्दु रहमान ने सूखे हलक को चाय से तरकर फिर कइना शुरू किया—किंतु, जब से तूने संसार त्याग दिया, एकान्तसंवी बना, तब से मगल-बरकत चली गई । आब दास लूटकर बेचने की बात तो दूर, हम स्वयं दासता भोग रहे हैं । इन अन्तिम दिनों में दिल दुनियाँ से बिल्कुल उचट चुका है, इसीलिये “आगा के पास चलकर कुछ बात करूँ, सलाह मशौरा लूँ” के विचार से जबानोको साथ लिये यहाँ तेरे पास आया ।

—भले आये भाई मेरे—किलिच् आगा ने कहा—सदा दुआ करते समय तेरा नाम लेता हूँ । मेरी सलाह और नसीहत यही है, कि निराश कदापि न हो, निराशा शैतान का काम है । ताकतवर तन और हिम्मतवर दिल से काम कर, अपने कारनामे दिखला, ताकत और हिम्मतवाले आदमी के लिये दुनिया तग नहीं है ।

बुद्ध ने आधी ठडी हो गई चाय को प्याले में डालना आवश्यक न समझ चायनिक की टोटी को मुँह से लगा लिया । फिर चायनिको मे दम करने के लिये नई चाय डालकर बात शुरू की :

—जैसा कि सुनने में आया है, इन दिनों अफगानिस्तान में तबाही छाई हुई है । तेमूरशाह के लडकों शाहजमाँ और शाहमदमूद के बीच झगडा उठ खडा हुआ है, देश के सीमान्त बेमालिक हैं, और हिरात का प्रदेश रज्ज-विहीन है । उधी तरफ चढाई करके भाग्य परीक्षा करनी चाहिये ।

—करामत कर दी आगा, तूने—अब्दु रहमान सर्दार ने भावोद्रेक मे कहा—मैं स्वयं भी हिरात की ओर ही ‘प्रयाण’ करने की इच्छा रखता था, और तेरे पास इसीके बारे में सलाह करने आया था । तूने मेरे हृदय की बात जान ली । तू निस्संदेह वली-सन्त है । तेरे हृदय में चित्रित यह मेरी यात्रा अवश्य सफल होगी ।

हिरात की यात्रा निश्चित हो गई । अब्दुरहमान ने अन्तिम चायनिक, जो कि शायद दसवीं थी, खाली की, और विदाई के लिये खलीफा से फातिहा पढने को कहा । खलीफा हरएक को एक-एक दाना दे मक्का की ओर मुँह करके खडा हुआ, दूसरे भी अपने स्थान पर काबा-मुख खड़े हो गये । खलीफा ने दोनों हाथों को उठा दुआ शुरू की । दूसरे भी हाथ उठा “आमीन, आमीन” कहने लगे ।

“हाथ में लाना, हाथ में न जाना, पकड़ना, पकड़ में न आना, खिजिर और इलियास तुम्हारे मददगार, चार बार तुम्हारे मददगार होंगे” कहते खलीफा ने अपने मुँह पर हाथ फेरा। दूसरो ने भी हाथो को मुँह पर फेरा, और घर से बाहर निकल गये।

पंद्रह मिनट बाद रेगिस्तान में आग के धूँ की तरह गर्द उठकर हवा में फेलने लगी। किलिच् खलीफा की रवात में कालीन बुननेवाली औरतो के हाथों की गति और सूत कातनेवाले लड़कों के तक़्लो के चक्कर के अतिरिक्त कोई दूसरी गति नहीं दिखलाई पड़ती थी।

२

एक शांत नीड (१८४० ई०)

हिरात-प्रदेश में हरी रूद नदी के तट पर एक बड़ा बाग था। उसकी चारो ओर पक्की दीवार खिची हुई थी, और दीवार के ऊपर भी काँटे बंधे हुए थे, जिसमें राह चलते पथिक मेवे पर हाथ न मार सके। बाग के भीतर कितने ही अंगूर, नाक, नास्पाती, शिफतालू, आलू हिराती (आलू बुखारा) और दूसरे मेवा-वृक्ष पाँती से लगे थे। इनके अतिरिक्त खर्बूजा (सरदा), तर्बूज, कद् की बेलो ने बाग को शोभापूर्ण बनाने के साथ श्रीपूर्ण भी बना रखा था। बाग के भीतर एक लम्बी बारादरी के अतिरिक्त कोई दूसरी इमारत न थी। बारादरी भी, जान पडना था, आदमियों के लिये नहीं बल्कि कबूतरों के रहने के लिये बनाई गई थी। कबूतरों ने वहाँ बसेरा कर महीने-महीने अडा दे, बच्चा निकाल, अपनी सख्या बढ़ाकर उसे चिड़ियाखाने के रूप में परिणत कर दिया था।

बाग के भीतर दीवारों और दूसरी धूपवाली जगहों को अंगूर तथा दूसरे मेवो के सुखाने के लिये सुरक्षित किया गया था। अंगूर के बाद वहाँ दूसरा सर्वश्रेष्ठ मेवा आलूहिराती था। शुष्क आलूहिराती एक अद्भुत मधुर स्वादवाला मेवा है। इसे ईरान (और हिन्दुस्तान) के बाजारों में “आलूबुखारा” कहकर खरीदते और औषध के तौर पर इस्तेमाल करते हैं। बुखारा, समरकन्द, ताशकन्द और सारे तुर्किस्तान में इसे आलूहिराती कहकर दवा के काम में लाते हैं। हिरात-प्रदेश

में आलू जमा करने का मौसिम बड़े जोश-खरोश का समय है। यद्यपि इस समय बाग के मेवे पककर बिल्कुल तैयार हो गिरकर बर्बाद होने को तैयार थे, किन्तु वहाँ आलू चुननेवालों का कहीं पता न था। और बाग के मालिक ? बाग से दूर आदामियों के घरों का एक गाँव था। गाँव की चारों ओर किले की तरह की ऊँची दीवारें घिरी थीं। इस बाग के मालिक भी गाँव के दूसरे बागदारों और किसानों की भाँति इसी “दुर्ग” के अंदर जीवन बिताने थे। परिवार का मुखिया हसन प्रतिवर्ष पड़ोसियों से पूर्व काम शुरू कर सबसे पहिले फसल को जमा कर लिया करता था, लेकिन तब हसन के पास काम करनेवाले हाथ अधिक थे—३५ और ४० साल के दो भाई हुसेन और हमीद, उनके २०-१७-१५ साल के तीन बड़े लड़के रजा, महमूद और अली सभी परिवार व्येष्ट हसन के अधीन काम करते थे। लेकिन पिछले साल आलू जमा करने के समय सिर पर पहाड़ टूटा, जिससे हसन अपने भाइयों और भतोजों से सदा के लिये बिलुप्त गया, उसकी हिम्मत टूट गई। यह पहाड़ टूटना था, तुर्कमान डाकुओं का आक्रमण। वह हसन के परिवार के सारे सयाने मदों को बंदी बनाकर ले गये। मालूम नहीं उन्हें तुर्कमानों ने दुनिया के किस कोने में ले जाकर बँच डाला।

इस वर्ष हसन के परिवार में स्त्रियों, लड़कियों, अल्पवयस्क बच्चों के अतिरिक्त कोई नहीं रह गया था। हसन ने अकेले जाकर बाग और खेतों में कुछ काम किया, पानी दिया, मेवा सुखाने की बगहो को भी कुछ ठीक-ठाक किया, किन्तु वह अकेले मेवा नहीं जमा कर सकता था। तुर्कमानों के डाके का हर समय खतरा था, इसलिये वह स्त्रियों-बच्चों को काम के लिये वहाँ नहीं ले जा सकता था। मेवा जमा करने का मौसिम समाप्त हो रहा था। अकेला काम करने से विशेष लाभ नहीं था—मेवा जमा करना बहुत हाथों का काम है। वह जब तब बाग जा एक दो गुच्छा अगूर, दो-चार खबूजा (सरदा)-तबूज-कद्दू ले आया करता था, परिवार को बस इतना ही लाभ था।

इसी समय मशहद की ओर से आये कारवाँ ने खबर दी, कि यहाँ से दो तीन दिन के रास्ते तक तुर्कमानों का कहीं पता नहीं है। कारवाँवालों के कथनानुसार अकाल के कारण तुर्कमान आजकल सरख्स और अबीवर्द की ओर चले गये हैं। इन सात-आठ महीनों में मशहद प्रदेश के लोगों पर दो-एक बेकार आक्रमणों के सिवाय तुर्कमान कुछ नहीं कर पाये। कारवाँवाले कह रहे थे—

रख एक पलीतावाली बन्दूक को लिये आगे-आगे चला । घर की रखवाली का काम हसन की सास के ऊपर रखा गया । अभी भी सूर्योदय नहीं हुआ था, जब कि सभी रास्ते पर चले आये थे । बाग बहुत दूर नहीं था तो भी धीरे-धीरे चलने के कारण वे एक घण्टा में पहुँचे । जाते ही सब लोग काम में लग गये ।

रहीमदाद बहिन के लिये गौरैया का बच्चा पकड़ने बाग आया था, लेकिन उसे भी काम करने के लिये माँ ने कहा:

—बच्चा, जब तेरा बाप था, तब हम खुशहाल थे । वह अपने आका (बड़े भाई) के साथ सारा काम करता था, किन्तु जब वह, तेरे चाचा और दूसरे चचेरे भाई बन्दी होकर चले गये, तब से तेरे चचा बे पख हो गये और सभी काम अकेले उनके ऊपर पड़ गया । यदि हम सब उनकी सहायता न करेंगे, तो जल्दी वे थककर बीमार पड़ जायेंगे और हमारा कोई सहारा नहीं रह जायगा । अब तू अपने बाप की जगह काम कर ।

रअना पेड़ पर चढ़ी और उसने भोले को एक डाली पर टाँगकर आलू चुन-चुनकर उसमें रखना शुरु किया और लड़के को “भूमि पर गिरे एक-एक आलू को चुनकर डाली में रख” हुकम दिया ।

रअना अपने काम में बहुत तन्मय थी । जेवा बार-बार पूछ रही थी— ‘मादरजान, मैं भी आलू चुनूँ क्या ? यहाँ भी एक आलू है, इसे, कहाँ रखूँ ? ...’ किन्तु माँ को जवाब देने की छुट्टी न थी । दूसरी बहियाँ और लड़कियाँ भी दरखतो के ऊपर और नीचे से आलू चुन रही थीं । पारसाल बन्दी बन गये अपने पतियों की शोकपूर्ण स्मृति का जिक्र करते बाकी बच्चों की रक्षा के लिये खुदा और शाहमर्दा से दुआ माँग रही थीं ।

×

×

×

हसन वहाँ काम करनेवालों में नहीं था । गाँव में अच्छे समाचार सुनने से उसका हिआव बढ आया था, किन्तु बाग में आने पर फिर नाना प्रकार के विचार उसके हृदय को शक्ति करने लगे । कौन जाने, रेगिस्तान के एक कोने से फिर डाकू आ धमकें । यद्यपि उसने इन भयावह विचारों को खियो और बच्चों से नहीं कहा, किन्तु उसका हृदय बहुत शक्ति हो उठा:

—मैंने पिछले साल बड़ी बेवकूफी की, कि काम करने के वक्त रेगिस्तान बयाबान की ओर शत्रु की देखभाल न की, भाइयों के साथ खडा होकर दुश्मनों से लड़ने की

जगह खुद सबसे पहले भाग गया। उनसे वियुक्त हो आज असहाय बना हुआ हूँ, यह उसी भूल का परिणाम है। इस साल तदबीर से काम लेना है और आफत आने पर डट के मुकाबिला करना है।

इन विचारों में डुबा हसन स्त्रियों से बिना कुछ कहे अपने बाग से निकल पड़ोसी-बाग में काम करनेवाले लोगों के पास गया। उनसे दुश्मन से मुकाबिला करने के बारे में सलाह देते बहस करते बोला—“यदि संकट के वक्त भयभीत हो जायेंगे या उपाय से काम न लेंगे, तो हम सभी बन्दी बननेगे। बात ठीक यही है कि हममें से जिसके ऊपर शत्रु आक्रमण करें, उसके चिल्लाने पर सबको मदद के लिये आ पहुँचना चाहिये। सभी मदों को इकट्ठा हो दुश्मनों को रोक रखना चाहिये, जिसमें औरतो, लड़कियों और छोटे बच्चों को भाग निकलने का मौका मिले। यदि शत्रु के मकाबिले में हम सब डट जायेंगे, तो चाहे सबकी जान न भी बचे, किन्तु हम सभी मरेगे भी नहीं और न सभी बन्दी होंगे। किन्तु यदि हर आदमी ने अकेले-अकेले मुकाबिला करने या भागने की ठानी, तो सभी पकड़े जायेंगे।”

—इसके लिये जरूरी है—एक पड़ोसी ने कहा—कि हम बारी-बारी से रेगिस्तान की ओर देख-भाल करते रहें। देखनेवाला जैसे ही रेगिस्तान में दुश्मन का चिह्न देखे, वैसे ही दूसरों को खबर दे। फिर स्त्री-बच्चे सारे घर भाग जायें। यदि मौका मिले तो हम भी भागें, जो दुश्मन आ ही पहुँचें तो डटकर उनसे जूझें।

—खुदा को धन्यवाद है, कि हमारे पास कटार, तलवार, ढाल, और खजर जैसे हथियार हैं—दूसरे ने कहा।

—हसन अका के पास बन्दूक भी है। वह अकेले कितने ही तुर्कमानों को घोड़े से गिरा सकता है—तीसरे ने कहा।

—हसन ने बन्दूक को जमीन पर रखकर इधर-उधर देखा। दुश्मन का कहीं पता निशान नहीं पा अभिमान पूर्ण स्वर में “आज देख भाल मैं करूंगा, आपलोग दूसरे दिन करेंगे” कहकर बन्दूक उठा पड़ोसियों के फातिहा-पाठ के साथ रेगिस्तान को खाना हुआ।

× × × ×

हसन ने घूम-घूमकर मरुभूमि की सारी समतल और ऊँची नीची जमीन को देखा, कहीं कोई नहीं था। चारों ओर शान्ति और निश्चिन्तता विराज रही थी। फिर एक ऊँची जगह पर जाकर आँखें जहाँ तक जा सकती थीं, चारों ओर दृष्टि

दौड़ायी, किंतु क्षितिज तक कोई चिह्न नहीं दिखलायी देता । हसन निश्चिन्त हो जमीन पर बैठ गया । थोड़ी देर बाद उसने फिर खडा हो चारो ओर नजर दौड़ाई । अब भी बयाबान में दुश्मन का कहीं पता नहीं था । इसी तरह अनेक बार उसने इधर-उधर देखा, सब जगह शान्ति थी । हसन का चित्त भी शान्त हो गया । सबेरे से ही जो भय उसके दिलपर छाया हुआ था, वह कम होने लगा और साथही उसकी हिम्मत भी बढ़ चली । धीरे धीरे वह अपनी नजर में इतना बलवान दिखायी देने लगा, कि मानो अकेले ही दश दुश्मनों का मुकाबिला कर सकता है । हसन को यह देख भाल तुच्छता द्योतक मालूम होने लगी । वह सबेरे से उठते अपने दिल के आतक पर हँसने लगा । अब वह मरुभूमि की तरफ कम निगाह करता और अधिक समय लेटकर सोये बिता रहा था । इसी समय क्षितिज के किनारे उसकी आँखों के सामने से एक काली-सी चीज एकाएक प्रगट होकर लुप्त हो गयी । हसन का बदन काँप उठा, दिल इतनी तेजी से धडकने लगा, कि उसकी गति स्पष्ट सुनायी दे रही थी । उसका सारा शरीर पसीने पसीने हो गया । वह अपने आप से कहने लगा—अफसोस, कोई भी काम न कर सका और दुश्मन के हाथ में पड़ गया । खुद पकड़ा गया और बच्चों के बचाने की कोई तद्बीर न कर सका ।

थोड़ी देर की प्रतीक्षा के बाद हसन ने देखा, कि दुश्मन का कहीं पता नहीं । वह धीरे-से अपनी जगह से उठकर टीले के किनारे गया । जैसे ही वह वहाँ पहुँचा, एक कालिमा सामने आयी । हसन के होश उड़ गये और वह लडखडाकर जमीन पर गिरने लगा, किन्तु इसी बीच उसे मालूम हुआ कि यह कालिमा चील्ह है, जो उसके आने पर उड़ गयी । हसन अपने दिल में बहुत झुंझलाया । चील्ह आकाश में उड़कर चक्कर काटने लगी, उसकी छाया भी हसन के चारो ओर चक्कर काटने लगी ।

अब हसन को समझ में आया, कि पहले भी जो कालिमा सामने प्रकट होकर लुप्त हो गयी थी, वह यही छाया थी ।

हसन को दुबारा हिम्मत हुई । उसने चारो ओर नजर दौड़ाकर देखा, किन्तु चील्ह के अतिरिक्त भूमि और आकाश में वहाँ कोई दूसरी चीज दिखलाई नहीं पडी । चील्ह भी अब लुप्त हो चुकी थी । हसन ने अपने इस अकारण भय के लिये अपने आप को खूब फटकारा । और फिर गर्व से पग रखते मरुभूमि को चारो ओर से देखा । उसे अब खूब भूख लग आयी थी । वह अपने दिल में कह रहा

भा—“अफसोस ! एक टुकड़ा रोटी और एक मुराही पानी साथ न लेता आया ।”
 हसन अब अनागत दुश्मनों के साथ वीरतापूर्वक लड़ने के लिये तैयार था, किन्तु
 इस दुर्दम दुश्मन भूख से लड़ने की शक्ति न रखता था । मरुभूमि निर्जल और
 निर्बनस्पति थी । वसन्ती घासों कब की सूख चुकी थीं, इसलिये आँखों को शीतल
 करनेवाली हरयाली का कहीं पता न था । हसन बाग लौटने के लिये बाध्य हुआ,
 जिसमें वहाँ जाकर मेवा जमा करने का काम भी देखे और पेट-पूजा करके फिर
 पहरेदारी के लिये आये । उसने फिर एक बार चारों ओर नजर दौड़ायी, फिर वह
 निश्चिन्त हो बाग की ओर लौट गया ।

३

नीड उजड़ गया

स्त्रियों और लड़कियों ने खूब काम किया । दोपहर का वक्त आ चला । उन्हें
 भूख और थकावट मालूम होने लगी । कमर अकड़ गयी । हाथ और पजे सुस्त
 हो गये । कुछ निर्बल स्त्रियाँ तो वृद्ध की छाया में लेट भी गयी । यह रोटी खाने
 और आराम करने का समय था, लेकिन परिवार के स्वामी हसन का कहीं पता न था ।
 बिना कुछ कहे मुने ही वह न जाने कहाँ चला गया था । “वाय अजब ! वह कहाँ
 चले गये ? हे अज्जा ! उनपर कोई आफत न आवे । हे खुदा ! कोई असगुन न
 हो ।” इस तरह के विचार हसन की पत्नी के मन में बार-बार उठ रहे थे । इसी
 समय हसन आ गया । पत्नी ने यह कहते उसका स्वागत किया—“हाँ, ददेश ! तुम्हें
 क्या हो गया ? कहाँ चले गये थे ? खुदा बचाये । शैतान न जाने क्या-क्या दुर्विचार
 दिल में डाल रहा था । और थोड़ी देर न आते, तो दिल दो टूक हो जाता ।”

—क्या हो गया ?—हसन ने जवाब दिया—शाहमर्दा के बाग में गया था ।
 वहाँ उससे बातचीत कर रहा था ।

रअना ने बीच में बोलते हुए कहा—जब चचा के पास रहीमदाद-जैसा
 जवर्दस्त कमाऊ पुत्र है तो उनको हर जगह जाने की लुट्टी है । रअना ने
 हसन की ओर मुँह करके फिर कहा—आप रहीमदाद से “थका नहीं, शाबाश”
 कहिये । इसने आब अपने बाप की तरह काम किया ।

—बारकल्ला—कहते हसन ने रहीमदाद पर दृष्टि डाल—शाबास, बेटे आ, हम दोनों साथ दस्तरखान पर बैठें। आज मेरे हिस्से की रोटी भी तू खा, क्योंकि तूने ही मेरे हिस्से का भी काम किया है।

—रोटी की बात न करें—रशना ने कहा—आपका बेटा लजित होगा। आज ही तो उसने स्वतन्त्रतापूर्वक रोटी खायी। एक आलू भोले में पड़ता, तो दूसरा रोटी के साथ पेट में जाता।

रहीमदाद मा की पहली बात को सुनकर फूलकर कुप्पा होने लगा था, लेकिन रोटी की बात ने उसे लजित कर दिया और वह एक वृत्त की आड़ में छिप गया। आलू के वृत्तों के नीचे हरे-हरे कालीन-जैसी हरी घासों का फर्श था, उसी पर स्त्रियाँ और लड़कियाँ अर्धवृत्त में एक ज़ानु गिराये बैठ गईं। उनके सामने किन्तु थोड़ा हटकर एक वृत्त पर तलवार और बन्दूक लटका उसीके सहारे हसन भी बैठ गया। उसकी पत्नी ने एक रुमाल में रोटी और एक गुच्छा अग्रूर लाकर उसके सामने रख दिया। स्त्री-बच्चों ने लोई के दस्तरखान को फैलाकर रोटियाँ तोड़ अंगूर के साथ खाना शुरू किया।

अभी हसन ने रोटी की तरफ हाथ न बढ़ाया था, कि अपने से चंद कदम दूर ऊपर से सूख गये एक वृत्त पर बैठी चिड़िया की कर्कश आवाज सुनी। स्त्रियाँ इस आवाज को असगुन समझ भयभीत हो गयीं। हसन ने बड़ी फुर्ती से छूरे को म्यान से निकाल एक लकड़ी काटकर चिड़िया पर फेंकना चाहा, किन्तु इससे पहले ही चिड़िया उड़ भागी थी। असगुनी चिड़िया को न मार सकने के लिये अफसोस खाते हसन उसकी ओर दौड़ा। इसी समय उसकी दृष्टि तुर्कमानों की लम्बे बालों-वाली काली टोपियों पर पड़ी, जो कि बाग से बाहर दीवार के किनारे पंती से खड़ी थीं। उन्हें देख हसन को काठ मार गया और पहले के सारे वीरतापूर्ण संकल्प तथा मुकाबिला करने की सारी तदवीरें हवा हो गयीं। बचपन के वक्त दूसरे लड़कों की तरह हसन को भी रोने या ऊधम मचाने के समय बहुधा “चुप, चुप तुर्कमान आया, यदि चुप न होगा तो तुम्हें तुर्कमान के पास भेज दूँगी” कहकर डराया गया था। हरसाल तुर्कमान लूट-मार करने के लिये आते और कभी अपने पड़ोसी तथा कभी गाँव के पड़ोसी उनके शिकार बनते। हसन पहले से ही बहुत भयभीत था। पिछले साल तो उसके अपने परिवार पर ही आफत आयी, फिर उसके भय का क्या कहना ? १०-१५ काली टोपीवाले सिरों को देखते ही उसका काम

तमाम हो गया। अब वह अपने घर का सरदार नहीं बल्कि एक बंदी था। मानो, अभी ही उसे बुखारा, समरकन्द या किसी दूसरे शहर में ले जा के बँच चुके थे। उसके परिवार की स्त्रियों और बच्चों का भी दुनिया में हर तरफ ले जाकर दासी और दास बना चुके थे, और अपरिचित हाथों में पड़े उनसे अपनी शक्ति से अधिक कठिन काम लिये जा रहे थे।

इसी समय पीठ की ओर से आवाज आयी जिससे रुस्तम और सोहराब की युद्ध-कहानियों में वर्णित घटना की भाँति भूमि और आकाश काँपने लगे। कोई बोल रहा था—“एक दूसरे के हाथों को बाँधो। मुँह से आवाज न निकालो, नहीं तो तुम सारे मारे जाओगे।”

यह आवाज काठ मारे हसन पर बिजली की तरह पड़ी। उसने एकाएक अपने पीछे की ओर मुड़कर देखा। ५०-६० कदम पर एक तुर्कमान खड़ा था, जिसका शरीर लम्बा, कमर पतली, आयु प्रौढ़, दाढ़ी सफेद-काली, मुख, अखि और भौंहें काली और मूँछें बिल्कुल कटी रहीं। तुर्कमान के हाथ में नगी तलवार, कंधे पर बंदूक और कमरबंद में रस्सी लिपटी हुई थी। वह अपने बायें हाथ को कमर से बंधे बड़े खंजर के कब्जे पर रखे हसन की ओर परिहासपूर्ण निगाह से देख रहा था। हसन अपनी पीठ की ओर चुपचाप देखने के अतिरिक्त जरा भी हिलने-डुलने की शक्ति न रखता था। वह मोमवत्ती से चूते मोम की तरह तुरन्त बम गया था। तुर्कमान ने सवले ओठों के अन्दर सफेद दाँतों को दिखलाते पहले से भी अधिक भीषण स्वर में कहा—“क्या तूने नहीं सुना ! क्या कान बहरे हैं ! दूसरों को बाँध और अपने को भी। देख, मैं तुझसे कह रहा हूँ !” और उसने अपने खंजर को हसन के ऊपर चलाते-बैसे हाथ में तान लिया। हसन कब का अपने को बंदी स्वीकार कर चुका था। किन्तु तुर्कमान की दूसरी आवाज और तलवार की गति ने मृत्यु की मूर्ति को उसके सामने ला रखा। मृत्यु पाकार सामने खड़ी थी। उससे छुट्टी पाने के लिये वह अपनी सारी शक्ति लगाकर केवल इतना कह सका—“एशान सरदार ! मुझमें जरा भी शक्ति नहीं रह गयी है। कृपा करके स्वयं बाँध दीजिये।”

—ऐसा ही सही—तुर्कमान ने कहा—अपने पजे को आस्तीनों से निकालकर हाथों को ऊपर उठाये हथर आ।

हसन काँपते हुए तुर्कमान के पास गया। तुर्कमान ने कमरबंद में लगी रस्सियों

मे से एक को निकालकर उसके हाथों को खूब मजबूती से बाँध दिया, फिर बंदूक के कुन्दे से एक चोट लगा उसे जमीन पर लेटा दिया। स्त्रियाँ और बच्चे भेड़िये से भयभीत खरगोश की तरह सहमकर दरख्तों के पीछे छिप गये थे। तुर्कमान ने उनके रूमालों से उनके हाथों को बाँध दिया और फिर 'मुँह से जरा भी आवाज न निकालना। यदि जरा भी चिल्लाये या भागने की कोशिश की, तो सभी मारे जाओगे। जब तक मैं नहीं-आऊँ तब तक चुपचाप लेटे रहो' कहकर कड़ी आज्ञा दे वह बाग से बाहर चला गया।

आध घंटा बाद तुर्कमान मुस्कराते किन्तु दातों को दबाये बंदियों के पास आया। इस बीच बंदी एक दूसरे से दिल की पीडा कहते आनेवाले सकट के भय से हाय-हाय कर रहे थे। तुर्कमान "बदमाशों! क्या मैंने तुम्हें चुप रहने को नहीं कहा था" कहते म्यान से खड्ग को खींचकर बंदियों के ऊपर धुमाने लगा। वृद्धों के पत्तों से छुनकर कृपाण-धारा पर प्रतिफलित सूर्य-किरणों की चमक को देखकर रहीमदाद चिन्ता उठा। तुर्कमान का मिजाज पहले से ही गर्म था, बच्चे के इस अविनय ने उसे और भडका दिया। एक छुलाग में बच्चे के पास पहुँच उसने "तू चुप न होगा! अभी तेरा सिर काटता हूँ" कहते खड्ग को बच्चे की गर्दन के पास किया। बच्चा कहीं इसे सखी धमकी न समझ ले, इसलिये खड्ग की नोक से बच्चे के कोमल कान के मांस-गोस्त को काट दिया और रक्त-रंजित खड्ग-शिर को बच्चे को दिखलाते हुए कहा—"देखता है न यह तेरा खून है। अभी थोड़ा ही निकाला है। यदि फिर बात नहीं सुनेगा, तो सारा खून निकाल दूँगा और तू मर जायगा।" फिर बन्दी की ओर निगाह करके "उठो, आगे चलो, बाग के बाहर चलो" कहते हुकुम दिया। बंदी खड़े हो गये। जो भय के मारे उठ न सके, उन्हें तुर्कमान ने अपने जूते की ठोकर और खड्ग की नोक से खडा किया।

बंदी बाग से बाहर आये। वहाँ दूसरे बागों से लाये हाथ-बधे १०-१२ और बंदी भी खड़े थे। दरख्तों के पास पाँती से कितने ही तुर्कमानी घोड़े बधे थे, जिनकी गर्दन लम्बी, पैर लम्बे सीने चौड़े और कटि क्षीण थी। उनकी जीनों पर काठियों की जगह चारखामे बंधे थे। वहाँ दो नौजवान तुर्कमान खड़े थे। उनमें से एक विशाल जिरन्दी तुर्कमान घोड़े की बाग थामे हुए था। हसन-परिवार को पकड़कर लानेवाला तुर्कमान इसी घोड़े पर सवार हुआ। उसके चढने के बाद जवान ने उससे पूछा—"आगा सरदार! टोपियों को जमा कर लूँ क्या?"

—हौवा, जमा करले—कहकर सरदार ने जवाब दिया । सरदार ने अपनी दो अंगुलियों को मुह में डाल चारो ओर निगाह करके दो बार जोर की सीटी बजायी, फिर सामने खड़े जवान से कहा—बिरादर! घोड़ों को खोल और गुलामो को उनकी पंठ पर बाँध ।

जवान ने घोड़ों को खोल एक-एक पर दो-दो तीन तीन करके दासों को लाद दिया । बकरी के बालो की रस्सियों से उनके पैरो को घोड़ो की छाती के नीचे दृढ़ता से बाँध दिया । इसन भी इसी तरह एक घोड़े पर बाँधा था । घर और जन्मभूमि से सदा के लिये बिल्लोइ का समय आ गया था । उसने अन्तिम बार बाग की ओर शोकपूर्ण निगाह डाली । तुर्कमान की खड्ग के डर से आवाज नहीं निकाल सकता था, किन्तु मन-ही-मन अन्तिम सलाम, विदाई का सलाम उसने अपने बाग को दिया और उसके वृक्षों और दीवारों यहाँ तक कि दीवारो पर के काटों को भी इसरत भरी निगाह से देखा । इसी समय उसकी आँखें उस जवान तुर्कमान पर पड़ी, जो दीवार के काटो पर रख छोड़ी तुर्कमानी टोपियों को उतारकर खुर्जी में रख रहा था । इसन को अब समझ में आया, कि जो टोपियाँ पहले पहल उसके सामने आयी थीं, वे बिना आदमी की खाली टोपियाँ थीं ।

सीटी की आवाज सुनकर गाँव की तरफ से दो और तजन की तरफ से दो इस प्रकार चार और तुर्कमान आ पहुँचे । उनमें से एक ने सरदार से कहा—आगा सरदार ! हिरात की ओर सब ठीक है । सेना या भालेवाले आदमियों का कोई पता नहीं ।

और दूसरे ने कहा—तजन का रास्ता भी अकटक है । किसी कारवाँ या आने जानेवाले का पता नहीं ।

ये रत्नक थे, जिन्हें सरदार ने हिरात और तजन के रास्ते पर नजर रखने के लिये भेजा था, क्योंकि हिरात की ओर से सेना या भालेवाले लोग आ जाते या तजन की ओर से कारवाँ आ जाता, तो इन शिकारियों के काम में बाधा पड़ती । सरकारी सेना और भालेवालो से भी अधिक भय की बात थी कारवाँ का आना । उस जमाने में लोग लाठी-भाला लेकर चलते थे और सेना खंजर, तलवार या पतीलावाली बंदूक लेकर, किन्तु कारवाँ सदा छोटी-छोटी तोपों, तमंचा और फिरगी बन्दूको से हथियारबन्द होकर यात्रा करता था । इसीलिये सरदार ने अपनी कुल सात आदमियों की जमात में से चार को रखवाली पर भेज दिया था, बाकी तीन आदमियों से चालाकी से काम करके २० बंदियों को हाथ लगाया था ।

सरदार ने एक बार फिर आगे-पीछे नजर दौड़ायी, फिर आशा दी—“जवानों चलो ।”

दो सवारो ने पाँच-पाँच की दो पातियो मे बदियों से लदे घोड़ों को हाँका । सरदार आगे-आगे और बदियों की दोनों बगल में दो-दो जवान चल रहे थे । उन्होंने अपने घोड़ो को दौड़ाना शुरू किया । अफगानी सेना या हथियारबंद कारवाँ न आ जाय, इसके लिये एक-दो मंजिल तक घोडो को दौड़ाना जरूरी था । तुर्कमानो के घोड़े उस भूमि में दौड़ने के आदी थे, इसीलिये बिना हुकम या कोड़े के बेतहाशा दौड़ रहे थे । दो-तीन घटा दौड़ने के बाद घोड़ो पर थकावट का प्रभाव पड़ने लगा । ब्यों न होता, मौसिम गरम था, बालू तपी थी, पानी और हरियाली का कहीं नाम न था । थके घोड़ों के मुँह से निकलकर लपलपाती जीभ अगार पर रखे मास-खण्ड की तरह धुआ दे रही थी । घोड़े सबसे अधिक प्यास से बेचैन थे, तो भी बे सर्पट दौड़े जा रहे थे । मानो, वे जानते थे, कि मंजिल थोडी ही दूर पर है । किन्तु यहाँ चारों ओर असीम मरुकान्तर फैला हुआ था । सब तरफ बालुका-राशि थी, कहीं मंजिल का पता नहीं था । यद्यपि दूर कोई चीज जलाशय की तरह तरंगित जान पडती थी, किन्तु अनुभवो मरुयात्री जानते हैं, कि वह मरीचिका नहीं, मृगमरीचिका है, मुक्ति का तट नहीं बल्कि अनुभवहीन यात्री के लिये मृत्यु का बुलावा है । तुर्कमानो के अनुभवो घोड़े भी इस बात को जानते थे ।

सूर्य अस्त हो चुका था । भूमि पर अंधकार फैल रहा था । चंद्रमा अभी क्षितिज से ऊपर नहीं आया था । घोड़े थकावट से चूर-चूर थे । रात के इसी अधेरे में सरदार का घोड़ा मार्ग से एक तरफ हो मिट्टी के एक ढूँहे के पास जा के खड़ा हो गया । दूसरे घोड़े भी बल्दी-बल्दो वहाँ जा एक दूसरे से सटकर खड़े हो भूमि पर पैर मारने लगे । एक जवान घोड़े से उतर पड़ा । उसने खुर्जी में से छोटे बेंट के एक बेलचे को निकालकर उससे मिट्टी को हटाया और भूमि को चार हाथ गहरा खोदा । वहाँ से मिट्टी में लिपटी कोई सफेद चीज निकली । जवान ने बेलचे को एक तरफ रख दिया और म्यान से कटार को निकालकर उस चीज को खरबूजे की फाँक की तरह काटना शुरू किया । दूसरे जवान ने एक एक फाँक को जीभ निकाले मुँह बाये घोड़ों के मुँह में एक-एक करके फेंका । उसे खा लेने पर घोड़े मानो पेट भरकर पानी पी आराम कर चुके हों, आगे दौड़ने के लिये तैयार थे । वह चीज

दुम्बे की मोटी दुम थी, जिसमें कच्ची चरबी भरी थी । अनुभवी तुर्कमान डाकू हिरात जाते समय हर तीन-चार घंटे के रास्ते पर इस चर्बी को मिट्टी में दबा गये थे । तुर्कमानों की राय में दौड़ कर आये घोड़ों को पानी देना खतरनाक है, लेकिन दुम्बे की चर्बी का एक टुकड़ा उनकी प्यास और भूख दोनों की दवा थी । जिन घोड़ों ने ऐसी बहुत-सी यात्राएँ की थीं, वे इस बात को जानते थे और यह भी कि वह चीज उन्हें कहीं मिलेगी । इसीलिये सरदार के घोड़े उसी तरफ मुह करके दौड़े और वहाँ जल्द पहुँचकर प्यास और थकावट दूर करने में सफल हुए । ताजा हो जाने के बाद फिर घोड़ों ने दौड़ना शुरू किया । रास्ते में कितनी ही बार उन्हें घास-दाना-पानी की जगह दुम्बे के पूँछ की चर्बी के टुकड़े खाने को मिले ।

४

खलीफा का अन्तःपुर

किलिच् खलीफा की रवात में खियाँ कालीन बुनने में लगी थी, किन्तु बीबी चारगुल का हाथ चल नहीं रहा था, बार-बार नली हाथ से छूटकर जमन पर गिर पड़ती और रत में घास तिनके लिपट जाते । बूसरी बुननेवाली औरत ने उसकी ओर निगाह करके कहा—चारगुल, तुम्हें क्या हुआ है ? क्यों तेरा काम आगे नहीं बढ़ रहा है ?

—क्या तुम्हें नहीं मालूम, कि मेरे और मेरी-जैसी निःसन्तान सूफी बनायी खियों के सिर पर क्या बीतती है ? आज जरागुल और तृतीगुल पर जो संकट आया, कल उसी को मेरे सिर पर आने से कौन रोक सकता है ? तुम्हें भी उसी तरह निकाल दिया जायगा ।

—तू हुनर जाननेवाली कमाऊ स्त्री है । खलीफा कभी तुम्हें निकालना नहीं चाहेगा ।

—आज जब कि सारे पशु मर चुके हैं और मारी की मरुभूमि में कहीं एक मुट्ठी ऊन नहीं मिलता, मेरे हुनर से खलीफा को क्या फायदा ? बीबी चारगुल ने कुछ क्षण चुप रहकर कहा—अगर देश खुशहाल रहता, तो निकाले जाने पर भी तुम्हें कोई चिन्ता नहीं होती । पास में जो हुनर है, उससे एक कौर रोटी कहीं भी

पा सकती। लेकिन यदि इसी समय इसने हमें निकाल बाहर कर दिया, तो जो रुखे-सूखे दो टुकड़े यहाँ मिल जाते हैं, उनसे भी वंचित होना पड़ेगा और भूख से मरने के सिवाय कोई चारा न रह जायेगा।

—तुम्हें खलीफा ने कितने तक़ो पर खरीदा था ? बात को दूसरी ओर फेरते दूसरी स्त्री ने पूछा।

—पाँच हजार तक़ा और एक ऊँट पर—चारगुल ने जवाब दिया।

—खलीफा के लिये बड़ी महँगी चीज़, क्यों ?—खलीफा का पक्ष लेते हुए दूसरी स्त्री ने कहा।

—मेरे महँगे होने से तुम्हें क्या लाभ और खलीफा को क्या हानि ? बाप तुम्हें अनाथ छोड़कर मरा, चाचा ने तुम्हें खलीफा के हाथ बेच दिया। उस समय मैं पन्द्रह साल की थी और अब पैंतीस की। मैंने खलीफा के लिये २० साल तक मर-मरकर काम किया। हर साल कम-से-कम हजार तक़े का काम करके खलीफा को दिया। इस तरह २० साल में खलीफा ने मुझसे बीस हजार तक़े का लाभ उठाया।

चारगुल ने वेदना-पूर्ण हृदय से ठडी सास भरकर जमीन की ओर निगाह कर आँखों में भर आये अश्रु-विंदुओं को आस्तीन से पोछकर फिर बात शुरू की—बीस साल काम कर-कर के मरती रही। इसमें सिर्फ पाँच साल खलीफा की निकाही (व्याहता) रही। मेरे २० साल की होने पर खलीफा ने दूसरी स्त्री खरीदी और मुझे सूफी बना दिया। तुम्हें तो एक ही साल रखकर सूफी बना दिया, किंतु तू सौभाग्य-शाली है, क्योंकि तेरे इसन-हुसेन दो पुत्र हैं। तुम्हें निकाले जाने का भय नहीं। पाँच साल में मेरे दो पुत्र हुए थे, किंतु दोनों एक ही दिन महामारी से मर गये। मैं अपुत्रा बन गयी। अपुत्रा स्त्री अन्त में निकाली जाती है। मैं भी निकाल दी जाऊँगी—कहते-कहते चारगुल रो पड़ी।

इसी समय दूरवाले काले घर से एक बुढिया ने निकलकर आवाज दी—
“चमन बाग ! चमन बाग ! ओ चमन बाग ! इधर आ।” और वह फिर घर की ओर चली गयी। चमनबाग उठकर उस घर के अन्दर गयी। बुढिया के मुख पर भय के चिह्न दिखाई पड़ रहे थे। वह कपाल पर हाथ रखे, भूमि पर नजर गड़ाये खड़ी थी। चमनबाग के आ जाने पर भी उसका ध्यान कहीं दूसरी ओर था। बुढिया को मुँह न खोलते देख चमनबाग ने पूछा—कमरी बीबी ! तुम्हें क्यों बुलाया ? क्या बात है ? सब ठीक है न ?

—खलीफा के बारे में सब ठीक है—बुढिया ने कपाल से हाथ हटाये बिना चमनबाग की ओर कुछ देर देखकर फिर कहा—किंतु मेरा सारा ध्यान अपने बेटों की ओर लगा है। उनकी कोई खबर नहीं मिली। हिसाब के अनुसार उन्हें पिछले सप्ताह आ जाना चाहिए था। क्यों किसी को नहीं भेजा? क्या हुआ? क्या किज़िल्-बाश (ईरानी शाह) के हाथ में पडकर शहीद हो गये? लेकिन ऐसा होने पर भी साथियों में से किसी को आकर खबर देना चाहिये था।

चमनबाग ने कमरी बीबी को चुपचाप ध्यान-मग्न देखकर कहा—मुझे क्यों बुलाया?

—हाँ, मैं भूल ही जा रही थी। बेटों की चिन्ता के मारे मैं कुछ दिनों से काम की देखभाल नहीं कर सकी। कल बूढ़े ने “इन दिनों बुनाई का काम बहुत पिछड़ा हुआ है” कहकर मुझे बहुत फटकारा और यह भी कहा—“यदि यही अवस्था रही, तो ये सब बिना कुछ काम किए ही खाकर सारे बखार को खाली कर छोड़ेंगी। अब किसी औरत को एक रोटी से ज्यादा न दे। चारगुल को भी जैसे हाथ का काम खतम हो, हटा देना होगा।”

कमरी बीबी ने थोड़ी देर चुप रहकर फिर कहा—अब मेरा होश-हवास गुम है। मेरी सारी आशा-भरोसा बेटों पर है। अब तू मेरी आँख बनकर काम की देखभाल कर। चारगुल को ‘नहीं निकालेंगे’ कहकर हौसला दिला उससे काम ले। इसी समय आकर साहिबजमाल और यन्गाकगुल को मेरे पास भेज दे।

दस-पन्द्रह मिनट बाद दो घोड़शियाँ अन्दर आयीं। कमरी बीबी प्रवासी पुत्रों की पोशाकों को बोगचे से खोलकर देख रही थी। दोनों उसे सलाम करके खड़ी हो गयीं।

—बेटों जवानियो! बैठ साहिबजमाल, बैठ यन्गाकगुल—कहकर कमरी बीबी ने उन्हें बैठने को कहा। लड़कियाँ बेमन से कमरी बीबी के सामने की ओर हो आगे चेहरे को फेर कर निगाह को जमीन पर डाले एक-जानु बैठ गयीं। कमरी बीबी ने उनकी ओर थोड़ी देर देखकर कहा—मेरी ओर निगाह करो।

लेकिन मुरभाये चेहरे उधर नहीं फिरे, न आँसू भरी आँखें उधर घुर्मीं।

—मेरी तरफ निगाह करो, कह रही हूँ—कहते हुए कमरी बीबी ने अपने हुकम को दुहराया, किन्तु लड़कियाँ अब भी उससे मस न हुईं।

—खलीफा ने तुम्हें कितने तंकों में खरीदा है?

कमरी बीबी को इस सवाल का भी जवाब नहीं मिला । तब उसने स्वयं उस सवाल का जवाब देना शुरू किया :

—तुम्हारे खरीदने पर खलीफा ने पंद्रह हजार तंका खर्च किया । इसके अतिरिक्त तुम्हारे भोजन-वस्त्र और दूसरी चीजों पर ढेर-के-ढेर तके खर्च हो रहे हैं । इसे अच्छी तरह समझलो, कि खलीफा ने तुम्हारे ऊपर बीबी बनाने के लिये नहीं खर्चा । पछत्तर साल की उसकी उमर है । उसके पास आठ-आठ औरतें हैं । अब्दुल और कुशात-जैसे चतुर, बहादुर सुपुत्र और गुलजमाल तथा जोहरा यन्गाक-जैसी बयस्का पुत्रियाँ और छोटे-बड़े पाँच पोते हैं । उनको खवान बीबी की जरूरत न थी । खलीफाने काम कराने और कालीन बुनवाने के लिये तुम्हें खरीदा और तुम्हारी अवस्था यह है, कि दो महीने हो गये और एक दो-गजी ज्ञान-नमाज (पूजासनी) का कालीचा भी बुनकर तयार न कर सकी । यदि इसी तरह काम करोगी, तो तुम्हारा काम तुम्हारे खाने के खर्च के लिये भी पूरा न होगा ।

लड़कियों ने कमरी बीबी की इन सारी लुब्धक और कटु बातों को मानो सुना नहींही । अब भी उन्होंने उसकी तरफ दृष्टि नहीं डाली । कमरी बीबी ने अपनी बात का कोई प्रभाव न देखकर यह कहते हुए उन्हें विदा किया—“जाओ अच्छी तरह काम करो, नहीं तो खलीफा तुम्हें दुरुस्त करने का उपाय जानता है ।”

घर से बाहर निकलने पर साहेबजमाल ने कहा—भूमि तेरे खलीफा को निगल जाये ।

—और तेरी-जैसी उसकी सरकार बीबी को भी—यन्गाकगुल ने कहा ।

५

गाजियों का स्वागत

किलिच् खलीफा की बड़ी पत्नी कमरी बीबी बहुत चिन्ता में थी । उसके दोनों बेटे अब्दुल और कुशात अपने चचा शोराज सरदार के साथ अस्बाबाद की ओर गये थे, किन्तु उनकी कोई खबर नहीं मिली । कमरी बीबी की बहुएँ, लड़कियाँ, पोते और शोराज सरदार के बीबी-बच्चे भी चिन्तित थे । यात्रा पर गये आदमियों के बन्धु-बान्धवों में केवल किलिच् खलीफा ही ऐसा था, जो अब

भी पहले की भाँति नमाज-आसनी पर मक्का की ओर मुँह किये बैठे शान्त भाव से माला फेरता रहता था। उसने दुनिया देखी थी। संसार के कड़वे-मीठे मजे चखे थे, बहुत-से तूफान और तकलीफें भेली थीं। अपने समय में उसने कभी एक सप्ताह के काम को तीन रोज में और कभी महीनो में नहीं पूरा कर पाया। किन्तु जिस काम को भी उसने हाथ में लिया, उसे जल्दी या देर में अवश्य पूरा किया था। उसने अपने सारे गुणों को भाई और बेटों को सिखाया था और उनसे वैसा ही करने की आशा रखता था। उसे पूरा विश्वास था कि वह खाली हाथ न लौटेंगे। आज नहीं तो कल हाथ-गर्दन बँधे भुएड के भुएड दास-दासियों, भेंड-बकरियों के रेवड़ों और लदे ऊँटों की पाँतियों के साथ लौटेंगे। अन्दुरहमान सरदार भी उन्हीं पुरुष-सिंहों में है, जो किसी यात्रा से छूछे हाथ लौटना नहीं जानते। वह बरूर अपने भाग्यके अनुसार चीजों को लेकर आयेगा। ऐसे कामों के लिये चिंता करना मर्दों का काम नहीं।

किलिच खलीफा जैसे स्वयं इन बातों की चिन्ता नहीं करता था, जैसे ही चाहता था कि दूसरे भी न करें। किन्तु औरतें खलीफा के सामने अपने भावों को न प्रगट करते भी चिन्ता में डूबी रहती थीं और खलीफा के शाहमुराद के समय के अभियानों की स्मृति साठ साला कम्बर बाबा को दिन में कई बार राह देखने के लिये मरुभूमि में भेजतीं। छोटा बच्चा कुमुत्सा रबात के फाटक के पास कम्बर बाबा के रास्ते पर आँख गड़ाये खड़ा था। बाबा को देखते ही वह दौड़कर बड़ी माँ के पास जा बोला—“कम्बर बाबा आ रहा है, दौड़ा-दौड़ा आ रहा है, जान पड़ता है, कोई सुसमाचार ला रहा है।” केमरी बीबी ने ऐसी अच्छी खबर लाने के लिये पहले उसका मुँह चूमा, फिर वह अपनी बेटियों, बहुओ और पोतियों को लिए रबात के फाटक पर पहुँची। कम्बर अभी कुछ दूर ही था तभी उससे पूछा—हाँ, हाँ, क्या खबर है ? सब खेरियत तो है ?

—उ-उ-स जी-ी-वा-न-खा-ने (मीनार) के ऊ-ऊ-पर—हाँफते-हाँफते कम्बर बाबा ने कहा—मैं खड़ा था। देखा उस (ईरान की ओर संकेत करके) ओर से और इस (हिरात की ओर हाथ से संकेत करके) ओर से भी धूल उड़ रही है। ईरान की ओर से उठी धूल शाहमुराद सरिंग के अभियानों की धूल की तरह सारी मरुभूमि पर छायी हुई है। जान पड़ता है, खानजादे (राजकुमार) सारे ईरान को हाँके ला रहे हैं।

कमरी बीबी की प्रसन्नता की सीमा न रही। वह बीच ही में बात काटकर कम्बर को साथ लिए अपने पति की कोठरी में गयी और कम्बर की बतलायी सारी बातों को कह सुनाया। किलिच् खलीफा मानो पत्थर की मूर्ति था, मानो अब भी इसके भाव पहले-जैसे थे। इस समाचार से इतनी हँसी-खुशी प्रगट करने की आवश्यकता नहीं, यही प्रगट करने के लिये बीबी की तरफ देखकर उसने अपने ललाट पर एक और बल चढा लिया।

कमरी बीबी पति की इस बेरुखी को देख फिर आकर फाटक पर खड़ी हुई। ईरान की ओर की धूल अब और समीप आ गयी थी। वहाँ ५०० के करीब भेड़े, भार से लदे २० ऊँट, घोड़ों पर उनके पेट के पास पैर बंधे २० टास-दासियाँ दिखायी पडो। इस लक्ष्मी को लानेवाले थे कमरी बीबी के सुपुत्र अब्दुल और कुशात तथा उनका चचा ओराज सरदार। हिरात की ओर से आनेवाले बहादुर भी इसी समय समीप आ पहुँचे—यह अब्दुरहमान सरदार और उसके साथी थे।

खलीफा अब भी नमाज-आसनी पर ध्यानावस्थित बैठा था। कौन जानता है, वह जन्नत (स्वर्ग) की दूरो-गिल्मानों का ख्याल करके मन-ही-मन उनका स्वाद ले रहा था, या यह सोच रहा था कि कैसे लूट के माल और बंदियों को बाँटा जाय, जिसमें सबसे अधिक माल अपने हिस्से में आवे, और किन बाजारों में दासों को बेचने के लिये भेजा जाय, जिसमें ढाम ज्यादा मिले।

× × × × × × × ×

भेड़ें मारी गयीं, देगे ठैठायी गयीं, तनूर के चूल्हे जलाये गये, ओठों में चिपकनेवाला घृतपूर्ण शोरवा और हाथ जलानेवाली गरमागरम रोटियाँ तैयार की गयीं। दूध पीनेवाले भेड़ के बच्चों को भार चमड़ा खींच सिर के साथ उनके सारे शरीर को तनूर की भाँति जमीन में खोदे तथा दहकते गड्ढों में बटक उनका बिरयान बनाया गया। हर जगह घी ही-घी था, देग में भी घी, चमचा में भी घी। दूसरी ओर भेड़शाला के हौज में दासों-दासियों को ले जाकर अमीर बुखारा के बंदी-गृह की भाँति एक साँकल में पाँच पाँच, दस-दस कर के बाँधकर लिटा दिया गया। “गाबी (किलिच् खलीफा की ओर से ढाकुओ को यही उपाधि मिली थी) पेट अफरने तक मास खा, रूप पीकर आराम से बैठे थे। लेकिन किसी को ख्याल न आया, कि अभागों बंदी भी भूखे-प्यासे हैं। यदि कम्बर बाबा ने दया करके जूठे रोटी के टुकड़ों को एक मसक पानी के साथ

उन्हें न दिया होता, तो अवश्य उनमें से कुछ मृत्यु का मुख देखे बिना न रहते । गाबियों के लिये आज ईद थी । उन्होंने इस रात को हँसते खाते बिताया । विजय की खबर सुनकर एक बखशी (भाट) वहाँ पहुँच गया, उसने उनके ऊपर एक गीत बनाया और उसे अपने दुम्बुरुक पर गाना शुरू किया :

किलिच् सूफी के पुत्र बहादुर हैं • वे सुवर्ण, मोती और जवाहर हैं ।
हर मैदान में चौहर दिखलाते हैं • उनके शत्रु आतंकित हो मरते हैं ।
अब्दूलक़शात ओराज आगाने सफर किया • अस्त्राबाद की ओर गुजर किया ।
दास-दासियों को एक हमले में • उनके देश और घन से अलग किया ।
अब्दु रहमान सरदार युद्ध वीर है • मारी, पदी तजन उसका घर है ।
यदि युद्ध में शत्रुओं पर चढता है • एक दस, सौ उसके लिये एक-सा है ।
किलिच् सूफी की दुआ से सफर किया • शत्रु के खेत औ घर को चौपट किया ।
हे हिरात देश के कबूतर, फिर न उडो • अब्दुरहमान सरदार उधर गया है ।

बखशी के स्तुति-पाठ से मडली बहुत खुश हुई । किलिच् खलीफा ने उसे एक भेड़ इनाम दी और अब्दुरहमान ने रहीमदाद की तीन साला बहिन जेवा को प्रदान किया ।

६

दासों का बँटवारा

गाबियों ने कल आधी रात हँसी-गप में बितायी थी, आज सूर्योदय के बाद उनकी नींद खुली । उन्होंने चाय पी फिर मीठी चाय के साथ भाँग (कोकनार) के चूरन का गफ्फा लगाया, यखनी के मास को घी में पकी रोटियों के साथ खाया । तब लूट के माल और बंदियों की बाँट का काम आरम्भ हुआ । किलिच् सूफी की मदद और प्रचलित प्रथा के अनुसार बँटवारे का काम बिना भगड़ा-भभ्रट के पूरा हो गया ।

अब दो काम बाकी थे : एक तो यह कि बँटे दासों को अलग करके हर एक मालिक के हाथ में सौपना ; और दूसरा काम था हर एक के लिये अलग-अलग बाजार निश्चित करना जिसमें एक ही बाजार में अधिक दास-दासी पहुँचकर

बाजार के भाव को गिरा न दें । सबसे हृदयद्राहक दृश्य जब आरंभ हुआ, जब कि पति से पत्नी को, भाइयों से बहनों को और मा-बाप से उनकी सन्तानों को अलग किया जाने लगा । उन्हें मालिकों के हाथ में देना आवश्यक था । बाँट इस तरह की गयी थी, कि पति-पत्नी, भाई-बहन अर्थात् दो नषदीक के सम्बन्धी एक मालिक के हाथ में न जायें, क्योंकि मालिक को छोड़ दूसरे के साथ स्नेह-सम्बन्ध रखनेवाले दास दासियों की कीमत कम होती है । पति के साथ एक ही मालिक के हाथ पड़। पत्नी का मूल्य इसलिये कम होता है, कि मालिक उससे पूरा लाभ नहीं उठा सकता ।

ये काम वस्तुतः मानव के लिये बहुत कठिन हैं, लेकिन किलिच् खलीफा के 'गाजियों' के लिये वह बिल्कुल आसान था । उनका दिल किसी दूसरी घातु का बना था । ये अभाग्ये जब रोते-कलपते, तो गाजी ठठाकर हंसने लगते । कुछ भी हो निश्चित काम को पूरा किया गया । पतियों से अलग की गयी पत्नियों का क्रन्दन, पत्नियों से अलग किये गये पतियों का मसोसना, मा बाप के हाथों से छुने गये शिशुओं का तड़पना, हाथ से छीने बच्चों के लिये मा बाप का आर्त्त स्वर— आँखों ने अश्रु की जगह रक्त बहाया, कण्ठ से आह की जगह आग निकली । यह दृश्य कराकुली भेड़ों के उन बच्चों की याद दिलाता था, जो मातृकुक्षि से निकलते ही (अपने नरम और चमकते चर्म के लिये) मार डाले जाते हैं । अन्तर इतना ही था, कि वह घटना एक मूक पशु पर होती थी, जो कि एक बंटा बाद उम भूल सकता था और जो आज या कल मारा ही जानेवाला था, लेकिन यहाँ ये अत्याचार मानव-संतान पर हो रहा था, जो हर चीज को समझता और याद रखता है, जिसके हाथों दुनिया की मुख-संपत्ति, जनसाधारण की भलाई के लिये भारी सेवा होने की आशा की जा सकती । और यह सब कुछ उन जालिमों के हाथ से हो रहा था, जो शकल-सूरत में उनसे अन्तर न रखते थे ।

'गाजी' अपने बच्चों के कर्ण-क्रन्दन को हंसी-मजाक करके सुनते रहे । अन्त में इस 'तमाशा' को समाप्त करना भी आवश्यक था । यदि रोदन-क्रन्दन को जबरदस्ती बंद न किया जाता, तो सब कुछ हारे इन अभागों का रोदन-क्रन्दन मरते दम तक खमत न होता । उसे इस तरह खतम करना था, जिसमें वह फिर न उठे नहीं तो यदि यही बात बाजार में आरम्भ हुई, तो कोमल-हृदय ग्राहक उन्हें खरीदने को राजी न होते और ग्राहकों के कम हो जाने पर भाव अवश्य गिर जाता ।



१. गुलामो का बँटवारा

१—मॉ-बाप के हाथों से छीने गये शिशु .. (पृष्ठ ३०)

इसीलिये इस 'क्रन्दन-पाठ-सभा' को समाप्त करने की रसम भय-संचार के साथ आरम्भ हुई। अल्पवयस्क बच्चों के कानों को बलाया और फाड़ा गया, उनकी पीठ, छात्र और पैरों पर कोड़े लगाये गये। सरफश दासों की हथेली को चीरकर नमक छिड़काया गया। इस तरह के अत्याचारों से इनके आँसुओं को सुखाया गया और कंठों को बंद किया गया। दूसरी बार आवाज निकालने पर जीभ निकाल लेने या सिर काट डालने की सजा मिलेगी, यह उनको हृदयंगत कर दिया गया। ताकीद की गयी, यदि पति-पत्नी तथा सतान और माता-पिता एक दूसरे से मिलें, तो ऐसा प्रगट करें, मानो वे एक दूसरे को जानते नहीं।

×

×

×

कुछ दास-दासी हिरात (अफगानिस्तान) से लूटकर लाये गये थे, जो अधिकतर मुन्नी थे। बुखारा और तुर्किस्तान के दूसरे भागों के बाजारों में मुन्नी दासों का विक्रय निषिद्ध था। बुखारा और अफगानिस्तान की सरकारों के आपसी सधि-पत्र के अनुसार अफगानी प्रजा का क्रय-विक्रय वर्जित था। ईरान से लूटकर लाये दासों के विक्रय में यह भारी अड़चन थी, जिसके लिये कोई रास्ता निकालना आवश्यक था। लेकिन हमारे गाँवियों के पास उनका गुरु किलिच् खलीफा था, जिसके लिये कोई बात कठिन न थी।

हिराती दासों के नाम बदल दिये गये, उन्हें बाध्य किया गया, कि अपनी मातृभूमि भूल जायें, और उसकी जगह एक प्रसिद्ध ईरानी शहर या गाँव का नाम लें, लेकिन इतने से सारी कठिनाइयाँ दूर नहीं हो जाती थीं। उनके शब्दोच्चारण और धार्मिक रीति-रवाज में भी परिवर्तन करना जरूरी था। इस काम को कबर बाबा पर छोड़ा गया।

कबर बाबा ने हिरात के मुन्नी बच्चों को शिया-धर्म की बातें याद कराईं। नये आदमी से मिलने पर जिन वाक्यों के बोलने की आवश्यकता होती है, ऐसे १५-२० वाक्यों को ईरानी उच्चारण के साथ अभ्यास कराया। हाँ, यह काम आसान न था। नये नाम, नई जन्मभूमि, नई धार्मिक बातों और नई मातृभाषा के अभ्यास के लिये कितने ही दिनों की आवश्यकता हुई। कितनों ने हठ करके याद करना नहीं चाहा, और कितनों के लिये नया उच्चारण सीखना असम्भव मालूम हुआ। ऐसे लोगों को मालिकों की ओर से कड़ी भर्त्सना दी गई, कोड़े मारे

गये । ईरानी उच्चारण न सीखने वालों की जीभ दागी गई । सातसाला रहीमदाद के लिये नवीन उच्चारण असम्भव-सा था । उसे धमकाते हुये अब्दुरहमान ने कहा—ओ अभागे बच्चे, हठ और बदमाशी न कर । जो बातें सिखलाई जा रही हैं, उन्हें याद कर । भूल गया अपने बाग को, जब तूने मेरी बात न मानी, और मैं तेरा सिर काटने ही वाला था । जल्दी कर । कंबर बाबा जो सिखला रहा है, उसे याद रखने की कोशिश कर ।

आठ-दस दिन में हिराती बंदी, चाहे ईरानी-जैसा न सही, किन्तु हर वक्त की बोल-चाल के १५-२० वाक्य ईरानी उच्चारण के अनुसार बोलना सीख गये । मुन्नियों ने पाँच तन 'आली-अबा' और बारह इमामो के नाम याद कर लिये । अब उनके लिये बाजार खुल गये, उनके खरीदार तैयार थे ।

घोड़े भी विश्राम करके अब ताजा हो गये थे, 'गाजियो' की भी थकावट दूर हो गई थी । हर आदमी अपने दास-दासी को ले अपने लिये निश्चित बाजार की ओर रवाना हुआ—किसी ने खीवा का रास्ता लिया, किसी ने बुखारा का, कोई करशी की ओर गया और कोई शहसब्ज की ओर । बखशी को रहीमदाद की तीन-साला बहिन जेबा इनाम में मिली थी, उसने अपने माल को करशी जानेवाले मानुष-वर्णिक के हाथ में धरोहर रख बँचने को दिया । कहीं धरोहर में धोखा न दें, इसके लिये उसे शिक्षा भी दी :

—महात्माओं का कहना है, “यदि सौदागर के कारवाँ को अमानत (धरोहर) दी जाये, और कारवाँवाले अमानत में खयानत न करे, तो उस कारवाँ को खतरे का मुँह नहीं देखना पड़ेगा ।” इसका अर्थ यह है, कि यदि कारवाँवाले अमानत में खयानत करें, तो 'अल-अयाज़् बिल्लाह' उनपर कोई आफत जरूर आयेगी ।

×

×

×

आदमियों के सौदागर दास-दासियों को लेकर यात्रा के लिये निकले । अब किलिच् खलीफा की रवात अस्त्रवाद के अभियान के पूर्व-जैसी खाली नहीं थी । अब उसका मालखाना भेड़ों से और ऊँटखाना ऊँटों से भरा था । बड़ा लडका अब्दुल अपने चचा ओराज के साथ दास-दासियों को लिये खीवा की ओर रवाना हुआ था, घर का काम देखने के लिये छोटा लड़का कूशात् रह गया था । सबसे पहिली जरूरी बात यह थी, कि चरवाहा दूँडकर भेड़ें उसे सौंपी जाये, तथा पशुओं के बाड़े की खोराक पत्ता-घास जमाकर ली जाये । इसके लिये कूशात् ने कंबर

बाबा को घोंड़े पर सवार करा पड़ोसी डेरो में भेजा, जिसमें वह परसाल के निकाले चरवाहे को समझा-बुझकर ले आये ।

चार-पाँच घंटा बाद कंवर बाबा एकसाठ-साला तुर्कमान को उसके १५-१८ साला दो बेटों के साथ ले आया । कृशात् ने देखते ही कहा—‘पुर्स, तुर्दा आगा ?’

किन्तु बूढ़े में ‘पुर्स पुर्स’ के विधि-व्यवहार के पूरा करने की शक्ति न थी । उसकी आँखें निस्तेज तथा चारो ओर से सूजी थीं, ओठ सफेद और बेखून थे । बान पड़ता था, कितने ही दिनों से उसने रोटी की सूरत नहीं देखी थी । उसके लड़कों की भी भूल ने वही हालत कर रखी थी । उनका रंग मुर्दे जैसा पीला और कान्ति-हीन था । तुर्दा आगा ने ‘पुर्स’ के जवाब में कहा :

—तेरी बलि जाऊँ खानचादा (राजकुमार), परसाल तेरे बाप ने मेरे ऊपर बहुत जुलम किया । तीस साल से सूखा टुकड़ा खाकर मैंने जो सेवा की थी, वह सब भूल गया । भेड़ें जब मर गईं, तो “जाओ निकलो, अब तुम्हारे लिये यहाँ काम और रोटी नहीं है” कहकर हमें भगा दिया । बड़े लड़के के साथ अपने गाँव गया । चाड़े का मौसिम सख्त, बर्फ जियादा, शिर-शरीर शीतल, खाने के लिये रोटी नहीं, जलाने के लिये ईं घन नहीं, रहने के लिये जगह नहीं । निष्ठुर भाग्य के हाथ में अपने को छोड़ दिया । इसी अवस्था में मेरी मेहरिया और दो लड़कियाँ जाती रहीं ।

तुर्दा आगा का दिल भारी हो आया, गला रुंध गया और वह बात को और आगे जारी नहीं रख सका । कृशात् ने टाढस बँधाते कहा :

—चिन्ता न कर, जिसकी मौत आ गई रहती है, वह मर जाता है, जिसकी आयु बाकी रहती है, वह जिन्दा रहता है ।

कंवर बाबा ने अपने ओठों में भुनभुनाते हुए कहा—तुम्हारी मौत क्यों नहीं आ गई ? इसीलिये न कि तुम्हारा पेट भरा था ।

तुर्दा आगा ने आस्तीन से आँसू पोंछकर फिर कहना शुरू किया—उसके बाद मैंने तै कर लिया था, कि फिर तुम्हारी चाकरी न करूँगा । लेकिन जिस आदमी ने तीस वर्ष एक जगह सेवा की हो, वहाँ अपनी जवानी बिताई हो, बुढापे में वहाँ से निकाले जाने पर उसे कौन काम देगा ? इसीलिये अब कंवर बाबा गया, तो दोनों बेटों को लिये चला आया । अब न्याय करना तुम्हारे हाथ में है । हम सेवा करते हैं, किन्तु तुम भी ऐसा करो, कि हम भूखे न मरें ।

—हम यदि (पेट) भरे रहेंगे, तो तू भी भरा रहेगा—कूशात् ने कहा—
दुआ कर कि लक्ष्मी हमसे मुँह न मोड़े। इन बातों को बाप के सामने न कहना।
वह 'संसार-न्यागी', "भगवत्-समीपी" आदमी है, उसकी दुआ ही बहुत है।
महात्माओं ने कहा है "सोना न माँग असीस माँग, असीस क्या सोना नहीं है?"
खुदा न करे, कहीं वह तुझसे रंज हो जाये, तो तेरी दुनिया जल जायेगी।

—नहीं बेटा—तुर्दी आगा ने कहा—मैंने अपना बेटा जानकर तेरे सामने
अपना हृदय खोला। हाँ, तेरे बाप के सामने अपने इन घावों को नहीं खोखूँगा।
उसे मैं अच्छी तरह जानता हूँ। यद्यपि मैं उससे दुआ की इच्छा नहीं रखता और
उसके शाप से भी नहीं डरता, किंतु उसके क्रोध से जरूर डरता हूँ। यदि उसे
क्रुद्ध कर दूँगा, तो वह मुझे फिर बाहर निकाल देगा। फिर इस दोहरी कमर को
लेकर किसके द्वार पर जाऊँगा और इन निर्बल हाथों से कहीं रोटी पाऊँगा ?

तुर्दी अपने दोनों बेटों के साथ रह गया। किलिच् खलीफा ने बरख्शी को एक
मेढ़ इनाम दी थी। उसने भी कहीं से बे-माँ-बाप के १२-१५ साल के दो
लड़कों को लाकर खलीफा की सेवा में ढाल दिया।

खलीफा का काम फिर चल निकला। बेटियों और बहिनों के साथ छ
सूफी और चार निकाही बीवियाँ कालीन बुनने में लगी थीं। उनके ऊपर प्रधान-
सूफी कुमरी बीबी शासन करती थी। कम्बर बाबा दस-साला लड़के को ले कुएँ
से पानी खींचकर जानवरों को पानी देता, रवात का भाड़ू बहारू और टोरखाने
की देखभाल करता। १५ साला लड़के के साथ तुर्दी आगा कातार से काटा
और ई धन जमा कर ऊँटों पर लाद रवात में लाता। उसके दोनों बेटे भेड़ों को
ले जाकर मैदान में चराते। कूशात् सबका नियंत्रण करता।

घर के जीवन में सब जगह एक नया परिवर्तन आया था, केवल किलिच्
खलीफा एक ऐसा आदमी था, जिसकी बात-व्यवहार में कोई परिवर्तन नहीं था।
वह पहले ही की तरह नमाज-आसनी पर बैठा रहता। वह खुदा से भेड़ों के
लिये बरकत, अपने पुत्रों के लिये दीर्घायु, सेवकों के लिये ईमानदारी और
सेवा-भक्ति, गुलाम बेचने गये अपने गुमस्तों के लिये निर्भय-यात्रा और अपने
दास-दासियों के लिये अच्छे बाजार और धनी खरीदार की दुआ माँगता था।

दासों का बाजार

बुखारा की पाय-भास्ताना नामक कारवाँ-सराय का काम जोश पर था, बड़ी तैयारी थी। सरायवान (सरायवाला) कोठरियों, दालानों, तहखानों (भूँघरो) और सराय की सारी जगह को साफ करा रहा था। भिश्ती पानी का छिड़काव कर रहे थे, नूरीकश (भंगी) सारे कूड़े-करकट को तंग बोरो में बन्दकर गदहों पर लाद बयावान में ले जा रहे थे। सौदागरों के ठहरने के कमरों को खास तौर से साफ करके मूल्यवान् बिछौनों से सजाया गया था। तहखानों में जानवरों के बाँधने के लिये गड़े खूँटों को उखाड़कर उनकी जगह छुल्लेदार लोहे के कीले गाड़े गये। एक तहखाने में अमीर बुखारे के जेलखानों की तरह हाथ के कुन्दों को बड़े कीलो से जोड़कर तैयार किया गया था। स्नानागार को साफ कर के वहाँ पानी के कुण्डे रखे गए थे। पाखाने के साफ करने को भी नहीं भूले थे। रसोईखाने में भोजन पकाने और पानी गरम करने के लिये अलग-अलग देगें रखी थीं। सक्षेप में कहा जा सकता है, कि इस बड़ी सराय में असाधारण तैयारी की गयी थी।

एक सवार घोड़े को सरपट भगाता आकर सराय के पास उतरा और उसी काम के लिये वहाँ तैयार खड़े सरायवान लड़के को लगाम थमा घोड़े को ठंढा करने का हुक्म दिया। वह स्वयं जैसे कोई भारी मुहिम मार के आया हो, अपने कोड़े को हाथ में नचाते सराय के भीतर चला गया। आगन से होते एक कमरे में जा वहाँ पालथी मारकर बैठे एक आदमी को बड़े सम्मान के साथ सलाम किया।

आदमी ने सलाम का उत्तर दिये बिना ही पूछा—क्या नजदीक आ गये ?

—हाँ, नजदीक आ गये, दो घंटे में यहाँ पहुँचनेवाले हैं।

—तू कारवाँ से किस जगह मिला ?

—पैकन्द में। कारवाँवाशी (सार्थवाह) को आपकी ओर से सलाम दिया और कहा “मुझे आपकी सेवा में भेजा है”। कारवाँवाशी बहुत खुश हुआ और बोला “इब्बारादार अकरम बाय मेरा पुराना दोस्त है। अगर चिन्ता करके पहले से

आदमी न भी भेजे होता, तो भी हम उसकी सराय छोड़ दूसरे की सराय में न उतरते ।”

—इसके बाद ?

—इसके बाद कारवाँ (साधं) के साथ साथ चारबकर तक आया । कारवाँ वाले हाथमुँह धोने और रास्ते की धूल मिट्टी साफ करने के लिए वहाँ रुक गये । कारवाँवाशी ने “सराय को साफ-सुधरा करके रखो, बेगाना आदमियों को वहाँ से हटा दो” कहकर मुझे आगे भेज दिया ।

—उनके पास माल ज्यादा है ?

—बहुत ज्यादा है, करीब ५० ऊँट सेब, कितने ही ऊँट तामे की देगे, गडवे तथा दूसरे लोहे के भी सामान, कितने ही ऊँट ओरेन्बुर्ग की सन्दूकें, सब मिलाकर प्रायः दो सौ ऊँटों पर लदा माल है ।

—इनमें से कोई माल हमारी सराय में नहीं उतरने का । यह वह माल है, जो सराय-उर्गज में उतारे जाते हैं । तू उन मालों की बात कर, जो हमारी सराय में उतारे जायेंगे ।

—हमारी सराय का माल पचीस-एक दास-दासी दिखाई पड़े । इनमें से अधिकांश सुन्दर स्त्रियाँ और लड़कियाँ, बलवान जवान और खूबसूरत छोकरे हैं । यदि अच्छी तरह नहला-धुलाकर सुन्दर परिधान पहना दिये जायँ, तो बाजार में उनपर अशर्कियों की वर्षा होने लगेगी ।

इबारादार अकरमबाय प्रसन्न हो ठहाका मारकर हंस पड़ा और सामने पातित-जानु बैठे १६-१७ साला लड़के की ओर दृष्टि डालकर बोला—मिरजा (लेखक) को हूला ।

—बहुत अच्छा तकसीर (ज़मानिघान) !— कह लड़का उठकर सराय के भीतर चला गया ।

दो-तीन मिनट बाद सराय के अन्दर से एक आदमी आया । उसकी दाढ़ी बकरी जैसी, बाल सफेद, कमर झुँकी, आँखें तग और चलाद्र, चेहरा सूखा और मनहूस, ओठ पतले और बे-खून थे । उसके कमरबंद से एक कलमदान लटक रहा था, बगल में चमड़े मड़ी एक पुरानी जुजदानी दबी थी । वह हाँफते-हाँफते आकर इबारादार को सलाम करके खड़ा हो गया । इबारादार ने सिर हिलाकर सलाम का जवाब दे ‘बैटो’ कहकर अपने सामने स्थान की ओर संकेत किया । बूढ़ा मिरजा

(लेखक) सम्माम प्रदर्शित करते वहाँ पतितजानु बैठ गया और अपने कलमदान तथा जुजगीर (बस्ता) को सामने रख हाथ को सीने के पास कर आज्ञा की प्रतीक्षा करने लगा ।

उसके जरा विश्राम कर लेने पर इजारादार ने कहा—मिरजा ।

बूढ़ा मुंह से शब्द निकाले बिना शिर को नीचे किये इजारादार की ओर कान लगाये बैठा रहा । इजारादार ने फिर कहा :

—तुरन्त गिजदुवान, शाफिरकाम, वात्रकन्द और जिन्दाना के तूमानो (परगनों) के बायों और दास सौदागरों (गुलाम-जल्लावों) को मेरी ओर में पत्र लिखकर कारवा के आने की सूचना दीजिये । पत्र को ऐसा आकर्षक और सुन्दर शब्दों में लिखिये, कि पढनेवाला बड़ी शौक से “यद्यपि दास खरीदने की मुझे इच्छा नहीं है, तो भी मुरूप दास छोड़ो और मनोहर छोकरियो को चलकर जरा निहारेंगे” कहते शहर की ओर दौड़े आयें, यहाँ भीड़ लग जाय और बाजार गरम हो जाय । बाजार गरम होगा, तो दासों का दाम बढ जायगा, जिससे कारवा-बाशी प्रसन्न होगा । फिर हमारी आय भी अधिक होगी, तुम्हारा भी चाय और नशे का पैसा ज्यादा होगा ।

पत्र लिखे गये । इजारादार ने उन्हें खास सवारों द्वारा तूमानों में भेजा । इस समय तक कारवा भी कराकुल द्वार से बुलारा नगर के भीतर आ चुका था । इजारादार के पास उसके प्यादे दौड़-दौड़ कर सूचना दे रहे थे, कि कारवा कौन-सी सड़क और कौन-से महल्ले से गुजर रहा है । खीवा (नगर) के कारवा वाले सराय-उगँज में उतरे । दूसरी सराय में उतरकर दूसरे बाजार में अपने माल को बेचना ठीक नहीं समझा जाता । पाय-आस्ताना की सड़क की सरायों में से किसी एक में ही दास-सौदागर कारवा वाशियों को उतरना पड़ता, क्योंकि यह सरायें सराय के साथ दासों की बाजारें भी थीं । कारवा-बाशी अपने कारवा के दूसरे लोगों से अलग हो अपने “माल” के साथ अकरमनाय की सराय में आकर उतरा । दोनों ने एक दूसरे के साथ पार्श्वलिगन किया, एक दूसरे का चुम्बन किया । फिर अपने लिये खास तौर से तैयार किये कमरे में कारवा-बाशी जाकर बैठा ।

दास-दासियों को तहखाने में ले जाकर बन्द कर दिया गया । जो ज्यादा सरकश थे, उनके पैरों में कुन्दा मार दिया गया या गर्दन में जंजीर डाल उसके

एक छोर को कील के छुल्ले में डाल ताला लगा दिया गया। दासो को ढोकर लानेवाले ऊँटों को “बोझ” उतार देने पर नगर से बाहर अवस्थित ऊँटखानों में भेज दिया गया।

कारवां-बाशी ने अकरमबाय को पास बुलवाकर कहा—आज खरीदारों को सराय में न आने दीजिये। किसी को दास-दासियों को देखने न दीजिये। कल सवेरे जनाब आली (अमीर बुखारा) के सम्मुख हम अपनी सौगात और आवेदनपत्र अर्पित करेंगे, फिर जनाब-आली की आज्ञा प्राप्त करके बेचने का काम आरम्भ होगा।

इस आज्ञा को तत्काल कार्य रूप में परिणत किया गया और सराय के दरवाजे पर खास रक्तक बैठा दिये गये, जिसमें कोई अन्दर न आ सके।

रसोई घर में सूप (शोरबा) की देग उबल रही थी और पोलाव के लिये घी तपाया जा रहा था। एक कोने में मन भर की एक बड़ी देग में पानी गरम किया जा रहा था। बाल्टियों से गरम पानी स्नानागार में पहुँचाया जाता था। कारवा-बाशी के खास आदमी दास-दासियों को पारी-पारी से वहाँ ले जाते थे। उन्हें नहला कर नयी पोशाक पहनाते फिर तहखाने में ले जाकर श्रृंखलाबद्ध कर देते थे। मुन्दरी नारियों और कन्याओं तथा मरुप लडकों के नहलाने-धुलाने पर खास तौर से ध्यान दिया जाता। उन्हें इराकी सुगन्धित साबुन से नहलाया जाता, उनके बालों में बड़े ध्यान से कषी की जाती, जुल्फी और भवरी निकाली जाती, उनकी भौहों को मोचनियों से चुनकर सँवारा जाता, आँखों में सुरमा डाला जाता और चेहरे पर नील से तिल बनाये जाते। मुन्दर व्यक्तियों को उनके आकार के अनुसार काटकर खूबसूरत ढग से सिली नयी पोशाक पहनायी जाती।

कारवा-बाशी की विशेष आज्ञानुसार एक चौदह-साला कन्या और सोलह साला लड़के को अनेक बार साबुन लगा पानी डालकर नहलाया गया। उन्हें नयी पोशाक पहना कर कारवा-बाशी के कमरे में ले गये। कारवा-बाशी ने खास हजाम बुलाकर उनके बालों की कंघी करायी, भौहों को चुनवाया। हजाम ने बालों को कैची से छाटकर जुल्फ, काकुल, पेचा और कुञ्चन के रूप में परिवर्तित किया। जुल्फ और कुञ्चन को कई बार बिगाड़-बिगाड़ कर फिर नये प्रकार से तैयार करके मुन्दर बनाया गया। उनके बालों में शुद्ध गुलाबी अतर डाला गया। हाथों की अंगुलियों में मणि-जटित सोने की अंगूठियाँ पहनायी गयीं, कानों में मुक्ता-जटित सोने के मजुल कुण्डल लटकाये गये। छोकरे के शिर पर तास की टोपी पहनायी गयी, कन्या के

शिर पर तास की टोपी के अतिरिक्त जरदोजी का ललाट पट्ट बाधा गया और कंठ में तिलडा सोने का हमेल डाला गया । उनकी पोशाक शाही और बुखारी सतरंगी मखमल की थी, जिसे उस समय रजान्तः पुर के अतिरिक्त दूसरी जगह पाया नहीं जा सकता था ।

८

अमीर के जल्लाद, दास-वणिक

सवेरे ही-सवेरे बुखारा के रेगिस्तान नामक मैदान में भाडूदारों ने भाडू दिया, भिश्तियों ने छिड़काव किया । अतिप्रातः अमीर की सलामी के लिये आये दरबारियों के घोड़ों को लेकर उनके अनुचर उन घोड़ों पर सवार हो मदरसा दारुशफा के पास पाती से दक्षिण की ओर मुह करके खड़े हो गये । तमाशा देखने के शौकीन बुखारा-निवासी भी सूर्योदय के पहले ही आर्क (राजदुर्ग) के दरवाजे के सामने आ पायन्दा जामा-मस्जिद की दीवार के नीचे दीवार की ओर पीठ और उत्तर की ओर मुह करके बैठे हुए थे । वह यह देखने आये थे, कि आज जनाब-आली किसे मारेंगे, किसे दार (शूली) पर चढायेंगे, किसे आर्क के मीनार (नकारखाना) से नीचे गिराकर मारेंगे, किसकी गर्दन को भेड की तरह कटवायेंगे, किसे यार्लिक (सनद) देंगे, किसे पद और खिलअत (राज परिधान) दे सौभाग्यवान् बनायेंगे । यद्यपि ये तमाशवीन घोड़ों पर चढे अनुचरों के सामने थे, तो भाजान पड़ता था, कि मानों स्वयं अमीर के सामने बैठे हैं, इसीलिये बड़े सम्मान के साथ छाती पर हाथ रखे बैठे थे । वह एक दूसरे के मुह की ओर देखे बिना तथा बिना ऊँची आवाज निकाले आपस में तत्कालीन घटनाओं पर धीरे-धीरे बात कर रहे थे ।

शहर के भीतर आने-जानेवाले, लोग दरवाजा-इमाम की ओर से आकर ताक-तीरगराँ की ओर जाते वक्त रेगिस्तान मैदान को बीच से पार होकर गुजरते ; वह बाध्य थे कि यहाँ आने पर उतरकर घोड़ों को हाथ से पकड़े या गदहे को आगे-आगे हाँके पैदल ही आर्क की ओर निगाहकर झुककर सलाम करके रेगिस्तान से बाहर जा फिर सवार हो जबर जाना होता चाते ।

समय से पहले आये दर्शकों का आना बेकार नहीं हुआ। एक किसान रेगिस्तान के पास से जा रहा था। बेचारा शहर बहुत कम आया था और रेगिस्तान से होकर जाने के नियम को न जानता था, इसलिये सवारी से बिना उतरे आख मूदे चला जा रहा था। यह देखकर आर्क दरवाजा के पास तख्तपूल (चबूतरे) पर खड़े एक लठधर सिपाही ने बड़े भीषण स्वर में चिल्लाकर कहा— “अत्—दन्—कून्—कून्—अत्दन् !” (घोड़े से उतर)

किसान घबडाकर चल्दी में उतरते-उतरते जमीन पर गिर पड़ा। अभी वह जमीन से उठ भी नहीं सका था, कि आर्क के दरवाजे से डडेवाले यसावुल दौड़े हुए आये और गठन पकड़कर उसे घसीटते आर्क की ओर ले गये। तख्तपूल के ऊपर तूनकतर (सवारी से उतारने के अफसर) के सामने ले जा शरीर नगा कर पीठ पर १५ बँत लगाये गये। फिर किसान से जनाब-आली के लिये दुआ पढवा पोशाक उसके हाथ में दे छोड़ दिया गया। दर्शकों के लिये यह पहली-सौगात थी, यह अच्छा शगुन था। तमाशा गर्म हो चला।

दो बंदियों को आवखाना (आर्क के एक जेलखाने) में निकालकर तख्तपूल के पास लाया गया। बंदियों के हाथ पीछे नहीं आगे की ओर बँधे थे। इस अवस्था को देख एक दर्शक ने दूसरे दर्शक के कान में धीरे से कहा “बेचारा”। सामने हाथ बंधे का अर्थ था मृत्यु-दंड।

एक आदमी आगे आया। उसके शरीर पर कमखान का जाम, शिर पर कुलाह के साथ सैनिक जैसी पगड़ी, कमर में मुनहला कमरबंद और हाथ में चाँदी के बँटवाला कोड़ा था। यह था बुखारा का मोरशव (कोतवाल) जो जनाब आली के गजब (मृत्युदंड) को कार्य रूप में परिणत कराता। बंदियों को चारों ओर से नगी तलवार लिये सिपाही और तीन-बन्धनी कोड़े लिये रात्रि रत्नी (पुलिस) घेरे हुए थे। वह प्रत्येक बंदी की बगल में उसकी बाँह पर एक हाथ रखे दूसरे हाथ में हाथ भर लम्बा डडा लिये खड़े थे। इन आदमियों का कद नाटा, शरीर मोटा और पोशाक दूसरे आदमियों की तरह नहीं थी। उनके शिर पर भेड़ के चमड़े की बालदार टोपी, बदन पर रूईदार चिपका हुआ जामा, कमर में फीता और पैरों में घुटनों तक पहुँचता लम्बा जूता था—ये जल्लाद थे।

बंदियों को इसी सूत में तख्तपूल से ठतार रेगिस्तान की उस तरफ एक गड्ढे के किनारे ले गये, जो वर्षा और वर्ष के भानी के बहने के लिये बाजार-



२—भार्क के दरवाजे जहज़ादों की लीजा (पृष्ठ ४१)

रेशमा (रस्सी बाजार) में खोदा गया था। आर्क के दरवाजे और बाजारवाले गड्ढे की चारों ओर दर्शकों की भीड़ थी। मीरशह और कुशवेगी (महामंत्री) के आदमियों ने डहा और कोडा मारकर लोगों को हटा गड्ढे की चारों ओर घेरा डाल दिया। मीरशह ने आर्क के दरवाजे की ओर मुँह करके शिर को करीब-करीब जमीन तक पहुँचाते तीन बार कोरनिश (बदना) की। फिर लोगो और बंदियों से जनाब आली (बुखारा के अमीर) के लिये दुआ करवायी। फिर “जनाब-आली विश्वविजयी होवें, उनका खड्ग तीक्ष्ण हो, उनकी कमर हजरत शाहमर्दा और बहाउद्दीन बलागर्दा बाँधि” कहते ऊँची आवाज से दुआ कराने लगे। लेकिन बंदियों में इसके लिये हीसला कहाँ था ! दुआ के समाप्त होने तक जल्लादों ने बंदियों के हाथों को ऊपर उठा रखा था।

मीरशह ने अपनी बगल से एक पत्र निकाला, उस पर लगी मुहर को चूमा, उसे आँखों से मला, फिर पढते हुये उस पर नजर दौड़ाई। पढकर पत्र को जेब में डाल उसने जल्लादों को सकेत किया। पहले जल्लाद ने एक बंदी की बाँह को अपने पैरों की तरफ खींचकर अपने डडे से उसपर कड़ी चोट लगायी। गड्ढे से निकाली मिट्टी पर बंदी मुँह के बल गिर पड़ा। दूसरे जल्लाद ने बंदी के पीठ पर सवार हो उसे जमीन पर दबा रखा। पहले जल्लाद ने अपने लम्बे बूट में से एक पतला छूरा निकाला और उसे कान के पास गले में घुसा कंठ पार करते दूसरी ओर निकाल दिया और रक्त रजित छूरे को बंदी के कपड़े से पोंछकर फिर उसे बूट के भीतर रख लिया। पहले बंदी का प्राण अभी पूरी तरह नहीं निकला था। उसे उसी तरह छोड़ वही काम दूसरे बंदी के साथ किया गया। बंदी कुछ देर छुटपटाते, इधर-उधर रक्त बिखेरते, अन्त में ठड़े पड गये।

इसी समय हम्माम नोक म-शोज़ी की ओर से दो खटोलियाँ लिए चार कमारबाज़ (कहार) आये। उनका काम था, मारे मुर्दों को खटोली में रख अपने निवासस्थान गुलाख हम्माम (स्नानागार) में ले जाकर रखना। यदि सम्बन्धी आकर मुर्दा ले जाना चाहें, तो इसके लिये खासी रकम उनसे वसूल करें, यदि मुर्दा का कोई वारिश न हो, तो उन्हें रास्ते पर रखकर मुसाफिरो से दफन करने के नाम पर पैसा माँगे। उन्होंने इस काम को अपना पेशा बना लिया था। इस पेशा से बहुत पैसा जमा करके कमार (जूप) में सदा सारे दाओं पर पैसा रखते, इसीलिए बुखारा के दूसरे जुआरियों ने उन्हें “जनाब-आली के

बाय-बच्चा” को उपाधि दे रखी थी। किन्तु आज इन कमारवाजो के दाक खाली गये। उन्हें मुर्दा उठाने के लिये तैयार देखकर मीरशब ने कहा :

—इन मुर्दों पर हाथ न लगाओ। जनाब-आली ने खास हुकम दिया है, जिससे ये मुर्दे शाम तक यहाँ रहेंगे, जिसमें आने जानेवाले देखकर शिन्ना ग्रहण करें। सायंकाल को इन मुर्दों को शहर से बाहर जाकर कुत्तों के सामने फेंक देना। ये जुआरी और बदमाश तो थे ही, साथ ही इन्होंने खातिरची के लोगो को हाकिम और काबी के विरुद्ध उभारकर बगावत फैलायी।^१ इस्लाम के बादशाह से बागी होनेवाले ऐसे आदमियों के मुर्दों से भूमि अपवित्र होती है, इसीलिये जनाब-आली का आदेश है, कि इन मुर्दों को कुत्ते के सामने फेंक दिया जाय।

मीरशब ने अपने आदमियों और कुशवेगी के नौकरो के साथ आर्क पर जाकर अमीर की आज्ञा को कार्य रूप में परिणत होने की सूचना देते हुए कहा— वह जनाब-आली की सलामती के न्यौछावर हुए। हजरत दीर्घजीवी हों।

फिर **आबखाना** के छोटे द्वार का मोटा ताला खुला। फिर वहाँ से दो बदी फाटक के पास तख्त-पुल पर लाये गये। एक बदी के कपड़े को उतरवाया गया। उसे एक बलिष्ठ आदमी ने अपने पीठ पर उठाया। बदी के हाथ को उस आदमी ने अपने गर्दन में डाला और दूसरे आदमी ने बदी को पकड़ रखा, तीसरे आदमी ने बदी के पैरो को उठानेवाले आदमी के पैरो के बीच से निकाल कर पकड़ा। बदी की दोनो ओर दो मीर-गजब (डडामार) खड़े हुए, पास में लपलपाती लकड़ियों का ढेर पड़ा था।

मीर-गजबो ने एक-एक लकड़ी हाथ में लेकर ‘एक दो . . .’ कहते ७५ कमचियाँ मारीं, फिर जनाब-आली के लिये दुआ करवा उसे छोड़ दूसरे बदी को नगा करना शुरू किया।

कुशवेगी (युद्धमंत्री) ने अपनी दरबारी पोशाक में जरी के कमरबन्दवाले दरबारियों से घिरे दण्ड की व्यवस्था को पूरा कराने के लिये आकर खड़ा हो “चार-आईना” कहकर ऊँची आवाज दी। आवाज को सुनकर रेगिस्तान में एकत्रित दर्शक-मंडली में हलचल मच गयी। यह तमाशा असाधारण था, इसलिये

१. खातिरची और मियाना-काल के किसानों ने मंगीती भूमियों के जमाने में भत्याचार से तंग आकर बगावत की थी।

हर एक आदमी अपने पास के आदमी से गर्दन को अधिक ऊँची उठाकर देखने की कोशिश कर रहा था। मीर-गजब ने बंदी को पीठ पर न उठवा बमीन पर मुजा दिया। दो आदमियों ने उसके हाथ पैरों को पकड़ रखा। फिर दो मीर गजबो ने ७५ डंडे मारे। बंदी खून से लदफद हो गया। फिर उसे पीठ के बल लिटा पेट पर भी ७५ डंडे मारे। इसी तरह उलट पलटकर दोनों पार्श्वों पर भी ७५-७५ डंडे मारे गये। चारों पार्श्वों में ७५-७५ डंडा मारना, यही अमीरो के दण्ड-विधान में “चार आईना” कहा जाता था।

इसके बाद शरीर से जगह-जगह मास-खण्ड उड़ गये, रक्त से रंजित बंदी को तागे में सवारकर जेल में भेज दिया गया। चार आईनावाला बंदी चाहे मर भी चुका हो, किन्तु उसे जेलखाना भोजना आवश्यक था, क्योंकि अमीर के हुक्म में लिखा था “डंडा मारने के बाद जेलखाना भेज दिया जाय” और हुक्म को कार्य-रूप में परिणत करना अनुरूपनीय था।

X

X

X

X

अमीर हैदर^१ (सन १८०२—२६ ई०) का शासन काल था। यह अमीर अपने मुल्तापन और सदाचार के लिये प्रसिद्ध था। वह प्रतिदिन सूर्योदय से पहले उठ बैठता और हस्त-पाद-मुख-प्रक्षालन कर तहज्जुद की नमाज^२ पढ़ता, फिर वामदाद (सूर्योदय) की नमाज के समय तक नमाजासनी पर बैठा ध्यान में मग्न रहता। उसके बाद सेवकों के साथ अपने पूजागृह में या दरबारियों के साथ आक (किले) की मस्जिद में स्वयं इमाम (उरोहित) बनकर वामदाद की नमाज पढ़ाता। इसके बाद सलामखाना में आकर दरबारियों का सलाम लेता आवेदन-पत्रों को एक-एक करके देखता, और उनपर मौखिक आज्ञा देता या पत्र की पीठ पर लिख देता। फिर इशराक^३ की नमाज पढ़कर आक की मस्जिद या रहीमखानी^४ मेहमानखाना (अतिथिशाला) में जाकर मुल्ताबच्चों (विद्यार्थियों) को अध्यापन करता।

१. बुखारा के अन्तिम राजवंश मंगित का चतुर्थ अमीर।

२. यह आवश्यक दैनिक पांच नमाजों से अतिरिक्त है, जिसे संत महात्मा-भिनसारे में पढ़ते हैं।

३. यह तीनों नमाजें पांच से ऊपर हैं।

४. प्रथम मंगीती अमीर।

उस दिन आवेदन-पत्र बहुत अधिक थे। अमीर हैदर को डर था, कि उनके कारण अध्यापन में देर न हो जाय—वह अध्यापन के काम (मुल्लापन) को अधिक महत्त्व देता था, इसीलिये आवेदन-पत्रों को जल्दी-जल्दी देख रहा था। आवेदन-पत्रों में से एक में सोलहसाला छोकरे और चौदहसाला छोकरी की बात देखकर उसे ध्यान से पढ़ने लगा। पढ़ने के बाद उसे पास के तकिये के ऊपर रख डही से द्वार पर तीन बार तिक्-तिक् किया। यह डही अमीरों के लिये घंटी का काम देती थी। यदि अमीर एक बार तिक करता, तो उपस्थाक (पेश खिदमत) उपस्थित होता, दो पर मुहरम और तीन पर दरवान (द्वारपाल) आता। तीन बार तिक् तिक् सुनकर पहरे का दरवान देहली पर उपस्थित हो “खुश तकसीर (आज्ञा क्षमा-निधान)” कहते तीन बार जमीन तक शिर झुकाने के लिये कमर दोहरी कर हाथों को सीने पर रख शिर नीचे किये खडा हो गया। अमीर ने बालिश पर रखे आवेदन की ओर संकेत किया “इसे ले और इसमें उल्लिखित भेंट को यहा ले आ”।

दरवान ने फिर कोरनिश की, घुटनों से बैठकर बालिश को चूमा, आवेदन-पत्र को हाथ में ले खडा होकर फिर एक बार कोरनिश की। तब बिना पीठ फेरे मुह को अमीर की ओर किये देहली पर पहुँच फिर कोरनिश करते बाहर चला गया। पाच मिनट बाद भेंट की चीजों को मुहरमों (भृत्यों) से उठवाये दो बच्चों को आगे आगे किये दरवान सलामखाना में आया। अमीर ने भेंट की चीजों को खजाना में ले जाने का संकेत किया और बच्चों को पास लाने का हुक्म दिया। दरवान ने स्वयं अन्दर आये बिना बच्चों को भेज दिया। अमीर ने उन्हें नजदीक बुलाकर एक-एक को बड़े ध्यान से देखा और अपने आपसे कहा “संसार में दुर्लभ और अति-सुन्दर”। फिर दरवान को बुलाकर बच्चों की ओर संकेत करके कहा “इन्हें हौलीचा-मियाना में ले जाकर ख्वाजासरा (अन्तःपुर के अधिकारी) को सुपुर्द कर।” इसके बाद अमीर ने बाहर आकर पाठ के लिये आये विद्यार्थियों को कहलवाया “आज हजरत का मिजाजे-हुमायूनी (श्रीजी का मन) कुछ ठीक नहीं है, इसलिये पाठ नहीं होगा।

1. अन्तःपुर के बीच का एक महक, जिसमें अमीर बैठा करता और जहां उसके किये सन्दर छडके रखे जाते हैं।

वस्तुतः इन दो मासूम बच्चों को देखते ही अमीर के अग्र में कम्पन पैदा हो गया, रग उतर गया और आँखें लाल हो गयीं—मानो उसे जूड़ी आ गयी । कौन जानता है, यह बीमारी कितने दिनों तक रहेगी और बेचारे विद्यार्थी अमीर के धर्माध्यापन से वंचित रहेंगे । अवश्य, तबतक जबतक कि उसका मन इनसे भर न जाये और फिर उनकी तरफ से खट्टा न हो जाये ।

अमीर ने दरवान के हाथ से आवेदन-पत्र लेकर उसकी पीठ पर लिख दिया—“आवेदक का नाम श्री दरवार से एशक-आकाबाशी के दर्बे की यार्लिक लिखी जाय और इसके अनुसार हमारे श्रीकोश से तीन सरोपा खिलअत (आपाद राजकीय परिधान) दी जाय । आवेदनपत्र को दरवान के हाथ में दे मिर्जा-मुन्शी के पास भेजने को कहा ।”

फरमान (आज्ञापत्र) के जारी होने में आध घंटा न बीता था, कि आवेदक को नीचे अदरस का जामा, ऊपर से शाही का जामा और सबसे ऊपर कमखाब का जामा पहिनाया जा चुका था और उसके सामने एक भान दाका (टाका का मलमल) एक कमखाब की कुलाह (नोकीली टोपी) और एक फिरंगी रुमाल रखी हुई थी । आवेदक ने भेड़ के लम्बे काले बालों वाली पोस्तीन (चर्म) की भारी भरकम टोपी को शिर से उतार कर जमीन पर रख दिया और कुलाह को शिर पर रखकर चाहा कि दाका को स्वयं अपने शिर पर बाधे । किन्तु इससे पहले कभी साफा बांधे न था, इसलिये बांध न सका । इनाम पाने के लिये मक्खियों की तरह वहा कितने ही फर्ाश (बिल्लौना बिल्लानेवाले) एकत्रित हो गये थे । उनमें से एक ने कुलाह को बायें हाथ में पकड़कर दाका को उसकी चारों ओर लपेट शलगम की शकल की दरबारी पगड़ी बाधकर आवेदक के शिर पर रख दी । एशक-आका-बाशी की यार्लिक आषा ताव खोकन्दी कागज पर लिखकर तैयार थी । उदेची (अफसर) ने लेकर यार्लिक को पगड़ी की पेंच में खोंस दिया । फिर आवेदक को दाहिनी ओर से उदेची और बायी ओर से शिगाशुल कंधा पकड़कर सलामखाना की हथेली में ले गये और उसे अमीर के सामने ५० पग दूर खड़ा किया । पहले उदेची के प्रधान-नायक ने तुर्कों भाषा में मोटी आवाज से उच्चारण को अलग-अलग करके कहा :

तकसीर !—मेरे हजरत-की स-ला-मती खी-वा-कापात वर-सौ-दा-गर आ-प-का गु-ला-म मु-हमू-मद-क-री मा-वाय का-र-वा-वा-शी मेरे ह-जरत-की क-पा-ने

सल-त-नत-बु-खा-रा-शरीफ-के दर-वार-के बड़े-दर-वा ए-शिक-आ-का-वा-शी-से सौ-भा-ग्य-शा-ली हो मे-रे हज-रत-को-दु-आ-कर-के अ-प-ने-का-म-पर-जा-ने-की-आशा चा-ह-ता- है ।

इसके बाद शिगाबुल ने कहा—हज-रत-अ-मीर-को खु-दा प्र-ताप-औ-र-न्या-य प्र-दान-क-रे ।

फिर उदेची ने—“यह अ-प-ने-शिर-को मॅट-कर-ता-है” कहकर कारवा-वाशी की गर्दन को पकड़ कर उसे घुटने मोड़ भूमि पर बैठा दिया ।

इसके बाद अमीर के बैठने के कमरे की देहली से आगाषी (अपसर) ने ऊँचे स्वर में कहा—“व-अ-ले-कुम्-अस्-स-लाम् !”

यह मानो कारवा-वाशी की कोरनिश (दण्डवत) का उत्तर था । कारवा-वाशी ने दोनों घुटनों को टेक कर जमीन पर बैठे दोनों हाथ आकाश की ओर उठाये दुआ की । अमीर ने उसकी ओर हाथ फैलाया । यह ऐसी कृपा थी, जिसे प्राप्त करने का सौभाग्य बहुत कम आदमियों को होता है । उदेची के इशारे पर कारवा-वाशी खड़ा हो गया और हर पग पर कोरनिश करते उस कमरे के द्वार पर पहुँचा, जिसके भीतर अमीर बैठा था । अमीर का हाथ दो हाथ की ऊँचाई पर फैला हुआ था । कारवा-वाशी ने उसे अपने दोनों हाथों में ले पहले आखों से मला, फिर जवतक अमीर ने हाथ खींच नहीं लिया, बड़ी इच्छत से उसे चूमता रहा । खान पड़ता था जैसे गाय अपने नवजात बच्चे को चाट रही है । हस्त-चुम्बन की रसम पूरा हो चुकने के बाद कारवा-वाशी, आस्ताना (सिंहासन) के नीचे बैठ हाथों को उठाकर दुआ करने लगा । फिर उदेची के “उठो चलो” कहने पर उठकर कोरनिश करते बिना पीठ दिखाये सलामखाना के बाहर निकल आया ।

वहाँ दरबारियों ने उसे चींटी की तरह घेर लिया । वह मुर्दाखोर कीड़ों की तरह चाहते थे, कि अमीर के सामने से पसीने-पसीने हो सड़े मुर्दे की तरह महकते कारवा-वाशी के मोटे गन्दे शरीर को नोचकर खा लायें । “मुबारकवाद”, “इससे भी बड़ी दौलत प्राप्त हो”, “खुदा बरकत और खैरियत बढ़ाये”, “बख्शीश स्लाइये”, “कमर की थैली खोलिये”, “जनाव्रआली की कृपा के अनुसार हिम्मत दिखलाइये” की आवाज एक ही वार दशों मुह से निकलकर कारवा-वाशी के कान

के पदों को फाड़ रही थी। कारवा-बाशी बटुए का मुंह खोलने के लिये बाध्य हुआ और किसी को पाच तंका किसी को दो तंका किसी को ज्यादा किसी को कम सबको उनके दबै के अनुसार इनाम देने लगा। लेकिन लेनेवाला चाहे कम मिला हो या ज्यादा, पहले गुस्सा दिखलाता और तंका को कारवा-बाशी के सामने फेंक कर कहता 'मेरे हजरत की इतनी कृपा के सामने बस यही हिम्मत है ? इसे भी ले जाइये और हलुआ खरीद कर खाइये या अपने बच्चों के लिये बासुरी खरीद कर ले जाइये। हमारे लिये हमारे हजरत का सलामत रहना काफी है'। लेकिन खूब भगवा-भभट के बाद एक दो तंका बढा देने पर राबी हो जमीन पर फेंके तंकों को बटोर लेता। बख्शीश के लेने-देने में चाहे कितना ही भभट हुआ हो, किन्तु अंत में सबने सतुष्ट हो कारवा बाशी को दरबार से बड़े सम्मान के साथ बिदा किया।

कारवा-बाशी दरबार से सराय की ओर चला। रास्ते में बाजार के लोग कपलाव के जामे और पगडी में बड़ी यालिक को देखकर इज्जत से सलाम करते; जान पहिचान न होने पर भी कितने ही 'मुबारक हो' कहने से भी बाध न आते। कारवा-बाशी के अनुचर ने सड़क के झाड़ूदार को 'ठहर-ठहर कहकर रोक दिया। झाड़ूदार ने किनारे खड़े होकर पीछे से 'मुबारक हो नयी मौत' कहकर हंसी की। कारवा-बाशी सबसे सलाम, सम्मान, मुबारकवादी लेते इतना फूला हुआ था, कि उसे झाड़ूदार की बात का अर्थ नहीं मालूम हुआ और उसकी ओर भी शिर झुका कर प्रसन्नता प्रगट की।

सराय पाय-आस्ताना में भारी भोज की तैयारी थी। बुखारा के बड़े-बड़े सौदागर, दरबार के अमलदार और खावावाले कारवा के सारे आदमी एकत्रित थे। मिश्री तोड़ी गयी थी, दस्तरखान के ऊपर घीरीनी, त्रिलायती मिठाई, हलुआ, पिस्ता, बादाम और मेवा से भरी तस्तरिया रखी थीं। मुरब्बा और निशान्ना साधारण तौर से आधा-आधा प्याला नहीं बल्कि प्याला भर-भर के रखे गये थे।

'मुह मीठा कीजिये' कहकर मेहमानों में उन्हें बाटा जा रहा था। नगाड़े और सहनाई वाले 'शादियाने' (हर्षगीत) बजाने में लगे थे। 'मुबारकवाद' और जनाब आली के लिये आशीर्वाद के शब्दों से आकाश गूंज रहा था।

यह सारा महोत्सव, तड़क-भड़क और प्रदर्शन इसीलिये था, कि आज दो मासूम नव तरुण दास-दासियों की इज्जत-पानी के बर्बाद करने का आरम्भ हुआ था और आरम्भ कारवा बाशी के अमीर के पास उनकी भेंट से हुआ था।

दासों का जीवन

शाफ़िर-काम तूमान के म० गाँव में अब्दूरहीम बाय की हवेली में काम जोरों पर था। कड़ी से लटकते तराजू पर पल्ला रखा हुआ था और पाती से खड़े किसानों के गूजा (विना ओटी कपास) को तौला जा रहा था। (तराजू की ओर) निगाह कर के किसी ने कहा—आरतुक, रस्सी ढीली है।

—खातिरजमा रहिये, आका बाय—तराजूदार ने कहा—रस्सी भले ही ढीली हो मेरा हाथ ढीला नहीं है।

एक किसान को बाय की इस बुझौअल पर सदेह हुआ और वह बोल उठा—खुदा को हाजिर देखिये। आका आरतुक।

—अपना मुह बन्द कर यल्मा—तराजूदार ने आग-बगूला हो किसान से कहा—मेरे लिये जैसा तू वैसा ही बाय। बाय क्या कयामत में मेरी सिपारिश करेगा कि तेरा माल चुराकर उसे दे दूँ। मैं तो अपनी मेहनत में बस उसी एक मुश्तक (मुठिया) का आसरा रखता हूँ।

—अच्छा नाराज न हो अक आरतुक—किसान ने दबकर आदर के साथ कहा—ध्यान रखें, भूलन न हो जाय, इसीलिये मैंने कहा।

—हर पेशा और काम का पैर धरती पर होता है, किन्तु तराजूदारों का पैर तराजू के सितारे (सूई) की ओर आसमान में होता है। हमसे भूलचूक नहीं हो सकती।

—बस कर आरतुक!—मूँछ पर ताव चढाते दूसरे किसान ने कहा—तराजू का सितारा (तुलाराशि) जहाँ कि तेरा पैर है, सदा एक तरह चक्कर नहीं काटता है। यदि तुला (सितम्बर) के महीने में वह सीधा होता है, तो साथ ही एक ओर ऊँचा और दूसरी ओर नीचा भी होता है।

सभी किसान हंस पड़े। एक और किसान ने कहा—मसल नहीं मुनी है 'यदि देश में चोर न हाथ न लगे, तो तराजूदार को मीरशबखाने (भाने) में

भेज देना चाहिये ।”—जिसे मुनकर लोग और हस पड़े और स्वयं तराजूदार भी अपने को न रोक सका ।

तराजूदार बड़ी तत्परता से काम कर रहा था । पल्लादार भी मुस्तेद था । तराजूदार अभी तराजू से हाथ नहीं हटाता, कि पल्लादार पल्ला से चीज उतारने लगता । मुश्तकची (मुठिया निकालनेवाला) भी अपने काम में चतुर था । वह हर किसान के कपास के अन्तिम तराजू से मुश्तक निकालता, मुश्तक निकालते वक्त अपनी चौड़ी आस्तीन को भी लगाकर एक मुठ्ठी की जगह कम से कम आध पूद (दस सेर) कपास जमीन पर गिरा देता ।

—बाय दाद (हाय न्याय करो) ! मैं एक मन से अधिक कपास का अन्दाजा कर के लाया था, लेकिन यहाँ एक मन से एक पूद^१ कम निकली—कहकर एक किसान चिल्ला उठा ।

—तू तो अन्दाज करके लाया था, मैं एक मन तोलकर ऊपर से मुठिया के हक को भी डालकर लाया था, लेकिन यहाँ दश सेर कम हुआ—कहते दूसरे किसान ने जवाब दिया ।

—अच्छा, जरा कम हुआ तो क्या हो गया ! कपास हवा लगने से सूख जाती है, बोरा फटने से रास्ते में गिर जाती, फिर कम क्यों नहीं, होगी—पल्लादार ने जवाब दिया ।

—तुम क्या कपास को खरीद कर लाये थे, कि नुकसान उठा रहे हो ! जमीन की पैदावार भगवान् का दिया माल है—कहते बाय^२ के गुमास्ता नबी पहलवान ने उनका मुँह बन्द करना चाहा ।

बाय तौल से सन्तुष्ट था । उसने फिर वहाँ जाने की आवश्यकता न समझी । वह एक किनारे एक लम्बे चौड़े तख्तपोश पर बैठा था । उसकी एक ओर कलमदान और स्याहीदान रखा था और दूसरी ओर तर्कों और पूलस्याह (तबिये के पैसो) की डेरी । बाय सामने वही को रखकर हिसाब कर रहा था । इसके माल से १ मन और उसके माल से डेढ मन चुराये माल का हिसाब लगा रहा था । हिसाब करते समय वह माल और तके के भिन्न अंश का हिसाब न करता था । लेकिन अपने बारे में एक-एक कौड़ी का हिसाब लगा रहा था । हिसाब भी ऐसे लगा रहा था,

१. पूद = पाँच सेर = १६ किलोग्राम = २० सेर भारतीय ।

२. मध्य-एशिया में सेठ साहूकार को बाय कहते थे ।

कि किसान उसे आसानी से न समझ सके। हिसाब के अनुसार जो दाम किसानों को मिलता, उसमें से वसन्त में बुआई के वक्त उधार दिये बीज और गहने का दाम सूद-सहित काट लेता। फिर किसानों के साथ साल भर की मेहनत का भी जो वच जाता, उससे एक महीना भी काटना मुश्किल था।

सन्ध्या होने को आयी, सूर्य अस्त होने वाला था, आज के आये कपास को तौला जा चुका था। बाय ने पैसे के थैलो को मेहमानखाने में लाकर लोहे की सन्दूक में रखा और वहीं तथा दूसरे हिसाब के सामान को मेहमानखाने के ताक में रखा। हस्त पाद-मुख-प्रक्षालन कर खण्डित और विद्वित के साथ सारी नमाज पढी। तराजूदार, पल्लादार, मुश्तकची, और गुमश्ता भी हाथ धो मेहमानखाने में आकर बैठे। चिराग जलाया गया। तराजूदारों के साथ हिसाब शुरू हुआ। बाय चाहता था, कि तराजूदार और उसके साथियों को मजदूरी में आधमन कपास दे। मगर तराजूदार राजी नहीं हुआ, वह कहने लगा :

—आज मैंने जो ५० मन कपास तौली, उसमें से ५ मन अधिक छीन कर आपको दिया। इसमें आधा मेरा हक हलाल है। इन्साफ कीलिये अका बाय।

“इन्साफ दीन-साफ” (न्याय शुद्ध-धर्म है) कहा गया है।

—क्या यह चार मन कपास पैसा बनकर मेरी जेब में चला आया ? इसपर हजारों खर्च हैं। रूई ओटने वाले को पैसा देता हूँ। बाँधने वाले को पैसा देता हूँ, ऊँटवान को पैसा देता हूँ। ऊँटों को चारा देता हूँ, जनाव-आली को कर देता हूँ, आकपाशशा (सफेद बादशाह, रूसी जार) को महसूल देता हूँ। इस सारे खर्च-वर्च के बाद माल को ओरेन्बुर्ग या त्रुइत्स्की में ले जाकर बेचूंगा, यदि आने जाने के वक्त कजाक डाकुओं से बँच पाया, तो यह पैसा मेरे खोसे में आयागा। तू इन सारे खर्चों का बिलकुल खयाल न कर इस चार मन कपास को सुराया माल समझ रहा है।

काफी हुजत के बाद बाय, ने तराजूदार को एक मन और पल्लादार तथा मुश्तकची दोनों को मिलाकर आध मन, सब मिलाकर डेड मन का दाम दे उन्हें राजी कर लिया।

बाय ने किवाड़ पर तिक-तिक की। दो दासियाँ चाय और दो थाल धी-वाला पोलाव लेकर आयीं। चोरी के माल के लिये जो किच्-किच् हुई थी, अब उसका प्रभाव दिल से दूर हो गया था और सबने हँसी खुशी से पोलाव खाया।

जाने के लिये तैयार तराजूदार आतुंक ने बाय से पूछा—कल काम है ?

—नहीं—बाय ने कहा—कल आराम करो । आज के खरीदे कपास को कल मैं स्वयं तोलकर ओटने वालों को दूंगा । जो काफी कपास जमा हो जायगी, तो तुम्हारे पास आदमी भेजूंगा, फिर आकर काम करना ।

बाय ने तराजूदारों के साथ बाहर जाते अपने गुमाश्ते से कहा—नवी पहलवान, तू कल सबेरे आकर काम में मदद करना ।

“बहुत अच्छा” कहकर पहलवान तराजूदारों के पीछे-पीछे चला गया ।

बाय भी चिराग बुझा पेट खुजलाते हवेली के दरवाजे पर पहुँचा और वहाँ अंधेरे में दो-तीन आदमियों को देखकर बोला—कौन है ? कौन आये हैं ?

—हम—आनेवालों में से एक ने जवाब दिया । “दास, कमकर”—कहकर नवी पहलवान ने व्याख्या कर दी ।

—अशुर तुम सब हो ? क्यों काम से इतना सबेरे चले आये ?—बाय ने फटकारते हुए कहा ।

—कैसे सबेरे ? आदमी आदमी को देख नहीं सकता ! क्या यह सबेरा है ? क्या अंधेरे में वहाँ काम हो सकता है ?—अशुर ने कहा ।

—अच्छा, बहुत बक-बक न करो । ओटनीखाने में जाकर ओटनी पर बैठो—बाय ने नाराज होकर कहा ।

—रहने दीजिये, अभी हम खाना-वाना खायेंगे । काम से अभी लौटे हैं ।

—अभी खाना तैयार नहीं है । जबतक खाना तैयार होता है, तब तक एक मुट्ठी रुई ओट लेना अच्छा है । बेकार रहने से क्या मिलेगा ?

—दास भूख से मरे । कमकर बीमार हो अपनी जान दे और तुम्हें काम चाहिये—कह कुरकुराते अशुर ढोरखाने के पास के एक घर में चला गया और भीतर से मिट्टी का चिराग ले बाहर आ बाय से बोला—दियासलाई दीजिये, इसे जलाऊँगा ।

दियासलाई ! दियासलाई ! हर समय दियासलाई—कहते क्रोधभरी आवाज में बाय ने फिर कहा—क्या चिराग बालने के लिये भी दियासलाई की जरूरत ? बा गाँव में कहीं अलाव या चूल्हे से इसे जला ला ।

—हमारे मिरजा (स्वामी) के लिये एक तीली दियासलाई अशर्फी है—अपने मन में कुरकुराते अशुर ने आगे बढ़कर “गुल्फाम” कहकर आवाज लगायी

और “खुश” की आवाज सुनकर उसे चिराग जलाकर देने के लिये कहा ।

—जल्दी कर गुल्फाम, काम रुका हुआ है—ऊँची आवाज से बाय ने कहा ।
घर के अन्दर से एक मध्यवयस्क स्त्री आकर अशुर के हाथ से चिराग ले
गयी । जिस वक्त गुल्फाम ने चिराग जलाकर उसे अशुर के हाथ में दिया, बाय
ने उससे कहा—जल्दी कर कपास को टो कर ला । ये सारे बेकार हैं ।

अशुर ने चिराग को अन्दर ला मकान के बीच में एक लकड़ी की दीवट पर रख
दिया और एक ओटनी को सामने रख घुटनों के बल बैठ गया । दूसरे दास और
कमकर भी घर के अन्दर आ एक-एक ओटनी सामने रखकर बैठ गये । गुल्फाम
और दूसरी दासियों ने खोल से अलग किये कपास को टोकरों से टोकर एक एक
टोकरा हर एक के सामने रख दिया । बाय घर के द्वार पर खड़ा दासों के काम
को देख रहा था । गुल्फाम जब टोकरा खाली कर चुकी तो बाय बोला—

—अभी एक-एक टोकरा कपास और लाकर हर एक के सामने रख ।
खाना खा चुकने के बाद दो-दो टोकरा और लाकर रखना । ये बहुत मुस्ती से
काम कर रहे हैं । इनके लिये हर रात तीन टोकरा कपास ओटना जरूरी है ।
कल सवेरे ही काम पर जाना भी जरूरी है ।

बाय की इन बातों को सुनकर द्वार के पास ओटनी लेकर बैठे रज़ाकुल ने
कहा “सलामत रहो मेरे मिरजा, हमारे ऊपर बड़ी कृपा कर रहे हो ।”

दास और कमकर हँस पड़े । अशुर ने मुस्कराते हुए कहा—एक मेहरवानी
और कीजिए । भूख के मारे हाथ नहीं हिलते, ओटनों कपास नहीं पकड़ती ।
ऐसे काम से आपको क्या लाभ होगा ? हुक्म दीजिये कि जल्दी आश (खिचड़ी)
लाये, ताकि जान में जान आये और हाथ भी चले । बाय ने ओटनी की ओर से
आँख को हटाये बिना कहा “आ रहा है, आ रहा है, काम करो ।”

ओटनियाँ चर-चर चल रही थीं । मास पीसनेवाली मशीन की तरह उनके
पीछे से रूई निकल रही थी, लेकिन जिस समय विनौले आ पड़ते उस समय
ओटनी को फेरना हाथों के लिये कठिन हो जाता, और मजबूरन उलटा घुमाकर
फिर दुबारा चलाना पड़ता । इसे देखकर बाय कहता :

—क्यों इतना दुबारा कर रहे हो ! क्यों एक चक्कर में उसे नहीं घुमाते ।

—क्यों आपने को ओटनी के दातों को इतना बड़ा किया कि वह पहले से दूना हो
गया है ? इस भूख में इतने बड़े दातों की ओटनी के चलाने में प्राण निकल रहे हैं ।

—मैने खेलवाड के लिये दातो को बडा नहीं बनवाया—बाय ने क्रोध से कहा—ओटनो का दात जितना बडा होता है, उतना ही वह अधिक बिनौले खाती है, जितने हो बिनौले अधिक खाये जायेंगे, उतनी ही रूई अधिक भारी होगी और दाम अधिक मिलेगा ।

—इमारा मिरजा (स्वामी) जैसे किसानो को धोखा देता है तराजूदार को देता है, वैसे ही रूसी कारखानावालो को भी—अशुर ने धीमी आवाज में अपने पास बैठे फरहाद से कहा । दोनो हंस पड़े ।

—क्या बात करते हो ? क्यों हँसते हो ? काम करना पसन्द नहीं आता ?—कहकर बाय ने फटकारा ।

बीचड में पड़े एक्का की पहियो की तरह ओटनियाँ चर-चराती बहुत धीमी धीमी चल रही थीं । धीरे-धीरे काम करने वाले इतने सुस्त हो गये, कि दो तीन बार उल्टा घुमाकर भी रूई को पार कराना कठिन हो गया । बाय ने देखा, काम कुछ नहीं हो रहा है । उसने गुल्फाम को खिचड़ी लाने को आवाज दी और अपने मन में कहा “गुलाम बहुत सरकश होते हैं, जब तक उनकी बात न मानी जाय काम ठीक से नहीं करते” ।

खिचड़ी (आश) का नाम सुनकर सोयी भूख और जाग उठी, हाथ और भी सुस्त हा गये । बाय काम को बिलकुल बन्द देखकर जल्दी खाना लिवाने के लिये स्वयं हवेली के भीतर रसोई घर मे गया । वहाँ रिजवाँ खिचड़ी पका रही थी । गुल्फाम और दूसरी दासियाँ रोटी आदि बनाने में लगी थी । बाय गाढी खिचड़ी को देखकर चिल्लाते रिजवाँ को खाने दोड़ा—तू है तो मेरी क्रीत दासी, किन्तु अबसे सुभ्र से पुत्रवती बन मेरी पत्नियों में सम्मिलित हो गयी, तब से मैंने सोचा, अब तू मेरे माल को अपना माल समझ कर रक्षा करेगी, लेकिन मैने भूल की । कमीना कभी ठीक नहीं होता । अब भी तू अपने दासीपन को भूली नहीं, अब भी तू मेरे माल को अपने सजातियों को मोटा बनाने में बर्बाद कर रही है ।

बाय ने चिमटा उठा रिजवाँ को मारना चाहा, किन्तु रिजवाँ कलछी फेंक कर रसोई-घर से भाग गयी । बाय ने “है अल्ला” कहकर क्रोध के घरा टंटा होने के बाद “कलमक” कह कर आवाज दी ।

—लम्बेक (जी सरकार)—कहती एक स्त्री दौडी आई ।

—तू मेरी सभी बीबियों में अधिक भली है । अब से हंडा-भाल अपने हाथ में

संभाल । इस खिचड़ी में इतना ही और पानी डाल कर फिर से चढ़ा दे । आधा इसमें से आज़ दासों को खाने को दे, बाकी को कल सबेरे गरम करके देना—रसोई घर से निकलते बाय ने फिर कहा—चूल्हे के नीचे कंटीला ई धन डाल, जिसमें देग जल्दी उबलें । ये बन्दक (बँधुए) तब तक काम न करेंगे, जब तक खिचड़ी न खा लेंगे ।

बाय बाहर चला गया । स्त्री ने चूल्हे में और काटा डाल दिया, काटा शितिर-शितिर करके जलने लगा और रजो-मिश्रित ष्वाला उठने लगी । स्त्री ईंधन डाल धू आवाली आग को देखती रही । सारा रसोई घर काले धूए से भर गया । स्त्री उस धूए में बैठी एक-एक करके अपनी जीवन घटनाओं पर दृष्टि डालने लगी ।

वह कल्मक (मगोल) जाति की थी । कल्मक-मैदान में मा-बाप और अपने कबीले के साथ स्वच्छन्द जीवन बिता रही थी । कजाको ने आक्रमण किया, लड़ाई हुई, बहुत से कल्मक मारे गये, बाकी भाग गये । लूट के माल के साथ यह स्त्री भी कजाको के हाथ लगी । उस समय वह एक नव-तरुणी थी, ओरेनबुर्ग से लौटते वक्त अब्दुररहीम बाय ने उसे कजाको के हाथ से खरीदा । उसके सौन्दर्य को देखकर उसे अपनी पत्नी बनाया और पहले पहल “असलजादी” (मुजाता) बीबियो से भी अधिक मानता था । जब उसे एक लड़का पैदा हुआ, तो बाय ने उसे विवाहिता पत्नी बना लिया और उसे हन्डा-थाल की रानी बना दिया । अब बाय की बीबिया और दास इस कल्मक-पुत्री को कल्मक-आयम् कहने लगे । “दुनिया में कोई वस्तु स्थायी नहीं” की कहावत के अनुसार बाय का प्रेम भी ढीला पड़ा । जब उसने रिजवाँ को खरीदा, तो उसके सौन्दर्य ने बाय के मन को कल्मक आयम् की ओर से बिलकुल खींच लिया । पुत्र होने के बाद रिजवाँ अब बाय की विवाहिता पत्नी हो गयी । कल्मक-आयम् नजर से बिलकुल गिर गयी और रिजवाँ की बात चलने लगी । किन्तु अब रिजवाँ भी प्रौढा हो गयी । अब बाय क्यों दूसरी बीबियो से अधिक उसे चाहता । बीबियों की आपसी प्रतिद्वन्द्विता से लाभ उठा रसोईखाने के खर्च में कमी करने का अवसर हाथ आया । इस तरह रिजवाँ रसोई-घर से निकाली गयी और उसकी जगह कल्मक-आयम् बैठायी गयी ।

कल्मक-आयम् सारी बातों पर सोच रही थी, किन्तु नहीं जान पाती थी, कि

भविष्य में उसपर क्या बीतनेवाला है। उस धूम-मिश्रत काटे की आग से अधिक प्रकाश वह अपने भविष्य पर नहीं पाती थी। काटा अब भी शित्तिर-शित्तिर कर के जल रहा था। कल्मक आयम् ने उसी ताल पर गुनगुनाना शुरू किया :

| | |
|------------------|--------------------|
| मुली भी मैं | उस कल्मक-भूमि में। |
| सदा थी खाती | दूध दही कैमक मैं। |
| अब हूँ दासी | एक निर्बुद्धि सी। |
| हूँ खून पीती | आखों बहाती। |
| बन्दी बनी हूँ | एक नामरद की। |
| कभी बड़ी बनी | कभी हूँ छोटी। |
| जो भी स्त्री आये | उसे वह लेता। |
| एक स्त्री के ऊपर | सौ स्त्री है लेता। |

देग उबलने लगी। आग की ज्वाला भी बैठने लगी। कल्मक-आयम् ने भी मुह पर बिखरे आमुत्रों को आस्तीन से पीछकर खिचड़ी को निकालना शुरू किया।

१०

कारवाँ की तैयारी

गाँव के गरीब बेकार आदमियों ने सुना, कि अब्दुरहीम बाय ओटने के लिये कपास दे रहा है। वह बाय की हवेली के सामने जमा हो गये। उनमें कुछ थे जो कल अपने कपास की ऋण चुकाई में दे आये थे। बाय एक मन^१ कपास साफ कर के ओट कर सत्रह चारयक शुद्ध रूई और आध मन विनौला माँगता था, जिसके लिये चार तका मजदूरी देना चाहता था। किसान मजबूर थे। बाय ने घर पीछे एक मन कपास देना तय किया। आज तराजू पर वह खुद बैठा था

१ एक मन = एक सौ पचीस किलोग्राम = एक सौ सवा छपन भारतीय सेर,
 १ चारयक = दो किलोग्राम = २॥ भारतीय सेर। १७ चारयक = ३४ किलोग्राम,
 १ किलोग्राम = भारतीय सवा सेर।

और नवी पहलवान पत्तादार बनकर सहायता दे रहा था। बाय ने सबको कपास दे दी। फिर बही लेकर हर आदमी का नाम, कपास, शुद्ध रूई, बिनौले के परिमाण तथा लाकर देने के समय को लिखा। इस तरह कल खरीदी सारी कपास आज बाँट दी गयी। लोग अपनी अपनी कपास लेकर घर चले गये। बाय ने नवी पहलवान के सामने सारी कपास का हिसाब जोड़ा, वह ५८ मन थी।

—हे हे कितना अच्छा—नवी पहलवान ने कहा—आप तराजूदारी में आतुक से कम नहीं हैं।

—अलबत्ता—बाय ने कहा—बाय (सेठ) होने के लिये दुनिया की सारी हरामजादगियों का जानना और करना आवश्यक है; अन्यथा सिर्फ पैसा स्वयं कुछ नहीं कर सकता। वह उस हाथ में जमा भी नहीं होता, जो चोरी हरमजदगानहीं जानता।

—यदि तराजूदारी में आप इतने चतुर थे, तो क्यों आतुक को बुलाकर आपने उसे डेढ़ मन कपास का दाम दे डाला? क्यों नहीं स्वयं तौल लेते?

—तू अभी बहुत भोला है पहलवान—बाय ने कहा—प्रथम तो यह कि मैं आतुक को तराजू पर बैठाकर ठलुआ नहीं रहा। उसे मैंने १॥ मन कपास का दाम दिया, तो उसके द्वारा और अधिक मूल्य का माल मैंने किसानों से लिया। यह काम मैं नहीं कर सकता था। द्वितीय बात यह है, कि यदि मैं स्वयं तराजू पर बैठता और किसान अपने कपास कम हुए देखते, तो वे मुझसे भडक कर दूसरे बाय का लक्ष्य बनते। इस समय जो कोई बुराई होती, उसका दोष आतुक के शिर पर पड़ता है और मैं एक सच्चा ईमानदार लोगों के हक को न मारने वाला समझा जाता हूँ।

अपनी इन बातों से बाय स्वयं अपनी दृष्टि में गिर गया था, तो भी वह अपना परिहास उड़ाते हँसते हुए नवी पहलवान से बोला :

—अभी तू जवान है। अभी तुझे इन कामों का अनुभव नहीं है। अभी तू अखाड़े में अपने प्रतिद्वन्दी जवान को पछाड़ने का दाव-पेंच जानता है, किन्तु व्यवहार व्यापार के अखाड़े में लोगों को धोखा देना, लोगों से काम लेना नहीं जानता। अपने सारे रहस्यों को खोलकर मैं तुझसे इसीलिये कह रहा हूँ, कि तू भी इन षड्यन्त्रों को सीख, जिसमें कि मेरे न रहने पर मेरी तरह काम कर

सके । तू मेरा गुमाश्ता है । जब तू मेरे सारे हूनरो को अपना लेगा, तभी वस्तुतः तू मेरा गुमाश्ता हो सकता है ।

×

×

×

इसी समय फाटक से एक सवार भीतर आया । नवी पहलवान ने फुर्ती से उठकर सवार के हाथ से घोड़े को ले खूँटे से बाँध दिया । सवार पास आकर बाय के साथ दुआ-सलाम करके तखतपोश पर बैठा ।

—यहाँ कैसे कैजा पायकार ?—कहते बाय ने हालचाल पूछी ।

—खुदा का शुक्र, सब ठीक है, आप से भो वही पूछता हूँ—कहते पायकार (दूत) ने उत्तर दिया ।

—शुक्र, मैं भी अच्छी तरह हूँ । दिन में पाँच बार नमाज पढने के बाद हर बार तुम्हारे जैसे गुणग्राहियों के लिये दुआ करता रहता हूँ । कारवांवाशी तो सानन्द है !

—शुक्र, बूढे हो गये हैं, तो भी जबान घोड़े की तरह दौड़ते फिरते हैं । आप के लिये दुआ-सलाम भेजा है ।

—सलामत रहें । काम के बारे में कहो । काम कैसा चल रहा है ?

—बुरा नहीं है, काम ठीक है । कुरगान वरदान्जा के बायो ने अपना काम खतम कर डाला । करवास, कलमी, अलाचा, सिले जामे जैसे सारे माल बाँधकर तैयार हैं । अब सिर्फ रूई और मेवा का काम रह गया है ।

—शहर-बुखारा की क्या खबर है ?

—कारवांवाशी ने स्वयं पत्र लिखकर मुझे बुखारा में मीर बदल कारवांवाशी (साथवाह) के पास भेजा था । उनके कभनानुसार डेढ़-दो महीने में बुखारा के बायो की भी तैयारी पूरी हो जायगी ।

—ठीक है “हर गदहे के पास अपने लायक छानन” की कहावत के अनुसार बुखारा के बायों के हाथ माया से भरे, उनकी खरीद भी बड़ी, उसी के अनुसार तैयारी में भी उनका समय अधिक लगता । हमारे तूमान (परगना) के बाय अधकचरे बाय हैं, वे थोड़े ही समय में अपनी तैयारी कर लेते हैं । ऊँटों की क्या हालत है ?

—इस साल ऊँट खूब मोटे ताजे हैं। एक मास हुआ जुगाज़^१ किया था। आपके ऊँट कैसे हैं ?

—मेरे ऊँट भी इस साल बड़े तैयार हैं। जुगाज़ लगाये डेढ मास हो गये। फिर ठंढा करके काम पर लगाया। अब गिज़दुवान और समरकन्द के बीच किराया-दारी कर रहे हैं।

—किराये की लालच में कहीं ऊँटों को दुर्बल न करवा डालिये। जानते हैं कि किला (ओरेनबुर्ग) की यात्रा बहुत कठिन है।

—अपने ऊँटों पर मुझे पूरा भरोसा है, इसीलिये मैंने उन्हें किराये पर लगा दिया। मैं २० साल का किलाची हूँ। सिर्फ ओरेनबुर्ग और त्रुइत्स्की ही नहीं इरवित् भी हो आया हूँ। इन यात्राओं में मेरे ऊँट कभी मादा नहीं हुए। किला की यात्रा में वरदाबा के कारवाँ के ५०० ऊँटों में सबसे अच्छे ऊँट मेरे होते हैं।

—बहुत अच्छा, मैं नहीं जानता था, क्षमा करें—पायकार ने बड़े विनम्र स्वर में कहा।

इसी समय बाय की दृष्टि गुल्फाम पर पड़ी। वह कूजा लेकर पानी भरने जा रही थी। उसे बुलाकर बाय ने कहा—कूजा छोड़, पहले भीतर जाकर दस्तरखान ले आ, और चाय गरम कर—फिर बाय ने मेहमान से कहा—गपशप में चाय भी भूल गये।

—कोई हर्ज नहीं—मेहमान ने कहा—मैं आपकी चाय नई नहीं पी रहा हूँ।

—कहते हैं कूजाक़ डाकू बड़े बढ गये हैं। इसके बारे में कारवा-वाशी ने क्या प्रबन्ध किया है।

—कारवाँवाशी ने पाँच जजायर (छोटी तोपे) और, २५ बलिष्ठ जवान जमा किये हैं। हमारे कारवाँवाशी ने भी तीन जजायर और बीस जवान तैयार किये हैं। दूसरे बायों में से भी प्रत्येक के पास एक दो बन्दूक और तमचा है।

—मैं भी इस सप्ताह बुखारा जा रहा हूँ, यदि मिल सकी तो एक बन्दूक खरीदूंगा।

—अरे, एक बात तो भूल ही जा रहा था—कहते पायकार ने बगल की जेब

१ उस देश में गरमियों में एक दो मास ऊँटों को नगा छोड़ देते थे। फिर उनपर नया जुगाज़ (पलान) रखकर काम शुरू करते हैं। पहले, जमाने में जुगाज़ रखने की विधि बड़े ठाट-वाट से मनायी जाती थी।

में हाथ डाल एक पत्र निकाल कर कहा—बुखारा से कारवावाशी के नाम एक पत्र आया था । उन्होंने इसे आपको दिखलाने के लिये मुझे दिया ।

बाय ने पत्र को लेकर पढ़ना आरम्भ किया :

“तूमान वर्दान्जा के कारवावाशी जनाब मुहम्मद अजीम बाय कारवावाशी की सेवा में, बहुत बहुत दुआ और सलाम के बाद मालूम हो, कि आज ही खीवा के कारवा के साथ हमारी सराय में बहुत सी दासिया और दास-बच्चे आये हैं । इनमें से अधिकतर की भौंहे धनुष-सी, कमर चौटी सी, मुख पिस्ता सा, दात मोती से हैं । यह गुलाब से खिले, सरो से सीधे, चाँद से चमकते, हृदय को खींचने में निष्ठुर और आफत के परकाले हैं । यदि दास और दासों की आवश्यकता हो, तो बाजार में आना न भूलें ।

निवेदक, पाय-आस्ताना सराय का
इजारादार अकरमबाय”

अब्दुरहीम बाय पत्र पढ़कर बहुत प्रसन्न हो बोला—बहुत अच्छा, मैं एक दास-बच्चा खरीदनेवाला था । अच्छा हुआ जो यह पत्र आ गया । आज ही रात को या कल सबेरे बुखारा जाऊँगा ।

मेहमान के लौटते वक्त बाय ने कारवावाशी के पास सलाम भिजवाया । फिर नवी पहलवान की ओर दृष्टिपात करके बोला—जब तक मैं बुखारा से लौटूँ, तब तक ओटने के काम को फुर्ती से करवा तैयार रूई को बधवा कर रख छोड़ । किसान यदि कपास लायें, तो न तोलवाना । यह काम मैं खुद आकर के करूँगा ।

नवी पहलवान अपने घर गया और बाय बुखारा की यात्रा की तैयारी करने लगा ।

११

(दासों का क्रय-विक्रय)

भोर ही पाय-आस्ताना की सराय में झाड़ू देकर छिड़काव हुआ था । सराय का भारी समावार (चाय-वर्तन सहित चूल्हा) भी उबल रहा था । सराय के बिचले खंड में कालीचा के ऊपर अकरमबाय इजारादार पालथी मारकर बैठे

था। सरायवान ने गरम चाय लाकर दी। अकरमबाय ने उसके ऊपर अपनी रुमाल को चार तह करके रख दिया और तस्तरी में रखी गरम रोटी को तोड़कर खाना आरम्भ करना ही चाहा, कि इसी समय दरबार का एक मोहरम (राज भृत्य) सराय के अन्दर पहुँचा। मोहरम के कमरबंद में रूपहला कमर-बंद बधा था, जिससे चिनार की लकड़ी का एक चौकोर कलम दान लटक रहा था। उसने आकर इजारादार से पूछा :

—खीवा के सौदागरो के कारवाँवाशी जनाव मुहम्मद करीमबाय एशक आका वाशी का कमरा कहाँ है ?

अकरमबाय ने जल्दी जल्दी उठकर “कृपा कीजिये, मैं रास्ता बतलाता हूँ” कहते मोहरम को लिये कारवाँवाशी के कमरे के द्वार तक पहुँचाकर कहा—आप यहीं हैं।

—सलामत रहें, अब आप लौट सकते हैं। मैं जनाव एशक आकावाशी के पास जनाव आली की गुप्त आज्ञा पहुँचाना चाहता हूँ।

अकरमबाय शिर नीचा कर सम्मान प्रदर्शित करके लौट गया। मोहरम कारवाँवाशी के कमरे में प्रविष्ट हुआ।

कारवाँवाशी ने गरमागरम सलाम और कुशल-मगल पूछते बड़े सम्मान के साथ मोहरम का स्वागत किया। मोहरम के संकेत करने पर चाय ढालने वाले अपने नौकर को भी कमरे से बाहर भेज दिया और जनाव-आली की “गुप्त आज्ञा” सुनने के लिये तैयार हो आगन्तुक की ओर देखने लगा।

मोहरम ने चौकोर कलमदान का मुँह खोला। वह दूसरे कलमदान की तरह भीतर में खाली था और एक तरफ खुलता था। खुली जगह पर लकड़ी का एक पतला ढक्कन रखकर उसे रूपहली मेखलाओं से बाधा गया था। देखने में मामूली चौकोर लकड़ी के कलमदान सा मालूम होता था, किन्तु भी यह पत्राधानी। इसमें पत्र रखकर दरबार में ले जाया जाता। अमीर के मोहरम भी राजकीय पत्रों को इसके भीतर रख के ले जाते। मोहरम ने पत्राधानी की मेखला को अलग कर ढक्कन खोला और उसके भीतर से एक पत्र निकाल कर कारवाँवाशी के हाथ में देते हुए कहा “जनाव आली का मुबारकनामा (श्रीपत्र) है”।

कारवाँवाशी ने पत्र को खोला। अमीर की मुहर देखकर उसे चूमकर आँखों से मली, फिर उसे पगड़ी में खँस कर खड़ा हो गया और दो मील दूर पर अवस्थित

محققین خیرین اس کیسے کی
 ہجرت ۱۱۱۱ھ فریاد

دوسرے کسب سے دوسرے محظوظ ہیں کہ یہاں ہی وصفی ہی ہوا
 حاضر و مستعد الیہا پہنچے ہجرت ۱۱۱۱ھ اور ہندو آخر خیر خیر الیہا
 واپس ہاں مکتوب و صورت و دروغ اس مع التفاض و اللہ کیسے و اللہ کیسے
 الذکر انشا لا طار و دیدہ تہذیب منہ مع عالمی اللہ عیب ذلالت و غمنا اللہ اللہ
 روز بخور ان میں کہیں کہیں با بعض ضروری ان کہیں نذر و اجسنت
 منسلک مبلغ موصوفت منہ کہ ان را اس تسلی کا ننداز اقرار ما و صب علیہا
 میں طلبہ از جناب فرنگان تا کہ خانی لاکہ لاکہ قریح منہ لکنہ
 محظوظین خیرین مالکوں حب مذکور اقرار ما نندہ جی مسکتی آن
 در حد حروف ہاں را جو عمل رسد نندہ مال

مکتوبہ
 مکتوبہ
 مکتوبہ

مالکوں کی گورنر
 اللہ در دست و لکت و صورت
 دریں مسکتی کہ کہیں
 ایسا ہوا کہ مکتوبہ
 تیار فرمائیے



आर्क की ओर निगाह करके तीन बार कमर दोहरी करके कोरनिश की। फिर बैठ कर पत्र को पढने लगा। यह मुबारकनामा कारवाँवाशी के उस विनती-पत्र का उत्तर था, जिसमें उसने लिखा था “· यदि उचित समझा जाय, तो मैं सभी दास-दासियों को श्रीचरणों में भेंट कर दूँ।” अमीर के मुबारकनामा में लिखा था :

श्री चरणों के कृपापात्र राजरत्नक मुहम्मद करीम बाय एशक आकावाशी को मालूम हो, कि श्रीचरण सर्वथा सानन्द हैं। तुमने जो विनती-पत्र श्रीचरणों में भेजा था, वह मिला, और लिखित बात मालूम हुई। तुम्हारे दास-दासियों के विक्रय के संबंध में श्रीचरणों की स्वीकृति दी जाती है। बाकी वस्सलाम् अलैकुम्।”

पढने के बाद कारवाँवाशी ने अमीर के लिये लम्बी चौड़ी दुआ की, फिर थैली खोलकर एक कूजा मिश्री के साथ २० तका खिदमताना मोहरम के सामने रखा, किन्तु जब मोहरम ने “जनाब-आली की इतनी कृपा के सामने यह बहुत कम है” कहा तो एक कूजा और देकर उसे प्रसन्न किया

×

×

×

“श्रीचरणों की स्वीकृति मिल गयी।” बाजार खुल गया। जिस तरह घोड़ों को भाड़ पूँछ खरहरा करके नई जीन और नया पालपोस डालकर बाजार में लाते हैं, उसी तरह दास-दासियों को भी नये वस्त्रों से सजा सराय की दालान में लाकर पाँती से बैठाया गया था। सराय के बिचले आँगन में चँदवे के नीचे दो तीन अदरस और शाही के गद्दे बिछे हुए थे। यहीं “एशक आकावाशी” के दर्जे के अनुकूल बड़ी शान के साथ तीन बालिशों पर तकिया किये कारवाँवाशी बैठा था। एक मुन्दर दास बच्चा चाय डालकर दे रहा था। दिल बहलाने के लिये अकरमबाय तरह-तरह की मीठी कहानियाँ और बातें सुना रहा था। पहले अकेले-दुकेले फिर पाँच-पाँच दश-दश खरीदार आने लगे। धीरे-धीरे सराय खरीदारों से भर गयी। खरीदारों में बुखारा-निवासी भी थे और तूमानो (परगनो) से आये भी बहुत से लोग थे। उनमें से कुछ अपने लिये दास-दासी खरीदना चाहते थे और कुछ दास-वणिक भी थे, जो व्यापार के लिये दास-दासी खरीदना चाहते थे। अकरमबाय ने तूमानो में पत्र भेजा था, उसका फल दिखाई पड रहा था—बाजार खूब गरम था। आरम्भ ही में दो दास एक सौ बीस तिन्नों (अशर्कियों) में बिक गये। वैसे होता तो उनका ६० तिन्ना भी न मिलता।

लेकिन यह अवस्था देर तक नहीं रही। दास-वणिक इसे कब पसन्द करने लगे ? यदि वे इस भाव पर दास खरीदते, तो दुबारा बँचने में लाभ छोड़ मूल में भी खोना पड़ता। इसलिये वह आपस में लुक-छिप कर एक दूसरे से कहने लगे।

—हम इतनी दूर से खर्च और तकलीफ सहकर आये हैं। क्या यहाँ से खाली हाथ लौटना होगा ? एक दास वणिक ने कहा।

—कोई उपाय सोचकर बाजार के भाव को गिराना चाहिये। फिर हम मनमाने भाव पर खरीद सकेंगे—दूसरे ने कहा।

—यह आसान है—तीसरे ने कहा—

—कैसे ?—सभी दास वणिक उसका मुँह देखने लगे।

—बहुत आसान है—कहकर उसने दूसरो के ध्यान को और भी आकृष्ट किया—खरीदारों के बीच गौगा फैलाना चाहिये, कि अधिकांश दास मुन्नी, इमाम-आजम के अनुयायी अफगानिस्तान-निवासी हैं, और तुर्कमानों के डर के मारे अपने को “किजिल-बाश” (शीया) कह रहे हैं। यह बिककर किसी के घर जायेंगे। पीछे देश के विधिविधान को जान जायेंगे, तो अपने को मुन्नी और अफगान सिद्ध करेंगे, अथवा पीछे से इनके खानदानवाले वंश-वृत्त और दूसरा सबूत लेकर आयेंगे, और इन्हें छोड़ा ले जायेंगे। इस प्रकार उनपर खर्च की हुई सारी अशर्कियाँ डूब जायेंगी। इसीलिये दास-वणिक होते भी हम खरीदना नहीं चाहते।

यह प्रस्ताव स्वीकृत हुआ और दास-वणिकों की ओर से इसका प्रचार किया जाने लगा। परिणाम-स्वरूप उबलती पतीली पर ठंडे पानी की तरह इस प्रचार ने धीरे-धीरे बाजार को ठंडा कर दिया। पहले यदि कोई खरीदार कहता—“इस बच्चे का क्या दूँ ? यह अभी छोटा है, कोई काम नहीं कर सकता। खरीदने के विचार से आया था। खाली हाथ लौटना नहीं चाहता। आइये इसके लिए ५० तिह्ना देता हूँ, “नहीं” मत कीजिये।”

तो नाज करते हुए कारवांवाशी कहता “तिह्ना संभाल रखिये। पीछे निकालियेगा।” लेकिन अब बाजार गिर गया था। कोई खरीदार नहीं आ रहा था। कारवांवाशी का दिल धबड़ाने लगा। उसने पहले दलालों या अपने आदमियों के द्वारा फिर स्वयं ही उनके बोले दाम पर खरीदारों को राजी करना चाहा, किन्तु अब खरीदार नाज दिखलाते हुए कहते “फिर सोचकर बतलाऊँगा।

इसी समय एक दूसरी घटना घटी, जिससे “एशक आकावाशी” का होश उड़ गया ।

× × × ×

बुखारा-बाजार के दो आदमी एक तीसरे आदमी के साथ सराय के फाटक के अन्दर आये । तीसरे आदमी के शरीर पर अध-सरकारी पोशाक और कमर में सफेद कमरबन्द था । उनके साथ मुँह खोले एक २४-२५ साल की स्त्री भी थी । स्त्री के मुख के एक भाग पर मैला लत्ता बँधा था । उसकी आँखों और भौहों को देखने से मालूम होता था, कि कभी वह मुन्दरी भी । दोनों आदमियों में से एक ने अर्ध-सरकारी आदमी से चढ़वे के नीचे शान से बैठे आदमी की ओर सकेत करते कहा ‘वह यही आदमी है,’ और उसके पास जाना चाहा । अर्ध-सरकारी पोशाक वाले, आदमी को पास जाने की हिम्मत नहीं हुई । उसने अपने साथी को भी रोक कर कहा—शायद तू भूल कर रहा है ।

—नहीं—आदमी ने कहा—वही है, अतर यही है, कि जिस समय मेरे बाप ने इससे जहाँआरा को खरीदा था, उस समय इसकी दाढ़ी सारी काली थी, लेकिन अब कुछ बाल सफेद हो आये हैं ।

दूसरे आदमी ने कहा—मैं इसके नाम को भी भूला नहीं हूँ । इस आदमी का नाम मुहम्मद करीमनाय है और खीवा का निवासी है ।

अर्ध-सरकारी आदमी ने स्वयं पूछने का विचार करके साथ की स्त्री से पूछा—जहाँआरा, तू पहचानती है ? क्या तेरा पहिला मालिक यही है ?

जहाँआरा ने खूब ध्यान से कारवावाशी को देखकर कहा—हाँ, यही है, किन्तु खुदा के लिये मुझे इस शैतान की औलाद के हाथ में न दो । मैं तुम्हारा हाथ जोड़ती हूँ । यह बहुत अत्याचारी आदमी है । जब इसने मुझे तुर्कमान से खरीदा और मुझे प्रसंग करना चाहा, तो मैंने इससे वृणा की । इसने मुझे चार-मेख^१ करके पीटा और प्रसंग किया । इसके बाद खीवा के अमलदारों (अधिकारियों) में से एक एक के हाथ एक रात के लिये मुझे बँचा । मैंने इन्कार किया । उनके लिये भी मुझे चार-मेख किया । यही दशा मेरी खीवा से बुखारा आने तक रही । यहाँ आने पर मुझे बँच दिया । मैं एक आदमी का माल हो गयी, इससे कुछ आराम मिला ।

अर्ध-सरकारी आदमी ने बीच में टोकते हुए कहा—“कुछ भी हो, यह यह आदमी कदापि नहीं हो सकता ।” यह तो श्रीदरबार का एक अमलदार है ।

“गद्गद् वही है सिर्फ पलान बदला है ” साथवाले एक आदमी ने कुछ ऊँची आवाज में कहा ।

अकरमबाय अब भी कारवावाशी के चुटकुले सुन रहा था । भगड़े-भभट की आवाज सुनकर उसने उधर निगाह की । वह अध-सरकारी आदमी को पहचानता था । वह काजो कला (महा-न्यायाधीश) का अधिकारी था । उसने कारवावाशी से इस बात के जानने के लिये छुट्टी ले मजी-मला के आदमी के पास जा के पूछा—क्या बात है ?

—एक सूखा जजाल, एक सूखी रोटी का दावा—अधिकारी ने जवाब दिया ।

—क्यों सूखा जजाल और सूखी रोटी का दावा बना रहे हैं—साथवाले एक आदमी ने कहा और अकरमबाय की ओर निगाह कर के फिर कहने लगा—चार साल पहले इस आदमी से मेरे बाप ने इस दासी को ५० तिल्ला में खरीदा था । (यह कहते उसने जहाजारा की ओर संकेत किया) । दो साल बाद मेरा बाप खुदा की बदगी बचाने चला गया (मर गया) । यह दासी हम दोनों भाइयों को दाय-भाग में मिली । हमने इसको साहब नजर बी के हाथों ५२ तिल्ला में बेच डाला और दाम को आपस में बांट लिया । कुछ समय बाद दासी के मुह पर चरक का चिन्ह निकल आया । साहब नजर बी ने हमारे पास आकर सौदा को लौटा दाम वापस मागा । हमने स्वीकार नहीं किया और कहा कि बेच दिया सो बेच दिया, अब लौटा नहीं सकते । उसने कहा “यदि कोई आदमी किसी से घोड़ा खरीदे और वह घोड़ा रात्र्यन्ध या किसी दूसरे दोषवाला निकल आये, तो खरीदार को हक है, कि घोड़े को लौटाकर दाम को वापस ले ले । यह दासी ५२ तिल्ला का माल है । इसमें एक दोष निकल आया । अब इसे लौटा कर तुम्हें मेरा पैसा वापस देना होगा ।”

अकरमबाय ने बात को बीच में काटकर कहा—तुमने किसी आदमी के हाथ एक दासी बेची । वह दोषी निकल आयी । खरीदार दाम वापस माग रहा है । इस भगड़े को मेरी सराय से क्या संबन्ध ?

आदमी ने कहा—अभी मेरी बात पूरी नहीं हुई । इस भगड़े का संबन्ध इसी आदमी से है, जो बड़ी शान से गद्गद् पर बैठा है (कहते उसने कारवावाशी की ओर

संकेत किया), साहब नजरबी ने दावा करके उलेमा (विद्वानों) से रघायत-महजूर (व्यवस्थापत्र) लिया । आदमी ने अपनी बगल की जेब से एक व्यवस्था-पत्र^१ निकाल अकरमबाय को दिखाकर कहा—इस व्यवस्था-पत्र पर ईशान आलम और दूसरे तीन मुफ्तियों (व्यवस्था-शास्त्रियों) ने अपनी मोहर लगायी है और लिखा है, कि यदि कोई आदमी किसी आदमी से माल खरीदे और उसमें ऐसा दोष निकल आये, जो खरीदने के वक्त प्रगट नहीं था, तो खरीदार को अधिकार है कि माल को लौटाकर दाम वापस ले ले ।

अकरमबाय ने व्यवस्था-पत्र को हाथ में ले उसपर एक नजर डालकर पूछा—तेरा नाम क्या है ?

—नियाज़बाय—आदमी ने जवाब दिया

—सफर बाय कौन है ?

—मेरा भाई यह आदमी है—कहते नियाज़बाय ने अपने साथी की ओर संकेत किया ।

अकरमबाय ने कहा—इस व्यवस्था-पत्र से यही मालूम होता है, कि एक आदमी ने दासी के सौदा को लौटाने के लिये तुम दोनो भाइयों के ऊपर दावा किया है । इस काम का जनाब ईशक आकाबाष्टी से क्या संबंध ?

नियाज़बाय ने कहा—अभी भी मेरी बात पूरी नहीं हुई । साहब नजरबी ने अमीर के पास आवेदन पत्र दे व्यवस्था-पत्र के अनुसार इशान काजी कला (श्रीमान् महान्यायाधीश) के नाम मुबारकनामा लिया और हमें काजीखाना (न्यायालय) तक बसीटा । हमने ५२ तिक्का देकर दासी को वापिस लिया । मैंने ईशानकला से प्रार्थना की, कि हमारे बाप ने इस दासी को दूसरे आदमी से खरीदा था और बीच में हम मारे जा रहे हैं । ईशानकला ने कहा—“उस आदमी को ढूँढो, जिससे तुम्हारे बाप ने इस दासी को खरीदा था । फिर हम उससे तुम्हारा दाम वापस करा देंगे ।” हमने आज इस आदमी को तुम्हारी सराय में पाया । जाकर ईशान काजी कला से निवेदन किया । उन्होंने अपना आदमी हमारे साथ कर दिया । अब यह आदमी या तो दासी को लौटाकर दाम वापस करे, या स्वयं काजीखाना चलकर जवाब दे ।

१ जिसका फोटो यहाँ पुस्तक में दिया गया है ।

—मुझे मार डालो या बिन्दा कर में गाड़ दो, किन्तु इस आदमी के हाथ मे मुझे न सौंपो।—कहकर वहाँआरा चिल्लायी। काजी कलाई के आदमी ने उसे चुप करने के लिये वादियों से कहा—तुमने ईशान कलाई के पास आवेदन करते समय कहा था, कि हमारा दावा एक दास-वणिक पर है। यदि तुम श्रीचरणों के अमलदार खीवा के कारवाँवाशी पर दावा करते, तो कभी तुम्हारी अर्जी नहीं सुनी जाती। अब मेरा खिदमताना लाओ और अपना रास्ता लो। तुम इस आदमी पर पञा नहीं गड़ा सकते।

नियाज़बाय ने चिल्लाकर कहा—कारवाँवाशी है, होता फिरे, अमलदार बना है बना फिरे, इससे क्या ? हम अपना हक माँगते हैं।

नियाज़बाय की बात में “कारवाँवाशी,” “अमलदार” के शब्दों को सुनकर कारवाँवाशी समझ लिया कि भगड़ा उससे संबध रखता है। उसने जोर की आवाज में कहा— अकरमबाय क्या बात है ?

—कोई बात नहीं, मैं स्वयं खतम कराये देता हूँ—अकरमबाय ने जवाब दिया।

—मालूम होता है, यह भगड़ा मुझसे संबध रखता है। यहाँ आओ, मुझे बतलाओ, मैं जवाब देता हूँ—कारवाँवाशी ने कहा।

महान्यायाधीश के कर्मचारी और अकरमबाय ने जाकर सारी बात बतलायी। सारी बात सुन कारवाँवाशी ने पातितबानु बैठ क्रोधपूर्ण स्वर में कर्मचारी से कहा— इन्होंने मेरा नहीं श्री सरकार का भी अपमान किया। मैं बुलारा-दरबार का ईशक आकावाशी हूँ। मेरी यालिक में लिखा है “आलिम फाजिल इनका सम्मान करें।” और यहाँ दो वाजारू आकर मुझे काजीखाना बसीटना चाहते हैं !

कारवाँवाशी “भगवान् क्षमा करें” कहकर चुप हुआ और उसने थैले में से पाँच तका निकाल कर “यह आपका खिदमताना है” कहते कर्मचारी को देकर फिर कहा “इसी वक्त इन्हें मेरे सामने से दूर हटाओ। यदि इन्होंने फिर मुँह खोला, तो मैं स्वयं जनाव आली के पास मानहानि का दावा करके इन्हें कठोर दंड दिलवाऊँगा।”

कर्मचारी और अकरमबाय ने नियाज़बाय और सफरबाय को सराय के फाटक से बाहर निकाल दिया। कारवाँवाशी का दिल अब भी बेचैन था। उसका चेहरा काला पड़ गया था।

कारवाँवाशी चंदधे के नीचे सिर झुकाये चुपचाप बैठा था । अब अकरमबाय के चुटकुले उसे पसन्द न आते थे । इसी वक्त एक मध्यवयस्क, दीर्घकाय, निर्बलशरीर, बकरदाढी पुरुष सराय के फाटक पर दिखलाई पड़ा । जैसे ही अकरमबाय की दृष्टि उस पर पड़ी, उसने कारवाँवाशी से कहा ।

—यह आदमी अब्दू रहीम बाय नामक शाफिरकाम का किलाची है । बहुत ठीक आदमी है । भाव थोड़ा नर्म करके कहें । यह आदमी बाजार से खाली हाथ नहीं आता ।

कारवाँवाशी ने आँख के कोने से अब्दूरहीमबाय के ऊपर दृष्टि डाली और “ठीक” कहकर चुप हो रहा ।

अब्दूरहीमबाय ने बहुत देर तक बाजार की सैर की, दास-दासियों को एक-एक करके देखा, दास-वणिकों के प्रचार को भी सुना । उसने किसी दास-दासी के बारे में दाम नहीं पूछा, सिर्फ एक सातसाला बच्चे पर फिर-फिर कर निगाह डालता रहा । दलाल ने उसके पीछे-पीछे होकर प्रत्येक दास और दासी की उससे प्रशंसा की, लेकिन बाय ने किसी को खरीदने की इच्छा नहीं प्रगट की । दलाल निराश हो गया था । बाय को बच्चे की ओर अनेक बार निगाह करते देखकर उसने कहा—
अच्छा, आइये अकाबाय ! इसी बच्चे को ले लीजिये ।

—नहीं, नहीं लूँगा, मेरा दिल गवाही नहीं देता ।

—अकाबाय—दलाल ने कहा—थोड़े से पैसे के लिये ऐसी बात क्या ? अगर डूबेगा तो आपका तीस-चालीस तिन्ना ही न डूबेगा । अगर भाग्य ने साथ दिया, तो आपके हाथ से शिक्षा-दीक्षा प्राप्तकर यह बच्चा सारी उम्र आपकी सेवा करेगा । क्या आप इसकी आँखों को नहीं देख रहे हैं ? मृग के नयनों की तरह खेल रही हैं । यह बड़ा समझदार बच्चा है, यह इसकी आँखें बतला रही हैं ।

दलाल ने बाय को ध्यान से बच्चे की ओर देखते देखकर आशान्वित हो बच्चे से कहा “उठ मेरे बच्चे, इस गड़वे को भर ला ।” बच्चा गड़वा ले रसोई घर की ओर चला । दलाल ने बाय की ओर निगाह करके कहा—“इसकी गति नहीं देख रहे हैं ? स्वर्ग के मोर की तरह कैसे ललित गति से चल रहा है, अभी मैं बच्चे की मुन्दरता की बात नहीं करता । १५-१६ साल का होने पर यदि आप का भाग्य खुल गया और जनाब-आली आपके तूमान में सैर के लिये गये, तो इस बच्चे को श्रीचरणों में अर्पित कीजियेगा । फिर देखिये “तो कि आप उससे भी अधिक

सम्मान और दर्जा प्राप्त करेंगे, जो कि खीवा के इस कारवाँबाशी को मिला ” ।

दलाल की अन्तिम बात सुनकर बाय का मन ललचाने लगा और उसने कारवाँबाशी के ऊपर निगाह डाली, जिसने अब भी अपने शिर पर एशक आकाबाशी की यार्लिक लगा रखी थी । दलाल ने अपनी बात जारी रखी—इस बच्चे का नाम भी सुनिये—इसका नाम है ‘नेकदम’ अर्थात् “नेककदम” । पुराने ऋषियों ने इसे “दिव्यनाम कहा है” इस बच्चे के कदम का नेक होना नाम से ही प्रगट है । यदि आप इस बच्चे को खरीद कर घर ले जायें, तो इसके कदम के साथ सभी नेकिया और समृद्धि भी आपके घर में पहुँच जायेगी ।

दलाल एक के बाद एक तारीफ के पुल बाध रहा था । बाय को कोई जवाब नहीं सूझ रहा था । अंत में उसने शरीयत (धर्मशास्त्र) की बात छोड़ दी—सब ठीक है । किन्तु एक मुन्नी बच्चे को दास के रूप में खरीदने की आज्ञा धर्मशास्त्र नहीं देता । कौन ऐसे बच्चे को खरीद कर पैसे को हराम के रास्ते में फेंक कर पापाचारी बनेगा ।

दलाल भी अपने पेशे के हर हथकण्डे का उस्ताद था । वह भला कब चुप होने वाला था , गड़ब लाकर अपने स्थान पर बैठे बच्चे को इशारा करके बोला: इससे आप स्वयं बात करके देखें । यह कहा का मुन्नी है ? इसकी भाषा शुद्ध किब्ज़िल-बाशी (ईरानियों) की भाषा है ।

दलाल ने स्वयं बच्चे को बात में लगाया; “बच्चा तू कहा का है ? ” से लेकर धार्मिक बातों तक के बारे में सवाल-जवाब किया । बच्चे ने इस प्रश्न का जवाब ईरान की भाषा (फारसी) के उच्चारण के अनुसार त्कार के स्थान में जकार जकार के स्थान में जकार और ऊकार के स्थान में उकार करके दिया । दलाल ने बाय से कहा :

—आपने स्वयं देख लिया अकाबाय ! कहा का यह मुन्नी है ? यदि अब भी खरीदना नहीं चाहते, तो इसका अर्थ यह हुआ, कि आप बाजार में दास खरीदने नहीं बल्कि तमाशा देखने आये हैं । दास खरीदने और रोटी देने की आप शक्ति नहीं रखते ।

बाय नर्म पड़ता दिखाई पड़ा । दलाल ने उसके हाथ को पकड़ कर बक्का सा देते उसे कारवाँबाशी के पास ले जाकर कहा—आप नेकदम को खरीदना चाहते हैं, कितने में देंगे ?

कारवाँवाशी इतने तपाक से मिला, मानो सालों की दोस्ती हो और बोला—
आप एक अनुभवी धन-संपन्न पुरुष हैं, हर एक माल का भाव स्वयं जानते हैं।
आप जो कुछ भी देंगे, एक दास-बच्चे के लिये मैं इन्कार नहीं करूँगा।

—खैर, कोई बात नहीं, मैं बीच में हूँ—कहते दलाल ने अपने एक हाथ से
कारवाँवाशी के एक हाथ को और दूसरे हाथ से अब्दुरहीमबाय के हाथ को
पकड़कर दोनों हाथों को एक दूसरे से मिलाकर अब्दुरहीमबाय से कहा—वैसे तो
यह बच्चा १०० तिल्ला का माल है, किन्तु जनाव कारवाँवाशी कबूल करें,
आप ६० तिल्ला दीजिये।

अब्दुरहीमबाय ने ६० तिल्ले का नाम सुनते ही तुरन्त अपना हाथ खींचकर
कहा—नहीं, यह नहीं हो सकता।

कारवाँवाशी ने धीरे से अपने हाथ को खींचकर कहा—भाई मेरे, आप पैसा
न भी दें तो भी कोई हर्ज नहीं। लेकिन यदि पैसा देना चाहते हैं, तो माल के
अनुसार होना चाहिये। (फिर दलाल की ओर देखकर) तुमको मालूम है ना,
कि सवेरे ७० तिल्ला पर मैंने इस बच्चे को नहीं बेचा।

दलाल ने दूसरी बार अब्दुरहीमबाय का हाथ जोर से पकड़कर कहा—आइये,
अच्छा बतलाइये, यदि सौदे से बरकत न देखें तो मुझे गाली दीजियेगा। अच्छी
बात, नहीं ही ठीक, आप ५० तिल्ला दें। अब तो राजी हैं न ?

बाय फिर “नहीं” कहकर अपने हाथ को खींचने वाला था। दलाल ने
अपने हाथ को और जोर से दबाकर कहा—अपने ही मुँह से कहिये। आखिर कुछ
देना चाहते हैं या नहीं।

बाय ने अन्त में कहा—अच्छा, मैं ४० तिल्ला दूँगा।

कारवाँवाशी ४० तिल्ला खीसे में आते देखकर मन ही मन प्रसन्न हुआ, परन्तु
प्रगट “नहीं, नहीं होगा, चाहे मैं बच्चे को काटकर फेंक भले ही दूँ। किन्तु इस
दाम पर नहीं बेचूँगा” कहते भी दलाल को आँखों से “सौदा खतम करो” का
इशारा किया।

दलाल ने जोर देते कहा—कारवाँवाशी न भी बेचें, तो भी मैंने इस बच्चे को
बेचा। एक दास-बच्चे के लिये कारवाँवाशी मेरी बात खाली नहीं जाने देंगे। ले
खाइये, फायदा उठाइये (कहते हाथ छोड़कर कहा) लाइये दाम
निकालिये।

बाय ने दाम दिया। उसे गिन लेने पर दलाल ने क्रेता-विक्रेता दोनों के हाथों को दाम के साथ एक दूसरे से मिलाकर “आप जैसे से और आप दास-बच्चे से लाभ के भागी हों” कहकर सौदा खतम किया। सौदा खतम हुआ, ४० तिन्ना कारवावाशी का और नेकदम अब्दुरहीमबाय का माल हुआ। दलाल ने दो तका बाय से और दो तका कारवावाशी से लेकर अपनी जेब में डाला और दोनों के लिये शुभमंगल की दुआ दी। सरायवान ने एक पत्थर को तेल से चुपड़ कर नेकदम के सिरपर मला^१ और “अक्रा बाय ! आपके दास का सिर पत्थर हो इसकी भेंट लाइये” कहकर बाय की दौलत में से सात सियाह पूल (पेसा) हजरत वहाउद्दीन^२ की भेंट ली।

अब बच्चे के कपड़ों पर भगड़ा शुरू हुआ। कारवावाशी ने बाय से कहा— अपना कपड़ा लाकर बच्चे को पहिनाइये, मेरे कपड़े को मेरे आदमी के हवाले कीजिये।

—एय, आप विचित्र आदमी हैं। आप जैसे दासवणिक के मुंह से यह बात शोभा नहीं देती। बाजार में दश तके का गदहा खरीदते हैं, तो दो गज रस्ती देते हैं। मैंने आपको ४० तिन्ना लाल-लाल देकर एक बच्चा खरीदा, और आप उसे नगा देना चाहते हैं। मैंने कुदरत आका का ख्याल करके सौदा किया था। यदि आपको पसन्द नहीं है, तो मैं माल लौटाने को तैयार हूँ।

दलाल ने बात को खटाई में पडते देख बात काट कर कहा “मैं समझता हूँ, कारवावाशी बच्चे को नगा करके नहीं देना चाहते” और कारवावाशी के आदमी को निगाह करके कहा—“जा, बच्चे के पुराने कपड़ों को ले आ।” कारवावाशी के गुप्त संकेत को पाकर आदमी पुराना वस्त्र ले आया। बाजार के लिये नये कपड़े तैयार कराके जो बच्चे को सजाया गया था, उसे उतार कर, दलाल ने पुराने कपड़े पहना दिये और फिर “जाइये आप दोनों का भला हो” कहते दोनों को

१. यह रवाज पशुओं के बारे में बहुत पीछे तक रहा और घोड़ा, गाय, या गदहा खरीद कर काने पर झियाँ इसी तरह पत्थर सिर पर मछती थीं।

२. नक्शबंदी साधुओं के गुरु शाह बहाउद्दीन ने बुखारो में पाय-भास्ताना की सराय बनवायी थी, और वहीं बहुत रहे थे। इसीछिये पाय-भास्ताना (चरण द्वारा) नाम पड़ा। पीछे उनके नाम से भेंट भी ली जाने लगी।

खुश कर दिया । दो महीने से जिन कपड़ों को पहने मरु-कान्तार और पहाड़-खंगल घूमता बच्चा आया था, जो फटे और गंदे हो गये थे, उन्हें उतारकर दो दिन के लिये नयी पोशाक पहनाकर फिर उन्हीं कपड़ों से उसका शरीर ढाक दिया गया ।

१२

(बाय और हाकिम १८४० ई०)

नबी पहलवान ने कपास ओटने का काम आगे बढ़ाया था । ओटी रूई को ओटने वालों से लेकर गाँठें भी बंधवा डाली थीं । जिन्होंने वादा के अनुसार रूई और बिनीला नहीं लौटाया था, उनका हिसाब पहलवान ने अत के लिये छोड़ रखा । कुछ काम करने वालों ने नयी कपास ली थी, किन्तु कितने ही इसके लिये राजी न थे और कहते थे—पहले पिछला हिसाब ठीक करो, तो यदि हमारी इच्छा होगी तो और कपास ले जायेंगे ।

काम करने वालों का सदेह अकाट्य न था । एक मन कपास में सत्रह नहीं सोलह ही चार-यक रूई निकली और बिनीला भी आधमन से कम । एक किसान ने कहा—दोष चाहे तो आश (खिचड़ी) में है या माष (उडद) में ।

—या दोनों में—एक चुक्की दाढीवाले निडर से किसान ने कहा, वह अभी-अभी ओटने के काम को छोड़ के आया था ।

—क्या कहना चाहता है ?—नबी पहलवान ने पहले किसान से कहा—साफ-साफ क्यों नहीं कहता ? तेरी बात का मतलब मैंने नहीं समझा ।

—नहीं समझ-भा ।—उस किसान ने नबी पहलवान से कहा ।

—अब भी नहीं समझा—नबी पहलवान ने कहा ।

—यही कहना चाहता हूँ, कि या तो बाय की कपास १ मन से कम थी, या कपास में कुछ और भी था ।

—अर्थात् कहना चाहता है कि बाय चोर या धोखेवाज है—आगबगूला होकर पहलवान के जवाब दिया ।

—नहीं, मैंने बाय को चोर या धोखेवाज नहीं कहा, लेकिन भूल होना संभव है । जैसे हो सकता है कि तराज गिनते भल हो गयी हो. या तो लेते समय खराब

कपास पड़ गयी हो । ऐसी अवस्था में जरूर रुई और बिनौला अंदाज से कम निकलेगा ।

—भूल !—चुकी दाढी वाले किसान ने आश्चर्य करते हुए कहा—भूल, एक या दो आदमी के साथ हो सकती है । यह भूल सभी किसानों के साथ कैसे हुई ?

—तू कैसे जानता है, कि बाय की कपास कम या खराब थी ! नबी पहलवान ने डाँट कर कहा ।

—आज भी मैं ओटनी के लिये एक मन कपास लेने आया था । बाय ने दो बोरा कपास एक मन कहकर दी । मुझे किसानों की कुरबुराहट से संदेह हो गया । मैंने कपास तौली, वह ५ सेर कम निकली, उसके ऊपर से आधी कच्ची कलिया थीं ।

—कच्ची कलिया थीं तो क्यों ले गया ?—हल्ला-गुल्ला सुनकर बहा पहुँच आये बाय ने कहा ।

—आप की बात पर विश्वास करके ले गया—चुकी दाढी वाले ने कहा ।

—अभी-अभी इस पत्थर को भी ५ सेर से कम बतला रहा था—नबी पहलवान ने बाय से कहा ।

—आ-ना इस्तगफरुल्ला—भल्ला कर कहते बाय रुक गया ।

—हाँ, तौलकर देखा, पाच सेर कम हुआ—चुकी दाढी वाले ने कहा ।

—तेरा पत्थर भारी होगा और तराजू खराब—बाय ने चिल्ला कर कहा ।

—आइये अकाबाय ! इसी भारी पत्थर से इसी खराब तराजू पर अपनी कपास को फिर से तौल कर दीजिये, और रुई बिनौले को भी मेरे इसी भारी पत्थर और खराब तराजू से तौल कर लीजिये । ठीक है न ?—चुकी दाढी ने कहा ।

बाय बुरी तरह फंस गया, उसे भागने की जगह न थी । अंत में नरम होकर बोला—रुस्तम ओका, अभी तू जवान है, बहुत आगे न बढ । अगर काम करना चाहता है तो कर, नहीं चाहता है तो मेरी कपास लौटा दे । व्यर्थ का भगड़ा न करता फिर, भगड़ा करना उन लोगों का काम है, जिन्हें काम करना नहीं आता ।

—मैं काम करना चाहता हूँ—रुस्तम ने कहा—और इसीलिये काम करता हूँ कि एक मन कपास ओट कर तुमसे सात तंका पाऊँ और परिवार का भरण-पोषण करूँ । मैं इसलिये काम नहीं करता, कि हिसाब में माल कम उतरे, तुम्हारा कर्षदार बन्द, और अंत में फिर सारी जिन्दगी तुम्हारी या तुम्हारे जैसे बायों की चाकरी करता रहूँ ।

—जा भाग, किसी और समय तेरा हिसाब करेंगे—कहकर नबी पहलवान ने धक्का दे रस्तम को फाटक से बाहर निकाल दिया ।

रस्तम भी “धोखेबाजो, चोरो, मैं तुम्हें छोड़ूंगा नहीं ।” कहकर कुरकुराते हुए चला गया ।

×

×

×

म-गाव की मस्जिद के सामने बहुत से किसान और रुई ओटने वाले एकत्रित थे । बहुत हल्ला हो रहा था, अब्दूरहीमबाय के बुलाने पर शाफिरकाम त्मान के चारो हाकिम—काजी (न्यायाधीश), रईस (मजिस्ट्रेट) अमलाकदार (माल-हाकिम) और मीरशत्र (कोतवाल) के आदमी भी वहाँ मौजूद थे । लोगों की ओर निगाह करके काजी के आदमी ने कहा—हम चाहते हैं, कि तुम लोग मुलह कर लो, रुई और बिनौले की कमी के लिये बाय को दस्तावेज लिखकर दे दो । बाय तुम्हें और कपास ओटने के लिये देंगे और पहले की कमी को तुम्हारी मजदूरी में से थोड़ा-थोड़ा काट कर ले लेंगे । यदि तुम इस बात पर राजी नहीं हो, तो हम तुम सबको काजीखाना ले चलेंगे । फिर तुम भारी मुश्किल में पड़ोगे ।

—इलाही तौबा—एक ओटने वाले ने कहा—एक सप्ताह तक हमारे बीबी-बच्चे अपने नखों को उखाड़कर कपास के ढेढों को खोलते रहे और हम खुद ओटाई करते रहे । और अंत में कर्जदार भी हो गये । यह कैसा काम है !!

—यदि ईमानदारी से काम करते, तो कर्जदार न होते—रईस के आदमी ने कहा ।

—हमने हरमजादगी करके किसके माल को खाया ?—रस्तम ने कहा ।-

—चाहे चोर है या साहु—मीरशत्र के आदमी ने कहा—लेकिन शरीयत (धर्मशास्त्र) के अनुसार अब तो तू चोर है । बाय ने तुम्हें एक मन कपास दी और तूने अपनी करार के अनुसार एक मन की जगह पाँच सेर कम लौटायी ।

—बाय ने स्वयं तौलते समय मुझे ५ सेर कपास कम दी—रस्तम ने कहा ।

—तू बाय को चोर बनाता है—भगड़ा मिटाने के लिये आये र-गाव के रुई के व्यापारी राजिक बाय ने कहा ।

—चोर को चोर कहते हैं साहु को साहु अकावाय—रस्तम ने कहा—तुम ऊपाम के सौदा और ओटनेवालों को अपने हाथ में करने के लिये अब्दूरहीमबाय

के साथ कुत्ता-बिल्ली की तरह लड़ते रहते थे , आज क्या हुआ जो बाय के साथ आपकी इतनी सहानुभूति है ?

—इसीलिये कि—दूसरे ओटनेवाले ने कहा—इनके ओटनेवाले भी हमारे भगड़े को सुनकर कुरकुराने लगे । इनकी दी हुई कपास भी एक मन में पाँच सेर कम उतरी । अगर हमारा मुँह बंद कर सके, तो इनके ओटनेवाले की भाग्य पर भरोसा करके चुप हो जायेंगे । यदि अब्दूरहीमबाय को झुकना पड़ा, तो इन्हें भी झुकना पड़ेगा । यही कारण है, जो आज हमारे बाय के यह “प्राणसममित्र” बने हैं । नहीं सुना है चोर को चोर अंधेरी रात में भी पहिचान लेता है ।

—ओः, इन हरामजादों ने मुझे भी चोर बना दिया ! चार हाकिम के लोगो ! सुना आपने—कहते राजिक बाय चिल्ला उठा ।

—जवानदराजी करनेवालों को गिरिफ्तार करो—कहकर काजी के आदमी ने मीरशब के आदमियों को हुकम दिया ।

उन्होंने रुस्तम सहित चार जवानदराजों (बढ-बढ कर बोलनेवालो) को पकड कर पेड़ से बाँध दिया । दूसरे किसान नर्म पड़ गये । चार हाकिम के आदमियों ने बाय के साथ मिलकर समझौतापत्र तैयार किया, जिसके अनुसार ओटनेवालोंने कर्जदार बन बदले में बाय का काम करना स्वीकार किया ।

—यह कैसी बे इनसाफी है !—कहते एक किसान ने गाँव के इमाम से शिकायत की ।

—कोई हर्ज नहीं—इमाम ने कहा—यदि अनुचित होगा, तो उसकी क्षतिपूर्ति भगवान् तुम्हें देगा । चाहे जो भी हो, हर हालत में खुदा का शुक्र करना चाहिये, खुदा का शुक्र करना मोमिन (मुसलमान)-बदा का धर्म है ।

—आः—बहुत धीरे से एक ओटनेवाले ने कहा—यदि कहीं अकेले मे मेरे हाथ आता, तो इस बाय का सिर तोड़ डालता । हजारो घोखा-फरेब से गाँव की सबसे अच्छी जमीन को इस बाय ने अपने हाथ में कर किया और हमें बटायी, मजूरी, ओटवनी करने के लिये बाध्य किया । यह काम करके भी पेट भरने की बात तो दूर ऊपर से हम कर्जदार भी बने ।

—खुदा को जानो—इमाम ने कहा—यह अपनी पुरानी नाशुकी का फल है । तौबा करो । बाय के बारे में बुरा न सोचो । थोड़ा बहुत तुमने इसका नमक खाया है “नून रोटी का हक खुदा के हक के बरफ़वर है” यह धर्मग्रन्थों में लिखा है ।

—बाय का नमक आपने मुफ्त खाया है—एक ओटनेवाले ने इमाम से कहा—इसलिये उसका पक्षपात करते हो । हमने तो एक चुटकी नमक के लिये एक मास खून-पसीना एक किया ।

—जीभ संभाल कर बोल, असभ्य कहीं के—आगबगूला हो इमाम ने कहा—अगर तुम्हारी यही नीयत रही, तो इससे भी बुरे दिन देखने पड़ेंगे । बाय को दौलत खुदा ने दी है, क्या तू खुदा से लड़ना चाहता है ?

—दौलत बाय को चोरी से मिली है—ओटनेवाले ने भी चिह्लाकर जवाब दिया ।

आवाज को सुनकर मीरशब का आदमी दौड़कर वहाँ पहुँचा और इमाम के इशारे पर उसे भी पकड़ कर वृक्ष में बाँध दिया ।

“समझौता-पत्र” को कार्यरूप में परिणत किया गया । हर एक आदमी ने अपनी कमी के अनुसार बाय को कर्ज का कागज लिख दिया, जिसके अनुसार उन्हें कपास ओटकर अपनी मजदूरी से कर्ज चुकाना था । कपास न ओटने पर नौकरी चाकरी से अदा करना था, जो और भी ओटने का काम करना चाहते, उनका आधा कर्ज माफ हो जाने वाला था । काजी के आदमी के कथनानुसार “बाय का यह काम वस्तुतः कमकरी पर भारी दया थी” । पेड़ से बंधे “बदमाश” इमाम और बायो के अपमान करने के अपराध में शरीयत के अनुसार दण्ड पाने के लिये काजीखाने (न्यायालय) की हवा खाने गये ।

अब्दूरहीम बाय का तागा (अराबा) मस्जिद के सामने आकर खड़ा हुआ । बंदियों को पेड़ से खोलकर अराबा पर चढाकर बांध दिया गया । बाय ने बहुत खुश हो हाथ-पैर बँधे रस्तम से कहा :

—अब समझा, मैं चोर हूँ या तू ?

—तू चोर है—रस्तम ने कहा—किन्तु तू मामूली हथियारबंद चोर डाकुओ की तरह रात को किसी के साथ मर्दानगी से मुकाबिला करके चोरी नहीं कर सकता । तू एक नामर्द चोर है और बिना बतलाये हर आदमी के अन्न-धन को चुराता है ।

मीरशब के आदमियों के डंडों ने रस्तम के सिर पर पड़कर उसे आगे बोलने नहीं दिया । अराबा भी शफिरकाम के काजीखाने की ओर चला ।

(दास भगे)

शरद् का अन्त था। सरदी का मौसिम समीप आ रहा था। तो भी बुखारा के तूमानो (परगनो) की शुष्क ऋतु में अभी वर्षा शुरू नहीं हुई थी, लेकिन आकाश में मटमैले बादल छाये हुए थे। सूर्य का ताप पहले से कम हो चला था। इन बादलों ने उसे और निर्बल बना दिया था। सिबेरिया की ठंडी हवा ओरेनबुर्ग और कजाक-कान्तार से पार होती किजिल-चूल (लाल मरुभूमि) जैसे पर्वत-हीन विशाल मैदान से चलकर बुखारा पहुँच रही थी। मरुभूमि में काम करने वालों के हाथ ठंडी के मारे ठिठुर रहे थे। रेत भरी हवा में राह देखना मुश्किल था। इस हवा ने उन दासों की अवस्था और बुरी कर दी थी, जो अति प्रातः ही बिना खाये एक पुराने बाग में जाकर जड़ों को काटते, भूखे प्यासे सवेरे से शाम तक फावड़ा, कुल्हाड़ा चलाते थे।

—इस भूख और थकावट में यह हवा जले पर नमक छिड़क रही है—कहते रजा फावड़े को एक ओर फेंककर अपनी खोदी नर्म मिट्टी पर जा बैठे।

—बाय के किला (ओरेनबुर्ग) जाने से हमने समझा था, कि कुछ आराम मिलेगा, लेकिन यह घरजला नबी पहलवान बाय से भी भारी जल्दाद निकला—अशुर ने फावड़ा पर टेक देकर कहा।

हाशिम ने फावड़े को जमीन से उठाते हुए कहा—यात्रा के लिये रवाना होते वक्त सुना नहीं, बाय ने नबी पहलवान को क्या कहा? कहा था “तू यदि मैं नहीं बन सकता, तो मेरी आख बनना।”

—सुना था—अशुर ने कहा—लेकिन बाय ने इन्हीं शब्दों को पारसाल भी किला जाते वक्त पहले वाले गुमाश्ता से कहा था, किन्तु उसने हमें नबी की तरह तंग नहीं किया था।

—इसीलिये तो बाय ने उस गुमाश्ता को निकालकर उसकी जगह इस कसाई को रखा।

—नबी पहलवान—दूसरे ने कहा—बाय की दासियों और कूमात्रों (रखेली

दासियों) से बाय से भी अधिक काम ले रहा है। बाय के घर रहते वक्त घर के कामों के अतिरिक्त रात दिन वे कुल कपास साफ करती थीं और अब नवी पहलवान उनसे दस टोकरी साफ कराता है। जब तक कपास खतम नहीं हो जाती, तब तक श्रोतनी में जोतकर हमें भी वह रात को सोने नहीं देगा।

—नेकदम्मा की हालत को नहीं देख रहे ! कुत्ते के लिये आराम है, किन्तु इस अभागे बच्चे के लिये नहीं। “नेकदम, मालों को चारा दे। नेकदम, मालो को पानी दे। नेकदम, गोसार को साफ कर ! नेकदम, मालों की हौदी में खुराक डाल ! नेकदम, हवेली में भाड़ू दे ! नेकदम, कपास की खोलों को तनूर में ले जा ! नेकदम, पानी निकाल ! नेकदम, रोटी बना ! नेकदम, कपास को श्रोतनी” इन अनगिनत कामों के लिए दुकम आठ साल के नेकदम पर हरवक्त चलता रहता है—आठ साल का बच्चा, जिसके दूध के दात भी अभी टूटे नहीं हैं।

—यह कम कहा—तकी ने कहा—अगर नेकदम ने किसी काम को अच्छी तरह नहीं किया, या कुछ बाकी रह गया, तो उसे दिन में कितनी ही बार पीटा जाता है।

—उठो, यदि इस आधे दिन में बाग के सारे कुन्दों को खोदकर हम बाहर न निकाल पाये, तो हमारी पीठ पर भी नवी पहलवान का डबा पड़ेगा—अशुर ने पहले ही से काम से हाथ खींचे दासों से कहा, दासों ने न चाहते भी फावड़ा-कुल्हाड़ा हाथों में लिया।

—फफोले वाले हाथों में ठंडा पड़ जाने पर फावड़ा पकड़ने की शक्ति नहीं रह जाती—तकी ने कहा।

—तू खुरपा लेकर पौधों को उखाड़, खोदने का काम हम करेंगे।

आकाश में एक ओर से बादल हटा और सूर्य दिखलाई पड़ा। हाशिम ने सूर्य को देखकर कहा—एय्, दोपहर आ पहुँचा। क्लमक-आयम् ने अभी भी रोटी-पानी नहीं भेजा। खाली गरम पानी मिलने पर भी वह भीतर जाकर शरीर को गर्म करता, तब शायद हाथ से फावड़ा भी उठने लगता।

—जो कहीं पानी गर्म भी होता—अशुर ने कहा—इस सर्दी में चार कोस से लायी खिचड़ी भी बर्फ हो गयी रहती है।

—क्या उसको खिचड़ी (आश) कहेंगे—रजा ने कहा—एक देग में एक प्याज और एक मुट्ठी उड़द डाल देते हैं, और यह है हमारा प्रातः, मध्याह्न

और सायंकाल का आश । यह मनचलाक स्त्री जेब से देग और थाल की मालिक बनी, तब से हमारी हालत और खराब हुई ।

—इस तरह जिन्दगी कैसे कटेगी ! सभी बातों पर सोचकर आब ही कोई रास्ता निकालना चाहिये—सिर खुजलाते एक कोने में अबतक चुपचाप बैठे फरहाद ने कहा ।

—मैं भी इस पर राजी हूँ—अशुर ने कहा—मैं अबतक सोचता था, कि काम आज ठीक हो जायेगा कल ठीक हो जायेगा, लेकिन अबस्था सुधरती क्या, और भी खराब होती जा रही है । जो भी हो एकबार भागकर भाग्य-परीक्षा करनी चाहिये । इसी भागने में या तो स्वतन्त्र हो जायेंगे, या पकड़े जाने पर इससे भी भारी दुर्गति में पड़ेंगे ।

—इससे भारी दुर्गति दुनिया में नहीं हो सकती—फरहाद ने अशुर के पास आकर कहा—इससे बुरी हालत हो सकती है, सिर्फ मौत । लेकिन मेरी दृष्टि में मौत इस जिन्दगी से हजार गुना बेहतर है ।

इसी समय नेकदम और गुल्फाम दिखाई पड़े । फरहाद ने अपनी बात समाप्त करते कहा “यह जहर माहुर जो वे ला रहे हैं, इसे खाकर भाग चलना चाहिये ।

—भागना मुक्त होना है ।

—या मरना है ।

×

×

×

—बहुत देर हो रही है, गुल्फाम और नेकदम का कहीं पता नहीं है । नेकदम तो बच्चा है, किन्तु इस गुल्फाम को क्या हुआ !—कहते नबी पहलवान ने बाय के नौकर शेरबेक से शिकायत की ।

शेरबेक गदहों पर पलान रखकर उसमें खाद डाल रहा था । उसने “मैं क्या जानूँ” कहते एक गदहे को हटा दूसरे गदहों को खींचकर खाद डालना शुरू किया । नबी पहलवान उसके व्यवहार से क्रुद्ध हो अपने आप से बोल उठा “इस आदमी से बात पूछो और यह जवाब मुनो” । फिर वह झुंझलाकर शेरबेक से बोला “ओयू आदमी ! मैं गुम्हने पूछ रहा हूँ, उनको क्या हुआ, कह रहा हूँ” ।

—मैं नहीं जानता, मैं क्या जानूँ ? कहा तो—शेरबेक ने कहा—मैं क्या

उनका करबुल (पहरेदार) था, या मेरी नाभि उनकी नाभि से बँधी हुई थी !

—या अल्ला, इस आदमी को क्या हुआ है !—नबी पहलवान ने गर्म होकर कहा—काम छोड़ दे, गदहों को द्वार पर हाँक दे, चारा खायेंगे और तू स्वयं एक गदहे पर चढकर जल्दी पुराने बाग में जा । देख तो उन्हें क्या हुआ !

—काम को छोड़ दे, फिर क्या इसे मौसी का बेटा कर देगा—कुरकुराते शेरबेक गदहो को एक ओर खदेड़ एक गदहे पर स्वयं सवार हो बाग के लिये खाना हुआ ।

नबी पहलवान ने शेरबेक की कुरकुराहट को अनसुनी कर दी । उस आदमी से बहस करके और कड़ा जवाब सुनना उसे पसन्द न था ।

एक घंटा बाद शेरबेक बाग से लौटकर आया । गया था गदहे पर सवार हो कर लेकिन लौटा गदहे पर फाबड़ा, कुल्हाड़ा, खुरपा लादे । ‘वह कहाँ हैं’ पूछने पर शेरबेक ने पहले धीरे-धीरे चीजों को गदहे से उतारा, फिर अन्त में जवाब दिया—बाग में कोई न था, हथियार जहाँ-तहाँ फेंके हुए थे । बितना हो सका जमा करके लाया । बाकी को भाल आदि के साथ वहीं ढाँक आया हूँ ।

—अच्छा, और वे सब कहाँ हैं, नेकदम और गुल्फाम कहाँ चले गये ?

—मैं क्या जानूँ !

—तो वे भाग गये—नबी पहलवान ने निराश होकर कहा ।

‘यदि बीबी बच्चे का खयाल न होता तो मैं भी भगा होता’—शेरबेक ने अपने मन में कहा ।

१४

(दासों के पीछे)

‘गरीबो फकीरो ! पीछे न कहना कि हमने नहीं सुना । यदि खाल तिलका (अशफा) की हूँडा रखते हो, तो मेरी बात पर कान दो । शाफिरकाम तुमान के देह-नौ अबदुल्जाजान के म० गाँव के अब्दूरहीमबाय किलाची के आठ दास एक दासी और एक दास-बच्चा माग गये । उन सबका निशान यह है, कि दास बच्चा को छोड़कर सबकी कलाई पर नाळ की शकल की मोहर दागी हुई है । जो आदमी

उन्हें गिरफ्तार करेगा, उसे प्रति दास एक तिल्ला और जो उनका पता देगा उसे प्रति दास आधा तिल्ला इनाम दिया जायगा ।”

सवेरे-ही-सवेरे एक दिंदोरची, यह दिंदोरा शाफिरकाम तूमान के केन्द्र बाजार खोजाआरिफ में पीट रहा था । तिल्ला चाहनेवालों ने पता लगाने की बहुत कोशिश की, किन्तु कोई लाभ न हुआ ।

नवी पहलवान ने दासों के भागने की हाकिमों के पास खबर देने और दिंदोर पिटवाने पर ही सतोप नहीं किया । वह घोड़े पर सवार हो चूल (मरूमूमि) में कजाक के और (कैम्प) में गया और वहाँ से एक कजाक इजची (पदचिह्न पहचाननेवाले) को साथ ले उसे चार हाकिमों के आदमियों के साथ भगोड़ों के पीछे लगा दिया । कजाक इजची पहले उस बाग में गया, जहाँ से दास भगे थे । उसने एक-एक पद-चिह्न को अच्छी तरह देखा भाला, फिर बाग में इधर-उधर घूमकर पद-चिह्नों के पीछे पीछे उत्तर की ओर चला । दो हजार पग जाने पर लाल बालू के बीच चिह्न लुप्त हो गये । इस लाल बालू पर पानी की तरह कोई चिह्न टिक नहीं सकता । वहाँ तो बालू पर पानी की कोमल तरंग की भाँति श्रृंखला जसी आकृति अंकित होती और वह भी हवा के हलके झोंके से पुरानी आकृति छोड़कर नयी आकृति ग्रहण कर लेती । कजाक इजची कई बार बालू के टीले पर इधर से उधर उधर से इधर घूमा, किन्तु पद-चिह्न का कोई पता नहीं लगा । भगोड़ों के पद-चिह्नों की तो बात ही क्या, कजाक लौटकर अपने पद-चिह्नों को भी नहीं देख पाता । इस बालू पर पड़ा पेर पानी पर पड़ा जैसा था, पेर हटाते ही चिह्न की जगह भर जाती और वहाँ जजीर की शकल प्रगट होती । कजाक बहुत मत्थापच्ची कर रहा था और गर्मों की धूप में भी न खुलनेवाले अपने कनटोप के बन्दों को उसने खोल दिया । पसीना-पसीना हुई कनपटी को उसने आस्तीन से पोछ कर फिर “या पीर आ-मे-” कहते एक ओर चल पड़ा । एक दो बालू के टीलों को पार हो एक जगह नजर गड़ाकर इजची चिल्ला उठा—“पा गया ओ - १ - १” ।

हाकिम के नौकर “कहाँ है कहाँ है इगित् आगासी” कहते दौड़कर उसके पास पहुँच गये । कजाक वहाँ दो टीलों के बीच की जमीन पर खून के दाग पर नजर गड़ाये खड़ा था, उसने इन दागों की ओर इशारा करके कहा ।

—यह है । आप अपने घोड़ों पर चढे धीरे-धीरे पीछे आइये । मैंने बड़ा महत्त्वपूर्ण चिन्ह पकड़ लिया । हमें इसी चिन्ह के पीछे-पीछे चलना है ।



४—कजाक भगे दासो की खोज में (पृष्ठ ८०)

हाकिम के आदमी 'क्या जाने यह मरख कजाक बालू के टीलो के बीच रास्ता भुलाकर हमें भी इस अनन्त मरुभूमि में गुम न कर दे' कहते भी बाध्य होकर उसके पीछे-पीछे चले। कजाक एक के बाद एक बालू के टीलों को पार करता गया। डेढ़-दो घंटा राह चलने के बाद सब थक गये। उन्हें भूख भी लग आयी और चाहा कि खुद रोटी खायें और घोड़ों को चारा दें, किन्तु कजाक रात्री नहीं हुआ। वह बोला "यदि देर करेंगे तो चिन्ह मिट जायेगा और भगौड़े दूर निकल जायेंगे इस तरह हमारा सारा परिश्रम व्यर्थ जायेगा।" सरकारी आदमियों को भी चिन्ह का गुम होना और भगौड़ा का दूर भग जाना पसन्द न था। वह भी तो लाल तिलों की लालच में आये थे। लाचार कजाक की बात मानकर वे उसके पीछे पीछे चले। बालू के टीले समाप्त हो गये, फिर असीम विस्तृत समतल मरुभूमि आरंभ हुई। अब गिरन गून का चिन्ह चोटी के रास्ते की तरह एक ओर जाता दिखाई पड़ा। खून का चिन्ह धीरे-धीरे तेक्य चूल में एक सने टोरखाने में पहुँचा। टोरखाना जमीन में खोदे गहरे हाज जैसा था। कजाक ने टोरखाने के किनारे जाकर देखा, फिर आवाज दी "पा लिया"। सवार निराश और परेशान हुये यहाँ तक आये थे। कजाक की आवाज सुनकर उनकी जान में जान आ गई और वह तलवारी को ध्यान से निकालकर घोड़े को दौड़ाते यहाँ पहुँचे।

टोरखाने के अन्दर कितने ही आदमी मुँह जैसे लेटे थे। "तुम कौन हो?" कहकर एक सवार ने आवाज दी, किन्तु कोई जवाब नहीं मिला। कजाक आगे-आगे चला। उसके पीछे दूसरे भी घोड़ों को बाहर छोड़कर गडढे के अन्दर गये। अब भी वहाँ वे सोये हुए थे। उनमें से कोई सुगुणा नहीं रहा था। कजाक ने उनमें से एक का हाथ पकड़ कर पलाई देखी, किन्तु वहाँ मुहर न थी।

—यह जिन्दा है। किन्तु इसके हाथ पर मुहर नहीं है—निराशपूर्ण स्वर में कजाक ने कहा। उसने उनमें से हर एक पर नजर दौड़ायी। वहाँ आठ सयाने, एक स्त्री और एक बच्चा सब दस थे, किन्तु किसी के हाथ पर मुहर का दाग न था, हा मुहर की जगह कुरेदी हुई थी, और वहाँ खून लगा था, सिर्फ बच्चे की कलाई न कुरेदी गयी थी। कजाक ने मुसकराते हुए कहा—“यही हैं, मुहर मिटाने के लिये उन्होंने इसे छीला था, और उसीने हमें इनके पास पहुँचने में सहायता की।

कृजाक ने उनमें से एक को जगाने के लिये इधर-उधर हिलाया, किन्तु उस ने एक बार आख खोलकर फिर बंद कर लिया। कृजाक ने सवारो से कहा—“ये भूख के मारे अचमरे हो गये हैं, खुरजी में से रोटी-पानी निकाल लाओ। फिर मैं इनमें जान पैदा करता हूँ।

१५

(भगोड़े फिर पकोड़े गये)

दासो को अन्दूर रहीमबाय के तहखाने में हाथ पर बाँधकर डाल दिया गया और बाहर से ताला लगा दिया गया। नबी पहलवान प्रतिदिन एक बार द्वार खोलता, वहाँ एक कृजा पानी लाकर रखता, एक दो रोटी के टुकड़े फेंक जाता, फिर पिछले दिन के खाली कृजे को लेकर बाहर जा ताला लगा देता। कुछ दिनों तक पहले नबी पहलवान उन पर छुडिया भी तोडता रहा इसलिये उसके तहखाने में आने पर जैसे कुत्ते को देखकर बिल्ली भागती है, उसी तरह उसके दर से दास भागकर तहखाने के काने में जा छिपते और उसके चले जाने पर जमीन पर फेंके रोटा के टुकड़े को चुन चुनकर खाते। एक दिन नबी पहलवान अपनी आदत के विरुद्ध सवेरे ही तहखाने में आया। दास दर गये—न जाने कौन और आफत उनके सिर पर आनेवाली है। आज नबी पहलवान के हाथ में कृबा और रोटी को जगह पतली छड़ी थी, इससे और भी दर गये और कई बार छड़ी-कोड़े खाकर उनकी फूली और काली पीठ अपने आप दर्द करने लगी। किन्तु नबी पहलवान ने किसी को छड़ी नहीं मारी और वह सिर्फ फरहाद को लेकर तहखाने के बाहर चला गया।

हवेली के आगन में ताजा बनकर आये कितने ही गोल-अशकेल रंगे थे। नबी पहलवान ने हाथो पैरो से मामूली अशकेल (बेडी) को खोल दिया और उसकी जगह फरहाद की गर्दन और जाघो में एक गोल-अशकेल डाल दिया। दोनो में अन्तर इतना ही था कि गोल-अशकेल में पैरो में डालने का छल्ला अधिक बड़ा था, उसकी जंजीर भी उतनी लम्बी न थी। वह इतनी लम्बी थी कि जाघ से गर्दन तक पहुँच जाये। जंजीर की छोर नोक पर शिकारी कुत्ते जैसा खुला छल्ला



५—नेकदम के हाथ पर मुहर दागना (पृष्ठ ८३)

था, जिसे गर्दन में डालकर ताला लगा दिया जाता। इस जजीर से काम करने, राह चलने, उठने-लेटने में कोई बाधा न थी, हा, इसके साथ भागना दौडना असंभव था, क्योंकि इसका भार एक पूत (भारतीय २० सेर) था। यह नबी पहलवान या उसके लोहार का आविष्कार नहीं था; बहुत प्राचीन समय से बुखारा प्रदेश के दास-स्वामी भागने से रोकने के लिये ऐसी जजीरे दासों को पहनाते थे।

नबी पहलवान ने फरहाद की तरह अशुर, रजा, तफी, हाशिम और दूसरों को भी गोल-अशकेल पहनायी।

गुल्फाम ने रोते-काँदते कहा—मैं अपनी खुशी से नहीं भागी। मुझे जबरदस्ती साथ ले गये।

—सच कहती है—अशुर ने उसकी बात का समर्थन करते हुए कहा—भेद जल्दी न खुल जाये, इसी के डर से हम गुल्फाम और नेकदम को भी साथ लेते गये।

लेकिन नबी पहलवान ने एक भी न सुनी, उसने उनके आकार के अनुसार गुल्फाम और नेकदम को भी जजीर पहनायी। फिर निडर हो बिना पहरेदार के हाथ में फावड़ा, कुल्हारा, खुरपा देकर उन्हें उसी बाग में काम करने के लिये भेजा, जहाँ कुछ दिनों से काम रुका हुआ था। गुल्फाम को उसने कल्मक-आयम् के सुपुर्द किया, अब नेकदम की बारी थी। नबी पहलवान ने “कल्मक आयम्, यदि तमगा (मुद्रा) लाल हो गया हो, तो ले आओ” कहकर आवाज दी। बाय का तमगा नाल की शकल का था, जो आग में रखने से लाल हो गया था। अपनी भेड-बकरियों, गाय-बैलो, घोडा ऊटो और रूस भेजे जाने-वाले दूसरे मालों पर बाय यही तमगा (मुद्रा) लगाया करता था। नबी पहलवान ने नेकदम को चित्त लिटा रखा। कल्मक आयम् सडासी से लाल तमगे को पकड़े ले आयी। आयम् ने नेकदम के पैरो को पकड लिया। नबी पहलवान ने सडासी से तमगे को पकडकर नेकदम की कलाई पर दाग दिया। बच्चा भय और पीड़ा से चिल्लाते-चिल्लाते बेहोश हो गया। नबी पहलवान ने हाथ में चिपक गये जलते तमगे को खींचकर निकाला। कल्मक आयम् ने जले नमूदे को वहाँ बाँध दिया। इस प्रकार नेकदम भी बाय के न गुम होनेवाले मालों में सम्मिलित हो गया।

(दास वृद्धि का उपाय १८५३)

सारे म० गाँव को साफ करके पानी का छिड़काव किया गया था। नवी पहलवान जैसे खाते-पीते आदिमियों की हवेलियों को ऐसे सजाया गया था, मानो घर में मेहमान आनेवाला हो। किसी किसी हवेली में शीरमाल में पकाये कुलचे और खमीरी रोटियों के लिये बड़े-बड़े तनूर बैठाये गये थे। सबसे अधिक सजावट अब्दूरहीमवाय की हवेली में देखी जाती थी। वहाँ सजावट की प्रदर्शनी हो रही थी। बाय के १३ बालार (द्वार) के विशाल मेहमानखाने में एक बहुमूल्य तुर्कमानी कालीन बिछा हुआ था, जिसके किनारे-किनारे मखमली गद्दे रखे हुए थे। ऊपर की ओर और भी सुन्दर मखमली गद्दे थे, जिनपर चार जगहों में चार मसनदें रखी थीं। मसनदों के नीचे दोनों ओर क्लाबत्तू के कामवाले जरदोजी के लोले रखे थे। हवेली के छत पर बेल-बूटेवाले शामियाने तने हुए थे, जिसमें कि वर्ष और वर्षा से हवेली भीग कर चूने न लगे। शामियाने के नीचे भी चबूतरो पर किजिल-अयाक के लाल कालीन शोभा दे रहे थे, जिनपर शाही और अदरस के गद्दे रखे हुए थे। हवेली के पार्श्व में अवस्थित ऊँटखाने में चूल्हे तैयार करके एक मन^१ चावल पकाने को देंगे बैठायी गयी थीं, इनके अरिक्त कजी-जोश, मुर्गविरियान तथा घी तपाने की देंगे भी रखी हुई थीं। मुरब्बा पकाने, निशान्ना बनाने के लिये बड़े-बड़े पतिले बैठाने भी नहीं भूले थे। एक कोने में कुएँ की तरह गहरा गड्ढा खोदकर उसे आग जलाकर तनूर की तरह तपाया गया था। यहाँ चमड़ा निकाले सम्पूर्ण वरों (भेड़ के बच्चों) को विरियान किया जाना (भूनना) था।

पहले दिन सूर्योदय के समय शाफिरकाम तूमान के सारे किलाची (ओरेन-

(१) १ मन = ८ पृद = १२८ किलोग्राम = १६० सेर (हिन्दी) = ४ मन (हिन्दी) , १ किलोग्राम = २॥ फोन्त (पौंड) , १ फोन्त = ४०० ग्राम = आध सेर (हिन्दी) ।

जुगवाले) सौदागर, चाय, अरवात्र (चौधरी), अकसकाल (नम्बरदार) म० गाँव में मीर अजीम कारवाँवाशी के नेतृत्व में आकर एक खास हवेली में उतरे । सब घोड़ों, साईंसो और खरहरावालों को अपने डेरे में छोड़कर स्वयं अब्दूरहीमवाय की हवेली में एकत्रित हुए और हवेली के सामने कालीचा बिल्हे तख्तपोशो पर बैठे चायपान में लगे ।

दोपहर के समय पश्चिम की ओर से घोडा दौडाते एक सवार इसी हवेली के सामने उतरा और घोडे को एक चाकर के हाथ में देकर हवेली के भीतर अब्दूरहीमवाय के पास जाकर बोला—‘ आ रहे हैं’ ।

सारी हवेली में बिजली मी दौड गयी । लोगो ने पीये अघपीये प्यालों को उँडेल कर एक ओर रख दिया । पागो को ठीक क्रिया, दाढियो को अगुलियो से कधी करके सजाया, कमरबदो को बाँधा । फिर सभी अब्दूरहीमवाय और मीर अजीम के पीछे-पीछे हवेली से निकल कच्चे मे दो पाँती से खड़े हो गये, उनमें से एक पाँती के सिरे पर अब्दूरहीमवाय और दूसरी के सिरे पर, मीरअजीम कारवाँवाशी खड़े थे ।

बहुत प्रतीक्षा नहीं करनी पडी । गाँव के पच्छिम बग्दान्जा की ओर से सवार आते दिखाई पड़े । सवार जितने ही समीप आते गये, खड़े लोगो ने उतना ही बार-बार पागों को उतारकर ठीक-ठाक करके सिर पर रखा और दाढियो में खलाल किया ।

सवार बिलकुल नजदीक आ गये । आगे आगे काजी और अमलाकदार एक पाँती मे, फिर रईम और मीरशव दूसरी पाँती में और उनके पीछे मुफती लोग, फतवा (व्यवस्था-पत्र) लिखनेवाले कातिब लोग, मिरजा (चार हाकिम के लेखक) लोग, मुलाजिम (कर्मचारी), शागिर्द-पेशा (चपरासी), मीर-आब (नहर कर्मचारी), अमीन और हाकिमो के पीछे-पीछे फिरनेवाले सारे मातबर लोग पाँती से आ रहे थे । बहुत समीप आ जाने पर छूत पर बैठे बाजेवाले अपने नगाड़े और शहनई को शादियाने (महोत्सव) के टंग पर बजाने लगे ।

चारो हाकिम द्वारपर उतर कर घर के अन्दर गये और प्रमुख-स्थान पर बैठे । वहाँ लोलावाली मसनद के पास काजी बैठा और उसी पाँती में क्रमशः अमलाकदार, रईस और मीरशव ने स्थान ग्रहण किया । मुफती लोग, फतवा लिखनेवाले कातिब लोग (जिन्हें उस समय मुहरिर कहा जाता था), मिरजा लोग और मीर

अजीम कारवाँवाशी के नेतृत्व में आये सारे किलाची सौदागर भी अपने दर्जे के अनुसार मेहमानखाने में दो-तरफा बिछे गद्दों पर बैठे। बाय लोग भी दर्जे के अनुसार ऊपर या नीचे बैठे। छोटे बाय, हाकिमों के आदमी और उनके दर्जे के जैसे दूसरे लोग चबूतरे या शामियाने के नीचे दोनों घुटने टेक कर बैठ गये।

दस्तरखान फेलाये गये। हाकिमों के सामने २० कदाक^१ वाले शीरमाली कुलचे, और दस कदाकवाली तफतानी रोटियाँ विशेष प्रकार की तस्तरियों में रखी गयीं। मेहमानखाने के अन्दर के मेहमानों के सामने ५ कदाकी रोटियाँ और कुलचे रखे गये। हवेली के सामने बैठे लोगों के आगे दो चारयक यानी आधी कदाक की रोटियाँ और कुलचे रखे गये। आश लगरी थालों (तबकों) में भर भर कर रखा गया। हर थाल में १० कदाक चावल था, जो तीन आदमियों के लिये सम्मिलित रखा गया था। हर थाल के पास जोश^१दा कच्ची एक प्याला, चावल और मेवा ढालकर तला एक मुर्ग और एक तस्तरी में घी के बिना विरियान किया बर्सा तली दुम्बे की दुम के साथ रखा था। सबसे नीचे के चबूतरेवाले मेहमानों के सामने तीन-तीन आदमी पर एक-एक थाल पलाव रखा गया था, लेकिन उनके लिये कच्ची, मुर्ग और बर्सा विरियानी को पृथक्-पृथक् तस्तरियों में न रख पलाव की थालियों में रख दिया गया था।

मेहमानों ने पेट फटने तक खूब खाया और हाथों को पोंछ लिया। थाल उठाये गये और उनकी जगह कीमती कटोरी और प्यालों में भरकर निशल्ला और मुरब्बा आया, तस्तरियों में भरकर युरोपीय मिठाइयों, हलुआ, सत्तूरा, बगलावा, पशमक, कोफता, रूस्ता, पिस्ता, बादाम और दूसरी स्वादिष्ट चीजें आयीं। चबूतरेवालों के पास भी आधा-आधा कासा (कटोरा) निशल्ला और मुरब्बा रखा गया।

अब्दुरहीमबाय बहुमूल्य जामा पहने कमर में कमरबन्द बाँधे मेहमानखाने की देहली में खड़ा मेहमानों के पास लायी जानेवाली एक एक चीज को एक नजर से देख रहा था और दूसरी नजर से मेहमानों के सामने से उठाकर ले जायी जातों चीजों को, वैसे ही जैसे कौआ एक खाँव हड्डी और अपनी खाने की चीज पर रखता है और दूसरी शिकारी पर। वह देखना चाहता था, कि जूठे भोजन को

रसोई घर में ले जा रहे हैं या कहीं और। नेकदम् भी जूठे भोजन को दूसरे दास कमकरो के साथ रसोई घर में ले जाने में लगा था। ऊँटखाने के अन्दर छिपकर उसने आश में से एक टुकड़ा माँस उठाकर मुँह में डाल दिया। बाय ने इसे देख लिया। दौडा-दौडा उसके पास पहुँचा और बच्चे के कान को जोर से पकड़े देग के पास नन्ही पहलवान के सामने ले जाकर बोला :—

—यहाँ बैठा क्या कर रहा है, पहलवान ? इस अख-भुखड ने तो चाहा कि मेहमानों के बच्चे सारे आश को ही खाकर खतम कर डाले। मैंने तुम्हें यहाँ अपनी आँख बनाकर बैठाया था और तू कोई ध्यान नहीं देता। मैंने यह सारा खर्च इन गुलामों-नौकरों और सेवा करने के बहाने खामखाह आ डटे गाँव के भुखडों के लिये नहीं किया।

—मिरजा,—ग्रशुर ने बाय की ओर निगाह करके कहा— हमने दो रोज से नमक की ढली भी जी पर नहीं रखी। बच्चा भूखा था। क्या करता, लाचार हो एक कौर आश या माँस खा लिया खा लिया, इससे आकाश जमीन पर गिरकर चिपट नहीं जायेगा, न सप्तर में प्रलय मच जायेगी।

—बच्चा बच्चा—।—बाय ने कहा—तीस साल का हो गया। अब भी बच्चा, यदि तुम भूखे हो तो कल्मक का हाथ जल नहीं गया है ! उसे कहते कल की रखी खिचडी को गरम करके दे देती।

—अक्रा बाय—गाँव के एक गरीब ने परिहास करते कहा—दासों का पेट कल्मक आँसू से खिचडी गर्म करा के भरवा रहे हो, और जलसे में आये हमलोगों का पेट कैसे भरवाओगे ?

—तेरा अपना घर है, अपनी जगह है। अपने घर जा, खाना खाके आ। उजबे की मसल है “भोज में जा, पेट भरकर जा” तू भी इसी मसल के अनुसार काम कर।

खाना और चाय पीना समाप्त हुआ। फिर हाकिमों को लोला-लोला (रोल) कमखाव और शाही, जोडा जोडा अदरस, कोडा-कोडा अतलस, एक एक पूद (२० सेर) वाला मिश्री का डला भेंट किया गया। दूसरे मेहमानों को भी उनके दर्जे के अनुसार शाही, अदरसी या अतलसी जामे तथा अलाचे पहनाये गये, २० या १० कदाकी कन्द के डले भेंट किये गये और सबसे छोटे दर्जे के मेहमानों को भी मेवा-मिठाई दी गई।

दस्तरखान उठने और फातिहा पढ़ने के बाद मेहमान हबेली से निकलकर मैदान में गये, और वहाँ बड़े-बड़े वृक्षों पर बधे मचानों पर कूबकारी (बकरी नोचने की घुड़दौड़) देखने के लिये बैठे । कूबकारी आरम्भ हुई । आज की कूबकारी में सौ बकरियों और दश बछड़ों के सिर काटे गये । भुण्ड से जो सवार घोड़े पर बैठे-बैठे किसी बकरी को खींच लाने में सफल हुए, वह उनकी चीज हुई । इसी तरह बछड़े खींच ले जानेवालों को बछड़ा मिला और उसके ऊपर से उन्हें जामा और तका भी इनाम दिया गया । आज की कूबकारी में एक सौ जामा और हजार तका खर्च हुए ।

×

×

×

भोज हुए एक सप्ताह बीत गया था । अब मेहमानखाने की वह शोभा नहीं थी । मूल्यवान् गद्दे हटाये जा चुके थे । उनकी जगह वहाँ एक सन्दली^१ (चौकी) रख उसे एक मामूली रजाई म ढाँक दिया गया था । सन्दली के प्रमुख स्थान पर बालिश के सहारे बाय बैठा था । उसने सामने बैठे नबी पहलवान की श्रोर निगाह करके कहा —

—पहलवान, भगवान का धन्यवाद है, कि यह शुभ कार्य इज्जत-आवरू के साथ पूरा हो गया । बड़े बेटों की शादियाँ और छोटों के खतने (मुसलमानी) भी हो गये । लेकिन अभी एक काम पूरा नहीं हुआ—बाय ने लिलार पर एक हाथ रख कुछ सोच कर कहा—पहलवान, तुम्हें मालूम है, यदि ५ भेड़ों को प्रति वर्ष जोड़ा खिलाया जाये, तो दस साल में उनकी संख्या कितनी हो जायेगी ?

—यदि गुम न हो, भेड़िया न खा जाय और मारी न जाये, तो हजार से अधिक हो जायगी !

--और ५ जोड़े आदमी ?

—यदि उन्हें घरवाला बनाया, तो ३० हो जायेंगे—पहलवान ने जवाब दिया ।

—हमारी शरीयत (धर्मशास्त्र) की भारी कृपा है, कि दास-दासियों के बच्चे उनके मिरजा (स्वामी) के दास-दासी होते हैं ।

बाय चुप रहा । नबी पहलवान को इस बुझोवल का अर्थ समझ में नहीं

१ जाड़ो में उन देशों में एक वगांकार चौकी (सन्दली) के नीचे कोयले की अगोठी रख ऊपर चारों ओर लटकती रजाई रख देते हैं । कमर या छाती तक इसी रजाई में डूबे नर-नारी गर्म होने के लिये चौकी की चारों ओर बैठ जाते हैं ।

आया। वह आँखें फाड़े कानों को खड़ा किये उसे समझने के लिये बाय की ओर एक टक देखता रहा। बाय ने फिर बात शुरू की।

—इसीलिये मैं चाहता हूँ कि ४० साल से अधिक के दासों को प्रौढा दामियो के साथ घर वाला बनाया जाय। इन दासियों में मेरी गूमायें (रखेलियाँ) भी सम्मिलित हैं, जिनको हमसे बचा नहीं हुआ या बचा होकर मर गया। यदि हम २५ जोड़ा दास दासियों को इस तरह सम्बद्ध करें और खुदा मेहरबानी करे, तो १० साल में एक सौ पचास गृहजात दाम दासी हो जायेंगे। मेरे लिये तो यही काम है असली दावत या जलसा।

नयी पहलवान को अब मतलब मालूम हुआ। उसने अपने आपसे कहा 'ओ हो! यह बात थी' फिर वह बाय से बोला "तरुण दासियों को पति के हाथ न सौंपना इसका कारण तो मालूम हो सकता है, किन्तु तरुण दामो को क्यों नहीं घर बसाने दिया जाय, जिसमें उनसे भी गृहजात बच्चे पैदा हों ?

—जवानी का समय दासों से काम लेने और लाभ उठाने का है। जवानी में घर बसा देने पर दास की आधी शक्ति और समय स्त्री के काम में लग जायेगा। यही कारण है, जो कि कामवाले घोड़ों और बैलों को अखता कर देते हैं, जिसमें वह जोटा न खा सकें। देखा नहीं, अखता हुए जानवर कितने मजबूत होते हैं। यदि बुढ़ापे में सतान की आशा न होती, तो मैं भी अपने दासों को अखता करवा देता। सजेप में यह कि जवान दास का नकद फायदा है उसमें काम लेना। सतान पैदा करने का फायदा कोई निश्चित नहीं है, क्योंकि हो सकता है गर्भपात हो जाय, बच्चा मर जाय या पानी में डूब जाय। उपस्थित लाभ को छोड़कर अनुपस्थित की ओर हाथ बढाना बुद्धिमानों का काम नहीं है।

बाय ने इस तरह नयी पहलवान से सलाह करके दास-दासियों द्वारा गृहजात दास-दासी उत्पन्न करने का निश्चय किया और अगले दिन में उसे कार्य रूप में भी परिणत किया जाने लगा।

×

×

×

दास और कमकर (मजदूर) आधी रात तक रुई ओटते रात के लिये निश्चित काम को पूरा कर चुके, फिर सोने का वक्त आया। जोड़े बने दास अपने लिये मिली दासियों के साथ घासखाने, साईंखाने, भेड़खाने या ऊँटखाने में सोने के लिये चले गये। एक स्त्री ई धनखाने में ई धन के ऊपर घोड़े के पुराने भूल को

बिछा अपने और पति के लिये विस्तरा तैयार करने लगी । वह बड़े करुण स्वर में गा रही थी:

| | | | |
|--------|--------|--------|-----------------------|
| सुखी | थी | मैं | उस कल्मक-भूमि में । |
| सदा | थी | खाती | दूध - दही कैमक मैं । |
| अब | हूँ | दासी | एक निबुद्धि - सी । |
| हूँ | खून | पीती | आँखों बहाती । |
| बाँदी | बनी | हूँ | एक नामरद की । |
| कभी | बड़ी | बनी | कभी हूँ छोटी । |
| कुछ | समय | उसने | मुझे किया खुश । |
| अपनी | स्त्री | बना | फिर मुझे मुक्त किया । |
| किन्तु | अत | में | इस नामरद ने । |
| अपनी | | स्त्री | दी गुलाम को । |

यह दासी कल्मक-आयम् भी, जिसे बच्चों के मर जाने पर बाय ने अपनी आंरतो में से निकालकर अशुर गुलाम को दे दिया, जिसमें कि वह गृहजात दास पैदा करें ।

१७

(दासता उठ गयी १८७१ ई०)

अन्दूरहीमनाय का मेहमानखाना अर्ध तातारी ढग से सजाया गया था । तख्तपोश को हटाकर तीन गज लम्बा एक गज चौड़ा पौन गज ऊँचा मेज रख हुआ था, जिसके ऊपर एक सफेद चादर बिछी थी, चिराग की जगह पाँच पञ्जादार शमादान था, जिसमें एक कदाकी (लुटकी) मोमवत्तियाँ जल रही थीं मेज के ऊपर नान (रोटी), कुलचा, सम्पोसा, कुर्स, रूसी मिठाई, ब्रादान, पिस्त और मेवे इत्यादि रखे हुए थे, दूसरी ओर ५० गिलासवाला समावार उबल रहा था ।

मुख्य स्थान पर मेज के किनारे एक बड़े पेटवाला तातार (बोलगातट-निवासी) बैठा हुआ था । उसकी पोशाक और टोपी तातारी थी और पैरों में नमदे क

लम्बा बूट था। उसकी बगल में गाँव का इमाम लम्बा-चौड़ा जामा और बड़ी पगड़ी पहिने बैठा था। मेज की लम्बाई में एक ओर बूढ़ा अब्दुरहीमबाय और उसकी बगल में उसके दो लड़के अब्दुहकीम और मुल्लासाबित बैठे थे। उनके सामने मेज की दूसरी ओर शाफिरकाम तूमान के कुछ किलाची बाय थे। मेज के नीचे की ओर समवार के पास बाय का छोटा लडका बैठा था, जो मेहमानों के खाली गिलासों को ले उनमें ताजी चाय डालकर सामने रख रहा था। तातारबाय ने करीब-करीब टट्टी हो गयी चाय की गिलास को दो घूँट में खतम करके गिलास को समवार की ओर खिसका बाय की तरफ निगाह डाली। अब्दुरहीमबाय बूढ़ा होने के साथ उसकी हिम्मत भी टूट गयी थी। अपने विचारों में मग्न उसे नहीं मालूम हो पाया कि मेहमान उसकी ओर देख रहा है। तातारबाय ने स्वयं कहा :

—बाय अका, इतने सामान के साथ दावत देने के लिये मैं बहुत-बहुत धन्यवाद देता हूँ, लेकिन बात क्यों नहीं कर रहे हो ? सो गये हो क्या ?

—दुनिया खतम हो गयी, देश को रूसियों ने ले लिया। भला मुसलमान मँह कैसे खुले, उसके ओठ कैसे हसे ?

तातारबाय ने सामने रखी गरम चाय के गिलास से एक-दो चुस्की लेकर फिर कहना शुरू किया—दा(हाँ), यह ठीक है मुसलमानों के देश में काफ़िरो का कदम रखना इस्लामिक राज के साथ बेदीन राज का जग करना किसी भी मुसलमान को दुखी किये बिना नहीं रह सकता, यह ठीक है। लेकिन खुदा की मर्जी पर राजी न होना और भाग्य से उलाहना देना मुसलमान का काम नहीं।

—आरे, “कजा (भगवदाज्ञा) पर रजा” होना चाहिये—कहते इमाम ने तातारबाय की बात का समर्थन किया।

—आपने ठीक कहा हजरत—तातारबाय ने इमाम से कह फिर बाय के साथ बात शुरू की :

—जब इस देश में काफ़िरो का कदम रखना खुदा की मर्जी है, खुदा की मर्जी का विरोध करना मोमिन बदा का काम नहीं है, अच्छा यही है कि खुदा की बात को खुदा के ऊपर छोड़ अपने कामों की बातें करें !

(दो तीन और चुस्की लेकर)—मेरे विचार में यहाँ तक आक पाश्शा (सफेद

बादशाह अर्थात् जार) के राज्य का फैल जाना हम सौदागरों के लिये बड़े फायदे की बात है। पहले तुम्हारे जैसे किलाची सौदागर सेना की तरह तैयार होकर ओरेनबुर्ग (किला) की यात्रा करने के लिये मजबूर थे। अब जब कि आक पाश्शा की सरकार ने कजाको के हाथ ठठे कर दिये, तो तुम अकेले ही किला की यात्रा कर सकते हो। (तातारवाय ने बाकी चाय पीकर गिलास को समावारची-ओर सरकाते कहा) पहले यात्री घोड़े पर सवार हो साईस साथ में लिये किला की यात्रा करता था, किन्तु अब थोडा-सा दाम खर्च करके सरकारी डाक के अरात्रा (बग्गी) पर सवार हो रूस की यात्रा कर सकता है। देख नहीं रहे हो, रूसी सेना को इधर कदम रखे तीन साल भी नहीं हुए, कि शाफिरकाम के बाय किजली और आकमस्जिद् जैसे नये व्यापारिक केन्द्रों में बस रहे हैं, वहाँ तातार या कजाक स्त्रियों को रखकर मकान बनवा दो वतनो के मालिक, दो दो बादशाहों की रियाया और दो चश्मों से पानी पीनेवाले बन गये। इस बात से स्पष्ट है कि आक-पाश्शा की सरकार कितनी दयालु और न्यायप्रिय है।

तातारवाय ने चाय पीना शुरू किया। इमाम ने अवसर पा बोलना शुरू किया—वाल-बच्चो को रोजी देना कतव्य है। हमारे पैगम्बर ने “व्यापार को देश का सबसे अच्छा पेशा और व्यापारियों को भगवान की सृष्टि में सर्वश्रेष्ठ” कहा है। काफिर होते भी आक-पाश्शा का प्रजा पर इतनी मेहरवानी करना बड़ी ही अद्भुत बात है।

—तुमने अभी नहीं देखा हजरत—तातारवाय ने कहा—किन्तु मैं अपनी देखी बात कहता हूँ। शायद तुमने धर्म-ग्रन्थों में पढा होगा, कि खुदा अतिम न्याय के दिन बादशाहों से दीन नहीं बल्कि न्याय के बारे में पूछ करेगा।

सब मेहमानों के सामने गिलास उलटे हुए थे, जिसका अर्थ यह था कि वे और चाय नहीं पीना चाहते थे। अब सिर्फ तातारवाय का गिलास समावार तक यातायात कर रहा था। उसने “तुम्हारी चाय बहुत स्वादिष्ट है” कहते सामने रखी चाय को पी “एक और दो” कहते गिलास को समावार की ओर बढ़ा छूटी जगह से फिर बात शुरू की।

—यह भी कम है अब्दूरहीमवाय अका ! जो हम नहीं देख सके वह हमारे लडके देखेंगे। इस ओर भी युरोप की भांति रेलें बन जायेंगी। सौदागर आज बड़ी मुश्किल से एक मास में ओरेनबुर्ग पहुँचते हैं, रेल द्वारा वे एक सप्ताह में

मास्को पहुँच जायेंगे। आज सौदागर साल में एक बार बुखारा और ओरेनबुर्ग की ओर यात्रा करते हैं, तब साल में चार बार मास्को जा-आ सकेंगे। तुम्हारा पैसा आजकल साल में एक बार बुखारा और ओरेनबुर्ग की ओर चक्कर काटता है, तब उतने समय में चारबार चक्कर काट सकेगा। यह सब सौदागरों पर खुदा की मेहरबानी और आक पाश्शा का भारी न्याय का प्रमाण है।

तातार की बात सुनकर अब अब्दूरहीम बाय पर भी उसका असर होने लगा। वह देर से एक बात पर सोच रहा था और उसी के बारे में उसने पूछा—तुम्हारे आक पाश्शा का यह कौन-सा न्याय है, जो उसने हमारे जनाबखाली को आज्ञा दी है, कि अपने मुल्क के दासों को स्वतन्त्र कर दे और आगे के लिये दासों का क्रय-विक्रय बिल्कुल बंद कर दें? क्या यह काम दास-स्वामियों पर जुल्म नहीं है?

—अवश्य यह काम इस्लामी देश से धर्म के विधान को निकाल बाहर करना है—कहते इमाम ने अब्दूरहीमबाय का समर्थन किया।

—इस समय शरीयत और दीन के काम को खुदा पर छोड़कर हम सासारिक कामों पर बात कर रहे थे। इस बात को भूलें न हजरत—कह इमाम को जवाब दे तातारबाय ने अब्दूरहीमबाय की ओर निगाह करके कहा—दासों का स्वतन्त्र करना कैसे जुल्म है?

—क्यों नहीं जुल्म है?—अब्दूरहीमबाय ने कहा—जैसे मेरे पास सौ से अधिक दास-दासी हैं, इनमें से कुछ गृहजात भी हैं, किन्तु औरों को मैंने सौ से लेकर डेढ़ सौ तिल्ले पर खरीदा है? अब आक पाश्शा और जनाबखाली के बीच में जो अहदनामा (प्रतिज्ञापत्र) हुआ है, उसके अनुसार १२ साल के भीतर इन सारे दास-दासियों को स्वतन्त्र कर देना होगा और उनपर लगे मेरे दस हजार तिल्ले हवा हो जायेंगे। क्या यह जुल्म नहीं है।

तातारबाय ने सिर खुल्लाते बात शुरू की—बात यह है, यदि १०० तिल्ला से खरीदा गुलाम १२ साल तक तुम्हारे यहाँ काम करे, तो साल में साठे आठ तिल्ला के करीब खर्च पडा। यह रकम मजदूरी की रकम के सामने कुछ नहीं है। शरीयत ने भी प्रत्येक अधिकार दिया है, कि दास तीन चार साल सेवा करके-मालिक से भी आजाद हो जावे।

—ठीक है यह मसला मुक़ातिबा^१ है—बीच में बात काटकर इमाम ने तातारबाय का समर्थन किया ।

—मेहरवानी हजरत—तातारबाय ने इमाम से कहा—मैंने इसी बात को सीधी-सादी भाषा में कहा था । तुमने इसे किताब की भाषा में कहा—तातारबाय ने फिर अब्दुरहीमबाय की ओर निगाह करके कहा—इस प्रकार आक पाश्शा ने जनाब आली के साथ जो अहदनामा किया है, उसके द्वारा शरीयत के साथ भी और दास-स्वामियों के साथ भी अधिक न्याय और दया का परिचय दिया गया है । (चाय पीकर) दूसरे यह कि दासता का अर्थ है, दास से मेहनत कराना सेवा लेना । जो दास तुम्हारे पास १२ साल से काम कर रहा है और उसके पास जमीन घर बार कुछ नहीं है, वह स्वतन्त्र होने के बाद कहाँ जायेगा ? वह बाद में भी तुम्हारी सेवा करने के लिये मजबूर होगा । इसलिये इस तरह की दास-स्वतन्त्रता से घबड़ाने की जरूरत नहीं ।

बहुत बात करने से तातार बाय का गला फिर सूख गया था । एक घोट चाय से उसे तरकर गिलास को समावार की ओर बढ़ाते उसने फिर बात शुरू की —

—तीसरी और सबसे महत्वपूर्ण बात यह है, कि आक पाश्शा इस तरह व्यापारियों और कारखानेवालों पर भारी कृपा करना चाहता है । जैसे पहले यदि ईरान और अफगानिस्तान से तुर्कमान हर साल ५०० गुलाम लूटकर तुम्हारे मुल्क में भेज तुमसे पचास हजार तिल्ला ले जाते थे, तो अब आक पाश्शा की युक्ति से उन मुल्कों से तुम्हारे देश में हजारों दास अर्थात् मजूर मुफ्त में अपने पैरो न चलकर आयेंगे । यह ठीक है कि इस युक्ति से केवल तुम्हारा या मेरा लाभ नहीं है, बल्कि सभी सौदागरों और कारखानेवालों के लिये यह एक समान लाभदायक है । (थोड़ा सुस्ताकर) आजकल रूई ओटने और साफ करने में कितनी मेहनत उठानी पड़ती है, इसपर भी इस साल की खरीदी कपास अगले साल जाकर रूई (ओटी रूई) बनती है और तुम्हारी पूंजी मुफ्त में फँसी रहती है । यदि तुम्हारे

१. यदि माजिक ५० से ६० तिल्ला में दास को मुक्त करने के लिये राजी है, तो दास तीन या चार साल काम करके वह रकम कमाकर माजिक को दे स्वतन्त्र हो सकता है, लेकिन उस बात को काजी के पास जाकर मुक़ातिबा (लिखा-पढी) करा पक्का करना होगा । सस्ती के समय दास को उसी के हाथों बेचने का यह ढंग निकाला गया था ।

मुल्क में थ्रोटेने का कारखाना बन जाय, तो इस सप्ताह का खरीदा कपास अगले सप्ताह रुई बनाकर मास्को भेजा जा सकता है। आजकल तुम्हारे मुल्क में हर गाँव तेल निकालने के कोल्हू और साबुन बनाने के कारखाने हैं। यदि उद्योग धन्धा आगे बढ़े, तो तेल और साबुन की चन्द फैक्टरियाँ सारे देश के लिये पर्याप्त होंगी। यदि चाहो तो तुम ऐसी फैक्टरी बना सकते हो और हजारों जगहों में विखरनेवाली रकम को एक जगह जमा कर सकते हो। फैक्टरी की वजह से छोटे-छोटे हथियार बेकार हो जायेंगे, किन्तु मजदूर और कारीगर भूखे नहीं रहेंगे, क्योंकि वे फैक्टरी में आकर काम कर सकते हैं और अपने भाग्य के अनुसार मजूरी पा सकते हैं। लेकिन ऐसी फैक्टरी क्रीत-दासों से नहीं चलायी जा सकती, क्योंकि वे जिम्मेवार नहीं होते। इस तरह के काम के लिये जिम्मेवार, सस्ते और स्वयं काम के लिये आये कारीगरों की आवश्यकता होती है। आक पाश्शा इसीलिये दास-प्रथा को उठाना चाहता है, कि बड़े कारखानों और फैक्टरियों के लिये सस्ते और स्वेच्छा से आये मजूर मिलें।

सामने ताजी आई चाय को देखकर तातारवाय ने बात रोककर उसे पीना चाहा। किन्तु चाय बहुत गरम थी। इसलिये उसे तस्तीरी में निकाल फूँक फूँक कर पीया और गिलास को समावार की ओर बढ़ाते “एक गिलास और” कहकर फिर बात शुरू की—मैंने रूसिया में स्वयं अपनी आँखों ऐसा होते देखा है। रूसिया में तुम्हारे मुल्क की तरह दासों का क्रय-विक्रय न होते भी मज्जिक (किसान) बड़े-बड़े जमींदारों के हाथ में बंधे हुए थे। जमींदार की इच्छा होती, तो मज्जिकों के साथ अपनी जमीन दूसरे के हाथ बेच सकता था। मज्जिक किसान अपने गाँव से दूसरे गाँव भी बिना मालिक की आज्ञा के न जा सकता था और न नगर में जाकर कारखानों और फैक्टरियों में काम कर सकता था—इस प्रथा को रूसी भाषा में ‘क्रिपोस्त्नोइ प्रावा’ कहा जाता था। दस साल पहले (१८६१ ई०) की बात है, जब कि आक पाश्शा ने मज्जिकों को स्वतन्त्र कर दिया और उन्हें अधिकार दे दिया कि जहाँ चाहे जायें और जो काम करना चाहे करें। जमींदारों के बेकार और घटिया सी जमीनों में से भी कुछ को लेकर उन्हें दे दिया। लेकिन इस शर्त के साथ कि मज्जिक उस जमीन के लिये हर साल जमींदार को दाम दें।

तातारवाय ने सामने की चाय पीकर गिलास को फिर समावार की ओर बढ़ा दिया, और बात शुरू की—इसी युक्ति से काम की शक्ति (मजदूर) गाँव से शहर

की ओर खाना हुई। फैक्टरियो में मजदूर भर गये। उद्योग धन्धों में उन्नति हुई और बड़े-बड़े बाय (सेंट) पैदा हुए। पहले पहल बड़े बड़े जमीन्दार मूजिकों की स्वतंत्रता से नाराज अवश्य हुए, किन्तु वस्तुतः इस काम से उनको भी अधिक हानि न हुई, क्योंकि उनकी खराब जमीन को मूजिकों ने दाम देकर खरीद लिया। खराब जमीन की उपज से मूजिक का पेट कहीं भरनेवाला था ? उससे अच्छी तरह काम करने के लिये उसके पास साधन भी नहीं था, इसलिये लाचार होकर जमीन को उसने पुराने मालिक को लौटा दिया और उससे ठीका पर ले काम करते वह अपने खून-पसीने की कमाई को फिर मालिक को देने लगा। जमीन्दार फिर पहले की तरह पेट खुजलाते मूजिकों का खून पीते ज्यादा पैसे बैंक में जमाकर सूद उड़ाते मौज करने लगे। कितने ही बड़े-बड़े जमीन्दारों ने स्वयं फैक्टरियो और बड़ी दुकानों को खोला और वह अपने पुराने मूजिकों से और आसानी से अधिक लाभ उठाने लगे।

अबदुरहीम बाय के चेहरे पर फुल्ल प्रसन्नता की रेखा दौड़ने लगी और उसने कहा—क्या हम भी ऐसा कर सकते हैं ? क्या व्यापारी होने के अतिरिक्त हम फैक्टरीवाले भी बन सकते हैं ?

—जरूर, जरूर—तातारबाय ने ठठी चाय पर उबलता पानी उलवाकर पीते कहा—हाँ, जरूर फैक्टरीवाला बनना चाहिये। यदि यह तुम न करेंगे, तो तुम्हारे लडके करेंगे। लेकिन फैक्टरी-मालिक और व्यापारी कामों के लिये तुम्हारे पास शक्ति नहीं है। रूसी बाय बहुत बड़े बाय हैं, उनके पास बहुत पैसा है, उनके मुकाबिले में तुम काम नहीं कर सकते। वह दूसरे मुल्कों से भी सस्ते सूद पर कज ले सकते हैं। तुम इतना पैसा कहा से लाओगे ?

तातारबाय ने चाय का गिलास फिर खतम करके कहना शुरू किया—बड़ा काम तुम एक ही तरह कर कम्ते हो, वह यही है कि हम तातार और तुम एक हो जावें। हम भी मुसलमान तुम भी मुसलमान यदि हम दोनों मिलकर व्यापार और उद्योग-धंधे में शामिल हो, तो इन काफिर बायों का मुकाबिला कर सकते हैं। यदि ऐसा नहीं किया, तो रूसी बाय हम दोनों को बर्बाद कर डालेंगे, हमारी कमार तोड़ देंगे। इस बात को मुझसे और तुममें पहले रूसी बायों ने ताड लिया था, लेकिन आकपाशशा ने तुम्हारे मुल्क में हमें जमीन खरीदने और यहाँ आकर घर बनाने की मनाही कर दी। तुम्हारे मुल्क में कच्चा माल बहुत है, काम की शक्ति (गरीब आदमी) भी यहाँ ज्यादा है। ऊपर से पड़ोसी मुल्कों से भी दस्तकारी

की चीजें तुम्हारे मुल्क में अधिक आती हैं । यदि हम सब मुसलमान एक हो जायें, तो इससे हम खूब लाभ उठावेंगे । वस्तुतः तुर्किस्तान-विजय भी तुम्हारे दीन पर चोट करने के लिये नहीं, बल्कि इसी कच्चे माल और सस्ती मेहनत से फायदा उठाने के लिये किया । तुम जितने दीनदार (पूजा-पाठवाले) रहना चाहो रहो, जितनी बार नमाज पढना चाहो पढो । बादशाह रूस को इससे कोई मतलब नहीं, बल्कि वह तो चाहता है, कि तुम ज्यादा दीनदार बनो, ज्यादा नमाज पढो और दूसरो को भी ज्यादा दीनदार बनाओ ।

—ऐसा है !—इमाम ने बात काटते हुए कहा—तब तो बादशाह रूस बड़ा अच्छा है, हमारे दीनदार होने या लोगो को दीनदार बनाने में बाधा नहीं देना चाहता ।

—बाधा नहीं देना चाहता हजरत !—तातारबाय ने कहा—तुम लोगो को दीनदार बनाने के लिये खूब काम करो, लेकिन अपने उपदेश और प्रार्थना के बीच राजभक्ति की भी बात कहते रहो ।

—अलबत्ता, अलबत्ता, बादशाह के नमक का इक खुदा के इक के बराबर है—इमाम ने कहा ।

अब्दुरहीमबाय अपने विचारो में डूबा हुआ था । तातारबाय ने उसकी ओर जरा देखकर कहा—हाँ, और क्या चिन्ता कर रहे हो ? क्या अब भी अपने दासो के स्वतन्त्र होने की अफसोस में हो ?

—तुम चाहे जो कहो, चाहे जो भी हो, किन्तु रूसियों के मुल्क में कदम रखने में हम भलाई की आशा नहीं रखते । रूसियों के आने के बाद दीन (धर्म) कमजोर हुआ, धर्म-पुण्य उठ गया, चीजे महँगी हो गयीं, जिस माल से हम एक पर दश फायदा उठाते थे उसमें अब एक पर आधा भी फायदा नहीं उठा सकते ।

—अच्छा—तातारबाय ने कहा—तुम्हारी सभ-बूझ तुम्हारे साथ और मेरी सभ-बूझ मेरे साथ (जेब से निकाल कर घड़ी देखते) रात बहुत बीत गयी, एक बज रहा है । अब सोना चाहिये ।

इमाम ने अपनी घड़ी देखकर कहा—अभी बारह नहीं बजे हैं ।

—तुम्हारी घड़ी पीछे है—तातारबाय ने कहा ।

—मेरी घड़ी ठीक होनी चाहिये, क्योंकि ये जनाब बाय ने ओरेनबुर्ग से लाकर प्रदान किया है ।

—तुम्हारी घड़ी चाहे औरेनबुर्ग से लाकर प्रदान की गयी हो, किन्तु वह सुस्त है। अपनी घड़ी मैंने बर्लिन में अपने पैस से अपने लिये खुद खरीदी। बायलोग अच्छी चीज का दान नहीं करते, इसे भी गाँठ बांध लो हजरत !

इमाम, अब्दुरहीमबाय और दूसरे भी हँस पड़े। तातारबाय ने भी हँसते हुए जेब से टटोलकर एक चाँदी का रुबल इमाम को देते हुए कहा—दुआ करना न भूलना हजरत !

इमाम ने तातारबाय के लिये लम्बी-चौड़ी दुआ की। भोज की मजलिस बर्खास्त हुई।

१८

दास फिर भी दास ही (१८८३ ई०)

हवा में सुगन्धि बह रही
चमन से चमन में समीर सा मैं घूमा
हवा में सुगन्धि बह रही
हाय हाय करता हूँ मैं सर्वत्र
हवा में सुगन्धि बह रही

किन्तु यह आयी करशी औ मेरे यार से ।
कि मिला उससे दर्द कम हो मेरा ।
किन्तु यह आयी करशी औ मेरे यार से ।
हवा में सूँघता उसकी सुगन्धि ।
किन्तु यह आयी करशी औ मेरे यार से ।

तुना (मार्च) मास का अन्त था। आकाश स्वच्छ समुद्र की तरह नीला दिखलाई दे रहा था। यद्यपि कहीं-कहीं बादल के टुकड़े थे, किन्तु वह असीम सागर में नाव की तरह तैरते जान पड़ते थे। कभी-कभी वर्षा की फुहारें पड़तीं जब कि जलविन्दु आकाश के दूसरे किनारे से सद्योनिर्गत सूर्य के प्रकाश में चमकती मोतियों-जैसे दिखलाई पड़ते थे। बालू के टीले जो गरमी में अग्नि-चूर्ण के पहाड़ की तरह गर्म और जरा-सी हवा से चारों ओर चलायमान दीखते थे, अब वर्षा के कारण भारी बनकर स्थिर हो गये थे और उनकी गर्मी भी लुप्त हो चुकी थी। गर्मियों में चिनगारियों की तरह का उनका लाल रंग अब वसन्त के समान हरा लिये साँवला हो गया था। जगह-जगह वसन्त की हरी-हरी घासों उग आयी थीं, जो कि उनके मर्कत सौन्दर्य को कई गुना बढ़ा रही थीं। जगह जगह पीले बनफशी,

और सफेद लाले खिले हुए थे, जिनसे वह दृश्य और मनोहर हो गया था। यह दृश्य शाफिरकामतूमान और किज़िल-चूल (लाल रेगिस्तान) के बीच कराखानी गाँव से बर्दाजे तक एक लम्बी चौड़ी घारा की तरह खींचा हुआ था। वहाँ कराकुली भेड़ों के गल्ले चरते डोल रहे थे। यह भेड़ें जाड़े और गर्मी में किज़िल-चूल में चरा करतीं, किन्तु अब बसन्त ऋतु में बच्चा जनने का समय आ गया था। इसलिये उन्हें बस्ती के नजदीक लाया गया था, जिसमें उनसे मिलनेवाली चीजों का उपयोग किया जा सके।

पहाड़ी ढाड़ों की तरह दिखलाई देनेवाले इन बालू के टीलों के बीच काले मकान, तम्बू और छोलदारिया खड़ी थी, जिनमें मालिक अपने परिवार के साथ ठहरे हुए थे। एक और बीबिया, लडकिया और दासियाँ भेड़ों को दूहने, मथने, मसक निकालने और घी तपाने में लगी थीं, दूसरी और दास, नौकर और चरवाहे भेड़ों को जनाने और बच्चों को मारने में लगे थे। ये वही बच्चे थे जिनकी पोस्तीन (बालसहित चर्म) गुलाब की तरह नर्म और रेशम की तरह चमकीली होती है और इसीलिये जिन्हें एक बार भी मा का दूध पिये बिना मार डाला जाता है। जिन बच्चों की पोस्तीन पूर्ण विकसित नहीं देखी जाती, उन्हें दो-तीन बार या दो-तीन रोज मा का दूध पीने के लिये जीवनदान दिया जाता है। भेड़ों की “मा-मा” और बच्चों की “में-में” के साथ दूर के टीले से विषण्ण स्वर में कोई गा रहा था—

“हवा में मुगन्धि बह रही” साथ ही बामुरी में वह उस गीत को दुहरा भी रहा था। सगीत से कठगना बरस रही थी।

एक दासी कुमाच के खमीर को आग से तपाकर बालू में ढाक रही थी। दूसरा आदमी तनूर की तरह तपे गड्डे में चमड़ा निकाले बरों को बिरियान (भूतना) कर रहा था। दासी ने कहा—आचिल अका!

—हाँ, क्या कह रही है!

—यह नेकदम एक बड़ा ही विचित्र आदमी है। भेड़ जनाने मेजरा भी सहायता नहीं करता। जैसे ही भेड़ जनाना शुरू करते हैं, जनी भेड़ों को लेकर दूर चला जाता है और बामुरी बजा गाना शुरू करता है। वह हर वक्त गाता है “हवा में मुगन्धि बह रही, किन्तु यह आयी करशी औ मेरे यार से।” क्यों वह लोगों से इतना भागता फिरता है? क्यों इतना विलाप करता है!

—उसके दिल में दर्द है—आचिल आग पर लटकते हुए बरों को उलटने

तथा अपनी बात को दोहराते बोला :—

उसे दर्द है रग जर्द है ।
रग जर्द कहता है कि उसे दर्द है ।
ठठी आह कहती है कि उसे दर्द है ।

दासी ने पूछा—उसे कैसा दर्द है ?

—क्या उसके दर्द को नहीं जानती ?

—यदि जानती तो तुम से क्यों पूछती ?

—उसका दर्द तू ही है, वह तुझे पाना चाहता है ।

दासी ने कुछ लज्जित सी होकर कहा—रहने दो अपने मजाक को । वह हर समय गाता रहता है—“हवा से मुगन्धित वह रही, किन्तु यह आयी करशी औ मेरे यार से” । भला करशी से मेरा क्या सम्बन्ध ?

—जहाँ तक मैं जानता हूँ, उसका दर्द तू है । यदि विश्वास नहीं करती तो स्वयं पूछकर देख ले ।

इसी समय काले घर के अन्दर से “गुलसुम्, ओ गुलसुम्” कहते किसी ने आवाज दी और दास-दासी का गरम वार्तालाप यही समाप्त हो गया । दासी “लब्बेक्, खुश” कहती काले घर की ओर दौड़ी ।

अन्दूरहीमवाय का बड़ा लड़का अन्दूरहीम बर्दा-विरयान खाकर घर के अन्दर बैठा था । गुलसुम् के आने पर पूछा—खैबर कहाँ है ?

—मैंने नहीं देखा, मैं नहीं जानती—गुलसुम् ने जवाब दिया ।

—तू नहीं जानती, मैं जानता हूँ—वायबच्चा ने क्रोध के स्वर में कहा—वह गुस्सा होकर चला गया है । तुम भुक्खड़ो ने उसे नाराज कर दिया ।

—इमने न उसे मारा, न गाली दी । कैसे हमने नाराज कर दिया ?

—जवान को रोक—मनचलाक बायबच्चा ने डाँट कर कहा—मैंने सबेरे ही खाना खाते वक्त अघखायी हड्डियों को खैबर को देने को कहा था । तुम भुक्खड़ो ने दुवारा हड्डियों को बेमास का बना दिया, इसीलिये खैबर ने उसे नहीं खाया और गुस्सा होकर चला गया ।

बायबच्चा चुप हो गया । गुलसुम् ने समझ लिया की बुलाने का मतलब था गाली सुनाना और अब वह पूरा हो गया । अब वह घर से बाहर निकलना

चाहती थी। बायबच्चा ने उसे रोककर अघल्लायी हड्डियों पर एक टुकड़ा रोटी और एक बोट्टी मास रखकर गुलसुम् के हाथ में धमाते बोला—इसे ले जाकर खैबर को दे दे।

गुलसुम् काले घर से निकलकर “खै-बर बूः-बूः-बूः” कहती आवाज देने लगी, लेकिन खैबर का कहीं पता न था।

—वह गुस्सा हो गया है—काले घर के अन्दर से अन्दूहकीम बोला—आवाज देने से वह नहीं आयगा। जा बालू के टीले पर घूमकर देख। पहले मास-रोटी सामने रखना, उसके सिर को सहलाना, फिर हड्डियों को सामने रख देना।

गुलसुम् ने धीमे स्वर में आचिल से कहा—कुत्ते की अवस्था हमसे अच्छी है। उसकी सेवा का मूल्य हमारी सेवा के मूल्य से अधिक है।

गुलसुम् टीलों की ओर चल पड़ी। अब भी एक रेत के टीले पर से गाने के शब्द आ रहे थे।

“हवा में सुगन्धि बह रही” गीत के बंद होते ही वही स्वर बामुरी से निकलने लगा। उस करुण सगीत ने दिल को हिला दिया। उसने गुलसुम् को अपनी ओर खींचा। वह खैबर को हूँटने की बात भूलकर उस टीले की ओर चली।

बालू के टीलों के बीच भेड़े चर रही थीं। लम्बे बालवाले बरें, जिन्हें कुछ समय के लिये जीवनदान मिला था, मा बनने वाली मादा बरें के साथ नर्म बालू के ऊपर फुदकते खेल रहे थे। टीले के ऊपर चत्वाहो की बामुरी हाथ में लिये नेकदम गा रहा था। गाना रोककर बामुरी बजाते वक्त अधमु दी आखों से वह फुदकते बच्चों की क्रीडा या नृत्य को बड़े शौक से देख रहा था। गुलसुम् ने पास आकर बर्तन को जमीन पर रख दिया और उसके सामने बैठ गयी, और बामुरी के चुप होने पर बोली।

—नेकदम ! गीत और बामुरी का स्वर जैसा हम पर प्रभाव डाल रहा है वैसा ही तुझ पर भी डाल रहा है क्या ?

—क्या मेरा गाना तुझ पर प्रभाव डालता है ?—नेकदम ने मुस्कराते हुए पूछा और बामुरी के भीगे भाग को आस्तीन से पोंछकर एक तरफ रख दिया।

—आचिल अका मे पूछ कि तेरे गीत और बामुरी मेरे ऊपर कितना प्रभाव डालती है।

—क्या उससे भी तूने कह दिया ?

—उससे कुछ नहीं कहा । उससे उतना ही पूछा कि नेकदम क्यों सदा “हवा मे मुगन्धि.....” गाता रहता है ।

—फिर उसने क्या जवाब दिया ?

—उसने कहा, “उसे दर्द है, रंग जर्द है.....।”

—तूने उससे यह नहीं पूछा कि वह दर्द क्या है ?

—पूछा ।

—क्या कहा ?

—उसने कुछ नहीं कहा, जैसे तू मजाक करता है वैसे ही उसने भी मजाक किया—कहते गुलमुम् का चेहरा लजा से आरक्त हो खिल उठा ।

नेकदम गुलमुम् के खिले चेहरे को शौक से देखकर मुस्कराते “मजाक नहीं, सच्ची बात है” कहकर गाने लगा ।

मेरे दिल मे दर्द है

मुँह पर गर्द है ।

रग मेरा जर्द है

आह मेरी सर्द है ।

मेरी सर्द आह कहती है

कि मेरे दिल मे दर्द है ।

मेरा जर्द रग कहता है

कि मेरे दिल में दर्द है ।

मेरे मुँह की गर्द कहती है

कि मेरे दिल में दर्द है ।

मेरे दिल का दर्द कहता है

कि मेरे दिल में दर्द है ।

गीत समाप्त करके नेकदम ने कहा—अब इस दर्द की दवा करने का वक्त आ गया है ।

—कैसा वक्त आ गया है ?—गुलमुम् ने पूछा ।

नेकदम ने कहा—यह वर्ष स्वतन्त्रता का वर्ष है । १२ साल पहले अग्रूर कलम करने के वक्त हमारे बड़े मिरजा ने काजी के पास जाकर पत्र लिखकर दिया था कि १२ वर्ष सेवा करने के बाद मेरे सारे दास-दासी स्वतन्त्र हो जायेंगे । इसी वर्ष अग्रूर कलम करने के समय से १२ वर्ष पूरे हो जायेंगे । तब हम गृहस्थ बनेंगे ।

—बाय के दास अताजान और शादमान से एक दिन मुलाकात हुई तो उन्होंने पूछा—“हम तो कब के स्वतन्त्र हो गये और तुम कब स्वतन्त्र हो रहे हो ?” क्यों वे पहिले हम से स्वतन्त्र हो गये ? आक पश्शा ने दासी को स्वतन्त्र करने के बारे में अमीर के पास जो आज्ञापत्र भेजा था, वह तो सबके लिये एक सा था न ?

—सब के लिये एक-सा था, लेकिन उसकी कबर जले ! बड़े मिरजा ने घोखा

देकर हमारी स्वतन्त्रता को टाल दिया और आज कल कहते छु मास बिता दिये । इसीलिये हम छु मास देर से स्वतन्त्र होवेंगे ।

—अच्छा, मान गया छु मास बाद स्वतन्त्र होंगे, लेकिन जब हमारे पास न जमीन है न घर-बार, न भेड-बकरी फिर ऐसी स्वतन्त्रता से क्या लाभ ? इस तरह गृहस्थी में क्या मिठास ? फिर वही अब्दुरहीमबाय के भेडखाने में रहना, वही भेड-बकरियों के पीछे दौडना, वही कपास ओटना, और फिर वही काम करना लेकिन रोटी न खाना । कुत्ते का सम्मान है किन्तु हमारा नहीं, हम कुत्ते से भी बदतर हैं ! हाय दासता !

गुलमुम् ने आँख से भरते आसुओं की बू दो को आस्तीन से पोंछकर सर पकड़े इधर-उधर नजर डाली और फिर कहा—मैं असली काम को ही भूली जा रही थी, मैं खैबर को ढूँढने आयी थी, जिसमें उसे मास-रोटी खिला मिरजा के साथ उसकी दोस्ती कराऊँ ।

—लेकिन क्या कभी कुत्ते की दोस्ती कुत्ते से हुई है !—हँसकर नेकदम ने कहा—खैबर वहा टीले के नीचे सो रहा है । पुकार तो देखें आता है या नहीं ।

गुलमुम् उठकर टीले की ओर गयी । यहा एक बड़ी कजाकी भेड़ के पास खैबर अपने घेरो के बीच में सिर रखे सोया था । गुलमुम् ने “खैबर, खैबर, बूः बूः-बूः-” कहके पुकारा । कुत्ता एक बार बेमन से मुँह को उठा गुलमुम् की ओर नजर डालकर फिर पहले की तरह सो गया । गुलमुम् ने चद बार और “खैबर, खैबर, बूः-बूः-बूः-” दोहराया, मगर कुत्ता टस-से मस नहीं हुआ । और अंत में तो सिर उठाना भी छोड़ दिया ।

—इस सत्राभिमानी कुत्ते ने सिर्फ बाय ही नहीं बल्कि उसके घर के हर एक आदमी से गुस्ता कर रखा है—नेकदम ने अपनी जगह से उठते हुए स्वयं “खैबर, खैबर” पुकारा । कुत्ता द्रुम हिलाते अपनी जगह में उठा । कमर और गर्दन को ऐंठ के अगसाई ली और दो एक बार जमीन को कुरेदा फिर नेकदम के पास पहुँच कर अगले पैरो को फैला उन पर मुँह को रख द्रुम हिलाते हुए नेकदम की आँखों की तरफ देखने लगा । गुलमुम् ने मास-रोटी वाले बरतन को दिखलाते हुए अपनी ओर बुलाना चाहा । कुत्ता एकबार गुलमुम् की ओर देख कर सिर उधर से खींच नेकदम की ओर निगाह किये द्रुम हिलाने लगा ।

—तुझसे बहुत नाराज है—नेकदम ने कहा और गुलसुम् के हाथ से बरतन लेकर कुत्ते के सामने रखकर कहा—खा, मेरे खैबर, खा ।

कुत्ते ने एक बार बरतन को सूँघकर नेकदम की ओर निगाह करके दुम हिलाना शुरू किया, लेकिन खाया नहीं । नेकदम ने बरतन को अपनी ओर खींचकर उसमें से एक टुकड़ा रोटी और एक बोटी मास अपने मुँह में डाला और फिर बरतन को कुत्ते की ओर बढ़ाते कहा—“ले मेरे खैबर, ले, हम दोनों साथ खायेगे ।” कुत्ते ने अब उठकर खाना शुरू किया ।

—यह कुत्ता नहीं मानव है—नेकदम ने कहा—उसमें अब्दुरहीमबाय में अधिक मानवता है । उसने कुत्ते के लिये बर्ग-विरियान भेजा और हम भूखों के लिये एक सखी रोटी का टुकड़ा भी नहीं । यह कुत्ता स्वयं भूखे रहते हुए भी अपने खाने को नहीं खा सका, जब तक कि उसमें से मुझे नहीं खिलाया गया । यह कुत्ता नहीं, मानव है, ऐसा मानव जिसने अपनी मानवता को खोया नहीं, किंतु वह एक कुत्ता है जो मानवता के कूत्ते से नहीं गुजरा । वह सूअर है, उसे जो कुछ मिलता है उसे पेट में भरता है ।

—“गुलसुम्, ओ गुलसुम् ! क्या पत्थर हो गयी ?” की आवाज गुलसुम् के कानों में आयी । वह बरतन को कुत्ते के सामने खाली करके “खुश अब चली” कहते काले घर की ओर दौड़ी । नेकदम का दिल चंचल हो उठा । बालू पर से बासुरी को उठा साफ करके ओठों से लगा फिर उसे बजाने लगा ।

१६

दासों का महल्ला

विस्तृत मैदान को बालू के टीलों ने पहाड़ी की तरह ढाँक रखा था । आकाश स्वच्छ था । तारे अपनी चमक से सवार को आलोकित कर रहे थे । साफ काँच-जंघे नीले आकाश में वह बिजली के दीपों की तरह लटके हुए से मालूम होते थे । वासन्तिक वायु बह रहा था । प्रातः समीर रात में प्रफुल्लित फूलों की सुगन्ध अपने साथ ला रहा था । मेड़ें-बकरियाँ बरें और मेमने अपने निद्रास्थानों में आ सटकर सोये हुए थे । मालिक काले घर, तम्बुओं या छोलदारियों में आराम

से सो रहे थे । दास और नौकर भी दिन भर के काम से थके पलोभरी तोसक की तरह नरम बालू पर मजे से सो रहे थे । मरुभूमि निःशब्द और शान्त थी । दुनिया नीरव थी । उस नीरवता को एक करुणसगीत भंग कर रहा था । गाने वाला गा रहा था ।

“हवा में सुगन्धि बह रही , किन्तु यह आयी करशी औ मेरे यार से । चमन से चमन समीर-सा मैं घूमा, कि मिलूँ उससे दर्द कम हो मेरा ।”

दूसरे दो आदमी गाने के साथ ताल दे रहे थे :

यल्ल-ले, यल्ल-ले, यल्ल ले यल्लू

यल्ल-ले, यल्ल-ले, यल्ल-ले, यल्लू

गायक गाना बंद करके फिर उसी धुन को बाँधुरी से बजाता । रात्रि की निस्तब्धता को वह सगीत अवश्य तोड़ रहा था, किन्तु उसमें सोनेवालो की निद्रा में बाधा न थी, उनके लिये वह तो लोरियो का काम दे रहा था ।

×

×

×

गुलसुम् रसोई घर की देग और थाल को जमा करके मालिको का विस्तरा लगा पानी लेने गयी । फिर पानी से भरी मशक को लाकर चूल्हे के सहारे खडा कर स्वयं बालू के विस्तरे पर पड रही । अधेरा रहते उठकर आधी रात तक उसने दम न लिया था । अब वह सोकर थकावट मिटाना चाहती थी, किन्तु बशी की धुन और गीत के स्वर ने उसे सोने नहीं दिया । वह कुछ देर तक करवट बदलती रही, किन्तु नींद कहाँ ? लाचार वह उठकर उस ओर चली जिधर में बशी की ध्वनि आ रही थी । जब गुलसुम् नजदीक पहुँची, तो नेकदम “किन्तु वह आयी करशी औ मेरे यार से” पद पर पहुँच गाना समाप्त कर रहा था । उसने “दवा एकान्तता के हाथों में” कहते बशी को एक ओर रख दिया ।

—एकान्तता की दवा घर बसाना है न ? सामने बैठे आचिल ने कहा ।

—तू घटक इन एक स्त्री ठीक कर, यह घर बसा लेगा, क्यों ?—शादमान ने आचिल से कहा ।

—मुझसे पहले ही मिल चुकी है, मैं घटक क्या बचूँगा—आचिल ने जवाब दिया ।

—कौन ?—शादमान ने पूछा ।

—गुलसुम्—आचिल ने जवाब दिया ।

गुलमुम् अपना नाम सुनकर जहाँ पहुँचो थी वहाँ बैठ गयी और टीले की आड़ से उनकी बातचीत सुनने लगी ।

—वह चालीस को पहुँच गयी, किसी तरुणी को हूँटना चाहिये—शादमान ने कहा ।

गुलमुम् के मुँह से आवाज निकली “हाय, जवानी” ।

—वह चालीस को पहुँच गयी, तो यह भी तो ५० के ऊपर है । यदि गुलमुम् के साथ घर बसाये तो किसी बात का हर्ष नहीं । खुदा ने चाहा तो अभी एक-दो बच्चे भी हो सकते हैं ।

—आह, मरदो !—गुलमुम् ने अपने आप से कहा—ये स्त्री का मतलब इतना ही समझते हैं कि एक दो बच्चे हो ।

नेकदम बोल उठा—मैं यदि गुलमुम् को अपनी बनाऊँगा तो इसीलिये कि मैं उससे प्रेम करता हूँ, उसे प्रसन्न रखना चाहता हूँ और इसलिये भी कि उसने भी बाय-बच्चों के हाथों वेहद जुल्म सहे हैं । अन्यथा मेरे लिये बच्चा होने से न होना ही अच्छा है । हमने दुनिया में आकर क्या सुख देखा, कि वह देखेंगे ।

—आ नेकदम मेरे प्राण ॥—गुलमुम् ने अपने आप से कहा—मेरा प्रेम व्यर्थ नहीं गया (फिर वह मन में सोचने लगी) लेकिन उसके पास करशी से मुगन्धि आती है, न जाने कौन-से यार के पास से ?

—मैंने आज—नेकदम कह रहा था—खुद उससे बात उठायी । वह भी राजी-जैसी है । लेकिन उसने एक बात ठीक कही । वह कहती है “जब कि हमारे पास न जमीन है न घर-बार, फिर इस तरह के घर बसाने में क्या मिठास है ?” इसे सोचकर मैं भी दुविधा में पड़ गया हूँ ।

—इसके लिये दुविधा में पड़ने की आवश्यकता नहीं—शादमान ने कहा—हम स्वतन्त्र हुए दास अपना काम ठीक से चला रहे हैं । गाँव की एक तरफ रेगिस्तान के पास हम एक छोटा-सा गाँव बसा रहे हैं, जिसका नाम भी हमने ‘गुलामान’ (दासों का महल्ला) रख दिया है । पहले-पहल मैंने और अताजान ने अपनी भोपड़ी डाली । जब बाय के काम से लुट्टी होती है, तो उसी भोपड़ी में जाकर आराम करते हैं । जब बाय का जुल्म ज्यादा बढ़ जाता है तो हम उसका काम छोड़ के बयावान में निकल जाते हैं और एक बोझ ईंधन जमाकर दो रोटी पर बँच देते हैं और रोटी खा अपनी कोठरी में आराम से सो जाते हैं । हम चाहते

हैं कि अगले साल बाय का काम बिल्कुल छोडकर लकडहारी करें । तू भी गुलसुम् के साथ ब्याह कर लो । अगर बाय से पटरी न जमी तो दासो का महत्ता तो है ही, वहाँ एक भोपड़ी बनाकर लकडहारी करना । (आकाश में तारो की ओर देखकर) ओः, रात आधी से ज्यादा बीत गयी । अब चलकर सोना चाहिये— कहते वह अपनी जगह से उठा । आचिल भी उठ खडा हुआ ।

—मै कूरा (भेड़-हिराव) पर जाकर सोऊँगा । भेड़ियों के आने का वक्त आ गया—आचिल ने कहा ।

—भेड़िया आयेगा तो खैबर खबर देगा—कहते शादमान अपने कूरा की ओर रवाना हुआ । नेकदम के नजदीक लेटा कुत्ता अपना नाम सुनकर एक बार सिर को ऊपर उठा फिर उसे पैरो के बीच में डालकर लेट रहा ।

—खैबर ने अब भी मालिक से मेल नहीं किया । यह रखवाली के लिये कूरा नहीं जाता—कहते आचिल भी अपने कूरा की ओर चला गया ।

नेकदम सोने के खयाल से उसी जगह लम्बे पड तारे गिनने लगा । इसी वक्त आवाज आयी “कुत्ते की कुत्ते के साथ मुहब्बत नहीं होती ।” नेकदम ने आवाज आने की ओर नजर डाली, तो देखा कि गुलसुम् उसके सिरहाने खड़ी है ।

—आहा, इस समय इस जगह क्या कर रही है !—कहते नेकदम उठ बैठा ।

—सलाह करने आयी हूँ । अपने घर के बारे में, जिसे हम दासो के महल्ले में बनायेंगे ।

—मालूम होता है सारी बात तूने सुन ली ?

—सब सुन ली । मुहब्बत के तेरे भूटे दावे को भी सुन लिया ।

—१५ साल की मुहब्बत, १५ साल का व्रन्दन और विलाप क्या सब भूठ है !

—किञ्जिल-चूल से उठनेवाले व्रन्दन और विलाप का उत्तर करशी से आता है ।

—वह दूसरी ही घटना है, उसकी फिक मत कर ।

—मै भी जानती हूँ । वह दूसरी ही घटना है लेकिन यह भी जानती हूँ, कि एक दिल में दो थार नहीं रह सकते ।

—तू भूल रही है गुलसुम्—नेकदम ने जोर देकर कहा—वह ऐसी घटना है, जो कि मेरे जीवन के सबसे आभागे दिन से सम्बन्ध रखती है । वह ऐसी घटना है, जिसका सम्बन्ध ब्याह-शादी से नहीं है ।

—ऐसा है तो मुझे भी बतलाओ, कि वह कैसी घटना थी ?

—उस घटना के बतलाने की मुझ में शक्ति नहीं ।

—मालूम होता है, कोई रहस्य है जिसे तू मुझसे छिपाना चाहता है ।

—तुझ से छिपाना नहीं चाहता, उसे कहूँगा, किन्तु मरते वक्त वसीयत के तौर पर ।

—अच्छा, तो सच बतला । क्या तू मुझे जीवन-संगिनी बनाना चाहता है ?

—मैं चाहता हूँ और बहुत समय से चाहता आ रहा हूँ ; किन्तु केवल मेरे चाहने से तो नहीं होता, तेरी भी चाह होनी चाहिये ।

—यदि मैं नहीं चाहती, तो थकी-माँदी रात को तेरे पास क्यों दौड़ी आती ?

—यदि यही बात थी, तो पहले क्यों नहीं आयी ? आच्छिल और शादमान जब तक नहीं आये थे, तब तक मैं लेटे-लेटे तारे गिन रहा था ।

जिलवाँ गयी थी पानी लाने के लिये, लेकिन वहाँ पानी सूख गया था । फिर वहाँ से बाल्गायरूद् (गाँव) गयी । कुएँ से पानी खींचकर मसक भरी, पानी-भरी मसक को पीठ पर रखकर जाँघ भर रेत में डूबती आधा पत्थर राह चलकर लौट्टी । रात आधी हो गयी थी, चाहा कि सो जाऊँ, लेकिन तेरी वशी ने सोने नहीं दिया और दौड़ी-दौड़ी तेरे पास आयी ।

—तू भी कोई गाना जानती है ?—नेकदम ने पूछा ।

—आज रात जिलवाँ के किनारे गयी, देखा उसका पानी सूखा है । वहाँ दम लेने के लिये थोड़ा बैठा और उस समय की अवस्था के अनुरूप एक गीत गाया ।

—गीत गा, मैं भी सुनना चाहता हूँ ।

—मेरा गीत करशी से नहीं जिलवाँ से सम्बन्ध रखता है ।

—अच्छा, गा, मैं सुन रहा हूँ ।

गुलसुम् ने गाना शुरू किया :

अब यहाँ जिलवाँ में पानी नहीं • मेरा काम रोने के सिवा है नहीं ।

मुरझाया गुलाब मेरे पास है • क्या जाने बुलबुल उसे चाहता है या नहीं ।

—मेरी ओर निगाह कर गुलसुम्—नेकदम ने कहा—मुझसे भी एक जिलवाँ सम्बन्धी गीत सुन ।

—सुन रही हूँ ।

नेकदम ने गाना शुरू किया:

लबालब पानी जिलवाँ में मैं देखूँ * मिलन प्रिय का स्वप्न के बीच देखूँ ।
वह एक बुलबुल पियासा बन का हूँ मैं ६ कि सखे गुल को भी रससिक्त देखूँ ।

गुलसुम् ने जवाब में कहा—

तेरे मिलन-स्मृति में मेरा दिल चक्कर काटता, उस चक्कर में मेरा खयाल डूब जाता ।
बेकार की बात यह एक सखी हवा, जिस हवा से फूल रससिक्त कहाँ होता ।

इस पर नेकदम ने कहा—

तेरी याद छोड़ और मुझे काम नहीं,
तेरे लिये शोक छोड़ मुझे कोई बोझ नहीं ।
विरह-एकान्त में तारे गिनता हूँ,
विलाप छोड़ कोई मेरा यार नहीं ।

“मैं भी बेयार हूँ, इसलिये तारे गिनती हूँ” कहती ताना दे सिर को ऊपर उठा
गुलसुम् भी आकाश की ओर देखने लगी । दूध जैसी चादनी सीवे गुलसुम् के मुह
पर पड़ रही थी । उस समय उसका रूप नेकदम को बहुत आकर्षक मालूम हुआ ।
“मेरी गुलसुम्” कहते नेकदम ने अपने हाथ को गुलसुम् की ओर बढ़ाया । गुलसुम्
का हाथ भी अनायास नेकदम की गर्दन की ओर बढ़ गया ।

२०

भिखारिन

नेकदम काम से निकाल दिया गया था । पिछले सात सालों से जो आफतें
उसके सिर पर पड़ रही थीं उन्होंने उसे बूढ़ा कर दिया था और अब वह ५० की
उम्र में ७० का मालूम होता था ।

“बाबा गुलाम को कह कि अपने लिये दूसरी जगह ढूँढें । इस अकाल के
समय हम उसका पोषण नहीं कर सकते ।” कहकर अब्दुरहीमबाबा के छोटे लडके
ने गुलसुम् और नेकदम को जवाब दे दिया । चिन्ता ने नेकदम को मृत्यु-शय्या
पर लेटा दिया । उसने गुलसुम् से बात करते हुए कहा “अन्यायियो ! स्वतन्त्रतापत्र
पाने के बाद मैंने चाहा था कि दासों के मुहल्ले में भोपड़ी बनाकर कहीं जिन्दगी
बसर करूँ । लेकिन इसी बाय-बच्चे, इसी साँप से पैदा सपोले ने साँप की तरह

मीठे-मीठे बोलते कहा—“कहाँ जाओगे बाबा गुलाम ! यह ठीक नहीं है । तुम हमारे बाबा हो, जबतक जिन्दा रहो यहाँ बने रहो । जब हम पेट भर खायेंगे, तो तुम भी पेट भर खाओगे । हम भूखे रहेंगे तो तुम भी भूखे हमारे साथ जिन्दगी बेताना । यदि मौत आ गयी और खुदा की बन्दगी के लिये तुम्हारा बुलावा हुआ तो हमारे बाप की कब्र के पास एक गड्ढा खोदकर तुम्हें भी दफन कर देंगे ।” लेकिन प्रब अब मेरे हाथ से काम नहीं हो सकता तो मुझे निकाल रहा है बे-इन्साफ !”

—उस वक्त—गुलसुम् ने कहा—उन्हें हमारी जरूरत थी । तुम उनकी चार-पाही करते थे । मैं उनके घर में काम करती थी । अब तुम काम नहीं कर सकते । प्रब मैं भी बुडिया हूँ । फिर बीमार बच्चे की देख-भाल में भी समय लगता है । प्रब हम उनके किस काम के ? उस वक्त आचिल अका की सलाह नहीं मानी । [म इनकी मीठी-मीठी बातों पर मुग्ध थे ?

मुग्ध होकर भूल की । मैंने उन्हे गोद में खिला कर बड़ा किया था । अभी भी उनके दूध की गन्ध नाक से और रंग कपड़ों से नहीं छुटे हुए थे । वह मुझे नाम से नहीं, बल्कि “बाबा गुलाम” के नाम से पुकारते थे । मैं कैसे जानता कि मधुमिश्रित चर्चों के भीतर विप और जिहाज पर सँप-जैसा हलाहल रखा है । मुग्ध होकर मैंने भूल की ।

—अब की चलकर आचिल अका और शादमान अका से सहायता मागनी चाहिये ।

—ऐसा ही कर, एक बार जा उनके पास—नेकदम ने गुलसुम् से कहा ।

×

×

×

करायगाच गाव के दासों के महल्ले में एक छोटा सा घरोंदा-जैसा घर था, जिसमें दो बीमार लेटे हुए थे । बीमारों में एक पाच-छ साल का बच्चा था, दूसरा ० साल का बूढ़ा, एक ५० साला स्त्री उनके सिरहाने बैठी अपने आस्तीन से हवा रही थी । इसी समय हाथ में टेढ़ी छड़ी और पीठ पर मैला-कुचैला कपडा रखे क भिखारिन द्वार पर आकर बैठी । उसने लकड़ी को भीत के सहारे खडा कर दिया और दोनों हाथों को ऊपर उठा घरवालों के लिये “कदम पहुँचे, बलाय न पहुँचे” कहकर दुआ की । उसकी दृष्टि भीतर लेटे बीमारों पर पड़ी । भिखारिन ने सिरहाने टी स्त्री से पूछा—यह तुम्हारे कौन होते हैं ?

—यह मेरा बेटा और यह मेरा पति । बेटा एक वर्ष से बीमार है और पति



६—नेकदम भोर गुलसुम् (पृष्ठ ११०)

दो मास से। दो दिन से पति का दिमाग फिर गया है। अकचक बोलता है। नहीं जानती क्या हो गया ?

—खुदा चाहेगा तो कुछ नहीं होगा। “दर्द दूसरा मौत दूसरी।” चार बूट ठटा पसीना आया, बस स्वस्थ हो जायेंगे—कहते भिखारिन ने फिर हाथों को उठाकर “खुदा चगा करे” कहते दुआ दी।

घरवाली ने बीमार के सामने पड़ी तर की हुई रोटीवाले कटोरे को भिखारिन के सामने रखते हुए कहा—बुरा न मानो मौसी, मेरे पास दूसरी चीज नहीं है, यदि मन माने तो इसे खालो।

—रोटी है क्या ?—भिखारिन ने कहा—मेरी-जैसी बे-दाँतवाली बूटी के लिये तर की हुई रोटी सूखी से बेहतर है। और वह खाने लगी।

—मौसी, पूछने को बुरा न मानो, तुम यहाँ की नहीं मालूम होती, कहाँ की रहनेवाली हो ?

—करशी की—भिखारिन ने कहा।

करशी का नाम सुनते ही बूढ़ा बीमार चिहुँक पड़ा और एक बार आँखें खोलकर फिर उन्हें मूँदकर “किन्तु यह आयी करशी औ मेरे यार से” कहकर चुप हो गया।

—अकचक बोलता है—कहकर घरवाली ने फिर पूछा—क्या हुआ जो तुम इस तरफ आ पडी ?

—हो बहिन ! उस तरफ के लोगो पर कैसी कैसी बलायें आयीं, इसकी कुछ नहीं पूछो। दो साल से करशी में सूखा पड़ा है।

बीमार ने फिर आँखें खोलकर भिखारिन की ओर देखा और “करशी” कहते आँखें मूँद लीं।

भिखारिन ने उसकी अवस्था देखकर “वेचारा ” कह फिर अपनी बात जारी की—वर्षा नहीं हुई, इसलिये गेहूँ भी नहीं हुआ और लोग भूखो मरने लगे। वर्षा न होने से कचका नदी का पानी सूख गया। पानी न होने से सबजी, तरकारी और बागदारी भी न हो सकी। दो साल के अकाल और भूख ने लोगो को अकिचन बना दिया। बायो की बखारो मे गल्ला भरा हुआ था। उन्होंने एक मुट्ठी गल्ला के बदले घर के सारे असबाब ले लिये। भूख के बाद महामारी आयी। भूखे-नगे लोग बीमारी मे एक-एक दश-दश नहीं सौ सौ और गाँव के-

गाँव मरने लगे। अन्त में तो जनाजा पढना और कब्र देना भी सम्भव न हो सका। जब घर के सारे आदमी मर जाते, तो गाँव के लोग उसी घर को उनके ऊपर गिराकर सभी को ढाँक देते। जिनके पास राह चलने भर की शक्ति थी, उन्होंने समरकन्द और बुल्वारा का रास्ता लिया। हमारे मालिक की कोठार गेहूँ से भरी थी, लेकिन उसने हमें घर से निकाल दिया। मैं भी भागनेवालों के साथ निकल पड़ी और यह आ पहुँची।

—क्या तुम्हारे भाई बंद न थे अथवा उन्होंने भी तुम्हारी सहायता न की ?

—भाई बंद की बात न पृच्छ ग्रहिन—कहते भिखारिन की आँखों से आँसू की धार बह चली। उसे आस्तीन से पोछकर उसने फिर कहा—मैं अब करशी की हूँ, किन्तु

बीमार ने एक बार सिर उठाकर भिखारिन की ओर देखा और फिर आँखें मूँदकर कहा 'आ करशी। तू मुझसे १८ योजन (५.२ सग) पर थी तो भी मैं तेरे पास नहीं पहुँच सका। मैं तुम्हें बिना देखे ही मर रहा हूँ। नहीं नहीं, मैं अभी नहीं मरूँगा, तुम्हें बगैर देखे नहीं मर सकता हूँ।'

—फिर अब कब बोल रहा है—घरवालों ने कहा।

—अलस (भ्रातृहृत्) नहीं कराया ?

—अलस कराया, किन्तु कोई फायदा नहीं। अच्छा, तुम अपनी भाई बंदों के बारे में कह रही थी।

—मैं अपने मातृ गृह को नहीं जानती। वह कहाँ था यह भी नहीं जानती। मैं अबोध बच्ची थी। तभी तुर्कमान मेरे सारे परिवार को पकड़ लाये।

बीमार फिर हिला। एक बार उसने भिखारिन की ओर देखकर आँखें मूँद लीं। भिखारिन ने फिर अपनी बात जारी की।

—उन्होंने हमसे हर एक को दुनिया की हर तरफ ले जाकर बँच डाला। उस समय मैं बहुत छोटी थी। इसलिए नहीं जानती कि कौन देश से किस तरह हमें लूट कर लाये, कहाँ ले जाकर बेचा, मेरे भाई-बंद क्या हुए और मैं कैसे करशी पहुँची। सिर्फ वह अभागा काला दिन भर मुझे याद है।

—जान पड़ता है तुम भी हमारी ही तरह अभागी दासी रही ? नाम तुम्हारा क्या है मौसी ?

—नाम अब गुल अन्दाम है, लेकिन मेरी माँ ने मेरा नाम जेबा रखा था।

बूढा बीमार “करशी”, “तुर्कमानो की लूट” सुनकर दुविधा में पड़कर भिखारिन की हर बात को बड़े ध्यान से सुन रहा था, लेकिन जेबा का नाम सुनते ही वह जान पर खेल अपनी जगह से उठा और भिखारिन के पास जा जरा देर उसकी आँखों की तरफ देख “आः मेरी प्यारी जेबा, जेबाजान तू स्वयं है, मेरी छोटी सी जेबाजानी” कहते उसके ऊपर गिरना चाहा। भिखारिन बीमार की पागलों-जैसी चेष्टा को चकित हो देख रही थी, किन्तु उसे अपनी ओर आते देख वह वहाँ से हटकर अलग खड़ी हो गयी। घरवाली ने दौड़कर अपने पति को पकड़ा और “तुम्हें क्या हुआ रहीमदाद” कहते उसे लाकर विस्तरे पर लिटाना चाहा।

“आः रहीमदाद !” कहती भिखारिन आश्चर्य मुद्रा को छोड़ बड़ी विकलता के साथ दौड़कर बीमार को लिटाने में घरवाली की मदद करने लगी। बीमार पाम आया। भिखारिन को अपनी सारी शक्ति से खींचकर “मैं मर रहा हूँ, लेकिन बेहसरत मर रहा हूँ। मैं तुम्हें ही देखने के लिये आज तक जिन्दा रहा। शुक्र है, कि तुम्हें देखा। यह एरगश हमारे परिवार की एक मात्र स्मृति, मेरा तनुज है। इसे मैं तुम्हें और उसकी माँ गुलमुम् को सौंपता हूँ। अब मैं जा रहा हूँ ••” कहते उसने अपनी प्रकाशहीन आँखों को सदा के लिये मूँद लिया।

यह वही जेबा और उसका भाई रहीमदाद थे, जिन्हें तुर्कमान हिरात-प्रदेश से लूट लाये थे।

द्वितीय खंड

बेचारे किसान

(१९१६ ई०)

जिलवाँ नदी

वालू में भरकर बेकार हो गयी शाफिरकाम की पुरानी नहर और म० गाँव के बीच एक विस्तृत तथा ऊँची दीवारो वाली इमारत दिखलाई पडती थी। इसका फाटक पश्चिम की ओर खुलता था। फाटक से अन्दर आने पर एक विस्तृत खुली जगह थी, जिसमें खूँटे पाँती से गाड़े हुए थे। यह हवेली के बाहर का भाग था। दरवाजे से अन्दर घुसने पर नौकरखाना, टोरखाना और दूसरे मकान थे। इसी बायीं ओर एक बहुत लम्बा-चौड़ा साईसखाना था जिसके सामने बँधे घोड़े दाना खा रहे थे। हवेली के दक्षिण की ओर छाया के नीचे लम्बी इमारत थी, जहाँ धूप तेज होने पर घोडो को ले जाकर बाँधते थे। इस इमारत के ऊपर भी घरों की एक पाँती थी, जिनमें अलग-अलग घास ई घन आदि रखते थे। हवेली के पूरब अन्दरवाली इमारत के पिछवाडे एक छोटा सा द्वार था, जिससे अन्दरवाली इमारत में जा सकते थे। उत्तर तरफ मझोले आकार की देहलीवाला एक जोडा मेहमानखाना था। मेहमानखाने का चबूतरा हवेली से प्रायः चार हाथ ऊँचा था और उस पर चढने के लिये खास सीढी थी।

मेहमान खाने के द्वार दो तरफ थे, दक्खिनी द्वार हवेली की ओर खुलते थे और उत्तरी चारबाग (मेवाबाग) में, चारबाग का सम्बन्ध एक दूसरे द्वार से बाहरी हवेली के साथ था। चारबाग में अंगूरों की ब्यारियाँ, जर्दालू, शिफ्तालू, नाक, नासपाती, सेव, और बिही जैसे मेवो की पाँतियाँ थी। उसके दूसरे भाग में अनारजार (अनारबाग), अंबीर जार भी थे। चारबाग मे मेहमानखाने के सामने एक राजचबूतरेवाला घर था जिसके चारो ओर सफेदी और वेद जैव छायावाले वृक्ष थे। मेहमानखाना और घर के बीच में एक गुल्जार

(गुलाब क्यारी) भी थी, जिसके वर्ण और गंध से चबूतरे और मेहमानखाना दोनों में बैठे लोग लाभ उठा सकते थे ।

रवात (किलानुमा इमारत) के अन्दर की हवेली में ऊँचे चबूतरेवाले दो बहरा^१ मकानों की पाँती थी । इनके उत्तरवाले द्वार भी चारबाग की ओर खुलते थे । भीतरी हवेली की दूसरी तरफों में भण्डार, बावर्चीखाना तनूरखाना, और ईंधनखाना जैसी इमारतें थीं ।

लेकिन रवात जितनी विशाल थी उसे देखते रहनेवालों की संख्या बहुत कम थी । चारबाग में एक-दो बागवान थे जो पेड़ों के लिये थाला बनाते और रविशों को आरास्ता करते थे । भीतरी हवेली में दो मध्यवयस्का स्त्रियाँ रोटी पका रही थीं और एक तीसरी हवेली के सामने भाड़ू दे रही थी । इनके अतिरिक्त एक चौथी स्त्री थी, जो बाग की ओर खुलते द्वार के पास बैठी बच्चे को दूध पिला रही थी ।

हवेली के बाहर एक कसाई अपने सहायक के साथ भेड को मार चमड़ा खींचने से पहले गरम पानी ढालकर उसके ऊन को निकाल रहा था । वहाँ दो साईस भी थे, जो घोड़ों को मालिश खरहरा कर रहे थे ।

दिन का अन्त था । सूर्य पश्चिम की ओर नीचे जा हवेली के ऊपर अपने पीले प्रकाश को ढाल रहा था । इसी समय एक किसान रवात के भीतर आया । उसके शरीर पर पुराना गाढ़े का पायजामा, वैसा ही फटा जामा और चिथड़ी वाली टोपी थी । किसान ने इस निर्जन हवेली पर हर तरफ नजर डाली, फिर मेहमानखाने की ओर जाना चाहा, इसी समय साईसखाने की ओर से “हा, अक्रा, किसको चाहते हो ?” कहकर एक साईस ने उसे आगे जाने से रोक दिया । किसान लौटकर साईस को सलाम करके बोला :

—सुना है कि अमलाकदार (माल अफसर) यहीं उतरे हैं, उन्हीं को देखने आया था, वह नहीं तो उरमान पहलवान को देखना चाहता था ।

—अमलाकदार आज रात को यहाँ पधारेंगे । कल रात कराखानी में उतरे

१ ऐसे घर जिनके द्वार उत्तर और दक्षिण दोनों ओर खुलते और बिनसे जाड़े और गरमी दोनों ऋतुओं में लाभ होता ।

थे। अपने सामान को यहाँ भिजवाकर वह स्वयं “मालकनी” (मालगुजारी लगाने) पर गये हैं।

—इस समय वह कहाँ होंगे ?

—यदि कराखानी के खेतों की मालकनी कर चुके होंगे, तो इस समय शायद वह करा कलपाक के खेतों पर गये होंगे या काका में होंगे। लेकिन अमलाकदार से तुम्हारा क्या काम है ?

—पूछना चाहता था कि हमारे खेतों पर “मालकनी” के लिये कब आयेगे ?

—कौन गाँव है तुम्हारा और तुम्हारे खेत कहाँ हैं ?

—ओ विरादर ! तुमसे सच कहूँ, हमारा गाँव न गाँव कहने लायक है, न हमारे खेत खेत कहने लायक हैं। हम करायगाच गाँव की एक तरफ एक जगह में गुजारा करते हैं, जिसे “गुलामान” (दासों का टोला) कहते हैं। हम पहले के दासों की सतान हैं। हमारे बाप दादा जन्म स्वतन्त्र हुए, तो उन्होंने रेत को बराबर कर वहाँ अपने लिये भूइधरे जैसे घर बना लिये। हम भी उन्हीं जगह जिन्दगी बिता रहे हैं और जमींदार बायों की नौकरी, बटाई, मजूरी, टोर-बटाई और चरवाही करके जीते हैं। हममें से कुछ बयावान में जा ई धन इकट्ठाकर पीठ पर लादे बेचकर रोटी खाते हैं।

—यदि ऐसा है, तो तुम किस चीज की मालकनी (लगान लगाना) चाहते हो ?

—शायद जिलवाँ नदी को जानने होंगे (साईंस के हाँ न करने पर दुविधा में पड किसान ने फिर पूछा) क्या जिलवाँ को नहीं जानते ?

—सुना है, लेकिन देखा नहीं।

—जान पडता है तुम इधर के नहीं हो, नहीं तो रुद जिलवाँ को देखे होते।

—नहीं मैं यहाँ का नहीं हूँ।

—हम साईंस घुमकड आदमी हैं हममें एक समरकन्द का है, दूसरा शहसब्ज का, तीसरा बुवारा का, चौथा और कहीं का—इस तरह हर आदमी अलग-अलग विलायत (जिला) का है। हम हाकिमों, काजिमों और दूसरे बड़े अधिकारियों के साईंसखानों में काम करते फिरते हैं। आज यहाँ कल कहीं और जगह इस प्रकार दुनिया की सँर करते रहते हैं।

—जान पडता है तुममें से किसी ने रुद जिलवाँ को नहीं देखा—किसान ने कहा—पुराने समय में वह एक बड़ी रुद (नहर) थी, और बुवारा के

इलाके को सींचती थी। उसी की कृपा से शाफिरकामतुमान अत्यन्त हरा-भरा इलाका माना जाता था। धीरे-धीरे रेत पट गयी और उसका जल सूख गया। उससे विंचित खेत, बाग और फुलवारी रेतीला बयावान बन गयी। प्राय २५ साल हुए कि चलायमान बालुका ने जिलवाँ के तट से कूच किया।

सालो वहाँ अवस्थित रहने से रेत ने उस जगह की उर्वर मिट्टी को भी चाट लिया और कूच करते समय उसे भी अपने साथ लेती गयी। इसका परिणाम यह हुआ कि जिलवाँ का प्रदेश ककडियों का बयावान बन गया। लेकिन अब बेपानी और बेजमीनवाले दासों ने अपनी-अपनी जमीन लेकर बायो की नौकरी और बटाई करनेवाले किसानों से मिलकर इस रूढ़ में पानी का रास्ता खोदा है और जरफशाँ (नदी) के बढने पर उधर से भी पानी का एक नया रास्ता तैयार किया है।

जिस समय किसान इतिहास बखानने में दत्तचित्त था उसी समय एक दूसरा साईस बाहर निकल आया। उसने घोड़े के मुँह पोल्लने-लत्ते को पानी में घोकर फैला दिया और हाथों को अपने जामा से पोल्लकर किसान से कहा—मैं शहसब्ज का रहनेवाला हूँ। अपनी कथा कह चलो मैं भी मुनुँगा।

किसान ने कहना शुरू किया—हाँ, तो उसी नाली पर उमीद बाँधकर हम किसानों अर्थात् भूतपूर्व दासों, नौकरों, मजूगों, बटाईदारों ने वहाँ जा एक एक टुकड़ा जमीन पकडी और कुदाल से खोदकर उसमें गेहूँ, जौ, सरसो, उडद या खरबूजे-तरबूजे की खेती आरम्भ की। यदि कुछ पानी आ गया तो एक-आध चीज पैदा हो जाती है। नहीं तो फसल के साथ किसान की मिहनत भी व्यर्थ हो जाती है। 'गुलामाँ' के हम गुलामों का भी उसी जगह थोडा-बहुत खेत है। उसी जमीन का माल (मालगुजारी) करने अमलाकदार कब जायेंगे, यही जानने के लिये मैं आया था।

—जिस समय पारी आयेगी, स्वयं जायेंगे। तुम क्यों इतनी चिन्ता करते हो। वह तुम्हारे लिये नहीं बल्कि अपने और बादशाही फायदों के लिये जायेंगे—पहले साईस ने कहा।

—सो ठीक है। किन्तु हमें यह जानना बहुत जरूरी है, कि वह कब जायेंगे। उनके जाने के समय हमें खेत पर हाजिर रहना चाहिये। जमीन के अन्दाजा करने और पैदावार के कूतने के समय हमें सघर्ष करना होगा, नहीं तो आधी तनाव (जरीब) जमीन को चार तनाव और एक मन पैदावार को दस मन बना उसी

के अनुसार मालगुजारी बाँधकर चल देंगे। ऐसा काम करने में उनके दिल में जरा भी दर्द नहीं होगा।

—एक मन को २० मन कहने में भी अमलाकदारों के दिल में जरा भी दर्द न आया—दूसरे साईस ने कहा।

—हाँ ठीक है—किसान ने कहा—परसाल मेरे नाम से दो मन उडद पर लगान लगा दी गयी, और पैदावार हुई भी सिर्फ एक मन। सारे जाड़े भर ई धन जमाकर पीठ पर ढो ढो कर उसकी बिक्री से बहुत मुश्किल से लगान दे पाया। ई धन दुलाई में कमर में जो साल पडी, वह अब भी मौजूद है और जोर का काम करना मुश्किल है—कहते किसान कमर को हाथ से पकड़कर मलने लगा।

—और क्या अमलाकदार की कमर दर्द करेगी?—दूसरे साईस ने हँसते हुए कहा।

—अच्छा, सलामत रहो। जान पड़ता है, अब अमलाकदार को खेतों खेतों ढूँढ के निकालना पड़ेगा।

—हाँ, यही करना होगा, खैर, खुश—पहिले साईस ने कहा।

किसान ने जाते समय हवेली की चारों ओर नजर डालकर कहा—उरमान पहलवान ने भारी इमारत बना रखी है।

—कहा जाता है यह सारी इमारत चार तनाब अर्थात् दस मन जमीन से बनायी गयी है। पहलवान ने उसपर दिल खोल कर खर्च किया है—दूसरे साईस ने कहा।

—मेरी माँ के कथनानुसार—किसान ने कहा—उरमान पहलवान का बाप नबी पहलवान अब्दूरहीमबाय का गुमास्ता था। दासता के समय उसी बाय के घर में इसके बाप के नीचे हमारे माँ-बाप काम करते थे। अब तो इसका साईसखाना भी बाय के मेहमानखाने से अधिक तडक-भडक रखता है।

किसान यह कहते साईसखाने की ओर होते अन्दर गया। वह अन्दर की सजावट देखना चाहता था। इसी समय साईसखाने के जीनखाने से किसी के रोने चिल्लाने की आवाज आयी—“हाय मेरे प्राण! यह कैसी बे-इन्साफी है! इस तरह की गर्मी में इतनी तग जगह में एक आदमी को दो दिन से भूखा-प्यासा बंद रखना !!”

(१) साईसखाने के ऊपर जिसमें अस्थायी तौर से बंदियों को रखा जाता।

किसान ने घबड़ा कर सिर को पीछे खींच लिया और साईस से पूछा यह कौन आदमी है ?

—यह एक गरीब किसान है । इसने चार तनाव अन्दाजा करने पर “यह कैसी वे-इन्साफी” कहकर भगडा किया था—एक साईस ने कहा ।

—ओय भले लोगो ! खुदा के लिये, करबला के प्यासो के नाम पर एक रोटी और एक बूंद पानी लाकर दो ।

—क्या इस बेचारे को रोटी पानी भी लाकर नहीं दिया जा सकता !—
किसान ने पूछा ।

—कल रात पाखाना ले जाते वक्त मैंने इसे एक कटोरा पानी और अपनी रोटी में से एक टुकड़ा रोटी दे दी थी । उरमान पहलवान इसे जान गया था । तब से ज़ीनखाने में ताला लगाकर कु जी अपनी जेब में रख ली और कहा “उस चोर को बाहर निकालने की जरूरत नहीं । वहीं गन्दगी में रहने दो ।”

—या हफीज—किसान ने कहा—खेरियत हुई जो तुम्हें भी रोटी पानी देने के अपराध में इस आदमी के साथ इसी कोठरिया मे बद नहीं कर दिया ।

—हम साईस हैं—पहले साईस ने कहा—हमारा बाबा है, बाबाखाना है । यदि हमारे साथ अधिक जोर जुलुम करे तो हम बिगड कर बाबाखाने मे चले जायेंगे । इसके बाद जब तक हमे मनायेंगे नहीं, दूसरा साईस भी नहीं पा सकते ।

—यही कारण है, चाहे कैसा भी बडा हाकिम या बाय हो हमें छेड नहीं सकता ।

—तो साईसो की अवस्था गरीब किसानो और स्वतन्त्रता प्राप्त दासो से बेहतर है—किसान ने कहा ।

साईसों ने आपस की एकता से एक दूसरे की अवस्था को बेहतर बनाया है—
पहिले साईस ने कहा—किन्तु गरीब किसान अपने कुत्ते की गदन से सिर नहीं निकाल सकते । इसलिये उसी में फसाकर एक एक को मारते हैं ।

“खुश रहो” कहकर किसान दरवाजे से बाहर जाने लगा । उससे साईस ने पूछा—पूछने में कोई दोष नहीं है, तुम्हारा नाम क्या है ?

—एरगश ।

किसानों की खेती

रूद शाफिरकाम पानी से लवालव भरी थी। रूद (नहर) किनारे सफेद बेद (बीसरी) और सफेदे के वृक्ष अपनी शाखाओं को एक दूसरे से मिलाये छाया डाले खड़े थे। धूप में जान लडा, कठ सुखा, कलेजे को भुनकर काम करनेवाले किसानों के लिये यह छाया अमृत थी। ऐसी छाया में एक जगह अपनी कुदाल को जमीन पर फेंक जामे को चौपैत कर सिर के नीचे रखे एक किसान लेटा हुआ था।

—उठ गुलाम हैदर।

दूसरे किसान ने फावडे को वृक्ष से लटकाते हुए कहा—भूख से मेरी जान निकली जा रही है। ले इन लोबियों को उबाल—कहते कहते उसने कमरबंद खोलकर अघपकी हरी लोबियों को जमीन पर गिरा दिया।

गुलाम हैदर ने एक अगडआई ले बेमन से खड़े होकर कहा—रहने नहीं दिया अकासफर (सफरभाई), जरा सोता। आधी तनाव मेड पर मिट्टी चढाकर अभी-अभी आकर लेटा था। अभी आखो से गर्मी भी नहीं निकली थी।

—मैं रहने भी दूँ किन्तु अमलाकदार यदि तुम्हे सोने दे तब ना ! अशुर के कथनानुसार अमलाकदार कराखानी के द्वार की लगाम लगा चुका। अब वह क्वत खौ की हवेली में शोरवाखोरी (सप पान) करने गया है और जल्दी आने के लिये हमारे अकसकाल के पास आदमी भेजा है। मध्याह्न बाद वह काका आ रहा है। कह रहे हैं एक घटे के भीतर वह यहाँ पहुँच जायेगा। जल्दी कर जिसमे उसके आने तक हम भी लोबिया का रसा पीकर कुछ तगडे हो जायँ।

गुलाम हैदर वृक्ष के नीचे चूल्हे के पास गया। चूल्हे के अन्दर आग पर पडी राख को हटाकर थैली रख फू ककर उसे जगाया। फिर वृक्ष पर लटकते हुक्के को उतारकर चिलम में तम्बाकू डाल उसपर आग रखी और दो तीन फू क लगायी, फिर रूद के किनारे नंगी छाती पड़े सफर को बुलाया।

—जल्दी कर, लोबिया उबाल—सफर ने हुक्का पी खासते हुए कहा।

गुलाम हैदर ने एक बार और फूक लगायी और चिलम की आग को चूल्हे में डालकर हुक्के को वृक्ष के सहारे रख दिया। फिर वृक्ष की शाखा में छिपी हड्डियों को निकाल उसमें लोबिया डाली और नहर से घोंकर चूल्हे पर ला चढाई वृक्षों से कुछ सूखी डालिया तोड़ी और उन्हें चूल्हे में रख फूक फूक कर आग को तेज कर दिया।

—नमक डालना न भूलना—सफर ने याद दिलाते हुए कहा।

सचमुच में भूल ही जा रहा था—कहकर गुलाम हैदर ने शाखाओं में से एक बंधे लत्ते को निकाल कर उसे खोला और थोड़ा सा नमक लोबिया में डाल दिया।

—नमक जरा जादा डालना, मैंने आज सवेरे रोटी न खा लोबिया का रस्सा पिया था। उसमें नमक कम था, जिससे मुह फीका फीका मालूम होता है।

—क्यों बिना रोटी के खाया—रोटी कहा थी? रोटी पकाने के लिये आटा न था, आटा बनाने के लिये गेहूँ-जौ भी न था और उनके खरीदने के लिये पैसा भी न था।

—घर में क्यों नहीं कह दिया। तेरे खेत में गेहूँ की मुनहली बालिया खड़ी हैं, उन्हें काट मॉज कर चक्की में पीस लेतीं।

—क्या भूल गया? पारसाल दो पाव गेहूँ पीसकर मैंने खा लिया था।

इसके लिये अमलाकदार ने मुझे कितना पीटा था? आज भी छुडी के चिन्ह मेरी पीठ से गये नहीं। ऊपर से जुमाना लगा मालगुजारी आघमन और बडा दी। यह जले पर नमक था। इसके बाद मैंने शपथ कर ली थी कि भूखे भले ही मर जाऊँ, लेकिन गेहूँ की एक बाल भी तोड़कर न खाऊँगा।

—क्या तुम्हारी सब बातों को अमलाकदार देखता रहता है?

—किसी ने खबर दे दी। उस घर-जले अकसकाल (नम्बर दार) ने दी हागी। वह हमारा अकसकाल है, उसे हमारा पद लेना चाहिये, लेकिन वह अमलाकदार की जासूसी करता है।

—क्यों इतनी बदी और चुगली करता है। इसमें क्या फायदा मिलेगा?

तू बड़ा भोला है। लगान लगाते वक्त अमलाकदार उसे जामा पहिनाता है। सवारी के लिये थोड़ा पाता है। देखा नहीं? अमलाकदार ने हमारी आधी तनाव जमीन को “करीब चार तनाव” लिखवाया और उसके अच्छे-अच्छे खेतों

को “यह अकसकाल का धोड़-चारा कहकर छोड़ दिया । यह फायदा कम है ?

गुलाम हैदर ने नया हुक्का भरा । खुद पिया और सफर को भी पिलाया । ए५ दो लकड़ी और चूल्हे में डाली, फिर वृक्ष से दूसरे लत्ते को उतारा । उसे खोलकर रोटी निकाली और तोड़कर एक कौर अपने मुह में डालते सफर से कहा — प्रकासफर, लो रोटी खाओ ।

सफर ने भी एक टुकड़ा मुह में डाल चबाते हुए पूछा—यह जौव की रोटी है क्या ?—हाँ, जौव की रोटी है ।

—कहा पाया ?

—कहाँ पाया ? कोई देख न ले इसलिये रात को आया और अपने जौव में से कुछ डन्ठल तोड़े । उसी को मीजवर तुम्हारी बहू ने चक्की में पीसा और यह रोटी पकायी ।

“बहुत अच्छा” कहते अपनी जगह से उठकर सफर चूल्हे के पास गया और एक दाना लोबिया निकालकर देखा और “करीब-करीब पक गयी” कहते चूल्हे में दो और लकड़ी डाल आकर अपनी जगह बैठा ।

—रोटा लो सफर अका—गुलाम हैदर ने कहा ।

—त खा, में अपने पेट को लोबिया से पूरा करूँगा ।

—लो भी ना “एक दाना को चालीस ने खाया” वाली कहावत सुनी । हम तुम जैसे अकसकाल की तरह के बाय नहीं हो जायेंगे ।

दोनों ने रोटी खाकर खतम किया । सफर लोबिया सामने रख एक ओर बैठ गया । फिर मिट्टी के प्याले से लोबिया के रस्से को निकालकर ठढाकर बारी-बारी से दोनों पीने लगे । इसी समय म० गाँव से कोई आदमी उनकी तरफ आता दिखाई पडा ।—“यह एरगश गुलाम जैसा मालूम होता है” कहते सफर ने उधर नजर करके जल्दी ही लोबिया के रस्से की ओर निगाह फेर ली ।

“एरगश ही तो है”—कहते गुलाम हैदर ने अपनी बारी का प्याला हाथ में लिया ।

जबतक उन्होने एक दो बार लोबिया का जूस पिया, तबतक आदमी भी समीप आ गया । परस्पर “सलाम अलैक” करके कुशल-मगल पूछ दोनों ने आगन्तुक को भी लोबिया-जूस पर बैठा दिया । अभी कटोरा दुबारा घूमने नहीं पाया था कि कराखानी की ओर से घोड़ों के हिनहिनाने की आवाज आयी ।

—टिड्डियाँ आ गर्यो—गुलाम हैदर ने उस तरफ निगाह करके कहा । दूसरो ने भी उधर दृष्टि डाली । बीस-पच्चीस सवार आ रहे थे ।

—यह लोबिया-जूस भी काम का रहा—कहकर सफर ने हाथ से मुद्द पोछ लिया ।

सवार और समीप आ पहुँचे । अकसकाल उनके आगे-आगे और कई कदम दूर घोड़ा दौड़ाये आ रहा था, जिसमे उसके घोड़े की धूल हाकिमो पर न पड़े । उसने सबसे पहिले वृद्ध के नीचे पहुँचकर एरगश को वहाँ देखकर कहा—हाँ, गुलाम, तू यहाँ क्या करता है !

—अमलाकदार कब हमारे यहाँ जा रहा है, यही जानने के लिये आया था ।

—शायद अपने खेत पर न हुए तो अकसकाल हम पर जुल्म करायेगा, यही समझ कर नीचा गुलामों ने तुम्हें भेजा है । जा, सबको जमा करके रख । इन खेतों के बाढ़ जिलवाँ किनारे आ रहे हैं—अकसकाल ने नाँक फुलाते हुए कहा ।

एरगश उठकर चला गया । अमलाकदार भी अपने दल के साथ आ पहुँचा । अकसकाल ने सलाम करने के बाद आँख से लोबिया के वर्तन की ओर इशारा किया । अमलाकदार ने उधर निगाह करके कहा:

—चोरो, बादशाही हक ठीक होने से पहिले ही कच्ची-पक्की पैदावार को चुराकर खाते हो !

तबतक अमलाकदार के आदमियों को आये देख ज्वार के किसान वहाँ जमा हो गये थे ।

—गरीबी है क्षमानिधान !—अकसकाल ने सभी किसानों को सुनाते हुए हाकिमो से कहा—एक मुँह लोबिया से बादशाही खजाना न भर सकता है न खाली ही हो सकता है ।

—घोकेवाज, हमारी नजरो में अच्छा सिद्ध होने के लिये कह रहा है—एक किसान ने दूसरे किसान से कहा ।

—तुम्हारी बात ठीक है—एक लम्बी पगडीवाले सवार ने अकसकाल से कहा—लेकिन धर्म ग्रन्थो में “बादशाही हक को अनाथ के हक के बराबर कहा है ।” बादशाह ने अमलाकदार को अपना प्रतिनिधि बना रखा है, उसकी आज्ञा बिना एक तिनके को भी जगह से बेजगह करना ठीक नहीं ।

—इस कसूर को दूसरी पैदावार की लगान के ऊपर रखेंगे, दमुल्ला !—

अकसकाल ने बड़ी पगड़ीवाले सवार की ओर निगाह करके कहा और फिर अमलाकदार से भी—अनुग्रह कीजिये, बाँव और गेहूँ पर नजर डालिये ।

अब अमलाकदार ने अकसकाल से आगे चलने के लिये कहा । “आगे चलो” । आगे-आगे अकसकाल चला और पीछे से अमलाकदार और उसका दल, फिर किसानों का झुण्ड ।

—वह बड़ी पगड़ीवाला धर्मवधारू कौन था ?— अमलाकदार के पीछे पीछे दौड़ते गुलाम हैदर ने सफर से पूछा ।

—पहिचानता नहीं, मुस्लानवरोची इश्तम्जी को !—सफर ने जवाब दिया ।

—यह इनके बीच क्या काम कर रहा है ?

—नहीं जानता,—सफर ने कहा ।

—“ईजा त्रि-जनी (यहा मारो)” कर रहा है—साथ दौड़ते दूसरे किसान ने कहा—यदि अमलाकदार किसान को एक जगह मारता हो, तो मुल्ला कहता है “वहाँ नहीं यहाँ मारो, मर्मस्थान यह है ।” और इस सेवा के लिये एक-दो तो पटा अनाज वह भी अपने घोड़े के लिये किसानों की कमाई में से लूटता है ।

३

लगान लगाना

अमलाकदार अपने दल के साथ यूनुच्का (घास) और कपास के खेतों पर होते थाला दिये खरबूजे-तरबूजे की कियारियों, फिर उड़द तिल सरसो आदि के नये खेतों पर घोड़ा दौड़ाते फसल को रौदते पामाल करते एक गेहूँ के खेतपर जाकर खड़ा हुआ । गेहूँ पककर लाल हो गया था, दानों से भरी बालों को न संभाल सकने के कारण पौधे झुक गये थे और हलकी हवा के झोंके से हिलकर बालियाँ एक दूसरे से टकरा खनखना रहीं थीं । कितनी ही बालियाँ चिड़ियों के बैठने या पककर भारी होने से चटकती ज़मीन पर गिर रही थीं । अमलाकदार ने खेत पर नजर डालकर अकसकाल से पूछा—यह किसका खेत है ?

—सफरशादी, उसी लोबियाखोर किसान का—अकसकाल ने जवाब दिया ।

—अन्दाज लगाओ अमीन !—अमलाकदार ने अमीन से कहा ।

सवारों ने अब घोड़ों के मुँह से लगाम निकाल दी थी और सब घोड़े गेहूँ के खेत के भीतर फैल गये थे । बेलगाम के घोड़े गेहूँ की वालों को चर-चर करके खाने और खड़ी फसल को पैरो से रौंदने लगे । इसे देखकर गुलाम हैदर ने कहा, “सचमुच टिड्डी हैं ।”

टिड्डी इनसे हजार गुना अच्छी है—दूसरे किसान ने कहा—टिड्डी घेत भरने भर खाती हैं, किन्तु फसल को नाहक बर्बाद नहीं करती हैं, और ये घोड़ों से खिला भी रहे हैं और बर्बाद भी करा रहे हैं ।

—ये जगली सूअर हैं—दूसरे किसान ने कहा—जो चीज हाथ आती उसे खाते हैं, ऊपर से जिस जगह कदम रखते हैं, उसे खोदकर खराब भी कर देते हैं ।

अपनी फसल बर्बाद होते देख सफर ने डबडबायी आँखों से कहा—अपने खेत से दो पाव गेहूँ ले लेने पर अमलाकदार ने “बादशाही हक निश्चित होने से पहिले खाया ” कहकर मुझे ४० कोड़े लगवाये थे और यहा आँखों के सामने मेरे गेहूँ को मटियामेट करवा रहा है ।

—हाँ, बादशाही लगान निश्चित करने से पहले यदि किसान थोडा खाते हैं, तो उससे बादशाही हक और अमलाकदार को कोई हानि नहीं पहुँचती, क्योंकि जमीन परती पडी हो तब भी अमलाकदार “पैदावार करीब दस मन” कहते लगान लगाकर चल देता—गुलाम हैदर ने कहा ।

एक किसान ने बीच में पडकर कहा—अमलाकदार इन कामों को बादशाही हक की रक्षा के लिये नहीं करता बल्कि इसलिये करता है, कि किसानों के बोझ को और बढ़ाये, और भी अधिक परेशान करे, और भयभीत करे, जिसमे वह उसकी कठोर आज्ञा को बिना चूँ किये स्वीकार करें ।

खूब खिलाने और फसल को पामाल करने के बाद अमलाकदार का दल खेत के किनारे जमा हुआ । अमलाकदार के मिर्जा (लेखक, कायथ) ने कमर से लटकते कलमदान को खोलकर कलम हाथ में पकडी और बगल में दबे बस्ते में से एक ताव कागज निकाला, फिर ऊपर की ओर “गाव म०, हार काका” लिखकर अमीन की ओर देखने लगा ।

—अमीन, बतलाओ अन्दाजा कितना है—अमलाकदार ने पूछा ।

—करीब दो तनाव—अमीन ने कहा ।

—बाय ने मेरा घर जला दिया—कहते सफर ने अपनी बगल से लिपटे एक पुराने लत्ते को निकाला—यही गेहूँ का खेत पास की अलफा और बगल के उन गेहूँ के खेतों के साथ कुल चार तनाव था । यह मेरे बाप-दादे की मीरास (दाय भाग) है और यह है उसका कागज—कहते लत्ते को खोलकर उसके अन्दर से चिट्ठी-चिट्ठी हो गये एक पुराने कागज को निकालकर अमलाकदार की ओर बढ़ाया ।

अमलाकदार ने कागज को लेकर अपने मिर्जा को दिया और सफर की ओर निगाह करके कहा—तेरी इस बात से फायदा क्या ? तू स्वयं सबको चार तनाव बतला रहा है । बिलायत (जिला) के अमीन ने दो तनाव अन्दाजा लगाया है । फिर क्यों हाय तोवा मचा रहा है ?

—आपका हुक्म सिर आँखों पर जनाव बेक ! अभी मेरी अरज खतम नहीं हुई । मे कह रहा था, ये चारो खेत चार तनाव हैं.....

—कैसे भालूम—अमलाकदार बीच में बोल उठा—आठ तनाव क्यों नहीं ?

—चार तनाव है, यह इसी कागज में लिखा है—सफर ने कहा—बाय के मरते समय कफन और कब्र के खच के लिये अकसकाल के बाप अब्दुरहीमबाय से कर्ज लेकर दो तनाव बँच दिया । बाय ने तनावची को बुलाकर खेत नपवा के ले लिया । उसने तनावची की खूब पेट पूजा कर दी थी इसलिये उसने खूब जोरदार हो डेग को लम्बी-लम्बी ढालकर दो तनाव से अधिक जमीन नापकर बाय को दे दी । आप अच्छा इस दो तनाव बतला रहे हैं ?

—बाकी दो तनाव यही गेहूँ का खेत है ना ?—अमलाकदार ने अनजान की तरह सफर से कहा ।

—यह अलफ (घास) उसी बाकी दो तनाव में से है--कहते सफर ने यूनुच्का घास के खेत को दिखलाया—बसन्त में यूनुच्का पर लगान लगाते आपने ही उसे डेढ तनाव लिखवाया था । इस प्रकार यह गेहूँ का खेत आधा तनाव हुआ, यदि कहे कि अलफ की जमीन आधा तनाव ज्यादा लिख दी गयी थी, तो भी गेहूँ का खेत एक तनाव होगा, दो तनाव नहीं । सफर ने मिर्जा की ओर मुह करके कहा—कागज को पढकर सुनाइये मिर्जा ।

मिर्जा पुराने कागज को खोलकर एक निगाह देख चुप हो रहा ।

—पढकर सुनाइये, कह रहा हूँ, नहीं सुन रहे हैं !—सफर ने चिल्लाकर मिर्जा से कहा ।

—ओ बदमाश यह कैसी बदतमीजी !—कहते अमलाबदार ने उरमान पहलवान की ओर निगाह की ।

उरमान पहलवान घोड़ा टोड़ाये सफर के पास पहुँचा और उसने “होश सभला कर बात कर सूअर”—कहते एक कोड़ा लगाया ।

—यह कैसी बेदादी है ।—कहते सफर चिल्ला उठा ।

“बेदादी”, “बेइन्साफी” “अन्याय” की आवाज किसानों की ओर से निकली । सफर ने अकसकाल के घोड़े की लगाम पकड़कर कहा “अकसकाल ! तुम खुदा को साक्षी जानकर कहो, तुम्हारे बाप ने इन्हों दोनो खेतों को दो तनाव कहकर मुझसे लिया या नहीं ? तुम्हारे पास यह दस्तावेज भी होगा, जिसे तुम्हारे बाप ने मुझसे लिखवाकर काजा की मुहर करवायी थी ।

—सामने को देख, क्यों पुरानी कब्र खोद रहा है ?—अकसकाल ने कहा ।

—जब तुम सब मेरे लिये नयी कब्र खोद रहे हो तो पुरानी कब्र को खोदकर सबूत देना क्या मेरे लिये ठीक नहीं है ? सालो से मेरी जमीन ज्यादा लिखवाकर मुझे लूट रहे हो । यदि मैं मु ह खोल रहा हूँ, तो “सबूत दे, खाली बात नहीं सुनी जाती” कहकर मेरा मु ह बन्द कर देते हो । मैंने कोना-अतरा छानकर अतमें किसी तरह यह बरासत का कागज ढूँढ निकाला । क्यों नहीं इसे देखते, क्यों नहीं इसे पढते ? “पढकर देखो” कहने पर मुझे मारते हो । इससे बढकर और बेइन्साफी क्या होगी ?

अकसकाल ने धीरे से अमलाबदार से कहा—तकसीर (जमानिघान) ! बसन्त में इस अलफ वाली जमीन को डेढ तनाव लिखा गया था । अब्छा इस खेत को भी डेढ तनाव लिखवा दें ।

अमलाबदार ने अमीन की ओर देखा । अमीन ने भी “हा कहते सिर हिला दिया इसपर अमलाबदार ने मिर्जा से कहा—लिखो ।

—किसके नाम से—मिर्जा ने पूछा ।

—सफरशाही के नाम से—अकसकाल ने जवाब दिया ।

—कितनी जमीन ?—फिर मिर्जा ने पूछा

—डेढ तनाव—अमीन ने जवाब दिया ।—अनुचित—सफर चिल्ला उठा ।—

किसान भी चारों ओर से चिल्लाने लगे—“अनुचित” “अनुचित” “अनुचित” ।

लिखें चलो—अमीन ने मिर्जा से कहा—यदि चौथाई तनाव लिखोगे तो भी ये लोग अनुचित कहेंगे ।

“चोर भी रोता है और घरवाला भी” कहो अमीन बाबा—एक किसान ने कहा, जिसपर सभी किसान हँस पड़े, अमीन ने भी विप-बूझी हँसी हँसी, लेकिन अमलाकदार की तयारी चढ गयी ।

—इसकी लगान कितनी ? मिर्जा ने अमीन से पूछा ।

—चारह मन पैदावार में से $\frac{3}{4}$ बादशाही, $\frac{1}{4}$ वक्फ (देवोत्तर) का हिसाब करके लिखो ।

सफर ने फिर हल्ला किया—कहा देखा है डेढ तनाव में १२ मन गेहूँ पैदा होते । न तुमने देखा है, न मैंने बापदादों से सुना । तुम किस तरह के अमीन-विलायत हो ?

—यदि खुदा देवे तो एक तनाव में १५ मन भी पैदा हो सकता है—अमीन ने कहा ।

—कब खुदा ने आसमान से गल्ला बरसाया कि आज मेरी जमीन में बरसायेगा—सफर ने कहा ।

—न खुदा की शक्ति पर अविश्वास करता है ? कहने मुल्ला (पठित) नौरोज ने भा सफर को एक थप्पड़ लगाया ।

तुम यदि खुदा की शक्ति पर विश्वास रखते हो—सफर ने मुल्ला से कहा—क्यों बेको की दुम चाट रहे हो ? जाकर मस्जिद के कोने में सो जाओ, खुदा तुम्हारे घोड़े का दाना मस्जिद की खिड़की से फेक देगा । (फिर अमीन से) जहाँ भी जाओ “दो पन्द्रह एक तीस” है । एक तनाव भी अपने अनुसार दो तनाव भी अपने अनुसार पैदावार देता है । उस जमीन को तुमने नाहक डेढ तनाव लिखा, किन्तु असल में है एक तनाव । ऊपर से बहार में दो पानी नहीं मिला, इसलिये दाना पुष्ट नहीं हो सका ।

—यह तेरा कयर है—अमीन ने कहा—क्यों समय पर पानी नहीं दिया ?

—जिस समय पानी के लिये मेरी बारी आयी, उरमान पहलवान ने सारे दानो को अपने चारबाग में मँड़ बाधकर भर लिया । सिर्फ मेरा ही खेत नहीं इस हार के सभी खेत कम पानी के कारण खराब हो गये । तू इसे किसका कयर कहता है ?

—तू न कह गदहे—उरमान पहलवान ने सफर की ओर घूरकर कहा और फिर अमलाकदार से—इस मुंहफट ने जहाँ एक बार बात शुरू की फिर इसकी जवान नही रुकती । इसे सिखलाने की जरूरत है, जिसमें दूसरो को भी शिक्षा मिले, नहीं तो सिर्फ काका के हार मे हम वस दिन भटकते फिरेंगे ।

—इसे पकड़कर पेड़ से लटकाओ, जिसमें इसकी अकल दुस्त हो जाये—अमलाकदार ने कहा ।

दो सवारो ने घोड़े से उतरकर सफर को पकडा । उसके चिल्लाते रहते भी उन्होने उसके हाथो को पीठपर बाध दिया और ले जाकर तूत के वृक्ष से लटकाना चाहा । उस पर उरवान पहलवान ने ऊँची आवाज मे कहा—इसे छायादार वृक्ष से न लटकाओ बल्कि गजे तूत के पेड़ से लटकाओ, जिसमे सिर पर धूप पडे और इसकी चरबी उबले, तब इसकी अकल दुस्त होगी ।

अमलाकदार के आदमी पासवाले गेहूँ के खेत मे जाना चाहते थे । इसी समय अमीन ने उनसे कहा—यह गेहूँ शायद अकसकाल का है ।

—हाँ, मेरा है—अकसकाल ने कहा ।

—यह अकसकाल का गेहूँ है, इसे छोड दो, चलो दूसरे खेत पर चले—अमलाकदार ने कहा ।

—क्या आपके गेहूँ की उस तरफ जौव का खेत भी आपका ही है—एक चपरासी ने अकसकाल से पूछा ।

—नहीं, मेरा नहीं गुलाम हैदर का, इस लडके का है—अकसकाल ने गुलाम हैदर की ओर इशारा किया ।

—वह दमुल्ला नौरोज के हिसाब मे रहे—अमलाकदार ने कहा—दाँव, ओसाय और रास करने पर वह ले लेंगे ।

—कूत दीजिये ज्ञानिधान—मुल्ला नौरोज ने कहा—इस लडके की नजर बेईमान हैं, दाँवने ओसाने तक आधा चुरा लेगा, फिर मैं इसका क्या लूँगा ?

—तू पत्थर लेगा, आफत लेगा—गुलाम हैदर ने कुरकुराने हुए कहा ।

कूत देने पर बादशाही दस्तक^१ मे चला जायेगा । तब तुम्हे नहीं मिलेगा—अमलाकदार ने कहा ।

१. लगान आदि जिस्खने का कागज, जिसे एक के बाद एक चिपकाते जाते थे और लपेटकर उसे बाजूबद की तरह हाथ में बाँधते थे ।



७—इसे पकडकर पेड से लटकाओ (पृष्ठ १३२)

—इस लडके की नजर यदि बेजा है—उरमान पहलवान ने नाराज होकर कहा—तो तुम्हारी नजर कहाँ जाय पर है ? खबरदारी करो, रखवाली करो, रास पर से अपना हक ले लो । क्या चाहते हो, स्वयं जनाब बेक (अमलाकदार) दाना ले जाकर तुम्हारे बखार में डाल आये ? यदि मेरे लिये रखवाया जाता तो एक-एक दाना चुनकर उठवा लिया जाता ।

—तुम्हारे लिये काफी एक बडा खेत रखवायेंगे, नाराज न हो पहलवान—अमलाकदार ने कहा ।

—जनाब आली और आपकी बदौलत सभी माल मेरा है । मैं क्यों नाराज होने लगा ? बात पर बात निकल आयी ।

अमलाकदार का दल दूसरी ओर चला, इसी समय वक्फ के इजारादार ने पीछे-पीछे दाडते हुए कहा—इस जौब में मेरा भो दशाश रास के समयके लिये रहने दीजिये ।

सफर बगल मे रस्सा बाँधकर पेड से लटकाया हुआ था । लोगो को जाते देखकर चिल्लाया—आय मिर्जा, मेरे कागज को लौटाते जा ।

मिर्जा ने बस्ते मे हाथ डालकर चाहा कि कागज को लौटा दें, किन्तु अमलाकदार ने “न टो, इस कागज को फाडकर फेंक दो, नहीं तो यह हर साल इसे लाकर भंगडा करता रहेगा” कहकर रोक दिया ।

दल दूर चला गया, लेकिन सफर अब भी चिल्ला रहा था—मेरा कागज, मेरा कागज ।

४

दासों पर लगान

काका और बालाय-रूद के हारो की लगान निश्चित हो जाने पर अमलाकदार जिलवाँ के पास पहुँचा, रूद बिलवाँ, रूद शाफिरकाम की भाँति सिर्फ पानी से नहीं भरी थी, बल्कि एक ओर पानी के सूख जाने से सफेद हो गयी थी । वहाँ देखने मे मालूम पडता था, कि रेगिस्तान में वर्षा के पानी का रास्ता बना है । उसके आसपास के खेत भी रेगिस्तान जैसे मालूम होते थे । वहाँ एक-एक हाथ पर एक-एक गेहूँ का पौधा था, जो एक ही हाथ बढ सके थे और उनकी फूटी

बालियाँ दाना पडने से पहले ही सूख गयी थीं। गेहूँ के सिवा वहाँ भाला बँव तबूजे और खबूजे भी थे, उड़द और लोबिया फूल खिलने से पहिले सूख गयी थीं। इनके अतिरिक्त खेती का कोई पता न था।

अमलाकदार जिलवाँ के तट पर पहुँचा, वहाँ उसकी चारो ओर भूखे नगे आदमी जमा हो गये।

—यह गेहूँ किसका है—अमलाकदार ने एक खेत की ओर इशारा करके लोगो से पूछा।

—मेरा।

—तेरा नाम क्या है?—मिरजा ने उस आदमी से पूछा।

—एरगश बाबा गुलाम।

—क्या तू भी गुलामो मे से है?—अमलाकदार ने पूछा।

अभी एरगश ने जवाब देने के लिये मुँह नहीं खोला था, कि अकसकाल बोल उठा—हाँ, यह गुलाम हमारे गृहजातो मे से है।

—क्यो खेत में काम नहीं किया? क्यो फसल बर्बाद होने दी?—अमलाकदार ने पूछा।

—काम किया, लेकिन पानी न था। इसलिये मेरी मिहनत अकारथ गयी और फसल न हुई।

—क्यो तुम एक हो समय पर रुद (नहर) को खोदकर पानी नहीं लाये?

—एक बार नहीं दो बार खोदा, लेकिन आज खोदते कल बालू भर जाती। एक नाली भी न आयी, पानी सूख गया।

—जैम इस समय मेरे सामने तुम सारे जमा हो गये हो, क्या खुदाई के समय भी ऐसे ही जमा हुए थे?—अमलाकदार ने लोगो से पूछा।

अभी लोग हैरान होकर जवाब देने के बारे मे कुछ सोच ही रहे थे कि अकसकाल ने कहा—तकसीर! ये लोग ' परसाल अकसकाल ने पीठ पीछे हमारे ऊपर जुल्म कराया था, इस साल स्वय लगानबंदी के वक्त बेक से लडेगे' सोचकर यहाँ जमा हुए हैं।

—मुझमे लड़ेगे? बादशाही हक पर दावा करेंगे?—अमलाकदार ने आश्चर्य करते कहा—मै इसके लिये मजबूर नहीं हूँ कि इन्हें लगानबंदी की बात सनभ्राऊँ और उनसे किच किच करने बैठूँ।

—लिखो मिर्जा, इस गेहूँ को 'अस्त्रा अमनान्' (दस मन)—अमलाकदार ने अरबी में बात लिखायी ।

मिर्जा ने लिखा "एरगश बाबा गुलाम, एक खेत गेहूँ मालगुजारी दस मन ।"

—मेरी कितनी मालगुजारी हुई ? और नहीं तो यह तो मालूम होना चाहिये, कि मैं कितने का बादशाही कजदार हुआ—एरगश ने कहा ।

—मैं मजबूर नहीं हूँ, कि तुझमें सलाह लेता फिरूँ । बादशाह के कितने कजदार हुए । यह भाव को पुकार और "दस्तक-मालियाँ" (लगान के कागज) के निकलने पर चुकती के समय मालूम हो जायेगा ।

—यह जमीन किसकी है ?—कुदाल से खोदी एक जमीन की ओर इशारा करके अमलाकदार ने पूछा ।

—यह भी मेरी जमीन है—एरगश ने जवाब दिया ।

—सारे बयाबान की मालिकी तूने ले ली है क्या ? खोदने के बाद बोया क्यों नहीं ?

—कैसे बोता ! बीज नहीं, पानी नहीं । पानी नहीं तो बोने से क्या फायदा ?

—यदि ऐसा था तो खोदा क्यों ?

—पर साल बिना खोदे छोड़ रखी थी, काटे उग आये और काटे की मालगुजारी १० तका मेरे नाम लिख दी गयी । काटा न उगने पाये इसीलिये मैंने इसे खोद डाला ।

—बहुत अच्छा, अपने कपूर को खुद कबूल करता है । लिखो मिर्जा, इसके नाम "२० तका मालगुजारी खुदाई ।"

—यह कैसी बे-इनसाफी—कहकर चिल्लाते एरगश ने एक हाथ से मिर्जा को लिखने से रोकने के लिये उसकी कलाई पकड़ ली ।

'अपराधी, बागी' कहते उरमान पहलवान घोड़ा दौड़ाते एरगश के पास आया और उस पर कोड़े मारने लगा ।

एरगश ने दर्द के मारे "हायमरा, आः सिर फटा, आख-आख जान निकल गयी" कहकर चिल्लाते भी मिर्जा के हाथ को नहीं छोड़ा । उसकी चिल्लाहट को सुनकर लोगो ने दौड़कर उरमान पहलवान के घोड़े की लगाम पकड़ ली और चाहा कि उसे दूर खींच ले जावें । उरमान पहलवान एरगश को छोड़कर 'गुलामो बदरगो' कहकर गाली देते सामने आये हुए एक आदमी के सिर पर कोड़े चलाने लगा । लोगो की सहानुभूति से एरगश की हिम्मत बढ़ी । उसने मिर्जा के

हाथ को छोड़ दिया और कूद कर एक छलांग में उरमान पहलवान के हाथ से कोड़ा छीन उसे ताबड़तोड़ उसपर चलाने लगा और साथ ही कहता जाता। “तेरा बाप अब्दुरहीमबाब का गुमास्ता बनकर हमारे मंत्रापो पर डंडे के जोर से हुम्म चलाता था। अब तू अमलाकदार का आदमी बनकर कोड़े से हमारी पीठ के चमड़े उतारना चाहता है? ओ साँप के बच्चे...।

यह देखकर अमलाकदार के आदमी लोगो पर टूट पड़े, उन्हें कोड़ो और जूते की टोकरो से मारने लगे। उन्होंने एरगश और दो एक दूसरे आदमियो को गिरफ्तार किया। लोग हट गये मिर्जा ने कागज पर लिखा। “एरगश बाबा गुलाम मालगुजारी खुदाई २० तका।”

अमीन ने धीरे से अकसबकाल से कहा—अब हमारे “४ तनाव, २० मन” कूतने की भी आवश्यकता नहीं। अमलाकदार हय लिखवाता रहा है।

अकसबकाल ने अमीन को जवाब दिया—मैंने उसके कान में कह रखा था, कि इन गुलामों को डराने की जरूरत है। मुल्क के हाकिम भला हमसे तुमसे पूछे बिना कोई काम कर सकते हैं? काजी हो या रईस, अमलाकदार हो या मीरशत्रु यह! तक कि स्वयं अमीर भी मुल्क के बड़ों अरवाब, अकसबकाल और अमीन को साथ लेकर ही शासन कर सकते। यदि हम न हों, हमारा घोखा-फरेब न हो तो यह नगे भूखे एक दिन में उनकी जड़ खोदकर फेंक देंगे। ताजिकी मसल नहीं सुनी है “अरवाब (नम्बरदार) को देख और गाँव को लूट ?”

गिरफ्तार किसान हाथ बांधकर अमलाकदारखाना (कचहरी) भेज दिये गये।

मुल्ला नौरोज ने अमलाकदार से कहा—यह गुलाम मुसलमान नहीं हैं। यह शीया हैं। मालगुजारी और खराज (कर) के अतिरिक्त इनपर जजिया लगाना भी शरीयत (धर्मशास्त्र) के अनुसार उचित है। यदि मैं मुफती बना तो इस तरह का फतवा तैयार करूँगा।

—अगर तुम्हारी इस बात को जनाबआली मुने—अमलाकदार ने कहा—तो उसी वक्त तुम्हें मुफती बना देंगे और तुम्हें भी दाना मागने के लिये भी घोड़े पर चढ़ जगह-जगह मारा-मारा न फिरना पड़ेगा।

और हम भी तुम से लुट्टी पायेंगे—उरमान पहलवान ने अमलाकदार की बात को पूरा करते हुए कहा। अमीन और अकसबकाल हंस पड़े।

खलिहान में बांट

काफा के हार में गुलाम हैदर जव दाय कर ओसाई कर रहा था मुल्ला नौरोज खलिहान पर चोटी की तरह चक्कर काट रहा था । वक्फ का इजारादार बू का हिस्सेदार था । उसने मुल्ला से कहा—“गद्दा न मरा जौ पकेगा” करने से न गद्दे का पेट भरता न उसके मालिक का । इसी घोड़े के दानों के लिये तुम कितने दिनों से मारे-मारे फिरते हो । अब इसे रास्ते पर लगाओ और दाना हाथ में करो ।

—मैं इस खलिहान से अपना हक ले रहा हूँ और तुम भी ले रहे हो, फिर मैं ही क्यों अकेला रखवाली करता फिरूँ—मुल्ला नौरोज ने नजरवाय इजारेदार से कहा ।

—मैं इस खलिहान से वक्फ का हिस्सा बू ले रहा हूँ और तुम बू बाटशाही हक ले रहे हो । इसलिये इसकी रखवाली तुम्हें ज्यादा करनी चाहिये । इसके अतिरिक्त दरोगा (रखवाली) का हक और नौकरी का हक भी तुम्हें मिलेगा , इसलिये हमारी ओर से भी तुम्हें रखवाली करनी चाहिये—नजरवाय ने कहा ।

—ऐसा ही सही—मुल्ला नौरोज ने कहा—यह सेवा भी मैं अच्छी तरह करूंगा—। मैं कोई मूर्ख आदमी नहीं हूँ । जब से गुलाम हैदर दाने लगा है, रात-दिन बिना श्राव बन्द किये रखवाली कर रहा हूँ ‘इसके ऊपर से ‘तने जौ चुराया’ कहकर धमकाता भी रहता हूँ ।

—जब तुम खजरदार हो और जानते हो कि उसने चोरी नहीं की तो तने “चुराया” कहकर धमकी क्यों देते हो !

—इसलिये देता हूँ कि रास तैयार हो जाने पर दोप लगाकर शोर दाना ले सकें

शाबाश मुल्ला, तुम्हें तो अपना मिर्जा (मुनीम) बनाऊ तो अच्छा ।

मिर्जा बनाने के लिये पढाई लिखाई की जरूरत होगी । यदि तुम मुझे दरोगा बना दो तो उमीद है, अच्छी तरह काम कर सकूंगा ।

—अच्छा इस पर विचार करूंगा, फिर मिलने तक सलाम—कहते नजर-बाय घोडा दौड़ाकर चला गया ।

“खैर खुश” कहते मुल्ला नौरोज खलिहान पर टटा रहा ।

गुलाम हैदर ने खलिहान थोसाकर रास लगाई । मुल्ला नौरोज ने रूद से गीली रेत लाकर पिंढी बना चार जगह रखा और जेब से खास रेखाओ की एक लकड़ी की मुहर निकाल कर ठप्पा लगाया । इस तरह चोरी का रास्ता रोक इजारेदार को हुलाने गया । गुलाम हैदर ने मुल्ला से बहुत कहा “जल्दी आइयेगा, इतने दिनों से अगोरते अगोरते मै तग आ गया हूँ । तो भी मुल्ला नौरोज एक सप्ताह बाद लौटा और घोड़े को पेड से बाबकर रास के पास पहुँचा । एक नजर डालकर उसने कहा —तूने इसमें से चुरा लिया ।

—सपना देखकर बात कर रहे हो क्या ?

—सपना देखू या न देखूँ, किन्तु तूने चुराया जरूर है ।

—इसका प्रमाण क्या है ?

—इसका प्रमाण है मोहर । यदि चुराया नहीं है तो मेरी लगायी मुहर कहा है ?

—मोहर तो रेत पर लगायी थी और आठ दश रोज पहिले । इसी बीच उसका चिन्ह ही नहीं बल्कि खुद धूप में सूखी रेत को भी हवा उडा ले गयी ।

—चोरी के लिये बहाना, खूर !

—चोरी न कहो दमुल्ला ! १२ महीना काम कर खून पसीना एक कर रोटी पैदा करके मुफ्तखोरो को देने वाले किसान को चोर कहना पाप है ।

—अच्छा, हरज नहीं । काम शुरू कर , खलिहान उठाते वक्त इसका हिसाब होगा—कहते नजरबाय ने भगडे को रोका ।

आस पास के किसान अपना काम छोड “रास पर बरकत” कहते खलिहान पर आये

“रास पर बरकत”—गुलाम हैदर ने भी कहा—“यदि तुम्हारे मुल्ला की नीयत ऐसी है तो रास पर बरकत क्या होगी ?”

—मुल्ला (पडित) की बात न मार काफिर हो जायेगा—कहते एक किसान ने गुलाम हैदर की बात मारी ।

—अगर मुसलमानी यही है, तो काफिर होना ही बेहतर है ।

—काफिर होने पर जीता नहीं बचेगा—

मुल्ला नौरोज ने कहा तुम्हें घसीट कर काजीखाने ले जायेंगे और सबे नबी (पैगम्बर का अपमान) किया” कहकर पथराव करायेंगे।

—बहुत फटफट न कर दमुल्ला—एक कोने में चुपचाप बैठे सफर ने कहा।

—तू बीच में न पड़, क्या पेड से लटकना भूल गया ?—मुल्ला नौरोज ने कहा।

—अभी तो वह पेड पर ही लटकाया गया था, यदि तुम्हारे हाथ में होता, तो ले जाकर दार पर चढाते, मीनार से गिराते... ..

—व्यर्थ के भंभट से क्या फायदा दमुल्ला—नजरवाय दमुल्ला से कहकर गुलाम हैदर से बोला—उठ टोकरी उठा काम शुरू कर।

गुलाम हैदर ने टोकरी ले राशि पर आ उसे जाँ से भरा। मुल्ला नौरोज और नजरवाय भी अपने-अपने बोरी का मुँह खोलकर अनाज लेने के लिये खड़े हुए। भरी टोकरी को देखकर नजरवाय ने कहा—इसको दरोगाई हक के हिसाब में दमुल्ला के बोरे में डाल। गुलाम हैदर ने उस टोकरी को खाली करके दूसरी टोकरी को भरा।

—इसे भी नौकरों के हिसाब में दमुल्ला को दे—नजरवाय ने कहा।

दूसरी टोकरी भी दमुल्ला को दे हैदर ने तीसरी टोकरी भरी। इसी समय गाव के इमाम (पुरोहित), अरवाब (चौधरी) हजाम एक-एक खुरजी लिये दौड़े आये।

—इस टोकरी को अल्ला के हक में दमुल्ला इमाम की खुरजी में डाल—नजरवाय ने कहा। इसके बाद चौथी टोकरी जलाव्यक्त के हक के रूप में अरवाब की खुरजी में और पाँचवी हजामत के हक के लिये हजाम की खुरजी में डाली गयी। गुलाम हैदर ने छठी टोकरी भरी।

—इसको वक्फ के हिस्से वाले दशाश में मेरे बोरे में डाल—नजरवाय ने कहा।

—क्या दशाश पांच टोकरी पर एक होता है ?—आश्चर्य करते गुलाम हैदर ने पूछा।

—दशाश साठे चार टोकरी पर आधी टोकरी होता है। यह जो साठे चार टोकरी डाला वही दश टोकरी का हिसाब है। देश का यही रवाज है—नजरवाय ने कहा।

—खाक पड़े इस तरह के रवाज पर—हैदर ने कहा।

—देश का स्वाज तेरे फायदे के लिये नहीं तोडा जायेगा—नजरवाय ने कहा ।

—“अल अफों कन्-नास्” अर्थात् लोक-प्रसिद्धि और आदत कुरान की आज्ञा के बराबर है, यह धर्म-ग्रन्थों में लिखा है—कहते इमाम ने इजारादार की बात का समर्थन किया ।

—तुम बात में न शामिल हो तो भी अच्छा, एक टोकरी जौ तो हलाल कर ही चुके—सफर ने कुछ गर्म होकर कहा ।

—एक चोटी एक दाना गेहूँ ले जाती दूसरी चोटी भी दाना पर घक्का देकर सहायता करती है—हसते हुए दूसरे किसान ने कहा ।

—बहुत बात करने की आवश्यकता नहीं, देश के स्वाज के अनुसार बात—प्ररवात्र ने कुछ तेज होकर हैदर से कहा ।

—लूटना है तो खुद लूटकर ले लो । मैं अपने हाथ से अपने माल को नहीं लुटा सकता—कहते गुलाम हैदर ने टोकरी को फेंक दिया । और एक तरफ जा दोनो जाधों को दोनो हाथों में बांधकर मुह चिचकाये बैठ गया ।

—ऐसा ही सही, यह सेवा मैं करता हूँ—कहते अरवात्र अपनी जगह से उठा और जामा को निकाल कर एक ओर फेंक टोकरी लिये रास के पास जा उसे भर कर बोला—अपने बोरे के मुह को सभाल कर रखो नजरवाय अका—और टोकरी को उसमें खाली कर दिया । इसके बाद फिर अरवात्र ने दूसरी टोकरी भरी, जिस पर नजरवाय ने कहा

—बंटे जौ पर ३० के हिसाब में इसे दमुल्ला के बोरे में ढाल ।

अरवात्र ने उस टोकरी को दमुल्ला के बोरे में खाली कर दूसरी टोकरी भी भरकर उसमें ढाल दी, इस तरह आठ टोकरी अनाज चला गया और हैदर को अभी एक टोकरी अनाज भी न मिला इसी समय एक कलन्दर (साधु) आकर घोड़े से उतरा, उसके शरीर पर कफनो, सिर पर चारतही कलन्दरी टोपी चेहरे पर चलतार (४० तार) बधा, नाभि पर कमरबंद से कचकोल लगा, पार्श्व में तुम्बा लटकता और हाथ में लोहे का खूटा था । कलन्दर ने खूटे को जमीन पर गाड़कर घोड़े की लगाम को उससे बांध दिया, फिट खुरजी से दो शीरमाली कुलचा (रोटी) को एक तश्तरी में रख रास के पास जाकर—“या हुआ, या मीन्हू, पीरम् नक्शबन्द दीवाना” कहते उसे इमाम के सामने रख दिया ।

—आइये-आइये शाह रजब बस सिर्फ तुम्हारी कमी थी—कलन्दर की ओर देखकर सफर ने कहा ।

आदत से मजबूर हो इमाम ने कुलचे को तोड़कर खाना शुरू किया । नजर बाय, मुल्ला नौरोज, अरबाब और हजाम ने भी बड़ी वे-तकल्लुफी से कुलचे की ओर हाथ बढ़ाया ।

दो तीन हाथों में जा तस्तरी मे दो एक टुकड़ों के सिवा कुछ नहीं रह गया । तब नजरबाय ने “तुम भी लो, कलन्दर का प्रसाद है” कहकर तस्तरी को सफर की तरफ बढ़ाया । सफर ने उसकी ओर ताका नहीं , लेकिन इमाम ने उन दो टुकड़ों पर नजर गड़ाये सफर से कहा :

—ले लो ना, अगर पेट भरा है, तो दूसरों को दे दो । यदि कोई न खायेगा, तो हम ही खा लेंगे ।

सफर ने एक कण अपने मुँह में डाला और तस्तरी को दूसरे किसानों की ओर बढ़ा दिया ।

उन्होंने ने एक हाथ से दूसरे हाथ में से देते एक एक कण को मुँह में डाला । अत मे तस्तरी को गुलाम हैदर के हाथ मे देते एक किसान ने कहा—तू भी कलन्दर का प्रसाद चख ले । न भी खायेगा तो भी तेरा एक टोकरी जौ उसके यैले मे तो जायेगा ही ।

लेकिन क्रोध के मारे गुलाम हैदर ऐसी अवस्था में न था, कि कुलचा उसके गले से उतरता । उसका बंठ सूखा हुआ था, आँखों से चिनगारियाँ बरस रही थी । उसने कहा—नहीं, मैं नहीं खाऊँगा । इसे भी इन्हीं बलाखोर को दे दो । वही खायेगा ।

इसी समय गुलाम हैदर की नजर कलन्दर पर पड़ी । वह घोड़े को खोलकर आवे दायें भूमे को ले जाकर खिला रहा था । हैदर गुस्से मे पागल होकर दौड़ा और न्यूटे को जमीन से उखाड़ कर घोड़े की नाक पर मारा । घोड़ा भिन्ना कर भगा । गुलाम हैदर ने कलन्दर से कहा—

—यदि मेरे लिये कुछ बचता तो यही था, और तू मुफ्तखोर इसे भी चराना चाहता है !

कलन्दर अपने घोड़े के पीछे भागा । दूसरे बाकी जौ को बाटने लगे ।

—पहले चोरी किये जौ का हिसाब करना चाहिये, फिर बाट होगी—मुल्ला नौरोज ने अरबाब से कहा ।

—क्या इस खलिहान में चोरी हो गयी थी—कहते अरबाब ने टोकरी को एक तरफ रख मुल्ला नौरोज की ओर निगाह की ।

—हाँ, मुहर को तोड़कर चुराया—मुल्ला नौरोज ने कहा ।

—कितना चुराया ?

—मेरे अन्दाज से दो मन ।

—किसने चुराया ?—कहते गुलाम हैदर मुल्ला की ओर चढ दौड़ा ।

—तूने चुराया—मुल्ला नौरोज ने कहा ।

—यह चोर नहीं है, यह चोरी नहीं कर सकता, तू भूठ बक रहा है दमुल्ला !—सफर ने कहा ।

“भूठ” “तुहमत” कहते दूसरे किसान भी चिल्लाने लगे ।

—तुम सभी चोर हो, तुम सब एक-सी बात करते हो—कहते मुल्ला नौरोज अपनी जगह से उठा ।

गुलाम हैदर उसके पास जाकर बोला—“तुम लोग चोर हो, इजाम अका हर दसवें-पन्द्रहवें मेरी और बच्चों की इजामत बनाता रहा । बाकी तुम लोगो का क्या हक था, कि मुझे एक दाना भी दिये बिना आठ टोकरी जौ आपस में बाट लेते और फिर भी रास्ता ढूँढ रहे हो, कि बाकी को भी लूट लो । वह चोरी नहीं डकैती है, दिन-दोपहर लोगो के सामने ढाका ढालना है ।

“बवान संभाल कर बोल” कहते नजरबाय हाथ में कोड़ा लिये गुलाम हैदर पर चढ आया । इससे मुल्ला नौरोज की भी हिम्मत बढी और उसने अपनी कमर से कोडा निकाल गुलाम हैदर के सिरपर मारा । गुलाम हैदर ने अपने दोनो हाथों से मुल्ला नौरोज के गले को पकड़कर अपने दाहिने पैर से उसके पैरो को फमाकर आगे की ओर खींचा । मुल्ला नौरोज पीठ के बल जमीन पर गिर पडा । हैदर ने उसकी छाती पर सवार हो अपने दोनो घुटनों से दबाकर उसे पीटना शुरू किया । इसी समय “घर-जले, चोरो” कहते नजरबाय ने हैदर पर कोड़ा चलाना शुरू किया ।

“घर हमारा यदि जलनेवाला है, तो एक ही बार जले” कहते सफर ने नजर बाय को घर गिराया । “अब होनी थी सो हो गयी, मारना क्यों छोडो” कहते दूसरे किसान भी टूट पड़े । और “प्रगट न होनेवाली जगहों में मारो” कहते मुल्ला नौरोज और नजरबाय को कमर के नीचे कूटने लगे ।

“इन बेसमझों के खोदे गड्डे में कहीं हमारा भी पैर ब फँसे” सोचते इमाम,



८—होनी थी सां हो गयी, मारना क्या छोडो (पृष्ठ १४२)

अरबाब और इजाम अपनी खुर्जियों को उठाये गाव को भगे । कलन्दर ने नाक से खून बहते घोड़े को पकटो आकर यह हालत देखी । उसने पैरो के नीचे पडकर पिचक गयी तस्तरी को खुर्जी में रख खूँटे को हाथ में ले घोड़े पर सवार हो “इसमें मेरा शीरमानी कुलचा भी अकारथ गया” कहकर बडबडाते चल दिया ।

मुल्ला नौरोज और नजरबाय अब किसानो के नीचे कसाई के हाथ पडी गाय की तरह लेटे बाग मार रहे थे ।

६

देवोत्तर संपत्ति और किसान

खुलारा नगर के मीर-अरब नामक मदरसे के एक आंगन में बहुत से मुल्ला (पढित) जमा हुए थे । वहाँ मदरसा (पाठशाला) की देवोत्तर संपत्ति (वक्फ) के बारे में बात हो रही थी । इजारेदार (ठेकेदार) नजरबाय ने शिकायत की थी कि वक्फ के किसानो ने उसे पीटकर भगा दिया । नजरबाय की आप बीती सुन लेने पर एक मुल्ला ने कहा—५ साल पहले हमारे मदरसे के सारे वक्फों से ५० हजार तका आता था, और अब उनकी आमदनी दो लाख तक पहुँच गयी है । सिफ नजरबाय के इजारे से ५० हजार तका आता है ।

दूसरे मुल्ला ने कहा—यदि आमदनी इसी तरह बढती गयी, तो दस-पन्द्रह साल में हमारे मदरसे के पास भी अमीर के खजाने की तरह अपरिमित आय होने लगेगी ।

—तुम अच्छी इजारादारी को नहीं जानते—एक और मुल्ला ने इस मुल्ला की बात न स्वीकार करते हुए कहा—असली इजारादार आरिफ रगोबार (जआचोर) नहीं है, वह “मकबूज” खोर है ।

—हाँ ठीक है—इस मुल्ला की बात का समर्थन करते दूसरे मुल्ला ने कहा । हर साल आरिफ रगोबार जो पहला काम करता है, वह यही इजारा है । जब दूसरा इजारेदार आकर इजारे की रकम को बढाता है, तो वह “मुकबूज” लेकर चल देता है । किसी ने नहीं देखा कि पूरे एक साल भी इजारा उसके हाथ में रहा ।

—इजारादारी का क्या कहना है—कहते एक और मुल्ला ने लम्बी प्रशंसा करनी चाही । इसी समय नजरबाय ने कहा—जमानिषानो !

जब मुल्ला लोग चुप हो गये तो उसने फिर कहा—पहले मेरी अर्ज सन लीजिये फिर अपनी बात कहियेगा ।

—अच्छा, तुम्हारी अर्ज क्या है—एक मुल्ला ने उसकी बात काटकर कहा ।

—मैंने अभी कहा था और अब भी फिर कह रहा हूँ, कि किसानों ने मुझे पीटा, अपमानित किया, वक़्फ की लगान को न दे मुझे भगा दिया, अब आपलोगो को चाहिये कि किसानों से लगान वसूल करें, या उनको ऐसी स्थिति में डालें कि वे बिना आना-कानी के हिसाब के अनुसार लगान को मुझे दें । यदि ऐसा न कर सकें तो पाँच हजार तक “मकबूज” के साथ मेरे दिये ग्यारह हजार तक को मुझे लौटा दें । इसके बाद चाहे अपना हजार आरिफ रंगोवार को दे या शरीफ कचरी को दें ।

—तुमने कब हमारे हाथ में ग्यारह हजार तक नगद दिया था ?—कहते एक आदमी एक किनारे से चिल्ला उठा—मैंने कब तुम्हारे हजारों में से अपने कमरे के लिये एक हजार तक नकद हिसाब से पाया ?

नजरबाय के जवाब देने से पहिले ही मदरसा के इमाम ने उस आदमी को जवाब दिया—तुम विरादर, अभी देतोत्तर सपत्ति के ठेके (वक़्फ़ के हजारों) की रीति-रवाज को नहीं जानते ।

—देवोत्तर सपत्ति के ठेके की क्या रीति रवाज है, इस जरा हमें भी बतला लोडिये—कहते वह आदमी फिर इमाम से उलझ पडा—मैंने २० हजार चाँदी के तके—बुखारा शरीफ में दले प्रत्येक सात मिशकाल भारी को देकर आपके मदरस का हुजरा (कमरा) लिया और इसी उमीद पर कि इस साल वक़्फ़ की आमदनी से खूब फायदा उठाऊँगा । अब जब कि मदरस के वक़्फ़ की सारी आमदनी दो लाख तक है, तो हिसाब करने पर मेरे हुजरे (कमरे) का हक एक हजार होता है । यह सोचकर मैं बहुत प्रसन्न था ।

—मे तुमसे वक़्फ़ के हजारों के रीति-रवाज को बतलाये देता हूँ, फिर तुम्हें सारी बात मालूम हो जायेगी—कहते इमाम ने बात शुरू की—हमने इस वक़्फ़ को, जो आज नजरबाय के हाथ में है, होत (फरवरी) मास में आरिफ रंगोवार को १० हजार तके में ठेका दिया जा, और इस शर्त के साथ कि वह हजार तक नगद देगा, हजार तक “मकबूज” रहेगा और बाकी आठ हजार तक को साल में तीन किस्त करके दे देगा ।

—“मकबूज” क्या है ?—कहते उस आदमी ने इमाम को बीच में टोक दिया ।

इमाम ने जवाब दिया—“मकबूज” का अर्थ यही है कि हम इस रकम को न पाने पर भी पायो जैसी हिसाब करते हैं ।

—क्यों न पाये पैसे को हम पाया जैसा हिसाब करते हैं ?—आदमी ने फिर टोका ।

—इसीलिये कि यदि कोई दूसरा आदमी आकर वक्फ़ को इजारा की रकम और बढ़ाकर लेना चाहे और पहले इजारेदार को हटना पड़े, तो उसे खाली हाथ न जाना पड़े, काजीखाना में दस्तावेज लिखाने का खर्च, मदरसों में मिठाई बाटने का खर्च आदि के जो खर्च इजारेदार कर चुका है और इजारे के काम में इसने जो दिन और मिहनत खर्च की है, वह सब बेकार न जाय ।

—अच्छा, ठीक—उस आदमी ने कहा ।

इमाम ने फिर बात शुरू की—तुला (मार्च) मास में शरीफ कचरी ने आकर आरिफ़ को दिये वक्फ़ पर पन्द्रह हजार तका देना चाहा, लेकिन इजारे के साथ यह शर्त हुई कि शरीफ़ ढाई हजार तका नगद देगा और डेढ़ हजार तका “मकबूज” रहेगा । हमने शरीफ़ कचरी से ढाई हजार तका नगद लिया, उसमें से दो हजार तका आरिफ़ को दिया, जिसमें एक हजार तका नगद उसने ठेका लेते वक्त दिया था और एक हजार तका “मकबूज” का उसके दूसरे खर्च और परिश्रम के लिये दिया गया । बाकी ५०० तका हमने वक्फ़ खोरो में बाट दिया ।

अर्थात् एक हजार तका हवा हो गया—उस आदमी ने कहा ।

अच्छा तुम “मकबूज” वाली रकम को हवा हुई समझ लो—कहते इमाम ने फिर अपनी बात शुरू की—मर (अप्रैल) मास में हाजी कुर्बान ने उसी वक्फ़ को २५ हजार तका पर इजारा लिये, शर्त यह हुई कि वह साठे चार हजार तका नगद देगा और दो हजार तका “मकबूज” रहेगा । हमने हाजी कुर्बान से साठे चार हजार तका लिया और उसमें से चार हजार नगद शरीफ़ कचरी को दे दिया । और बाकी ५०० को मदरसे में बाट दिया ।

—अर्थात् ढाई हजार तका हवा हुआ—उस आदमी ने कहा—

इमाम ने फिर अपनी कथा शुरू की—कन्या (जून) मास में कमालबाय ने आकर हजार की रकम को बढ़ाकर ३५ हजार कर दिया, शर्त यह भी कि सात हजार तका नगद देगा और तीन हजार “मकबूज” रहेगा । हमने कमालबाय से सात हजार

तका नगद लेकर उसमें से साठे छह हजार हाजी कुर्बान को दे दिया और ५०० तका मद्रसे के भीतर बाट दिया ।

—अर्थात् अबतक सब मिलाकर साठे चार हजार तका इजारेदारो के पेट में चला गया—उस आदमी ने कहा ।

इमाम ने फिर कहा—कर्फ (जुलाई) मास मे “फसख” के दिन इस नजर बाय अका ने उसी १ वक्फ को ५० हजार तका पर इजारा लिया, शर्त यह थी कि वह ११ हजार तका नगद देंगे और ५ हजार “मकबूज” रहेगा । हमने इनसे ११ हजार तका लिया, उममे से १० हजार (जिस मे तीन हजार मकबूज और ७ हजार अमानत थी) कमाल बाय को दिया और बाकी हजार तका मद्रसे में बाट लिया, जिसमे तुम्हे भी अपने हुजरे (कोठरी) का हिस्सा मिला ।

—तो कहना चाहिये कि साठे सात हजार तका अर्थात् कुल रकम का प्रायः छुठा भाग “मकबूज” के रूप मे हवा हो गया—कहते उस आदमी ने फिर पूछा—“फसख के दिन” का अर्थ मुझे समझ में नहीं आया ।

इमाम ने कहा—फसख वह दिन है जिस दिन कि ईशान काजी कला (माननीय महान्यायाधीश) इजारे की रकम का और बढ़ाना रोक (फसख) देते है । फसख का दिन जुलाई मे गेहूँ कटने के समय होता है । यह इसलिये किया जाता है कि लगान की वसूली के समय इजारा एक आदमी के हाथ मे रहे और वह तत्परता मे उसे उगाह सके ।

—खैरियत हुई जो उसी दिन फसख भी हो गया, नहीं तो कोई और भी आकर इजारे को बढ़ाता और यह नजर बाय भी मजे मे ५ हजार तका “मकबूज” उड़ाते और इस तरह इजारे की रकम की चौथाई हवा मे उड़ जाती ।

—अब भी मैं अपने ५ हजार तका “मकबूज” को लेकर इजाग छोडने को तैयार हूँ—नजरबाय ने कहा ।

—इजारा अपने हाथ में रखे हो और “मकबूज” भी खाना जाहते हो ? एक मुल्ला ने धनकाते हुए कहा ।

—ऐसा कहना ठीक नहीं—मुतवल्ली (पबन्धक) ने कहा—ऐसे आदमी के साथ इस तरह का बर्ताव अनुचित है जो अपनी जान खतरे में डाल सूखी जमीन और सरकश किसानो से ५० हजार तका वसूल करके देता है ।

मुतवल्ली की हिमायत से नजरबाय को हिम्मत हुई और उसने कहा—यदि

न्यायतः लगान वसूल करूँ तो मेरे इजारे की जमीन से २० हजार तक भी नहीं मिल सकता । ये हमारे जैसे इजारेदारों की प्राणपन से चेष्टा है, जो इतनी बड़ी रकम आपको मिली है ।

—अच्छा, ऐसा रास्ता निकालना है, कि किसान बिना चूँ-चिरा के लगान देने पर राजी हो जायें ।

—मुल्ला बच्चो (विद्यार्थियों) को इकट्ठा करके चलें । किसानों को ग्युब खरमुर्द (कुटाई) करें—एक जवान मुल्ला ने सलाह दी ।

किसानों को काजीखाने में ले जाकर दण्ड दिलाना चाहिये—दूसरे मुल्ला ने कहा ।

—वैत और कोड़े की सजा के साथ साथ जुर्माना भी कराना चाहिये, क्योंकि आर्थिक दण्ड डंडे की चोट से बढकर होता है ।

नजरवाय के साथ किसानों पर डावा करने के लिये आये मुल्ला नौरोज ने कहा—आर्थिक दण्ड के लिये उन्हें धन देना होगा, क्योंकि उनके पास कुछ नहीं है, धरती आकाश में हाथ पैर रखने के लिये कोई ठिकाना नहीं है ।

—तो तुम्हारे विचार में उन्हें कैसी सजा दिलानी चाहिये—उस मुल्ला ने मुल्ला नौरोज से पूछा ।

—आलिमों (पढितों) से काफिर (विधर्मों) होने का फतवा (व्यवस्थापत्र) लेकर सत्रको पथराव करा देना चाहिये—मुल्ला नौरोज ने कहा ।

—यह सत्र उपाय अर्थात् है, इस उपाय से न पेट भरेगा, न खीसे में पैसा आयगा । मेरी समझ में ठीक उपाय वह है जिसे मैंने सोचा है ।

—तुम्हारी समझ में ठीक उपाय क्या है—मुतवल्ली ने पूछा ।

—ऐसा उपाय है, जिससे वक्फ का पैसा निकल आये ।

—लेकिन वह उपाय क्या है ? मुतवल्ली ने दुबारा पूछा ।

—तुम किस तरह के दिमागवाले हो ठीक उपाय को भी नहीं समझते, ठीक उपाय वह है जिससे वक्फ का पैसा निकल आये, मैंने कहा नहीं—मुल्ला ने झुल्लाकर कहा । तुम्हारी बात भी थोथी और खाली गप है । मेरी समझ में...

—“ला नसलमो” (मैं नहीं मानता) कि मेरी बात थोथी और खाली है, क्यों उचित नहीं है, कि वह ठीक उपाय न हो ?—मुल्ला ने मुतवल्ली से शास्त्रार्थ की भाषा में बोलना शुरू किया ।

—कोई आदमी एक उपाय सोचता है, जिससे वक्फ का पैसा निकल आये,

सभव है उसका सोचा उपाय ठीक उपाय हो—कहते एक और मुल्ला ने उस मुल्ला का समर्थन किया ।

—सभव वस्तु अवश्य-घटनीय नहीं होती—कहते दूसरे मुल्ला ने मुतवल्ली का पक्ष लिया—। यथा उत्का (गरुड) पक्षी सभव में से है, लेकिन आज तक किसी आदमी ने उसे दुनिया में नहीं देखा ।

एक विद्यार्थी ने उस मुल्ला की ओर इशारा करके दूसरे विद्यार्थी से धीरे से कहा—यह महानुभाव मेरे दमुल्ला-कुजकी (दूसरे श्रेणी के अध्यापक) हैं । यह महानुभाव शास्त्रार्थ में अप्रतिहत हैं । स्वयं इन्होंने मुझे बतलाया है, कि एक दिन बादशाही आर्क (दुर्ग) के शास्त्रार्थ में इन्होंने कई बड़े-बड़े मुल्लों को परास्त किया है ।

पहले विद्यार्थी ने दूसरे विद्यार्थी का खडन करते हुए कहा—मेरे दमुल्ला-कुजकी (सहायक अध्यापक) तेरे दमुल्ला कुजकी से ज्यादा पढे हैं । आप जब अपने कमरे में अध्यापन करते हैं, तो आवाज दरवाजे से निकलकर सड़क तक फैल जाती है और राह चलते आदमी भी उनकी आवाज सुनकर “गजब के महान् मुल्ला हैं” कहते चक्रित हो खड़े होकर सुनने लगते हैं ।

—मुतवल्ली क्या सोच रहे हैं, इसे भी मुझे—मुदर्सि (प्रधानाचार्य) ने कहा । अभी तक वह बात में भाग नहीं ले रहे थे और अपनी छाती की ओर निगाह किये कुछ मुनमुनाते मुमरनी (तरबीह) फेर रहे थे ।

—मुतवल्ली मामूली आदमी है, वह हमलोगों का सेवक है । उसकी बात का क्या मूल्य है ?—एक हुजरा खरीदे मुल्ला ने कहा ।

—चुप रह, बेअदब—कहकर मुदर्सि ने उसे टाँट दिया ।

—में क्यों चुप रहूँ ? यदि तुम अध्यापन के लिये मदरसे के वक्फ से हिस्सा पाते हो, तो मैं भी अपने खरीदे हुजरो (कोठलियों) के लिये हिस्सा पाता हूँ ।

इसपर मुदर्सि के विद्यार्थियों ने चारों ओर से “चुप रह, चुप रह” कहते अपनी गर्दनो को लडने के लिये तैयार मुगों की भाँति ऊँचा किया । वह मुल्ला चुप होने के लिये मजबूर हुआ ।

—कृपा कीजिये, क्या सोचा है, बतलाइये—मुदर्सि ने मुतवल्ली से कहा ।

—मुतवल्ली के उदास चेहरे पर कुछ रग-सा दौड़ा और उसने कहा—यह घट । केवल नजरबाय इजारादार या केवल हमारे मदरसा से संबध नहीं रखती । इसका सबध सारे वक्फ-खोरो से है ।

—माननीय महान्यायाधोश से भी इसका संबंध है—इमाम ने कहा—क्योंकि वह साहब भी वक्फ़ के इजारे के दस्तावेज पर मुहराना लेते हैं ।

—ठीक है—कहते एक मुल्ला ने इमाम का समर्थन किया—इसी हमारे ५० हजार के इजारा से उन्होंने प्रति सहस्र ५ तंका के हिसाब से ढाई सौ तंका मुहराना चमूल किया ।

—नहीं, और अधिक लिया है—इमाम ने कहा—इसी वक्फ़ के इजारे के लिये ५ बार दस्तावेज लिखा गया और प्रति बार अलग-अलग मुहराना दिया गया, जो कि सब मिलाकर छ सौ पचहत्तर तंका हुआ ।

—अब मालूम हुआ—इजारादार ने कहा—तयों काबी कलाँ ने इजारे पर इजारा मकबूज पर मकबूज करने दिया और फस्रव के दिन को टालते रहे ।

—क्या मकबूज और मुहराना तुम्हारी जेब से गया, जो इतने तिलमिला रहे हो ? यह सब किसानों के मत्से गया, तुमको इससे क्या ?—एक मुल्ला ने कहा ।

—“मा नहनू फीहे” अर्थात् हम प्रसंग से बाहर जा रहे हैं—कहकर मुदर्रिस ने उन्हें चुप कर दिया ।

मुतवल्ली ने फिर बात शुरू की—

यदि हम आज इस काम को छोड़ दें, तो हमारे दूसरे किसान दूसरे इजारेदार को मार भगायेंगे । हमारा यह वक्फ़ दशाश (पैदावार का $\frac{1}{10}$) वाला है, हमारे पास ऐसी भी जमीनें हैं, जिनसे पैदावार का आधा या तृतीयांश मिलता है । जब किसान दशाश के लिये इतनी सरकशी कर रहे हैं, तो आवे और तृतीयांश को वह कैसे आसानी से देगे ।

—इस जमीनवाले किसान भी $\frac{1}{10}$ हिस्सा देते हैं—एक गरीब विद्यार्थी ने कहा—क्योंकि यदि वह वक्फ़ को दशाश देते हैं, तो साथ ही राजकर भी $\frac{3}{10}$ देते हैं, सब मिलकर $\frac{4}{10}$ होता है ।

—चुप रह जगली—कहकर मुदर्रिस ने विद्यार्थी को डाँट दिया ।

मुतवल्ली फिर कह चला—यह बहुत बुरी बीमारी है, इससे देवोत्तर सपत्तिवाली मस्जिदों और दूसरे मदरसों की पौछ में भी पानी लगेगा और धार्मिक संपत्ति पर भारी संकट उठ खड़ा होगा ।

—अच्छा, बात ज्यादा लम्बी न बढ़ाइये। अब अपना असली उपाय बतलाइये—पहले भगड़ पड़े मुल्ला ने मुतवल्ली से पूछा।

—असली उपाय यह है—मुतवल्ली ने कहा—मै, ईशान मुदर्रिस (माननीय प्रधानाचार्य) और कुछ और बड़े दर्जेवाले ईशान काजी कलौ और मीरशब कूशबेगी (महामंत्री के कोतवाल) के पास चले और इस घटना की गंभीरता को समझावें। वे दोनों एक दो मोहरा (दोनों की मुहरवाला) फरमान लिखकर त्मान के चार हाकिमों के पास बर्रन्दा दर्रन्दा (भयकर) कर्मचारियों और सिपाहियों के साथ भेजें, जिसमें वह मुखियों को पकड़कर कड़ी सजा दें। इस तरह बाकी किसान इजारेदार की आज्ञा मानने के लिये बाध्य हो जायेंगे।

मुतवल्ली की बात का समर्थन करते हुए एक मुल्ला ने कहा—यह काम काजी-कलौ और त्मान के चार हाकिमों के लिये भी बे फायदा नहीं होगा, उन्हें मुहराना मिलेगा, और कर्मचारियों तथा सिपाहियों को खिजमताना मिलेगा।

—जिस समय आप काजी कलौ और मीर कूशबेगी के पास जायें उसी समय विद्याभियों को भी जमात बांधकर काजीखाने के फाटक और किले के सामने जाकर खूब हल्लागुल्ला मचाना चाहिये, जिससे मालूम हो कि इस घटना से मुल्ला लोग विद्रोह कर बैठेंगे—कहकर इमाम ने मुतवल्ली की बात की पुष्टि की।

—ठीक—कहकर मुदर्रिस ने इमाम की बात का समर्थन किया।

—इस काम से वक्फ का भगड़ा और नजरबाय का भगड़ा ठीक हो जायेगा—मुल्ला नौरोज ने कहा—किन्तु मेरे दावा का क्या होगा।

—तुम्हारा दावा, मामूली मानहानिकर है—मुतवल्ली ने कहा—तुम किसी समय भी त्मान के काजीखाने में अपमानकारको को ले जाकर उनसे बदला ले सकते हो।

मुल्ला नौरोज ने गरम होकर कहा—मेरा दावा ब्यों मामूली मान-हानिकर है। वह मानहानि आलिमों (पंडितों) की मानहानि है, आलिमों की मानहानि शरीयत (धर्म) की मानहानि है, शरीयत की मानहानि खुदा और रसूल की मानहानि है, जो ऐसा करता है वह काफिर मुतिद् (धर्मभ्रष्ट) है, और काफिर-मुतिद् के लिए दण्ड है कत्ल, दार खींचना, पथराव करके मारना।

—तुम वैस मुल्ला नहीं हो कि तुम्हारा अपमान आलिमो का अपमान माना जाये—मुस्कराते हुए नजरवाय ने कहा ।

—क्यो मैं मुल्ला नहीं हूँ ? कितने हो साल मदरसे की खाक चाटते विद्या पढी, गुरुओं के जूते ढोये, और मुल्लाया पगडी पायी ।

—सो ठीक है—नजरवाय ने कहा—लेकिन लिखना-पढना नहीं जानते ।

इस बात पर चारों ओर से मुल्लो ने हल्ला मचाना शुरू किया “जब मदरसा की खाक चाट चुका, तो अश्य मुल्ला है”, “मुल्ला होने के लिये लिखना पढना जरूरी नहीं, ऐसा होने पर यहाँ बैठे मुल्लो मे अधिमाश मुल्लो की पाती से बाहर हो जायेंगे ।

“लिखने-पढने में आदमी मुल्ला नहीं होता । ऐसा होने पर वाय औरजी (भाई अर्जुन) हिन्दू भी मुल्ला हो जायेगा क्योकि वह मुसलमानी लिखना-पढना अच्छी तरह जानता है और वह मुल्ला क्या मुस्लमान भी नहीं है ।”

“लिखना-पढना न जानने से मुल्ला होने मे कोई हज नहीं । आखिर हमारे पैगम्बर (मुहम्मद साहब) भी तो लिखना-पढना नहीं जानते थे ।”

मुल्लो की हाथ हिलाई और सिर चलायी की समाप्ति के बाद मुदर्सि ने मुल्ला नौरोज से कहा—अच्छा कहो तुम्हारा दावा किम पर है ?

—देहनौ अबुल्लाजान के रहनेवाले सारे सररुश किसानो के ऊपर है ।

—क्या सबने तुम्हें पीटा ? —नहीं सबने नहीं, उनमें से कुछ ने पीटा, किन्तु यदि अबसर मिले तो सभी मुझे पीटेंगे ही नहीं जान से मार डालेंगे ।

तो क्या सबको दडित वरना चाहिये ?

—हाँ क्षमानिधान, सबको पथराव वरके मारना जरूरी है ।

—नहीं, ऐमे नहीं होता—मुदर्सि ने कहा—यदि उन सबको पथराव करके मरवा दें, तो फिर हमारी जमीन का काम कौन करेगा, और हमारा तुम्हारा पेट कौन भरेगा ?

—तक्षीर (क्षमानिधान) । —कहत मुल्ला नौरोज मुस्त पड गया ।

मुदर्सि कहता गया—तुम उनमें से कुछ का नाम लो, जिसमें उनको कडा दंड

दिया जाय, इससे दूसरो को भी शिक्षा मिलेगी। फिर वह ढर कर तुम्हारा और जालिमों का अपमान न करेंगे, वक्फ की चीज न हडपेंगे और तुम्हारी चीज तुम्हें देते रहेंगे।

तो ऐसा ही हो, मैं उनमें से सबसे बुरों का नाम बतलाता हूँ। आप लिखिये—मुल्ला नौरोज ने मुतवल्ली से कहा।

—मुतवल्ली के इशारा करने पर उसका मिर्जा कलम-कागज लेकर लिखने के लिये तैयार हुआ।

—कृपया बतलाइये—मुतवल्ली ने पूछा।

प्रथम गुलाम हैदर।

मिर्जा ने लिखा। फिर मुतवल्ली ने पूछा—उसका अपराध क्या है?

—उसका पहिला अपराध है चोरी करना—मुल्ला नौरोज ने जवाब दिया।

—क्या देहनोंवाले गुलाम हैदर की बात करते हो?—एक अपरिचित आदमी ने पूछा, जिसका जामा-पगडी मुल्लो जैसी थी, किन्तु उसकी गतिविधि मुल्लो जैसे न थी।

हाँ, म० गाँव का जो कि देहनौ से सम्बद्ध है—मुल्ला नौरोज ने कहा।

—उसे मैं बहुत दिनों से जानता हूँ—अपरिचित आदमी ने कहा—वह ऐसा जवान नहीं है कि चोरी या बुरा काम करे। बिना प्रमाण के किसी आदमी को चोर कहना ठीक नहीं।

—क्या गुलाम हैदर गुलामो में से तो नहीं है—एक दूसरे मुल्ला ने पूछा।

हाँ गुलामो में से है—अपरिचित आदमी ने जवाब दिया।

—गुलामो की चोरी और दुष्कर्म के लिये किसी गवाही या प्रमाण की आवश्यकता नहीं। सभी गुलाम चोर और बदमाश होते हैं—मुल्ला ने कहा।

—गुलाम हैदर मामूली चोरों में से नहीं है—मुल्ला नौरोज ने कहा—वह वक्फ और सरकारी माल का चोर है, मोहर लगायी रास से उसने जौ चुराया।

गुलाम हैदर के इस अपराध के लिखे जाने के बाद मुतवल्ली ने फिर पूछा—और उसका दूसरा अपराध ?

—उसने आरंभ किया और दूसरे किसानो ने उससे मिलकर मुझे खरमुर्द
(गदहमार) करके पीटा ।

—खरमुर्द किया, अफसोस कि खरमुर्दा न हुआ—अपरिचित व्यक्ति ने ओठो
के भीतर कहा ।

—और क्या ? —मुतवल्ली ने पूछा—

—आलिमो का अपमान किया । शरीयत की निन्दा की ।

यह भी लिखे जाने के बाद ‘और क्या किया’ पूछा गया ।

—उसके दूसरे अपराध इस समय याद नहीं आ रहे हैं, अब दूसरे अपराधी
के बारे में लिखिये—मुल्ला नौरोज ने कहा ।

—प्रच्छा, कहिये ।

—दूसरे का नाम सफर है, वह भी मुझे खर-मुर्द करने में शामिल था । वह
भी चोर है ।

—क्या वह भी गुलामो मे से है ?—अपरिचित व्यक्ति ने फिर पूछा ।

—गुलाम न होने पर भी वह गुलामो से भी बुरा है । वह एक नगा-भूखा
सरकश किसान है । ऐसे किसानो का काम ही है वक्फ़ और सरकारी माल का
चुराना और मालिको की चीज को हडपना ।

—यह किसानो का पक्षपाती कौन है—कहकर मुर्दरिस ने मुतवल्ली से
अपरिचित व्यक्ति के बारे में पूछा ।

—मदरसे में एक अस्थायी घरवाला विद्यार्थी है । उसकी कोठरी में मैंने इसे
आते जाते देखा है किन्तु मैं इसे पहिचानता नहीं—मुतवल्ली ने कहा ।

—इस विद्यार्थी को किसने मदरसे में स्थान दिया ? क्या उसने अपने कमरे
को पट्ट्यन्त्र-घर बनाया ?—भुत्ताई सी आवाज में मुर्दरिस ने कहा ।

शास्त्रार्थी मुल्ला भी साथ देते बोला—दमुल्ला इमाम को अध्यापन करने का
शौक चर्चाया, किन्तु कोई विद्यार्थी न मिला, अत में इसी विद्यार्थी को अपना
हुजरा दिये हुए हैं । यह उनमें पाठ लेता है ।

—तकसीर—कहते एक विद्यार्थी मुर्दरिस के सामने खड़ा हो गया । उसकी
पगड़ी का छोर सम्मानार्थ गर्दन में लिपटा हुआ था ।

—क्या कहता है ?—मुदरिस ने पूछा ।

—यह विद्यार्थी स्वयं जदीद (नवीनतावादी) सा मालूम होता है । मैंने कई बार उसके हाथ में ‘गजेट’ (समाचारपत्र) देखा है ।

—ह हा, बात यहाँ तक पहुँच गयी—मुदरिस ने कहा ।

—स्वयं अपरिचित व्यक्ति भा एक प्रसिद्ध जदीद है । इसका नाम शाकिर गुलाम है । —कहकर दूसरे विद्यार्थी ने मुदरिस के क्रोध को पूरी तरह भड़का दिया और यह भी कहा—एक दिन यह आदमी भी उस अस्थायी कमरेवाले विद्यार्थी के साथ बात करता जा रहा था । मैंने इसे कहते सुना ‘यदि जमीन नगदी हो जाये तो आदमी कनकुत्ती और बटायी के जजाल स मुक्त हो जायें ।’

—पकड़ो इस काफिर को खर-मुर्द करो—कहते मुदरिस अपनी जगह से उठ खडा हुआ । मुल्ला और विद्यार्थी खड़े हो मुठियों को बाध हाथो को तान उस अपरिचित व्यक्ति के उपर आक्रमण करने के लिये दौड़े, लेकिन अपना नाम और ‘जदीद’ की बात सुनते ही वह वहाँ से रफूचकर हो गया था । प्रथम शिकार के हाथ से निकल जाने पर मुदरिस ने अपने ताजियों (शिकारी कुत्तो) को द्वितीय शिकार अस्थायी-वास वाले विद्यार्थी की कोठरी की तरफ भेजा । आगन में एकत्रित मुल्ला और मुल्ला-बच्चे सियारो के झुण्ड की तरह ‘हुँवाँ हुँवाँ’ करते मद्रसे के भीतर की ओर दौड़े । सभा विखर गयी ।

तृतीय खंड
अमीरशाही का नाश
१६१७—२० ई०

“जदीद” कौन ?

सन् १९१७ के अप्रैल का अंत भा और बसन्त का आरम्भ, किन्तु गर्मी जून जैसी थी। सारे जाड़े में वर्षा नहीं पड़ी, बसन्त बिना वर्षा के ही आया। इससे जौ गेहूँ की बसन्ती खेती नहीं हुई, वल्कि वृक्षों के पत्ते भी मुरझाये दिखाई पड़ते थे। जर्दालू, आलवालू, सेब, और शिफतालू के फूलों से निकली कैरिया भी मुरझाने लगी। हवा रुकी हुई थी तो भी तूफानी मौसिम की तरह आकाश में धूल फैली हुई थी। किजिल चूल के किनारे अवस्थित म० गाव भी रेगिस्तान की तरफ से आती पीली धूल से ढँका मालूम होता था।

किन्तु इसी गाव में अवस्थित उरमान पहलवान के चारवाग का दृश्य दूसरा ही था। बिना वर्षा के बसन्त का इस चारवाग पर कोई प्रभाव न था, क्योंकि रुद शाफिर काम को बाध तथा दूसरी छोटी नहरों को रोक कर हर तीसरे दिन एक बार पानी दे दिया जाता था। इस चारवाग में मेवादार वृक्ष कम भले ही हों, किन्तु ये सब फले हुए। वह अपनी जड़ों और रेशों से लगातार पानी खोचते धूल का मुकाबिला कर सकते थे। सिंचाई और ऊपर के छिड़काव के कारण वाग की मञ्जी और तरकारी सब; वर्षा स्नाता सी हरी और प्रफुल्लित मालूम होती थी।

जोड़े मेहमानखानों में से जिसके दरवाजे वाग की तरफ खुलते थे, उसमें कालीन गेलम् और अतलस तथा शाही के गद्दे बिछे हुए थे। मुख्य स्थान पर कुछ रुई भरे गद्दे तीन बड़ी मसनदों के साथ रखे हुए थे। उरमान पहलवान उस राजसी गद्दे पर लेटा हुआ था और एक सोलहसाला लडका उसके पैरों को दबा रहा था। बाहर से खासने की आवाज सुनकर उरमान पहलवान ने लडके से कहा—देख देहली में कौन है ?

लडके ने बिचले दरवाजे को खोल और बढ़ कर खासने वाले आदमी से एक दो बात की, फिर पहलवान के पास लौट कर बोला—जवार के मुल्ला लोग और बड़े आदमी आपसे मिलने आये हैं।

उरमान पहलवान बेमन से उठ बैठा और एक हरे कुत्ते की बटनों को चढ़ कर बोला—जा उन्हें आने के लिये कह ।

लडके ने देहली के द्वार को खोल एक ओर खड़ा होकर कहा—पधारिये ।

खासने वाले आदमी ने बाहर की ओर मुह करके कहा—आइये । बाहरी चतूरे पर खड़े सात आठ आदमी देहली में आये । उन्होंने अपने जूतों को बहा उतार दिया । फिर एक के पीछे एक पाती से मेहमानखाने में प्रविष्ट हुए उरमान पहलवान ने खड़ा हो एक एक से पार्श्वालिगन कर उन्हें बैठने के लिये कहा ।

मुल्लों ने अधिक तकल्लुफ नहीं किया और उनमें से हर एक अपने दर्जे के अनुसार ऊपर या नीचे पहलवान की पास वाली जगह में बैठ गया, लेकिन अकसकाल और दूसरे एक दूसरे से “आप आगे, आप आगे” कहते ऊपर बैठने के लिये जोर देते रहे और फिर हर एक ने कोने में जा घुटने टेक बड़े गौरव के साथ स्थान ग्रहण किया । उरमान पहलवान “आप आगे आप आगे” की प्रतीक्षा किये बिना अपनी जगह पर बैठ गया । सारे मेहमानों के बैठ जाने पर मुल्लों की ओर निगाह करके पहलवान ने कहा—जमानिधानो ! जनाव आली के लिये दुआ करें ।

सब से प्रमुख स्थान पर बैठे श्वेत-केश मुल्ला ने बगल में बैठे मुल्लों की ओर निगाह की । उन्होंने सिर नीचा कर दोनों हाथों को सीने के ऊपर रखा । श्वेत केश मुल्ला ने दोनों हाथ ऊपर उठाये । दूसरों ने भी ऐसा किया फिर बूढ़े मुल्ला ने ऊँची आवाज में दुआ शुरू की ।

—हे अल्ला, जनाव आली (अमीर बुवारा) विश्व-विजयी हों, उनका खड्ग तिच्छ हो, उनकी यात्रा निर्भय हो, हजरत शाहमर्दा और वहाउद्दीन बलागर्वों उनकी कमर बाधे, श्री चरणों के साथ बुरी भावना रखने वाले शत्रु पराजित हो कहते उसने मुह पर हाथ फेरा, दूसरों ने भी “आमीन” कहकर अपने हाथों को मुँह पर फेरा ।

दुआ और फातिहा-पाठ की विधि पूरा होने के बाद पहलवान ने पूछा—आप सब कैसे हैं ! जमान में क्या हो रहा है !

—भगवान की कृपा, जनाव आली की सरकार के प्रताप और आप जैसे बेगों के पराक्रम से सब सलामती है—कहकर जवाब देते महामुल्ला ने यह भी कहा—

आप गजा (धर्मयुद्ध) से लौटे हैं । इसीलिये आपके दर्शनों के लिये तकलीफ दी । ज़मा कीजियेगा ।

—स्वागत है, आपका आना सिर आँखों पर—जवाब देकर पहलवान ने देहली की ओर निगाह करके कहा—बच्चों, चाय और दस्तरखान ले आओ ।

—बुबारा की क्या खबर है ? जदीद खतम हुए और देश को शान्ति मिली ना ?

—इस समय कुछ हद तक शान्ति है । कुछ जदीदों को ७५ बँत लगे । उनमें से एक मर गया, दूसरे भी कगान के अस्पताल में मृतप्राय पड़े हैं, जो जदीद पकड़े नहीं गये, वे शहर से भग गये, और अपने बीबी-बच्चों के साथ कगान में काफिर रूसियों की तरह रह रहे हैं । इस समय देश और जाति से उनका सम्बन्ध टूट चुका है । दस्तरखान आ जाने पर उसे फैलाने में नौकरों को सहायता दे पहलवान ने फिर बात शुरू की—नसरुल्ला क़शबेगी ने जदीदों का पक्ष लिया था । वह अपने बीबी बच्चों और सम्बन्धियों के साथ नगर से निर्वासित हो करमीना में नज़रबंद हुआ है और उसकी जगह मिर्जाउरगज़ इशबेगी (महामंत्री) बनाये गये । मुफ्ती हाजी अकराम ने जदीदी मक्ब्रों (पाठशालाओं) के पक्ष में फतवा दिया था । उसे बीबी-बच्चों के साथ निर्वासित करके गुज़र मे रख दिया गया है । बुबारा शरीफ का नया रईस अब्दू समत खाँ जदीद होने के कारण पदच्युत कर दिया गया और अभी घर बैठा है । श्री दरबार के नमकहराम मिर्जा शहबाई और हाजी दादखाह भी कवादियान में निर्वासित कर दिये गये ।

उरमान पहलवान के मुहरमो (नौकर छोकरो) ने दस्तरखान फैलाकर वहाँ खीर की तस्तरिया और रोटिया रखा फिर देहली को तरफ से प्यालियों में भरी चाय ढालकर लाने लगे । मेहमान और मेजवान ने रोटी खाना शुरू किया ।

—इल्ला हो रहा है कि ओरेनबुर्ग तरु सारा तुर्किस्तान देश जनाब आली के हाथ में आ गया, क्या यह सच है—महामुल्ला ने पृच्छा ।

—अभी इस खबर की सच्चाई का पता नहीं, लेकिन अन्त में शायद ऐसा ही होगा—उरमान पहलवान ने कहा—रूस के लोग अपने बादशाह को निकालकर त्रिलकुल बेसिर के हो गये । जिन लोगों के हाथ में सरकार की बागडोर है, उनकी बात कोई नहीं मानता । नयी सरकार भी रूस के अन्दर शान्ति स्थापित नहीं कर सकती, फिर तुर्किस्तान की तो बात ही क्या । ऐसी अवस्था में तुर्किस्तान को जनाब आली के हाथ में सौंपने के सिवा चारा नहीं है ।

—निकोला को गद्दी से उतारने के बाद रूसियों ने उसकी जगह किस बादशाह बनाया ?—एक मेहमान ने पूछा ।

—अब रूस में बादशाह नहीं है । सरकार के काम को दूमाखाना (पार्लियामेंट) के आदमी मेलीकोफ़ और करेन्स्की चला रहे हैं ।

—दूमाखाना क्या है ?—अक्सकाल ने पूछा । दूमाखाना—पहलवान ने कहा—एक खाना (छुर) है, जिसमें लोगो के अक्सकाल (नम्बरदार) और दूसरे बड़े-बूढ़े जमा होकर बैठते हैं ।

रूस के हर शहर में यहाँ तक कि ताशकन्द और समरकन्द में भी शहर के दूमाखाने हैं । ऐसा ही एक दूमाखाना पीतरबुर्ग में है, जहाँ सारे देश के अक्सकाल जमा होते हैं । बादशाह को निकाल देने के बाद देश के दूमाखाने ने अपने भीतर से मंत्री चुने और उन्हें शासन का काम सौंप दिया । अब यही मंत्री सरकार बन बैठे हैं ।

महामुल्ला ने ठहाके लगाकर हँसने के बाद कहा—जैसे भेड़ों के भुंड को चरवाहा और कुत्ते के बिना नहीं सँभाला जा सकता, उसी तरह साधारण लोगो और भुक्खड़ों को भी बिना बादशाह और हाकिमो के ठीक नहीं रखा जा सकता । कहा जाता था कि रूस के आदमी समझदार होते हैं । उनकी समझ कहाँ चरने चली गयी, जो कि बिना बादशाह के राज करना चाहते हैं ।

—बादशाह को रूस के समझदारो ने नहीं हटाया—उरमान पहलवान ने कहा—इस दीर्घकालव्यापी महायुद्ध के कारण देश की अवस्था बिगड़ गयी, भूख और अकाल पड गया, नगे-भूखे आदमियों को दाना मिलना मुश्किल हो गया, उन्होंने लड़ाई में अपनी बड़ी हानि देखी, फिर कारखानो के मजूर, युद्ध में मारे जाते सैनिक और दूसरे भुक्खड़ बादशाह के विरुद्ध उठ खडे हुए । बादशाह निकोला और उसके मंत्रियों से दूमाखाना तग आ गया था, उसने भी भुक्खड़ों का साथ दिया, बादशाह को गद्दी छोडनी पडी और देश त्रिलकुन बेसिर का हो गया । इम्पेरातर (शाहशाह रूस) के कोन्सल (राजदूत) ने खानाब्र आली से बात की जिससे जान पडता है कि धीरे-धीरे यह बेसिरी खतम कर दी जायेगी, निकोला न हुआ तो उसके लडके या किसी भाई बंद को बादशाह बनाकर देश को शान्ति मिलेगी, अन्यथा बादशाह के बिना क्या कोई राज कायम रह सकता है ?

—ठीक—एक मुल्ला ने कहा—रूसी आपस में भगडने लगे । जो भी हो,

तुर्किस्तान (ताशकन्दवाला सूबा) जनाब आली के हाथ में आये, श्रीजी का राज्य बड़े, विलायत (जिले) और तूमान (परगने) सख्या मे अधिक हो । फिर हम जैसे श्रवकचरे मुल्लो को भी काजी और रईस का दर्जा मिलेगा, अभी तो छोटी मस्जिद का इमाम बनना भी मुश्किल है ।

उरमान पहलवान ने उस मुल्ला की बात को नापसन्द कर सिर हिलाते हुए कहा—दुमुल्ला, अभी इसी छोटी मस्जिद पर सतोप करो, खुदा इसे भी तुम्हारे लिये कम नहीं समझता ।

—क्यो-क्यो—चकित स्वर मे मुल्ला ने कहा—इस वक्त जनाब आली के राज में तूमानो और अमलाक से लेकर कूटगानो तक चालीस जगहें काजी और रईसो की हैं । जब तुर्किस्तान के सैकड़ो तूमान और शहर भी आ जायेंगे तो काजी और रईस के दर्जे यदि हमे न मिलेंगे तो किसको मिलेंगे ? इन सारे तूमानो और शहरो के लिये कहाँ से मुल्ला लाकर काजी और रईस बनाये जायेंगे ?

उरमान पहलवान ने कहा—यात यह नहीं है, सच तो यह है कि यदि रुसिया मे शान्ति स्थापित न हुई, तो हमारे यहाँ भी शान्ति देर तक कायम न रहेगी—उरमान पहलवान ने मेहमानो की ओर एक-एक करके देखकर फिर कहा—मैने पुगाने कोरान मे एक विचित्र घटना देखी । मिर्जा नसरुल्ला ७५ बेत खाने के बाद कागान के अस्पताल में जाकर मर गया । उसी के दफनाने के वक्त मैने यह घटना देखी । उसके शव के साथ बुखारा के जदीद (नवीनतावादी), कागान के तेल-कपास कारखानो के मजूर, रेलवे मजूर, रुसी सैनिक और आसपास के गाँवो के भुक्खड किसान भारी सख्या में चल रहे थे । दफनाते वक्त उन्होने कई तरह की बातें कहीं । कुल्लु जदीदो ने “हम तेरे खून का बदला लेंगे” जैसी गोलमोल बातें कीं, लेकिन कपास के कारखाने के एक मजूर ने सामने खुलकर कहा । “हम तेरे खून का बदला अमीर से लेंगे, हमे अमीर की जरूरत नहीं ।”

पहलवान की इस बात से मेहमानो का दिल टूट गया । उन्हें उत्साहित करने के लिये उसने फिर कहा—इस समय यह बात बिलकुल थोपी-सी है, सिर्फ यह गाल बजाना है । दस या हजार नगे भूखों के हाथो क्या बन सकता है ? लेकिन “जब तक बुरा न कहे अच्छा नहीं आता” की कहावत प्रसिद्ध है, और यदि रुसिया देश की बेसिरो और अशान्ति देर तक चली तो हमारे यहाँ भी शान्ति का कायम रहना कठिन होगा ।

खाना खतम हुआ, फातिहा पढा गया, दस्तरखान समेट लिया गया। नौकरों ने चायनिको में गरम चाय लाकर बगह जगह मेहमानों के सामने रखा। पहलवान ने भी एक चायनिक और प्याला सामने रख 'जमा करें दमुल्ला लोग' कहते बालिश पर ओठगकर पैरों को फैला फिर कहा—मैं तीन सप्ताह से ठीक से पैर भी न फैला सका, सारा समय अधिस्तर धोड़े पर गुजरा। तूमानों से आये हम ५-६ हजार सवारों ने इसी तरह सप्ताह बिता दिया। हमें हमेशा लडने के लिये तैयार रहना पडता था।

—कोई हर्ज नहीं, आराम फरमाइये—महामुल्ला ने कहा—किन्तु यह तो बतलाइये, ये जदीद कौन हैं और क्या करते हैं? आखिर ये करना क्या चाहते हैं?

पहलवान ने कहा—जदीद "गजेत" (समाचारपत्र) पढनेवाले वे दीन हो गये मुसलमान हैं। बुखारा के बहुत-से ईरानी और यहूदी भी उनके साथ हो गये हैं। वे पहले कहते थे "नये सिद्धान्त के अनुसार पाठशालाएँ खोली जायँ और मद्रसों की पाठ्य-प्रणाली में सुधार किया जाय।" लेकिन निकोला के गद्दी से उतार देने के बाद 'देश में सुधार किया जाय, जमीन की बटाई और दानाबंदी हटाकर नगदी लगान की जाय। जनाब आली बादशाह रहें लेकिन हमारे प्रतिनिधियों की इच्छा के अनुसार इन सुधारों के करने में हमारा साथ दें' जैसी बेसिर पैर की बातें करने लगे हैं।

—इलाही तौबा (शान्त पायम्)—बात को बीच में काटते महामुल्ला ने कहा—क्या इसी को देश का सुधार कहते हैं? यह तो शरीयत (धर्म) और मुल्क को बर्बाद करना है।

—बर्बाद आदमियों का सुधार भी बर्बादी के लिये ही होता है—दूसरे मुल्ला ने कहा।

—आ रे—पहलवान ने कहा—जदीद इम्पेरातर (जार) के निकाले जाने पर देश और धर्म को बर्बाद करने की माँगें पहले माँगते थे, तो भी जनाब आली के बारे में अन्ट सन्ट नहीं बोलते थे। जदीदों के भागकर कागान जाने के बाद काम ने दूसरा रंग लिया है। अब उनके साथ बुखारा के कितने ही ठलुए और कागान के आसपास के भुखुड किसान हो गये हैं, जिनमें कितने ही भूतपूर्व दास भी हैं। कपास के कारखाने के नोगाई तथा चिरवासी मजूर, रेलवे मजूर और रूसी सैनिक उन्हें फुसलाने-ब्रहकाने में लगे हैं। अब उनमें से कुछ नये आदमी उठ खड़े हुए हैं, जो दूसरी तरह की बातें करने लगे हैं।

—बातें करा करें—महामुल्ला ने कहा—जब वह देश से बाहर हो गये तो उनकी बात से जनाब आली को क्या नुकसान !

उरमान पहलवान ने खीझकर कहा—तुम बहुत सकुचित दृष्टि से काम ले रहे हो । अभी यह काम का आरंभ है और आरंभ में ही खुलकर बातें की जाने लगी हैं । यदि काम इसी तरह चलता रहा, तो आश्चर्य नहीं कि एक, दस, सौ मुँहफट बोलनेवालों की सख्या हजारों तक पहुँच जाय और देश के सारे गरीब उनके साथ हो जायें ।

—कौन इन बेदीनों के साथ होगा—महामुल्ला ने कहा ।

—जैसे अपने ही तूमान को ले लें—पहलवान ने कहा—यहाँ के भुक्खड किसान बे-खेत-पानी के गुलाम जब कहीं कोई बात न थी, तब भी हर बहाने से हाकिमों से लड पडते । कर और लगान के बारे में झगड करते थे । यदि काफी आदमी आकर उन्हें बहकायें, तो क्या वे चुपचाप बैठे रहेंगे ?

कदापि नहीं । भगवान करें कि रुसिया में और खुराफात न बढ़े और कोई बादशाह आकर सिंहासन संभाले, तभी हम चैन से रह सकेंगे ।

देहली के दरवाजे से नौकर लडके ने आकर पहलवान की बात काटते हुए कहा—काजीखाने का कर्मचारी आया है, कहता है पहलवान से काम है ।

—अदर आने के लिये वह—पहलवान ने कहा ।

कमर में जरी का कमरबंद बांधे एक आदमी ने भीतर आकर सलाम किया, फिर बगल से एक लिफाफा निकालकर पहलवान के हाथ में दे स्वयं एक ओर बैठ गया । पहलवान ने लिफाफे की मुहर पर नजर दौड़ा महामुल्ला की ओर बढ़ाते हुए पूछा—क्या यह शरीयत पनाह (धर्मरक्षक, काजी) की मुहर है ?

महामुल्ला ने आँवों को सकुचित कर लिफाफे की मुहर को देखकर कहा—स्यारी अच्छी तरह नहीं पकडी है, किन्तु इसका लाछन हमारे काजी के मुहर जैसा है ।

पहलवान ने खत को वापस लेकर जेब से चाकू निकाल लिफाफे को खोला और लिफाफे को तोड़-मडोरकर एक ओर फेंक पत्र को एक नजर से देख महामुल्ला के हाथ में देते हुए कहा—पढिये, देखिये क्या लिखा है ?

महामुल्ला ने फिर आँवों को संकुचित कर ऊपर से नीचे नजर दौड़ा पत्र को पास में बैठे दूसरे मुल्ला के हाथ में देते हुए कहा—आप पढ दीजिये । मेरा चश्मा घर पर छूट गया है ।

—मेरा भी चश्मा घर घर रह गया—कहते दूसरे मुल्ला ने पत्र को देखे बिना तीसरे मुल्ला की ओर बढ़ा दिया ।

तीसरे मुल्ला ने पत्र को हाथ में ले दो-तीन बार-देख सक उसे रककर पढना शुरू किया :—

“सद्बृत और श्रद्धालु उरमान पहलवान को इस चिट्ठी के पाते ही तुरन्त शाफिरकाम तूमान के दारुल-कजा (न्यायालय) में खोजा अरिफ माहतावाँ में आना चाहिये । बाकी अस्सलाम् व-अलैकुम ।”

पहलवान ने पत्र को लेकर बगल की जेब में डाल लिया और पढनेवाले मुल्ला की ओर निगाह करके कहा—खैरियत हुई दमुल्ला, जो तुम्हारा चश्मा भी घर पर नहीं छूट गया, नहीं तो हमें मजबूर होकर पत्र को साथ ले स्वयं जनाब शरीयत पनाह (काजी) से पढ़वाना पडता ।

—शरीयतपनाह के चश्मे के घर रह जाने की बात को भी मैं जानता हूँ । यदि पत्र को लौटाकर काजीखाना ले जाते, तो इसे मिर्जा (कायथ) ही पढता—कहते महामुल्ला हँस पडा और इस तरह घर पर चश्मा छोड़ आनेवालो में उसने अपने को सबसे महान् सिद्ध करना चाहा ।

पहलवान ने कर्मचारी से तुरन्त चलने की बात कही । मुल्ला तथा बड़े बूटे लोग “खैर खुश, खुदा मार्ग उज्ज्वल करें” कह उठकर बाहर चले गये । पहलवान भी कपड़ा पहनने लगा ।

२

श्रीमुख-पत्र

खोजा अरिफ में काजीखाना के मेहमानखाने के भीतर तूमान के बड़े-बूटे महा अकसकाल और अमीन लोग एकत्रित हुए थे । मेहमानखाने के चबूतरे के किनारे सीढी के ऊपर एक कर्मचारी खड़ा था, जो काजी की आज्ञा दिना किसी को चबूतरे पर भी आने नहीं देता था । दक्षिण तरफ हवेली की ओर खुलनेवाले दरवाजे खुले थे, किन्तु मेहमानखाने के उत्तरवाले कूचे में खुलनेवाले द्वार बन्द

से, साथ ही इन द्वारों पर इतने मोटे परदे टँगे थे कि भीतर की आवाज बाहर बिलकुल नहीं जा सकती थी ।

काजी बोल रहा था—हाँ तो, मुझे बुरहानुद्दीन मखदूम और मुल्लों के वकीलों में से एक जनाब दमुल्ला कुतुबुद्दीन और दमुल्ला खाल मुराद की ओर से एक पत्र मिला है । इस पत्रसे मालूम होता है कि अब बुखारा में जदीद नहीं रह गये । जो रह भी गये हैं, वे कलमा पढकर फिर से मुसलमान हो गये हैं ।

—अच्छा, तो हमे क्या करना चाहिये—प्रमुख स्थान में बैठे हायत अमीन ने कहा ।

—क्या करना चाहिये यह जनाब मिर्जा उरगजी कूशबेगी (महामंत्री) के पत्र में स्पष्ट लिखा है—काजी ने कहा—इस पत्र के अनुसार तूमान् के महान आपलोगों को चाहिये कि यहाँ के घाडेवालों को जमा करें, हर गाँव के तरुण घोड़ेवाले को उसी गाँव के एक सरदार के हाथ में सौंपे । सरदार उन्हें कुवकारी (चकरी नोच घुड़दौड़) और जिरिश (परस्पर धक्का देते घुड़दौड़) सिखाते उन्हें सैनिक शिक्षा दे, साथ ही भगे जदीदों और हर सदिग्ध आदमी को पकडकर काजीखाना भेजे । और तूमान की हर छोटी बड़ी घटना से खबरदार हो सदा हर काम के लिये तैयार रहें ।

बाजार अमीन ने पूछा—काजीखानं में भेजे जदीदों और सदिग्ध आदमियों के साथ क्या किया जायगा ?

—विज्ञात जदीदों और अज्ञात सदिग्ध व्यक्तियों को बुखारा में जनाब आली के पास भेज दिया जायगा—काजी ने कहा, किन्तु जिनका जदीद होना उतना स्पष्ट नहीं है और उनपर केवल आरोप भर है, उनके बारे में मुल्लों के वकील के खत में जैसा लिखा है, उसी के अनुसार काजीखाने में मुफ्ती (धर्मशास्त्रियों) के पास भेजकर तौरा कहा, दोबारा कलमा पढा फिर से मुसलमान बनार्यें ।

--इन पत्रों में गुलामों के बारे में भी कुछ है ?—सबसे नीचे का ओर बैठे उरमान पहलवान ने पूछा ।

—गुलामों के बारे में अलग से कुछ नहीं लिखा है—काजी ने कहा । लेकिन इन पत्रों से भली प्रकार मालूम होता है कि चाहे गुलाम हो या असिल जादा (मुजात), चाहे खोजा (मैयद) हो या करचा, चाहे ताजिक हो या उखबेक, संक्षेप में चाहे कोई भी हो, यदि उसका रवैया जनाब आली, हाकिमों या मुल्लों के

विरुद्ध देखा जाय या उसमें जदीदों के चिह्न दिखलाई पड़े, तो उसी समय उन्हें गिरफ्तार करना चाहिये ।

—लेकिन—पहलवान ने फिर कहा—हमारे तूमान के गुलामों का काम कुछ दूसरा-सा है । पुराने समय में हमारे तूमान के बाप किलाची सौदागर थे । उन्होंने बहुत-से गुलामों को खरीदा था और उनके पास यहजात गुलाम भी बहुत थे । इनके सतान आबकला हमारे यहाँ बहुत अधिक हैं । देहनौ अब्दुल्ला जान के पास “गुलामान” नाम का एक अलग गाँव ही है जिसके सारे निवासी पुराने गुलामों के सतान हैं । स्वयं देहनौ में “चूजा” नाम की एक जमात है, यह भी उन्हीं गुलामों की आलाद है ... ।

—ठीक, हमारे तूमान में गुलाम ज्यादा हैं तो इससे क्या—हायत अमीन ने पहलवान की बात काटते हुए कहा—बात सच्चित करके कहें, आप क्या कहना चाहते हैं ?

—मैं कहता हूँ कि इन गुलामों के लिये कोई अलग तदबीर करनी चाहिये—उरमान पहलवान ने कहा ।

—शरीयतपनाह ने फरमाया कि चाहे गुलाम हो या असिलजादा—सभी बुरे आदमियों को गिरफ्तार करना चाहिये । क्या यह तदबीर काफी नहीं है ? —हायत अमीन बोला ।

—अभी मैंने अपनी बात पूरी तौर से नहीं कह पायी, यदि शरीयतपनाह आज्ञा दें तो कहूँ—पहलवान ने कहा ।

—कृपया कहिये—काजी ने कहा ।

—जनाब आली और हाकिमों के विरोध के काम की प्रतीक्षा न कर गुलामों को गिरफ्तार करके उन्हें कड़ी सजा देने चाहिये—उरमान पहलवान ने कहा, क्योंकि उन्होंने मालगुजारी देने तथा दूसरे कामों में जनाब आली की आज्ञा न मगनने का सबूत दिया है ।

आज से पहिले देहनौ-अबदुल्ला जान में मालगुजारी के बारे में जितने झगड़े हुए, उनके कारण यही बेखेत के गुलाम और भुक्खड थे । क्योंकि देहनौ के गुलाम हर ऐसे काम में “चुबस” मारकर आगे रहते हैं । इसीलिये उन्हें “चूजा” कहा जाता है ।

—उनके बाप-दादा पहले गुलाम भले ही रहे हो—एक आदमी ने पहलवान

की बात काटते हुए कहा—अब कितनी ही पीठियों के बाद उनमें और दूसरे आदिमियों में कोई अन्तर नहीं, इसलिये उन्हें अलग करके देखना उचित नहीं ।

उरमान पहलवान ने चिल्लाकर कहा—कौन उनमें से दूसरो के साथ एक हो गया ? कुछ समय देखकर अपने को मुसलमान कहते हैं, यदि उनके दिल के भीतर घुम के देखिये, तो उनका मजहब दूसरा ही है । वे हमारे मुल्लो को पसन्द नहीं करते, न उनकी बातों पर कान देने हैं । उनके लिये हजारों मुल्लो की बात से शाकिर गुलाम के गमकते मुँह की एक बात बढकर है । श्री-दरवार के गुलाम जेने आस्ताना कुल कूशबेगी ने हमारे जनाब आली और मुल्लो के लिये कौन-सा भला काम किया कि हम इन गुलामों से उसकी आशा रखें ?

—अर्थात् —हायत अमीन ने टोककर कहा—आप चाहते हैं कि तूमान में जितने गुलाम हैं, सबको पकडकर मार डालना चाहिये !

—मार डालने की जरूरत नहीं—पहलवान ने कहा—उन्हे सख्ती से पकडना, सजा देना और जेल में भेजना चाहिये (यदि वे खुले छोड दिये जायेंगे तो पीछे एक दिन वे सभी बागी हो हमारे शत्रुओं का साथ देंगे) कागान के जवार के गुलामों और ईरानियों को नहीं देखा ? वे जदीदों के विद्रोह के समय मुल्ला शरीफी करवूनी के बहकवे में पड गये । जिस तरह मुल्ला शरीफी उन्हें भटकाकर बलवा कराने में सफल हुआ, उसी तरह शाकिर गुलाम जैसे भी इनके साथ कर सकते हैं ।

—नहीं—हायत अमीन ने कहा—इस तरह एक ओर से सबके लिये “गुलामों” या “ईरानियों” की बात उडाना ठीक नहीं । गुलामों के भीतर ऐसे भी आदिमी हैं जो हमसे और तुमसे भी अधिक जनाब आली के लिये प्राण न्योछावर कर रहे हैं ।

वे कौन-से गुलाम हैं ?—पहलवान ने चिल्लाकर कहा ।

जैसे पोलादबाय जाफरेगी के लडके—हैत अमीन ने कहा ।

—क्या वह गुलाम है ?—चकित स्वर में पहलवान ने कहा ।

—हाँ । तुम जवान हो, संभव है तुम्हें मालूम नहीं, किन्तु मैं पोलादबाय के बाप दादों को जानता हूँ । पोलादबाय का पर-दादा गुलाम बनकर बिका था । किन्तु स्वतंत्रता के बाद पोलादबाय को खुदा ने दौलत दी, ढेर की ढेर जमीन, बखार-बखार गल्ला, सराय-सराय माल और भुंड-भुंड भेड़ें उसके पास

हुईं । वह दौलतमन्द हो गया, इसलिये उसकी गुलामी की बात भी भुला दी गयी और नाम भी पोलादबाय अरब प्रसिद्ध हो गया । अभी हाल में पोलादबाय के लड़के अब्दुल्लाबाय बच्चा ने जदीदो के सघर्ष में श्री-चरणों के लिये आत्मत्याग का परिचय दिया और उसे तूकसाबो का दर्जा प्रदान किया गया है ।

—सो मैं जानता हूँ—पहलवान ने कुछ मुस्न पडकर कहा ।

—हाँ, किन्तु शाकिर गुलाम जैसे आदमियों को सकुशल छोड़ देना ठीक नहीं है—बाजर अमीन ने कहा ।

—मैं यह नहीं कहता कि शाकिर गुलाम और मुल्ला शरीक जैसे राजद्रोहियों को सलामत छोड़ दिया जाय—हैत अमीन ने कहा—कोई उपाय करके जितना जल्दी हो सके, उन्हें पकडकर सजा देनी चाहिये । लेकिन कोई भेद न करके सभी गुलामों, सभी आदमियों को एक साथ पकड दवाना ठीक नहीं है । वैसा करने पर हम बहुसंख्यक आदमियों को अपना शत्रु बना लेंगे जैसा कि अभा शरीयत पनाह ने फरमाया, उनके रवेये पर निगाह रखना चाहिये, और यदि बुरा देखा जाय तो तुरन्त पकडकर सजा देनी चाहिये ।

अमीन को सलाह ठीक है—नार करारुलवंगी ने कहा—यदि किसी आदमी को हर वक्त ‘तू गन्दा आदमी है’ कहन रहो तो वह अवश्य कुमांगे में गिरकर रहेगा । देखा नहीं ‘वर्दाना’ तूमान के मोट शत्रु (कोतवाल) मिजा उसमान को चारों ओर से ‘तू जदीद है’ कहा जाने लगा । अन्त में उसकी जान पर आयी और वह मीटशरी को छोडकर जदीदो के साथ हो गया । नहीं तो भला ऐसा हो सकता था कि एक आदमी जो मीट शत्रु रहा हो, जिसकी हड्डियाँ जनाव आली की चून्-रोटियों से बनी हो, वह जनाव आली के विरुद्ध तलवार उठाये ?

—तुम्हारे पिता पर भगवान की कृपा—कह हैत अमीन काजी की ओर मुँह करके बोला—मैं मुल्लो के बहुत-से कामों को पसन्द नहीं करता । खुशारा में मुल्ला लोग गली-कूचों में जदीदो को ढूँढते फिरत थे और जिस किसी आदमी के बारे में जाने वे-जाने “यह जदीद है” का इशारा पा जाते, उसे उभी वक्त पकडकर मरिजद या मुल्लो के वकील के पास घसीट ले जाते, उसे बेइजत और बदनाम करते, फिर कलमाँ पढाकर फिर से मुसलमान बनवाते । यदि आदमी मच्चुच काफिर हुआ होगा, तो कलमाँ पढकर उसी वक्त मुसलमान नहीं बन सकता । साथ ही यह बात भी पक्की है कि यदि अवसर हाथ आया तो यही अपमानित हो फिर से मुसलमान

बना आदमी पहला होगा, जो जाकर मुल्लों के वकील दमुल्ला कुतुबुद्दीन का सिर काटेगा ।

—है, है, घीरे से—कहते काजी ने अमीन की बात को काटकर और घीमे स्वर में कहा—“दीवार में मूप है और मूप के कान हैं ।” यदि तुम्हारी यह बात एक मुँह से दूसरे मुँह तक होता दमुल्ला कुतुबुद्दीन क कान तक पहुँच जाय तो केवल तुम्हें नहीं, मुझ भी दण्ड भोगना पडेगा ।

—श-चरणो स चपर (चपरासी) आया है—काजी के मुहरम (छोकरे नौकर) ने देहली के द्वार से कहा ।

काजी हैत अमीन की बात से आतंकित हो गया था, “चपर” का शब्द सुनते ही उसका रंग उड गया, तो भी उसने आत्मसयम करके कठिनाई से कहा— आने के लिये कहा ।

हैत अमान ने काजी की अवस्था देखकर चुटकी लेते कहा—दमुल्ला कुतुबुद्दीन ने अपनी करामात (दिव्य शक्ति) से हमारी बात को सुनकर कहीं तुम्हें पकड़ने के लिये चपर को तो नहीं भेजा हो ।

काजी को छोड़ सभी इस बात को सुनकर हँस पडे । चपरासी भीतर आया । उसने काजी को सलाम कर सामने घुटने तक रुपहले कमरबंद में बंधे खीसे में से एक पत्र निकालकर काजी को दिया, फिर जाकर एक ओर बैठ गया । काजी ने पत्र को हाथ में ले उमे देखा, फिर “श्रामुख पत्र (मुबारकनामा आली) है” कहते अपनी जगह से उठा और पत्र को अपनी पगड़ी पर रख ४० मील दूर अवस्थित बुव्वारा की ओर निगाह करके तीन बार कोरनिश की और फिर वह खत को हाथ में ले जल्दी-जल्दी मेहमानखाने से निकलकर हवेली के अन्दर चला गया ।

काजी की इस चेष्टा से सब लोगो को आश्चर्य हुआ, किन्तु उरमान पहलवान को महामुल्ला की चश्मेवाली कहानी भूली नहीं थी, इसलिये उसने चकित हो अपने पाम बैठे नामुराद पहलवान के कान में कहा—जनाब शरीयत पनाह का चश्मा हवेली के अन्दर तो नहीं छूट गया है ?

काजी लौटकर अपनी जगह बैठा और हाथ में मौजूद श्रामुख पत्र को ऊँचे स्वर से पढने लगा :—

“शरीयत-पनाह काजी त्मान शाफिर काम ! श्री चरणो की कृपा से लाभान्वित हो मालूम करो कि श्री चरणो की उपस्थिति में चारबाग सितारामह में

विशेष कृत्रकारी (घोड़दौड़) श्रारंभ हो रही है । धनी घोड़ेवालों और सुकर्मी लक्ष्य-वेधियों को सूचित करो कि वह श्री-स्थान में आ श्री-बोडदौड़ में सम्मिलित हो श्री-चरणों को दुआ दे श्री कृपा के पात्र होवे . बाकी अससलाम् अलैकुम् ।”

—गर्मी के ऐसे गर्म दिनों में कृत्रकारी कैसे होगी ?

—उरमान पहलवान ने कहा—जो भी घोड़ा इस गर्मी में कृत्रकारी में सम्मिलित होगा उसका कलेजा फट जायेगा और वह बिलकुल बेकार हो जायेगा ।

हमारी सभा किस बात के लिये हो रही थी ?—काजी ने कहा—बया वह हर समय, हर बात के लिये तैयार रहने के लिये नहीं थी ? इसलिये श्री-चरणों के इस श्री-आजापत्र को कृत्रकारी के तमारे की सूचना न समझ युद्ध का आह्वानपत्र मानकर पूरी तैयारी से जाना चाहिये ।

कृत्रकारी करनेवालों को जमा कर उन्हें बुवाग ले जाने के लिये सभा ने निश्चय किया और प्रत्येक आदमी घोड़ा दौड़ाते अपने-अपने गाँव को चला गया ।

३

रात का सवार

गर्मी की रात का कोमल समीर शरीर में किन्हीं प्रिय कोमल हाथों के स्पर्श की तरह लग रहा था । रूद-बिलवा और शाकिर काम के बीच के किसान ग्रीष्म के दाहक सन्तत दिन में सुबह से शाम तक काम करने के बाद थके माँदे इस सरस हवा में, मैदान में पड़े आराम ले रहे थे । दशमी का चन्द्रमा अभी-अभी उगा था और इस असीम बालुका राशि पर अपना प्रकाश फैला रहा था । यह बालुका-भूमि, जो कि दिन में सूर्य के आतप में तपकर चिनगारियों के ढेर की तरह लाल दिखलाई पडती थी, अब वह रात को चन्द्र-किरणों के नीचे मलाई बँधे दूध की तरह पाडु-वर्णा हो बहुत मनोहर और आकर्षक मालूम होती थी । कान्तार में नीरवता का अखड राज्य था, जिसको तोडने का प्रयास बाग के वृक्षों में छिपे उलूकों की “बौ-बौ, पित्-पित् पिलक, पित्-पिलक, पित् पिलक” की आवाज तोड रही थी और यह आवाज सेकड़ों बागों से इस तरह आ रही थी, जिससे मालूम होता था कि सगीत की होड़ लगी हुई है ।

रात आधी बीत चुकी थी। कराखानी गाँव की तरफ से १५-२० कुत्तो की आवाज आ रही थी। यह आवाज गाँव के एक कोने से शुरू हो धीरे-धीरे दूसरे छोर से आने लगी। कुत्तो का भुँड गाँव से निकलकर खेतों में आ गया। उनके बीच में एक सवार था, जो अपने पैरो को घोड़े के पेट से चिपकाये कोडा घुमाते अपनी रक्षा करना चाहता था। कुत्तो ने सवार को चारों ओर से घेर रखा था। कुछ साहसी कुत्तो ने रिकार के नजदीक पहुँचकर सवार के पैरो को काट खाने की कोशिश की, किन्तु सिर पर घोड़े की सख्त चोट खा वे पीछे भागने के लिये बाध्य हुए। सवार गाँव से एक-दो तनाव दूर आ गया था। कुत्तो ने अंतिम साहस से आक्रमण किया। घोड़ा घबराकर पृष्ठ को ऊपर उठा बेतहाशा दौड़ने लगा। सवार के नीचे दबे जामा के छोर दोनों ओर लटक गये। कुत्तो के आक्रमण और घोड़े के बेतहाशा दौड़ने से सवार के लिये भारी खतरा हो गया था। यदि कहीं वह घोड़े से गिरता तो कुत्ते तुम्हा बोटी किये बिना न रहते। एक कुत्ते ने कूदकर चिपटना चाहा, किन्तु घोड़े की लात खाकर दूर गिरा। दूसरे कुत्ते ने जामे के छोर को पकड़ा, किन्तु घोड़े की कडी चोट खा उसे भी हटना पड़ा और सवार के जामा के एक छोर नुच जाने के सिवा और कोई हानि न हुई। कुत्ते लौट गये और घर-घर में बिखरकर छतों के ऊपर घास-भुस के ढेरों पर सिकुडकर सो गये।

सवार खतरे से बाहर हो चुका था।

उसने घोड़े को रोककर जामा के छोर को समेट नीचे दबा लिया और खुली हुई पगडी के हवा में उड़ते छोर को फिर से सिर में बाँधकर अपना रास्ता लिया। सवार सोच रहा था—“कुत्ते ठीक अमीर के आदमियों की तरह हैं। तुम उसके पास न भी जाओ, तो भी वे तुमसे चिपकर हैरान करते हैं। उनके हाथ से छूटना मभव नहीं है। तुम उनसे डरकर जितना ही भागो, वह उतने ही दिलेर होकर तुमपर आक्रमण करते हैं।”

सवार इसी प्रकार अपने विचारों में मग्न घोड़ा बढाये जा रहा था। एकाएक उसने अपने को एक बस्ती के अन्दर दाखिल होते देखा। तुरन्त घोड़े के मुँह को मैदान की ओर घुमा-फिरा उसी कान्तार और वही नीरवता में पहुँचा सवार फिर विचारों में मग्न हो गया—“हाँ, अमीर के आदमी इन कुत्तो से भी अन्तर नहीं रखते। यदि अन्तर रखते हैं, तो केवल यही कि ये चार पैरवाले हैं और के

दो पैरवाले, यदि उनसे डरकर भागें तो हार खायें। उनकी दवा नहीं है जो थोड़े ने कुत्ते के साथ की अर्थात् खूब कड़ी चोट। लेकिन ऐसी चोट कौन लगा सकता है ?”

सवार को अपने सवाल का जवाब नहीं मिला। वह सोचने लग गया। फिर ख्याल में आया “यदि कहीं किसान उठ खड़े होते ?” किन्तु सवार को विश्वास नहीं हुआ “ये धार्मिक मिथ्या विश्वासों के भारी शिकार हैं। तुम चाहे कितना ही इनके लाभ की बात करो, किन्तु वे मुल्ला के एक इशारे पर तुम्हें बोटी-बोटी करके फेंक देंगे। मूर्ख, बेसमझ !” इस तर्क-वितर्क ने निराशा को और दृढ़ कर दिया। फिर वह सोचने लगा “जो भी हो, यहाँ के गुलामों के भीतर एक तजुर्वा करके देखना चाहिये। ये लोग मुल्लों और दीन के साथ उतनी घनिष्ठता नहीं रखते।” इस विचार ने सवार के दिल में कुछ आशा और साहस पैदा किया। वह दो टीलों के बीच पहुँच थोड़े को रोककर उतर गया। थोड़ा पेशाब करने लगा और वह कुछ हटकर खड़ा हो गया। फिर जौन और काठी को खोलकर उसने फिर से कसकर बाँधा, पगड़ी को उतारकर खुर्बा के अन्दर डाल दिया और जामे को चौपैतकर जौन के ऊपर बाँध दिया, फिर सवार हो चन्द्रमा के अस्त होने की दिशा की ओर चलने लगा।

अब वह काका के द्वार के सामने पहुँच गया था। और बाग तथा खेतों के पाम से होते उत्तर की ओर चलने लगा। वह सोचने लगा “यह वह जगह है जहाँ उरमान पहलवान का हुकम चलता है। यदि वह या उसके आदमी देख ले, तो जरूर मुझे गिरफ्तार कर लेंगे।” सवार बालायरूद गाँव के समीप पहुँचा, पास में एक बाग था, जिसकी चारों ओर काँटों की बाड़ के सिवा कोई दीवार नहीं थी। पास की निचली जमीन में एक थोड़ी को देखकर सवार का थोड़ा हिनहिनाया, जिसे सुनकर पास ही सोये कुत्ते ने भी गुर्रा के भूँकना शुरू किया। सवार ने फिर अपने आपसे कहा “यह जगह उरमान पहलवान की रवात के सामने है। यहाँ से उस राक्षस का निवास २५-३० तनाव से अधिक नहीं है।”

इस विचार ने सवार को अधिक डरा दिया। बागवान की बीबी थोड़े के हिनहिनाने और कुत्ते के भूँकने से जग गयी थी। उसने अपने पति को हिलाते हुए कहा—“उठ ददेश, देख तो कौन है ?” मर्द मुबह से शाम तक काम करते-करते चूर हो गया था। इस वक्त वह निद्रामदिरा में मस्त था। स्त्री के जगाने पर उसने जल्दी

से सिर को ऊपर उठा मुसाफिर की ओर एक नजर डालकर देखा और उसे अपने रास्ते जाते देख “कौन होगा ? आबदार (नहर का सिपाही) होगा, पानी लगाने गया रहा होगा” कहकर फिर सिर को तकिया पर रख निद्रा-विलीन हो गया ।

सवार के लिये “आबदार” का शब्द आकाशवाणी-जैसा मालूम हुआ । उसने अपने शरीर को एक बार देखकर कहा—“मेरा जामा चोपेतकर जाने पर रखा है । कुरते के ऊपर कमरबंद रखा है और सिर नगा है । इस समय मुझमें और आबदार में क्या अंतर हो सकता है ? यदि पास में एक बेलचा भी होता, जिसके पाने को जीन से बाँधकर बेंट को जाँघ के नीचे से गुजार लेता, फिर तो आबदार और मुझमें कुछ भी अंतर न रह जाता । अब भी जो कोई मुझे दूर से देखेगा तो आबदार कहेगा । अब यदि कोई मुझसे पूछेगा, तो मैं निस्सकोच हो अपने को आबदार कहूँगा ।

आगे वह एक बालू फैले गाँव में पहुँचा । घोड़े से उतरकर लगाम निकाल उसने घोड़े के अगले पैरो को छान दिया, फिर घोड़े की पीठ पर से उतारकर जामा और खुर्जा को एक तरफ रखा । घोड़े की गर्दन और पीठ को थोड़ा मला । घोड़ा वहाँ के घास-तिनके पर मुँह चलाने लगा । सवार उसे वहीं छोड़ जामा लिये गाँव में चला ।

वह बहुत गरीब उजाड़ सा गाँव था—घर खडहर-से और दीवारें छोटी छोटी तथा जहाँ तहाँ गिरी-पडी थीं । गिरी जगहों को काँटे से रूँध दिया गया था । सवार एक घर के पास जा ठमककर कुछ सोचने लगा । “देखने से मालूम हुआ कि घर के दरवाजे में भीतर से जजीर लगी हुई है । किन्तु द्वार की दोनों ओर आदमी के बराबर की दीवारें आसानी से फाँदी जा सकती थीं । सवार बिना आहट किये दीवार फाँदकर भीतर चला गया, फिर एक कोठरी के सामने खड़ा होकर बहुत धीमी आवाज में बोला—“कुलमुराद, कुलमुराद, कुलमुराद !”

—कौन है ओय—कहकर एक स्त्री ने जवाब दिया ।

—मैं परिचित, अका कुलमुराद घर पर है ?

—घर पर नहीं है ।

—कहाँ है ?

—मालिक की भेड़ों को लेकर तेकेचूल में गया है ।

क्या काम है ?

कोई काम नहीं । राह से जाता था, सोचा मिलकर बाऊँ । तुम जानती हो, रोजी घर पर है या नहीं ?

—वह भी अपने मालिक की भेड़ों को चराने गया है ।

—और सफर गुलाम ?

—वह भी चूल (मरुभूमि) में है ।

—क्या सभी एक चूल में हैं ?

न भी हों, तो भी एक दूसरे से दूर नहीं होंगे, सभी तेके-चूल जाना चाहते थे ।

—अगर तकलीफ न हो, तो इस जामा की फटी जगह को सीकर रखना, मैं लौटते वक्त ले लूँगा ।

—बहुत अच्छा, कब लौटोगे ?

—कल रात को शायद लौटूँ ।

—बहुत अच्छा । लेकिन समय से आना । बे-मर्दवाले घर में रात को बेवक आने पर आदमी को आँख लगती है—कहते औरत ने भीत के कोने से हाथ बढाकर जामा ले लिया ।

—ज्ञान करना बहिन, खैर, खुश—कहते सलज्ज स्वर में सवार ने माफी माँगी ।

—दरवाजा बंद कर देना—स्त्री ने कहा । नींद में विघ्न पडने से स्वर कुछ रुखा-सा था ।

—दरवाजा बन्द है । मैं दीवार फाँदकर आया था, और उसी तरह लौट रहा हूँ—कहते मसाफिर एक छुलाँग में पार हो गया ।

औरत ने निश्चिन्तता की साँस ली और अपने आप से कहा “खेरियत है, जो मेरे पास एक पूँछ बकरी या भेड़ नहीं, नहीं तो यदि इस बेवकी मेहमान की जगह कोई चोर दीवार फाँदकर आता और उसे लेकर चल देता, तो मैं बेखबर ही सोती रहती ।”

सवार पाँच मिनट में अपने घोड़े के पास पहुँच गया । घोड़ा अब भी चर रहा था । सवार ने चारजामा को कसकर बाँधा । ऊपर से खुर्जी को लाकर रखा, मुँह में लगाम लगा पावन्द को खोल दिया । फिर सवार हो तेके-चूल की ओर घोड़े को दौड़ाने लगा ।

मरुभूमि के चरवाहे

वृक्ष-वनस्पतिहीन असीम मैदान जिसमें चारों ओर बालू के टीले छाये हुए थे। वहाँ की मिट्टी को बाढ़ बहा ले गयी थी या हवा चाट गयी थी और वहाँ कंकड़ियाँ रह गयी थीं। फकड़ियों पर चलते समय चर-चर की आवाज निकलती थी। गर्मों की धूप से मदार, अरपारवान, सलग ऊँट काट जैसी घासे झुलसी पड़ी थीं। चाँद की मटमैली किरणें इस नग्न मरुभूमि में विचित्र-सी मालूम हो रही थीं।

बयावान में किसी जगह दो पोरसा दो गहरे गड्ढे खुदे हुए थे। उनके किनारे कंकड़ियों की दीवार की तरह खड़ा कर, उसे ऊपर से तिनकों से ढाक दिया गया था। यही कूरे थे, जिनमें कराकुली भेड़ें आराम कर रही थीं। प्रतिदिन १४-१५ घंटा बयावान में चरती-बिचरती भेड़ें यहाँ आकर अब आराम से सो रही थीं, किन्तु बरें बार-बार माँ के सीने में मुँह मारकर उनकी निद्रा में बाधा डाल रहे थे।

कूरा के पास कुछ ऊँचाई पर बराबर करके चबूतरा-सी बनायी जगह में ही सारी भेड़ों-सा बड़ा एक कुत्ता सो रहा था। देखने में कुत्ता आँखों को मूँदे था, किन्तु वस्तुतः उसके सिर से पैर तक रोयें-रोयें में कान और आँखें थीं और उस विस्तृत मैदान में होनेवाली हर एक घटना को वह देख मुन रहा था, जरा भी खटका होने पर वह उठ के चारों ओर नजर डालने लगता।

कूरा के बाहर जाँब बंधि दो ऊँट बैठे हुए थे, जिनके पास ही पैर बँधे दो गदहे भी थे। ऊँटों के सामने सड़े जैसी तीक्ष्ण काँटोवाली भाड़ियाँ रखी थीं, जिन्हें वे उतनी ही रुचि से खा रहे थे, जैसे वेदाँतवाला बूढ़ा हलुए को। गदहे भी रेगिस्तानी सूखी घासों को उसी चाब से खा रहे थे जैसे बच्चे मिश्री को। मैदान में एक काला घर था, जिसके सामने चबूतरे पर तीन चरवाहे सोये हुए थे। उनके लिये बिस्तरे की जगह ऊँटों का झूल, बालिश की जगह गदहे की काठियाँ और चादर की जगह अपने जामे थे। तो भी चरवाहे उतने ही आराम से सो रहे थे, जितने कि मोटे पेटवाले बाय (सेठ) अतलस और शाही के नर्म गद्दों पर सोते हैं।

रात करीब-करीब बीत चुकी थी, भिनसार हो रहा था, कुत्ता अपनी जगह उठा और सूर्य की ओर निगाह करके जमीन को अपने अगले पैरो से कुरे चरवाहे के चबूतरे पर जा गुर-गुर करते जमीन कुरेदने लगा। चरवाहे अब भी न जगे। कुत्ते ने चबूतरे पर जा ऊपर की ओर सोये चरवाहे के जामे को दाँत पकड़कर खींचना शुरू किया। चरवाहा अब भी न जगा। कुत्ता नखों को छिप कर पजे से चरवाहे के पैर को खरोंचने लगा।

चरवाहा उठ बैठा और आँखों को मलने लगा। कुत्ता एक छलाँग में चबूत से नीचे चला आया और सूर्य की ओर दो-तीन पग जा जमीन कुरेदने लगा फिर इस कूरा के किनारे अपने बैठने की जगह दोनों पैरो को आगे की ओर फेलाये बैठकर सूर्य की ओर देखने लगा। चरवाहा तमाकू मुँह में डाल जामा व लिये चबूतरे से उतर कुत्ते की दिखाई दिशा की ओर देखने लगा। कोई ची दिखलाई न पड़ती थी। चरवाहा किनारे जा शौच से निवृत्त हो लौटकर पि चबूतरे पर जाना चाहता था। कुत्ते ने फिर गुरगुराते कितने ही पग सूर्य की ओर जाकर जमीन को एक-दो बार कुरेदा, फिर चरवाहे के पास जाकर पूँ हिलाने लगा और तब अपनी जगह जा पहिले की तरह कानो को समेटे सूर्य की ओर देखने लगा।

कुत्ते की इस चेष्टा को बार-बार देखकर चरवाहे ने समझ लिया कि बयाबा में अवश्य कोई खास चीज है। वह चबूतरे से उतरकर कुछ दूर गया और एक दृष्टि डालकर ध्यान से देखने लगा। वहाँ एक सवार आ रहा था। चरवाहा लौटकर चबूतरे पर जा बैठा। अभी तमाकू उसके मुँह में था, इसी समय च की रोशनी में एक कालिमा प्रगट हुई। कुत्ता और चंचल हो उठा। वह बार-बार अपनी जगह से उठकर मैदान की ओर जाता। गुरगुराते दो-तीन बार जमीन कुरे फिर अपनी जगह आ बैठता। कालिमा समीप आयी सवार साफ दिखलाई दे लगा, कुत्ता आगे जमकर जोर से गुराते हुए जमीन कुरेदने लगा। सवार ने कुत्ता की आवाज को सुन लिया और उसके विशाल शरीर को देख घोड़े को थामने आवाज दी :—

—ओय अका। कुत्ते को पकड़ो।

—“आ जाओ डरो नहीं”—कहकर चरवाहे ने सवार को जवाब दे कुत्ते ओर निगाह करके कहा—“चुप, बैठा रह” कुत्ते ने चरवाहे और सवार की आवाज



९—घाँदनी की फीकी रोशनी में एक कालिमा प्रगट हुई । (पृष्ठ १७६)

की बात सुनी । अपने लिये चुप रहने का हुक्म भी सुना और समझा कि सवार अपना आदमी है, इसलिये चुप हो गया, लेकिन अब भी वह सवार की ओर ध्यान से देख रहा था ।

“सावधान अका ! कहीं ऐसा न हो कि तुम्हारा कुत्ता मुझपर आक्रमण कर दे—कहकर दरते-काँपते सवार आगे बढ़ा । चरवाहा अपरिचित व्यक्ति को समीप से देखने के लिये चबूतरे से उतरकर आगे बढ़ा । सलाम करके लगाम पकड़ने के लिये जन्न पास पहुँचा तो एकाएक बोल उठा “ए शाकिर अका, तुम हो ।”

सवार ने चरवाहे की आवाज सुनकर उसके चेहरे को नजदीक से देखकर कहा—
“तू कुलमुराद, ओ ! तुझे दू ढते-दू ढते कहाँ कहाँ की खाक छान रहा हूँ ।”

मेहमान घोड़े पर से उतर पड़ा । कुलमुराद ने स्वागत करके घोड़े को पकड़ लिया और मालिक के घोड़े के किये मैदान में गड़े एक खूँटे से बाँध दिया । फिर खुर्जा उठाये मेहमान को चबूतरे पर ले गया । दूसरे चरवाहे अब भी खरटि ले रहे थे । कुलमुराद ने बात शुरू की—कहो अका शाकिर, तुम्हें कौन आधी इधर उड़ा लायी ?

—कोई बात नहीं—मेहमान ने जवाब दिया—तुझे देखने तेरे घर गया । नहीं मिला, मालूम हुआ कि चूल में है । इतनी दूर आकर बिना मिले जाना ठीक नहीं समझा और चूल का रास्ता लिया ।

—मले आये—कुलमुराद ने कहा—दिन होने ही वाला है मैं काफी सो चुका हूँ । यदि बहुत थके न हो, तो कुछ गप-शप करें । अगर सोना चाहते हो तो जगह ठोक कर दूँ ।

—मैं थका हूँ और जगा भी हूँ, किन्तु नींद नहीं मालूम हो रही है, तो भी थोड़ी देर लम्बे पड़ रहने में कोई हर्ज नहीं ।

—किन्तु हमारे यहाँ तुम्हारे लायक गद्दा तकिया नहीं है । यदि जूँओं और खटमलो से भय न खाते हो, तो मेरी जगह लेट जाओ । यदि और आराम से सोना चाहते हो, तो अपने बामे को भी नीचे बिछा लो और खुर्जा को तकिया बना सो जाओ ।

—बहुत अच्छा, ऐसे ही लेट जाता हूँ—कहते मेहमान खुर्जा को सिर के नीचे रखकर सो गया ।

—और तुम्हारा बामा कहाँ है ?—कहकर कुलमुराद चारों ओर देखने लगा ।

जामा की बात न पूछ, रास्ते में कुत्ते मुझपर दूट पड़े, उन्होंने जामे को फाड़ दिया, उसे मैंने सीने के लिये तेरे घर छोड़ दिया ।

—ओहो, तभी कुत्ते से इतने डर रहे थे । लेकिन चरवाहो का कुत्ता गाँववालों-जैसा नहीं होता । गाँववाले कुत्ते ही आने-जानेवाले व्यक्ति पर आक्रमण कर देते हैं, लेकिन चरवाहो के कुत्ते मेहमान या मुसाफिर से कुछ नहीं बोलते । जबतक उसे मालूम नहीं कि यह चोर है, तबतक वह आदमी पर चोट नहीं करता । अपनी भेड़ों की चोरो और भेड़ियों से जान से अधिक समझकर रक्षा करता है ।

—बहुत ठीक, वह अमीर के आदमियों से हजार गुना अधिक अच्छा है ।

—हाँ, किन्तु यहाँ अमीर के आदमियों से क्या सम्बन्ध—कहते कुलमुराद ने कुछ आश्चर्य प्रगट किया ।

—भारी सम्बन्ध है ।

—कैसे ?

—जिस समय कुत्तो ने मुझपर चोट की, मैंने उन्हें अमीर के आदमियो-जैसा समझा, क्योंकि अमीर के आदमी कुत्ते की तरह ही हर आदमी पर चोट करते हैं ।

—अमीर के आदमियों ने किसपर चोट की—कुलमुराद ने पूछा ।

—तुझपर, मुझपर और गरीब किसानों पर—शाकिर ने कहा—उनके हाथो खासकर उरमान पहलवान के हाथो मालगुजारी, खराब, कर, बाकी और दूसरो बातों को लेकर तुमने क्या कम तकलीफ सही है ! जितनी तकलीफें तुमने उरमान पहलवान, हैत अमीन, बाजार अमीन और दूसरों के हाथो भेलीं, उनसे कम मैंने सफर अमीन, कोबी अमीन, जलाउद्दीन अकसककाल और दूसरों के हाथ से नहीं भेलीं । जब से यह जदीद और कदीन (नवीन और पुरान) का भगडा उठ खड़ा हुआ, मुझे जदीद कहकर मार डालना चाहते हैं ।

—हाँ, शाकिर अका, यह जो जदीद-कदीम के भगड़े की चर्चा है, यह क्या बात है ! तुम्हें क्यों जदीद कहते हैं !

—मैं इसे तुम्हें कैसे समझाऊँ ! बुखारा में जवानों का एक दल है, वे कहते हैं कि पुराने मकतबों (पाठशालाओं) के स्थान पर नये मकतब खीले जायँ । मदरसों के दुबारों का क्रय-विक्रय बंद किया जाय । मदरसों में शिक्षा सुव्यवस्थित

रूप से ही जाय । ताशकन्द और समरकन्द की तरह यहाँ भी किसानों की जमीन का बन्दोबस्त, दानाबदी और बटाई नहीं, बल्कि नगदी लगान में होना चाहिये । देश के आय-व्यय का हिसाब रखा जाय । जदीद खान इन चीजों की माँग करते हैं, लेकिन मुल्ला सैनिक अमीर और उसके सारे आदमी उसके विरुद्ध हैं । इसी को लेकर दोनों में झगड़ा पैदा हुआ है, जिसे जदीद-कदीम का झगडा कहते हैं ।

—आपके विचार में दोनों में किसकी बात ठीक है ?

—अलबत्ता, जदीदों की बात ठीक है, क्योंकि उनकी माँग जनता के लाभ के लिये है ।

—मैं नहीं समझ पाया—कुलमुराद ने सिर हिलाते हुए कहा ।

—क्यों नहीं समझ पाया ? इसमें न समझने की कौन-सी बात है ?

तुम खानों की माँग को जनता के लाभ की बतलाते हो, मैं उसी के बारे में पूछता हूँ ।

—पूछ ।

—पुराने मकतब की जगह नये मकतब खोलने से जनता को क्या लाभ ?

—पुराने मकतबों में सौ बच्चे दस साल तक पढते हैं, उनमें दस कुछ पढकर निकलते, बाकी अनपढ रह जाते हैं । लेकिन नये मकतब में छ मास में और यदि मन्दबुद्धि हुए तो एक साल में सभी लिखने-पढने लगेंगे । यह कम लाभ है ?

—ठीक, लेकिन सबको मुल्ला (पढित) बनाने से क्या काम बनेगा ? अभी जितने मुल्ला हैं, वे क्या जान खाने के लिये कम हैं ?

—मैंने कहा नहीं कि तू नहीं समझेगा ।

—नहीं, मैंने कहा था कि मैं नहीं समझ पाता, किन्तु तुमने कहा कि यहाँ न समझने को कौन-सी बात है ।

अब दिन साफ हो गया था । सोये चरवाहों में से एक जागकर उठ बैठा । चबूतरे पर एक अपरिचित आदमी को देख उसने दूसरे चरवाहो को भी “यूसुफ-यूसुफ” कह के आवाज देकर जगाया । यूसुफ भी उठ बैठा । वह बारह-तेरह साल का लडका था । अभी भी वह अच्छी तरह जगा न था और अपने ही से सपनाते-सा बोल रहा था “हाँ, क्या पानी दूँ ।”

कुलमुराद और दूसरा चरवाहा बच्चे की बात सुन ठठाके हँस पड़े। हँसी सुन के लड़का अच्छी तरह जाग गया और आँखों को मलते उठ खड़ा हुआ।

शाकिर ने कुलमुराद से ज़दीद-कदीम का विवाद छेड़ दिया था, किन्तु उसका तीर पत्थर पर लगकर टूट गया और बात बीच में कट गयी। अब उसने कुल-मुराद से कहा—इस समय सोने में मज्जा नहीं। चायदान को आग पर रख, थोड़ी चाय उबालें।

—चायदान तो है, किन्तु चायनिक, प्याला और चाय नहीं है।

—कोई हर्ज नहीं, मेरे पास चाय है। चायदान में थोड़ी चाय उबालकर कटोरी में पियेंगे।

कुलमुराद ने चायदान को चूल्हे पर रखा और नीचे आग लगायी, बाँटा और मदार का गरगर करके चलने लगा। ज्वाला ने उठकर सारे चायदान को लपेट लिया और चिनगारियाँ तथा हलकी राख उडकर चायदान में पड़ने लगीं। शाकिर केवल लेटे ज्वाला की ओर देखते सोच रहा था—वे लोग नादान हैं, नादान कुछ भी नहीं कर सकते।

कुलमुराद चायदान चूल्हे पर रख काले घर में चला गया और कठौत में दो-तीन मुट्ठी आटा पर कुछ दूध और पानी डालकर खमीर करने लगा। चरवाहे लड़के भी हाथ-मुँह धोकर आ गये थे। कुलमुराद ने आवाज दी—कालिम !

—हाँ, क्या कहते हो—कहते लड़का घर के द्वार पर पहुँचा।

—तू रेत पर काफी ईंधन रखकर जला, जिसमें खमीर होते तक वह तप जाये यूसुफ को कह चूल्हे में आग लगाकर चायदान को उबालने लगा।

कामिल १५ १६ साल का लड़का था। उसने रेत मिट्टी के ढेर पर रखकर आग जलायी। यूसुफ ऊँट की खायी कैंटीली भाड़ी को चूल्हे के नीचे जलाने लगा।

शाकिर अपनी बात को न समझा सकने से चरवाहे को नादान समझकर निराश हो चुका था। अब वह प्राची पर दृष्टि गड़ाये उषा की लालिमा को देख रहा था। कुछ मिनट बाद वह उठ के घोड़े के पास गया और नीचे खिसक आयी ज़ीन उतारी। ज़ीन और लगाम को लाकर चबूतरे के पास रखा, फिर मिट्टी के गड़वे से हाथ-मुँह धोया, अत में अपनी खुर्जी को बिछाकर उसपर बैठे “नादान” कहते विचारों में डूब गया।

चरवाहों का आतिथ्य

सूर्य का प्रकाश सारे मैदान में फैल गया। कूरा के अन्दर भेड़ें जग गयीं और माँ-माँ करती अपनी जगह से हिलने लगीं, लेकिन सारी रात को जागकर दिन करते कुत्ते की अब बारी थी। और वह अपने सिर को दोनों पैरों के बीच रख खराटा ले रहा था। जलती रेत पर पकी चार गरमागरम बाटियाँ लाकर दस्तरखान पर रखी गयीं। दस्तरखान क्या एक मैला-कुचैला लत्ता था, तो भी गरम रोटियों की मुँघाई भूख को तेज कर रही थी। बहुत भूखे शाकिर के मुँह से तो पानी टपकने लगा था, तो भी उसने हाथ नहीं बढाया। वह अपने पास रखे चायदान की चाय को बार-बार हिलाते गृहपति के आकर रोटी तोड़ने की प्रतीक्षा कर रहा था।

कुलमुराद और कामिल ने दूहे दूध को लाकर काले घर में रखा। कुलमुराद दस्तरखान पर आया। कामिल ने एक किनारे पड़े कुत्ते के बर्तन को ला उसमें आधी रोटी तोड़ ऊपर से एक कटोरी दूध डालकर छोड़ दिया। फिर वह भी आकर दस्तरखान पर बैठा। कुलमुराद ने अपने हाथ से रोटी के टुकड़े कर अतिथि से खाने की प्रार्थना की।

शाकिर ने चायदान से अब तक ठढी हो चुकी चाय को कटोरे में डालकर पीने के लिये थोठ से लगाया और उसके स्वाद को देखकर कहा—चाय में नमक डाल दिया क्या ?

—नहीं, स्वयं नमकीन है—कुलमुराद ने कहा।

—कैसे, क्या चाय में खुद नमक है ?—शाकिर ने आश्चर्य से पूछा।

—हमारे चूल में जितने ही कुएँ हैं, प्रायः सारे ही खारे हैं। आधा पत्थर दूर एक कुआँ है, वही हमारा सबसे अच्छा पानी है। अपने कुएँ के पानी को तो मुँह में भी नहीं डाला जा सकता।

कुलमुराद ने पीठ पर सुराही लिए चूल्हे के पास खड़े हुए यूसुफ को देखकर कहा—यह उसी मोठे कुएँ का पानी है, जिसे बच्चा पीने के लिये लाया है। (बच्चे की ओर निगाह करके) आ यसफ. त भी रोटी खा।

यूसुफ भी आकर दस्तरखान पर बैठ गया । शाकिर को छोड़कर सबने पेट भर रोटी खायी । शाकिर ने एक टुकड़ा रोटी हाथ में ले उसमें से कुछ चीज बीनकर फेंकी, फिर मुँह में ढाल अरुचिपूर्वक खाते हुए पूछा—तुम्हारी रोटी में घास क्यों है ?

—घास नहीं, जो के आटे की भूसी है—कुलमुराद ने जवाब दिया ।

—छानकर क्यों नहीं पकाते ?—शाकिर ने पूछा ।

—मालिक का ऐसा ही हुक्म है । “यदि जो के आटे को छाना जाय तो आधा निकल जायेगा ।

—क्या खुद तेरा मालिक उसी तरह की रोटी खाता है ?

नहीं, जब वह यहाँ आता है, तो अपने लिये गेहूँ की रोटी लाता है ।

टुकड़ा दिया हुआ टिक्कर खतम देख कुलमुराद ने दूसरे टिक्कर को भी तोड़कर दस्तरखान पर ढाल दिया और लत्ते पर पड़े हुए चूरो को अगुली से चुनकर मुँह में ढाल दिया ।

—चाकू से काटने पर टुकड़ा अच्छा कटता है—शाकिर ने कहा और रोटी का चूरा नहीं होता ।

—मैं क्या जानूँ—कुलमुराद ने कहा । रोटी को चाकू से काटना उबाल (अलच्छन) कहते हैं ।

—उबाल-पुबाल कुछ नहीं होता, यह मुल्लो की बलबलाहट है । जदीद इन बातों को बलबलाहट कहते हैं और रोटी को चाकू से काटकर खाने को उबाल नहीं मानते ।

—जो भी हो, इसभगड़े से लोगो को क्या लाभ ? रोटी होनी चाहिये, उसे हाथ से भी तोड़कर खा सकते हैं, चाकू की क्या आवश्यकता ? रोटी का मिलना कठिन है, उसका खाना बिल्कुल आसान ।

“इस नादान को कुछ समझाना बहुत मुश्किल है” कहते शाकिर फिर अपने ख्यालों में डूब गया ।

गर्दन दूसरी तरफ फिर गई थी । कुत्ता अब भी सो रहा है, शाकिर ने बात को दूसरी ओर बदलने के लिये पूछा । क्या कुत्ते ने खाना नहीं खाया ?

—खाना खायेगा, लेकिन बिना बुलाये स्वयं खाना नहीं शुरू करता (कुत्ते की ओर निगाह करके) खालदार, खालदार ! जा अपना खाना खा ।

कुत्ता धीरे-धीरे अपनी जगह से उठा, अगले पैरों को आगे की ओर और पिछले पैरों को पीछे की ओर खींचकर अगड़ाई ली, फिर चबूतरे की ओर देखकर बरा पूँछ हिलायी तब साभिमान अपने बर्तन के पास जाकर बिना जल्दी किये खाना खाने लगा ।

—तेरे कुत्ते का नाम उसके रंग के अनुसार है, लेकिन अफसोस, इसका नाम कृशवेगी के लडके जैसा है—शाकिर ने कहा ।

—कैसे ?

—नये कृशवेगी (महामंत्री) मिरजा उरगजी के एक लडके का नाम खालदार बेगीजान है ।

ठीक, एक सा नाम होता है, इससे क्या हर्ज ?

—अफसोस, ऐसे समझदार और बड़बुतदार कुत्ते का नाम अमीर के एक बड़बुत चाकर-जैसा है ।

—तुम अमीर के आदमियों के भारी शत्रु हो गये हो अका शाकिर—कुलमुराद ने कहा ।

—आदमी उनका शत्रु बनने के लिये मजबूर हैं । उन्होंने बहुत जुल्म किया है, लोगों के घर-बार को बर्बाद कर दिया है, दुनिया में खून-खराबी का बाजार गर्म कर दिया ।

—अन्याय करनेवाले खून-खराबी फैलानेवाले सिर्फ अमीर के ही आदमी नहीं हैं—कुलमुराद ने कहा—मेरे मालिक को ही नहीं देख लो । १०-१५ साल की बात तो मैं जानता हूँ, उसने अपने गाँव के २० ३० किसानों की जमीन को अपने हाथ में करके उन्हें अपना नौकर, मजूर और बटाईदार बना लिया ।

—यह जुल्म अन्याय नहीं है—शाकिर ने कहा—उन्होंने अपनी जमीन बेची और उसने खरीद ली ।

—अगर जानते कि कैसे खरीदा तो तुम भी कहते कि यह जुल्म है । पहिले भोज-बारात, मामला-मुकदमा और किस-किस बहाने से उन्हें अपना कर्बदार बनाया, फिर सूद पर सूद लगाकर उन्हें अपनी जमीन बेचने के लिये मजबूर किया ।

शाकिर के पिये चाय के कटोरे को लेकर पीते हुए कुलमुराद ने फिर अपने

मालिक के बारे में कहना शुरू किया—अपने नौकर के साथ वह कैसा बर्ताव करता है, इसे मेरी अवस्था को देखकर समझ सकते हो। हमारी इस फटी गदी पोशाक को देख रहे हो। गर्मी-सर्दी में, बर्फ बरिश में, धूप-ताप में हम भूखे-प्यासे, सिर-पैर से नंगे चूल बयाबान में भेड़ों के पीछे ढोलते फिरते हैं। मालिक कराकुली पोस्तीने (बहुमूल्य चर्म) बेचकर प्रति वर्ष तोड़े के तोड़े तिल्ला और तका टोकर अपने घर में रखता है।

—इतने पैसे क्या करता है ?—शाकिर ने यों ही पूछ दिया।

—क्या करता है ?—शाकिर के प्रश्न को दोहराते कुलमुराद ने जवाब दिया—फिर अपनी भेड़ों को बढ़ाता है, फिर जमीन को बढ़ाता है। अमीर हरसाल बाल्ता जाकर जो करता है, यदि वही काम (ऐश) सीम में और बाद में मौलाना जाकर करता है। बदचलनी इतनी बढ गयी है कि यद्यपि उसकी उम्र ५० साल से ज्यादा है, चार निकाही (विवाहिता) बीवियाँ हैं, तो भी अपने नौकरों की बीवियों को खराब किये बिना नहीं छोड़ता। सारा भेद खुल गया है, किंतु “सेठ बेइज्जत न हो जाये” कहकर गाँव के बड़े-बूढ़ों ने छिपा रखा है। इन कामों के लिये भी पैसे की जरूरत होती है

—मैं ऐमे बायो को अच्छा आदमी नहीं कहता—शाकिर ने कहा—किन्तु अमीर और उसके आदमी अच्छे हो जायें, तो ये भी अच्छे हो जायेंगे। किताबों में लिखा है, “लोग अपने बादशाह के दीन के साथ होते हैं” इसका अर्थ यह है कि यदि बादशाह न्यायी हो, तो उसके नीचे के बाय, अरबाब और अकसकाल भी न्यायी होंगे। अगर वह जालिम हो तो नीचेवाले भी जालिम होंगे।

—मैं एक अनपढ आदमी हूँ, आपकी किसी किताब-मिताव को नहीं जानता। अपनी छोटी अकिल के मुताबिक मेरा विचार दूसरा ही है।

—तेरा क्या विचार है ?

—मैं “समझता हूँ, यदि मास अच्छा तो रूप अच्छा, यदि दूध अच्छा तो दही अच्छा”। अच्छे मास को बनाइये, तो अच्छा शोरबा होगा, अच्छे दूध को जमाइये तो अच्छा दही होगा। लेकिन बुरे मास का शोरबा बुरा और बुरे दूध का दही बुरा होता है। अमीर और उसके आदमियों को यही बाय, अरबाब और अकसकाल उठाये हुए हैं अर्थात् वह इसी मास के शोरबा और इसी दूध के दही हैं ; इसलिए यदि हो सके तो पहिले इन्हीं को ठीक या खातमा करना चाहिये।

शाकिर को कोई जवाब नहीं सूझ रहा था। उसने बात को बदलने के लिये पूछा—रोजी और सफर गुलाम भी क्या इसी चूल में हैं ?

—उनसे काम है ?

—अगर वे नजदीक हों तो उनसे भी जरा मिल लेना चाहता था।

—वे यहाँ से नजदीक हैं, लेकिन तुम्हें उनके पास जाने की आवश्यकता नहीं है। संभव है, तुम्हारे वहाँ पहुँचने तक वे भेड़ों को चराने चले जायँ, अभी लड़के भेड़ें ले जा रहे हैं, उनसे कह देता हूँ कि ये उन्हें आने के लिये कह दें।

—बहुत अच्छा—कहकर शाकिर ने दोनों हाथों को कमर पर रखकर अंगड़ाई ली।

—कुलमुराद ने कहा—इसपर थोड़ा आराम करो।

—हाँ, आराम करना चाहिये।

—दस्तरखान समेटा गया। कामिल और यूसुफ ने बोरो को एक ऊँट पर लादा। एक गदहे को कसकर उसकी खुर्जी में रोटी, जलपात्र और कटोरा रखा। भेड़ों को कुरे से बाहर किया और ऊँट-गदहे के साथ उन्हें आगे-आगे हाँका। लची लाठियाँ लिए वह उनके पीछे-पीछे चरभूमि की ओर चले। कुत्ता खाना खाके सो गया था। वह भी जमीन को एक-दो बार कुरेदकर उनके साथ हो लिया।

“जूआओ और पिस्मुआँ ने यदि उन्हें न खा डाला तो मुझे भी न खा सकेंगे” कहते शाकिर खुर्जी को सिर के नीचे रख ऊँट के भूल पर लम्बा पड़ गया।

कुलमुराद ने कुछ दूर चले गये कामिल और यूसुफ को जोर से आवाज दी “रोजी और सफर गुलाम को भोजना, ओ—ो—रे—यू।” और स्वयं काले घर से एक बड़ी देग निकालकर चूल्हे पर रख दिया, फिर घर के अन्दर जा एक-एक करके दूध से भरे तीन मटको को लाकर देग में उँडेल दिया, फिर कँटीले ईंधन को चूल्हे में रख फूँक मारकर आग जला दी। ऊपर से और ईंधन रख उसे तेज कर दिया, फिर मथने के बर्तन को लाकर चबूतरे पर रखा और दही की मटकियों को उसमें उँडेलकर मथना शुरू किया।

—तुम्हारी भेड़ें अच्छा दूध देती हैं—शाकिर ने लेटे ही लेटे पूछा।

—अच्छा दूध कहाँ से देंगी, अधिकाश तो विमुक्त गयी हैं।

—क्यों विमुक्त गयीं ?

—पिछले जाड़े में हिम-वर्षा कम हुई और बसत में जलवर्षा एक तरह हुई ही नहीं। इससे चूल में घास न उगी, जो उगी, वह बिना बड़े ही सूख गयी। इससे भेड़ें दुबली हो गयीं, कितनी भेड़ें अपने बच्चों को भी दूध न दे बिमुक गयीं। चमड़े के लिये बिनके बच्चे मार दिये गये, उनमें से भी अधिक बिमुक गयीं। बिमुकी माँओं के बच्चे चरते समय दुधार भेड़ों को पी जाते हैं। वे बच्चे की भेड़ों में से जिन्हें अलग करके रात में दूसरे कूरा में मुत्ता देने हैं, उन्हीं से सबेरे दो-तीन मटके दूध दूह लेते हैं।

—खैर, अपने लिये तो इतना काफी है।

—“अपने लिये” से तुम्हारा किसमें मतलब है ?

—तू, कामिल और वह दूसरा लडका यूसुफ़।

—काफी होता यदि मालिक रहने देता।

—क्या नहीं रहने देता ?

—हाँ, आज सबेरे रोटी को जरा स्वादिष्ट बनाने के लिये खमीर में थोड़ा दूध डाल दिया। हफ्ते में एक-दो बार चावल पकाते हैं, उसमें भी एक कटोरा डाल देते हैं। सुबह-शाम एक-दो कटोरी दूध कुत्ते को भी देना पड़ता है। बिना दूध के रोटी देने पर वह रूठ जाता है। बाकी दूध का दही जमाकर मथते हैं। मट्ठे को कपड़े में बाँध के चक्का बनाते हैं। चक्के के टुकड़े को काट-काटकर खाते हैं। मसका का घी बनाते हैं, फिर इन सबको मालिक के हवाले करते हैं।

कुलमुराद ने दही मथकर पानी डालने के लिये जब सिर उठाया, तो देखा—शाकिर की आँखें भूँप रही हैं। कुलमुराद ने पूछा—मेरी बातें सुनीं शाकिर अक्का !

शाकिर ने आँखों को बिना खोले ही कहा—कहता जा मेरी आँखें तेरे ही पास हैं।

कुलमुराद ने मथानी चलाते हुए अपनी कथा जारी रखी—इतनी मिहनत करते हैं, अपना कठ सखा रखकर सब कुछ मालिक को दे देते हैं, तो भी वह हम से प्रसन्न नहीं। हफ्ते में एक बार जम्बूवह यहाँ आता है, सारे दिन इसी दूध, दही, घी, चक्के, पनीर को लेकर भगड़ा करता रहता है, गाली देता है, फटकारता है, खान पर आफत कर देता है। इस साल के सूखे और भेड़ों के दुबली होने का खयाल न कर पागलों की तरह बोलता रहता है “परसाल प्रति सप्ताह कितना घी,

कितना चक्का, कितना पनीर होता था, इस साल क्यो कम है ! तुम भुखलवो, दधन खा फला खाओ ।”

—दही मधने के संगीत के साथ कुलमुराद की करुण कथा चलती रही और इसी बीच न जाने कब शाकिर निद्रा में डूब चुका था ।

६

जदीदपन निःसार

दो पहर की धूप की गर्मी से पसीने-पसीने हो शाकिर जाग उठा । उसने देखा कि रोजी और सफर गुलाम के साथ कुलमुराद घर की छाया में बैठा दोनों के बीच में हुए वाद-विवाद को परिहासात्मक रूप में वह लाते हँस रहा है । शाकिर रज हो भीतर ही भीतर “मूर्ख, नादान” कहते बाहर से अनजान-सा “ओहो” “तीन-चार घंटे सोता रहा” कहते उठ खड़ा हुआ ।

रोजी और सफर गुलाम ने उठकर सलाम करके मिलना चाहा, लेकिन शाकिर “अभी आया” कहते काले घर के पीछे फरागत के लिये चला गया । फिर लौटकर चूल्हे के पास रखे गड़वे से हाथ-मुँह धो कमरबंद से पोछकर वह रोजी और सफर गुलाम के साथ पारर्वालिगन करते बोला—कैसे है रोजी, और तू कैसा है सफर ?

“शुक, शुक” कहते चरवाहों ने जवाब देकर इससे भी पूछा “और तुम भी बतलाओ कैसे हो ?”

—खुदा का शुक । मिट्टी से निकलकर आया हूँ । कुलमुराद धूप में पड़े ऊँट के भूल को घर की छाया में बिछा चुका था । उसने मेहमान को आवाज दी—इस तरफ छाया में आइये, शाकिर भूल के ऊपर की ओर बैठा । रोजी और सफर गुलाम एक ओर घुटना टेक जमीन पर बैठने लगे । शाकिर ने उनसे कहा—और आगे भूल पर बैठो ।

—आदमी मिट्टी से पैदा हुआ, फिर मिट्टी पर बैठने में क्या हर्ष ?—रोजी ने जवाब दिया ।

—यही ठीक है—शाकिर ने कहा—किन्तु मैं क्या ऊँट के भूल से पैदा हुआ हूँ कि उसके ऊपर बैठूँ ?

—तुम मेहमान हो—सफर गुलाम ने कहा—“मेहमान तेरे बाप से बड़ा” की कहावत प्रसिद्ध है। तुम्हें बिल्लौने पर बैठाना हुर्मत है। वह मेहमान है।

—ऐसा ही सही, तुमने मेरी बड़ी हुर्मत (सम्मान) की। सलामत रहो—शाकिर ने हँसते हुए कुलमुराद से कहा, जो कि कूजे से देग में पानी डाल रहा था।

कुलमुराद ने एक कटोरा च्चार धोकर देग में डालते हुए कहा—तुम भी सलामत रहो। अपने पुराने परिचितों और बंधुओं को दिल से न भुलाकर पता लगाते यहाँ तक आने का कष्ट उठाया।

शाकिर ने मजाक करते हुए कहा—लेकिन सबसे अधिक मेरी हुर्मत जूओं और पिस्सुओं ने की। गहरी नींद में मुझे मालूम न हुआ, किन्तु जागने के बाद देखता हूँ, सारे शरीर में खुजली हो रही है और सिर से पैर तक सब जगह दाने पड़ गये हैं।

—क्षमा करो शाकिर अका—कुलमुराद ने कहा—मैंने पहले ही इस बारे में तुमसे कहा था, किन्तु तुमने स्वयं “जूओं-पिस्सुओं ने तुम्हें नहीं खा डाला, तो मुझे भी नहीं खायेंगे” कहते इस अजाब को सिर पर लिया। अब आप समझ गये होंगे कि यदि उन्होने हमें मार नहीं डाला, तो भी मारने से भी बुरा करके छोड़ा है।

शाकिर ने दाढी में अँगुली फेरते किसी चीज को पाकर “फिर एक को पकड़ा” कहते उसे दूर फेंक दिया।

रोजी इस समय शाकिर की दाढी की ओर देख रहा था, वह बोल उठा—शाकिर अका, बूढ़े हो गये, तुम्हारी दाढी सफेद हो चली।

शाकिर ने चेचक के दागवाले चेहरे को पूरे तौर से ढाके अपनी बड़ी दाढी को हाथ में पकड़कर आँखों के सामने करके कहा—जिसकी उम्र पचास से अधिक हो जाये, उसकी दाढी क्यों सफेद न होगी ? अभी तो मैं काला वृद्ध हुआ हूँ, क्यों-कि मेरी दाढी में सफेद की अपेक्षा काले बाल ज्यादा हैं—(रोजी की ओर देखकर) नू खुद कितने सालों का है कि दाढी सफेद हो गयी ?

—मैं ४५ साल का हो गया हूँ—रोजी ने कहा—लेकिन मुझे उम्र ने बूढ़ा नहीं किया। आधा भूखा रहकर कड़ी मिहनत का काम करता आ रहा हूँ, उसीने मेरी दाढी को सफेद कर दिया।

मैं २८ साल का हूँ—सफर गुलाम ने बिना किसी के पूछे कहा—यदि रख छोड़ता तो दाढी में काले से सफेद बाल ज्यादा होते, लेकिन तुम्हारी बद्ध का दिल रखने के लिये हर रोज़ सबेरे उठकर सफेद बालों को निकाल दिया करता हूँ ।

—दिल रखना ? खैर दिल रखता रह, किन्तु उसके लिये दाढ़ी नोचने की क्या आवश्यकता ?—कहकर कुलमुराद ने सबको हँसा दिया, फिर अपनी फटी टोपी को उतारकर सिर भुका मेहमानों को दिखाते हुए कहा—मैं २६ साल का हूँ तो भी मेरे सिर के सारे बाल सफेद हैं । किन्तु मैं उनकी परवा न कर २० साल की बहू के सामने जाता हूँ ।

कुलमुराद के सिर का बाल चान से लिलार तक आग में तपे ताँबे की तरह लाल था । सफर गुलाम ने उसे देखकर हसते हुए कहा—अच्छा है कि तेरे सिर के बाल गिर गये, नहीं तो यदि मैं दाढ़ी उखाड़ने को मजबूर हुआ तो तू सिर का बाल उखाड़ने के लिये मजबूर होता । सिर का बाल उखाड़ने से दाढ़ी के बाल का निकालना आसान है ।

—नयी बीबी आयी है—कुलमुराद ने कहा—इसलिये तू इस तरह कष्ट उठा रहा है । मैं तो बहू को खुश करने के लिये न तो दाढ़ी नोचता, न सिर के बाल ।

—तो तू सफर घरवाला बन गया ? बघाई, कब शादी हुई ?—शाकिर ने कहा ।

—खुदा मुबारक करें, शादी हुए एक साल हुआ—सफर गुलाम से कहा ।

—कहाँ से शादी की ?

—इस कहानी को न पूछो—कहते सफर गुलाम ने कहानी शुरू की । मैं १५ साल का था । बाय ने शादी करा देने का वचन दे मुझे नौकर रखा । दस साल उसकी नौकरी की, मैं २५ साल का हो गया, किन्तु ब्याह का कहीं पता नहीं । मैंने काम छोड़ने का निश्चय कर लिया । बाय के घर में एक लड़की थी, जिससे उसने १० साल की उम्र में अकाल के समय एक पूद (२० सेर) ज्वार देकर खरीदा था । लड़की ने दस साल बाय के घर नौकरी की थी, मेरा निश्चय सुनकर बाय ने लाचार हो उस लड़की के साथ मेरी मगनी कर दी । दो साल और काम किया, किन्तु निकाह का कोई पता नहीं । फिर मैंने रूठकर नौकरी छोड़ना चाहा । इसपर अरबाब और अकसकाल बीच में पड़े और दस साल और काम करने की शर्त पर उस लड़की के साथ मेरा निकाह (विवाह) हो गया ।

—उसे कहाँ बैठाया ! “गुलामान” में तेरे बाप का घर तो कब का गिर-पड गया था ।

—अब भी वह बाय के घर में वहाँ गाय दूहने, माल खिलाने, बामा सीने, चावल-रोटी पकाने में लगी रहती है । मैं सारे साल बारह महीने चूल में रहता हूँ । वह मेरी बीबी है, किन्तु आज तक दिल भरकर मैं उसके साथ नहीं सो सका हूँ । तीन-चार मास बाँव गाँव में जाने पर एक रात सोता हूँ और सबेरे रूद में नहाकर बयावान का रास्ता लेता हूँ ।

—सच बात यह है—कुलमुराद ने कहा—हम गुलामों की औलाद स्वतंत्र होने पर भी अपने क्रीतदास बाप-दादो से कोई अन्तर नहीं रखती । परगश आका के कथनानुसार उस समय भी गृहजात दास पैदा करने के लिये अपने दास-दासियों का ब्याह कराते थे, लेकिन दास-दासी साल में एक दो बार से अधिक नहीं मिल सकते थे । कहा करते थे “यदि दास बीबी के साथ अधिक सोयेगे, तो काम को हानि पहुँचेगी ।” आज भी बाय के घर में रहकर विवाहित हमलोगों की वही हालत है ।

शाकिर ने सफर की आँखों को लाल देखकर पूछा—हाल में गाँव गया था क्या ?

—१५ दिन हुए, बाय से जाने के लिए आज्ञा माँगी । वह आज और कल कहकर बोखा देता रहा । अत में बाजार के दिन दूर देखकर पूछा, तो “अच्छा तो शुक्र के दिन जाना” कहकर वचन दिया । शुक्र के दिन बाय आया, मैं भी गाँव जाने के लिये तैयार था ।

—दादी के सफेद बाल उसी समय निकाले क्या ?—कहकर कुलमुराद ने उससे पूछा ।

—हाँ, दादी तैयार की, सिर, गर्दन और मुँह को खूब धोया, चलने की सोच रहा था कि बाय ने कहा “कहाँ जाना चाहता है ? आज गाँव नहीं जा सकता, वहाँ बड़ी गडबड़ी है ।”

मैंने उससे पूछा “कैसी गडबड़ी है ?”

उसने कहा “बुखारा में कदीम जदीद का भगड़ा उठ खडा हुआ है । जदीदो ने झुका उठाकर अमीर से स्वतंत्रता की माँग की है । अमीर ने उनमें से कुछ को मरवा डाला । जदीद भागकर कागान चले गये हैं । ईरानी और यहूदी उनके साथ

हैं, पास-पड़ोस के गुलाम भी उनसे मिल गये हैं ।” मैंने बाय से पूछा “जदीदो ने अमीर के साथ लड़ाई की, उसका मुझसे और मेरे गाँव से क्या सम्बन्ध है ?”

उसने कहा “इसके बारे में हमारे तूमान के चार हाकिम के पास अमीर और कृशवेगी का खास आज्ञापत्र आया है । काजी ने अमीन, अकसकाल और तूमान के दूसरे बड़ों को बुलाकर कहा है कि अपने गाँव के बुरे आदमियों, विशेषकर गुलामों से सावधान रहे । इसके लिये अकसकाल हरएक की पूछत-छू कर रहे हैं । तू गुलाम है, इसलिये इस समय तेरा गाँव में जाना ठीक नहीं ।

सफर गुलाम ने बाय से मुनी बातों को दुहराकर फिर शाकिर की ओर नजर करके बात शुरू की—मैं तो भूले ही जा रहा था । उरमान पहलवान के कथनानुसार तुम्हारा नाम लेकर अकसकालों को खास तौर से आज्ञा दी गयी है कि शाकिर गुलाम को जहाँ भी देखो, उसे वहीं गिरफ्तार कर लो । यह क्या बात है ? तुमने क्या बुराई की ?

—पहिली बात यह है—शाकिर ने कहा—मैंने मालगुजारी, बटाई, बाकी तथा दूसरी बातों में अमलाकदार का विरोध किया, इसलिये वह मेरा दुश्मन हो गया, दूसरा यह कि मैं जदीदो के साथ हूँ ।

—ऐ, तो यह बात है !—कहते सफर और रोजी ने आश्चर्य प्रगट किया । कुलमुराद देग साफ करना छोड़ चबूतरों पर आ शाकिर की ओर निगाह करके कहा—जदीदो को काफिर कहा जाता है, तुम्हें क्या हुआ कि उनके साथी बने ?

शाकिर ने कुछ भयभीत होकर कहा—भूठी बात है, जदीद भी हमारी-तुम्हारी तरह आठमी हैं, मुसलमानजादा है, और खुद मुसलमान हैं । वह जनता के लाभ की माँग करते हैं, जो अमीर उसके आदमियों और मुत्तों के लाभ के विरुद्ध हैं, इसीलिये ये लोग उन्हें काफिर कहने लगे ।

—जदीद जनता के लाभ की कोन-सी माँग करते हैं ? —कुलमुराद ने पूछा ।

—तुम्हारे जदीदों की माँग के बारे में कह चुका हूँ, अब उन्हें सुनाने के लिये फिर से कहता हूँ । जदीदों की माँग है मदरसे और मदरसे के मुघार । मदरसों की कोठरियों के क्रय-विक्रय का रोकना, जमीन की नकदी लगान करना ।

—अच्छा—कुलमुराद ने कहा—मदरसे की मुघार की माँग को अलग रखो, क्योंकि उसकी बात को मैं बिलकुल नहीं समझ सका ।

नगदी मालगुजारी के बारे में बतलाइये, इससे हमारे लिये क्या लाभ ?

—हमारे से तुम्हारा क्या मतलब ?

—मैं, रोजी, सफर—कुलमुराद ने कहा—यदि अधिक आदमियों की आवश्यकता हो, तो शाकिर कामतुमान के वे खेत-पानीवाले हजार गुलाम घरों को गिना दूँ। यदि और भी आवश्यकता हो, तो हर गाँव के आधे आदमियों को गिनाऊँ, जो बायों के घर पर नौकरी, चरवाही, मजदूरी या बटाईगिरी करते हैं, जिनके पास कुछ भी खेत नहीं है। इन लोगों को तुम्हारी नकदी लगान से क्या लाभ और बटाईयाना वदी से क्या हानि ?

इस विवाद में भी शाकिर की तलवार भोथी सिद्ध हुई। उसने नगदी की बात छोड़कर स्वतन्त्रता की बात शुरू की—जदीदों की एक माँग है—“स्वतन्त्रता”। यदि स्वतन्त्रता हो, तो क्या तुम्हें फायदा न होगा ?

—पहिले यह तो बताओ कि यह स्वतन्त्रता क्या है ? सुना है कि सबसे अधिक भगडा इषी के ऊपर उठा है—आश्रय के स्वर में अबकी बार रोजी ने पूछा।

स्वतन्त्रता यही है—शाकिर ने कहा—कि बाय और बेचारा, मुल्ला और गँवार, गुलाम और आसिलजादा, काफिर और मुसलमान सब बराबर हों। कोई दूसरे के साथ बढकर बात न कर सके और आज की तरह “गुनाम”, “बदरग” और “बदजात” कहकर गाली न दे। स्वतन्त्रता हो जाने पर यह बात बिलकुल बन्द हो जायेगी।

—लेकिन क्या इससे हमारा पेट भर जायेगा ?—चूल्हे पर से कुलमुराद ने चोट लगायी।

पेट भले ही न भरे, लेकिन तेरी इज्जत बच रहेगी—शाकिर ने जवाब दिया।

इज्जत !—कुलमुराद ने कहा—मेरी राय से इज्जत रहती है दौलत के साथ। औलाद बाय के पुत्र दौलतमन्द हैं। इसलिये गुलाम होने पर भी सब उनकी इज्जत करते हैं, यहाँ तक कि कोई उन्हें गुनाम तक भी नहीं कहता। लेकिन हमारी इज्जत कोई नहीं करता, क्योंकि हमारे पास कुछ नहीं है।

—बाय और बच्चा का बराबर होना क्या है ?—सफर गुलाम ने कहा—अर्थात् यदि स्वतन्त्रता हो, तो क्या जिन चीजों को मेरा मालिक खा सकता है, मैं उन्हें खा सकूँगा, वह जो पहनता है, मैं भी उसे पहन सकूँगा, जैसे मेरा मालिक अपनी बीवियों के साथ हर रात सोता है, वैसे ही मैं भी अपनी मेहरियों के साथ सो सकूँगा ? यदि स्वतन्त्रता यही है, तो उसकी माँग सबसे पहले मैं

यह दूसरी बातें हैं—शाकिर ने कहा—अगर तू चीजों को पैदा और हासिल कर सके तो जिस चीज को चाहे, खा सकता है, पहन सकता है, जब चाहे अपनी स्त्री के साथ सो सकता है ।

—खैर, ऐसा ही सही, पैदा और हासिल करने का रास्ता ही बतलावे, जिसमें हम भी दुनिया में जरा जीवन की मिठास ले सकें ।

—पैदा और हासिल करने का रास्ता मिहनत है—शाकिर ने कहा—कहावत नहीं सुनी है—“बे मेहनत राहत नहीं मिलती ।”

यदि पैदा और हासिल करने का रास्ता मेहनत होती, तो रात-दिन मेहनत करने पर भी क्यों हमारे पास कुछ नहीं है, जब कि कभी अपने हाथों को सर्द-गर्म पानी में न डालते भी बाय सारे गाँव का मालिक है ।

सफर गुलाम के प्रश्न से शाकिर को आजिब आये देखकर बात बदलने के लिये रोजी बोल उठा—काफिर और मुसलमानों को बराबर करने का रास्ता क्या मुसलमानों को काफिर बनाने का रास्ता नहीं है ? ऐसा मानने पर मुल्लो का भय खाना और जदीदों को काफिर मानना शायद अकारण नहीं है ।

—काफिर और मुसलमान के बराबर होने का यह अर्थ नहीं है कि उनमें से एक दूसरे के धर्म में चला जाय । दीन धर्म मानने में हर आदमी की अपनी इच्छा है, किन्तु दूसरे कामों में सबको बराबर होना चाहिए ।

—जैसे कैसे कामों में ?—रोजी ने पूछा ।

—जैसे हमारे नगरों में यहूदी किसी सवारी पर चढकर नहीं निकल सकते, वह मजबूर है कि जब कूच में निकलें तो अपनी कमर में एक रस्ती बाँधकर निकलें । स्वतन्त्रता मिल जाने पर, काफिर और मुसलमान के बराबर हो जाने पर इस प्रकार के मूर्खतापूर्ण काम बंद कर दिये जायेंगे ।

—लेकिन क्या यह काम शरीयत (धर्म) के एक अंश का उच्छेद करना नहीं है ?—रोजी ने पूछा ।

—भूमण्डल के सारे मुसलमानों के खलीफा (गुरु) खलीफा रुम (तुर्की) ने स्वतन्त्रता दे दी है और आज निकाल दी है कि काफिर और मुसलमान बराबर हैं । यदि स्वतन्त्रता शरीयत के विरुद्ध होती, तो मुसलमानों के खलीफा क्यों ऐसा करते ?—शाकिर ने इतना कह रोजी के मुँह की ओर देखा, लेकिन वहाँ संतोष के चिह्न नहीं थे । इसलिये अपनी बात को और डब करते हुए कहा—हमारे

असली बतन ईरान में भी कुछ वषा से स्वतन्त्रता मिली है, लेकिन वहाँ के मुसलमान धर्महीन नहीं बने। अब भी बुखारा के शीयों के मुक्ता और धर्मशास्त्री ईरान से पढकर आते हैं।

—अच्छी बात—कुलमुराद ने कहा—शरीयत की बात एक ओर रख के यह बतलाओ कि तुम्हारी इस स्वतन्त्रता अर्थात् काफिर और मुसलमान के बराबर होने से दुनिया को क्या लाभ होगा ?

—जिस मुल्क में स्वतन्त्रता होती है, वह आबाद हो जाता है, जैसे कि स्वतन्त्रता प्राप्त करने के बाद तुर्की और ईरान आज स्वर्ग-से बन गये हैं।

—रहने दो शाकिर अका अपने स्वर्ग को—कुलमुराद ने झल्लाकर कहा—तुम्हारा स्वर्ग भी मुल्लो के बखाने स्वर्ग की तरह है, जिसे आज तक किसी ने देखा तक नहीं। मसल है—“ढोल की आवाज दूर से सुहावनी।” तुम भी “स्वतन्त्रता मिलने से तुर्की और ईरान स्वर्ग बन गये” की बात को दूर से सुनकर अपना मन खुश कर लो, लेकिन वहाँ जाकर देखने की इच्छा न करना, नहीं तो पछताना पड़ेगा।

शाकिर ने कुछ अभिमानपूर्ण स्वर में कहा—स्वतन्त्रता-प्राप्ति करने के बाद ये देश कितने खुशहाल हो गये हैं, इसे मैं गजती (अखबारों) में पढकर कह रहा हूँ। तेरे इन्कार करने का क्या प्रमाण है ?

—मैं तुम्हारे गजेत मजेत को नहीं जानता—कुलमुराद ने कहा—मैं वह बातें कह रहा हूँ जिन्हें आँखों से देखे हैं।

—कह, मैं भी सुनूँ, कौन सी बात तूने अपनी आँखों देखी ?—शाकिर ने पूछा।

—मेरे बाप-दादो को तुर्कमानो ने लूटकर गुलाम बना बेच दिया था। बुखारा और समरकन्द में रहनेवाले कितने ही ईरानियों को अमीर लूटकर लाये और उन्हें “आक-ओयली” नाम दिया। लेकिन आजकल हमारे रेल के स्टेशनों पर जो नगो, भूखे ईरानी कुलीगिरी कर रहे हैं, इनको कौन यहाँ लाया ? यदि स्वतन्त्रता के बाद ईरान स्वर्ग बन गया होता, तो उस स्वर्ग से ये हमारे भाई क्यों भागकर यहाँ टुकड़े-खोरी कर रहे हैं ? कुलमुराद की बात सुनकर शाकिर का मुँह लाल हो गया। उसे कोई जवाब न सूझ पड़ा और सिर झुका लिया। कुलमुराद ने उसके बोझ को हलका करने के लिये बात को बदलते हुए कहा—इन बातों से पेट नहीं भरेगा शाकिर अका ! पेट भरेगी हमारी यह खिचड़ी—आश, उठो, हाथ धोओ, मैं इसे परोस रहा हूँ।

कुलमुराद ने दो कठौतों में आश (खिचड़ी) निकाली, दो कठोरो में दही भी और हर एक कठौत में लम्बी बेंट का एक चम्मच रख दिया । सफर गुलाम दस्तर-खान बिछा रहा था । उसने कुलमुराद के हाथ से एक कठौत लेकर शाकिर और रोबी के सामने रख दिया । दूसरी कठौत को सामने रखकर कुलमुराद और सफर बैठ गये । शाकिर का दिल बहस से तग हो गया था । अब भी वह दस्तरखान की ओर न देखकर इधर-उधर नजर दौड़ा रहा था । रोबी ने उसका ध्यान खींचने हुए कहा—आश की तरफ निगाह कीजिये ।

—बहुत अच्छा, तुम खाना शुरू करो—शाकिर का उत्तर कुछ उदासी लिए हुए था ।

कुलमुराद नम्र स्वर में बोला—शाकिर अका, कहावत है “छोटे अपराध करने हैं और बड़े क्षमा करते हैं ।” यदि मुझसे कोई अपराध हुआ, तो क्षमा कर देना, कृपा करके हम गरीबों की आश स्वीकार करें ।

कुलमुराद की नम्रता का प्रभाव शाकिर पर पडा । उसने खाना ही नहीं शुरू किया, बल्कि लोगों में छापी उदासी को हटाने का प्रयत्न करते कहा—हम लोगों के लिये यह दो कठौत आश पर्याप्त है । कामिल और यूसुफ के लिये भी एक कठौत काफी होती, फिर क्यों देग भर के पकाया ?

—हम यहाँ प्रतिदिन आश नहीं पकाते—कुलमुराद ने कहा—सप्ताह में एक या दो बार पकाते हैं, उस दिन ताजा गर्म-गर्म आश खाने को मिलती है, बाकी को रख छोड़ते हैं और कई दिनों तक खट्टा-खट्टा खाते हैं । खट्टी आश गर्मी के दिनों में विशेषकर बहुत स्वादिष्ट मालूम होती है ।

दो आदमियों के बीच में एक चम्मच था, छुलाहे की ढरकी की तरह वह इधर से उधर चला रहा था । हर एक आदमी बारी-बारी से चम्मच लेकर दो कौर खा उसे अपने साथी के सामने रख देता । लेकिन सफर गुलाम मुस्ती से हाथ उठा रहा था । जितने समय में दूसरे चार कौर खा जाते, उतने में वह मुश्किल से दो खा पाता । कुलमुराद ने ताना मारते हुए कहा—जल्दी-जल्दी खा, क्यों बच्चों की तरह चल-चल-चल करके खा रहा है ?

—यदि तुम्हें अच्छा नहीं लगता, तो पहले अपना पेट भर ले, जो बच रहेगा उसे मैं पीछे खाता रहूँगा—सफर गुलाम ने कहा ।

शाकिर भी बीच में बोल उठा—जदीनों की एक अच्छी आदत यह है कि

खाना खाने के लिये हर एक का चम्मच और कटोरा अलग-अलग होता है, जिससे जल्दी खानेवाला जल्द खा लेता है और धीरे खानेवाला धीरे-धीरे। इस प्रकार एक दूसरे के खाने में बाधा नहीं पड़ती।

सफर गुलाम ने कहा—हमें ऐसी आदत की जरूरत नहीं। आश मिलनी चाहिये, चम्मच न भी हो तो कोई हर्ज नहीं, हाथ तो अपने पास है ही, और कठौत के किनारे मुँह लगाकर के भी मुरक लेंगे।

तू लोगों के फायदे का खयाल नहीं करता, सदा केवल अपना खयाल करता है। यदि कोई बात अपने लिये आवश्यक है, तो आवश्यक समझता है और अनावश्यक है तो अनावश्यक—कहकर शाकिर ने सफर को जवाब दिया।

—क्यों न ऐसा हो—सफर गुलाम ने कहा—“हर आदमी अपने मुँह के लिये रोता है। जदीदो की माँगो में सरसो भर की हमारा लाभ दिखला दो तो सबसे पहले हम जदीद बन जायेंगे।

इसपर शाकिर ने कहा—जदीदो का घोषणा पत्र मेरी खुर्जा में है। खाने के बाद मैं उसे मुनाऊँगा। शायद उसमें तेरे लाभ की चीजें भी हैं।

—ज्ञान करना शाकिर अक्रा, तुम्हारी इस बात पर एक कहानी याद आ गयी—कुलमुराद ने कहा—कहानी कह—मैं भी मुतू—शाकिर ने कहा।

कुलमुराद ने कहानी शुरू की—तूमान वाबकन्द में एक गाँव है, जिसे शीरीनो का गाँव कहते हैं। एक शीरनी के पास सफेद गदहे था, जिसके भाड़ू-जैसी पूँछ भूमि तक पहुँचती थी। शीरनी गदहे को बेचना चाहता था। वाबकन्द का बाजार लगने से एक दिन पहले उसने गदहे को साबुन से धोया, मालिश और खरहरा किया, पूँछ में कधी की और उसे बाजार के लिये तैयार किया। दुर्भाग्य से रात को भारी वर्षा हो गयी और रास्ते में कीचड़ हो आया। शीरनी चिन्ता में पड़ गया, क्या करे। पैसे की बहुत जरूरत थी, इसलिये अगले बाजार तक के लिये रुक नहीं सकता था, लेकिन यदि बाजार ले जाता तो गदहे पर कीचड़ पड़ जाता; विशेषकर कधी से सँवारी पूँछ, जो कि तरुणियों के सँवारे केशों की तरह खरीदारों को अपनी ओर खींचने में समर्थ थी। बहुत सोचने पर भी उसे कोई उपाय न सूझ पड़ा। अन्त में उसने मुहम्मद दाना (लाल बुभकड़) के पास जाने का निश्चय किया, क्योंकि वही ऐसी गुतिथियों को मुलभा सकता था। अभी मुहम्मद दाना बिस्तरे से उठा नहीं था कि उसने तड़के ही जाकर दरवाजा खटखटाया और सारी बात

कहकर उससे सलाह पूछी । मुहम्मद दाना पहिले तो बहुत गुस्सा हुआ और बोला—
 “यदि मैं मर जाऊँ तो तुम लोग क्या करोगे ? इतने आसान काम में भी तुम्हारी
 बुद्धि काम नहीं करती ?” डाँट-फटकार कर लेने के बाद जरा ठंडा हो उसने कहा—
 “गद्दे की पूँछ काटकर खुर्जी में रख ले और उसपर सवार हो बाजार चले जाओ ।
 फिर यदि उसकी पूँछ पर एक फुटकी कीचड़ भी पड़ जाय तो मैं मुहम्मद दाना
 नहीं ।” शीरनी ने सलाह के लिए मुहम्मद दाना को बहुत-बहुत धन्यवाद दिया
 और अपनी छोटी बुद्धि पर अफसोस किया ।

घर पर पहुँच पूँछ को काटकर खुर्जी में रखकर उसने बाजार का रास्ता
 लिया । बाजार में जो भी दलाल, सौदागर या खरीदार खर को देखता, कह उठता—
 “खर बहुत अच्छा है, अफसोस, पूँछ नहीं है ।” शीरनी ने चट जवाब दिया—
 “अका, सौदा पक्का कर टालो, पूँछ की पर्वाह न करो, वह खुर्जी में सुरक्षित है ।—
 “कुलमुराद ने कहानी समाप्त करते हुए शाकिर गुलाम से कहा—मुझे डर है कि
 जदीदो के घोषणापत्र में भी हमारा लाभ इसी कहानी की तरह कहीं खुर्जी में नहीं ।
 कुलमुराद की कहानी जिस वक्त चल रही थी, सफर गुलाम इसी समय पेट पूजा में
 लगा हुआ था । अब उसने बात आरंभ की—मैंने इससे भी विचित्र कहानी
 सुनी है । उन्हीं शीरनी में से एक के पास बड़ी सींगोवाली एक दुधार गाय थी ।
 एक दिन भूखी रहने के कारण गाय सींग में बँधी रस्सी को तोड़कर गोशाला से
 बाहर निकल गयी । बाहर एक कुण्डे में ज्वार की बालों को देख मुँह लगाकर
 खाने लगी । चबाने के लिये जब उसने मुँह ऊपर उठाना चाहा, तो सींग कुण्डे में
 फँस गये । गाय चबराकर कुण्डा उठाये इधर-उधर दौड़ने लगी । तब तक शीरनी
 वहाँ पहुँच गया । बहुत सोचा और कुण्डे को गाय के सिर से निकालने के लिये
 बहुत कोशिश की, लेकिन सब बेकार । वह डरने लगा “अब घर सत्यानाश हुआ,
 कुण्डा टूटकर अवश्य चूर-चूर हो जायेगा ।” इसी समय उसे मुहम्मद दाना
 (लाल बुभुक्कड़) का स्मरण आया । उसने दौड़कर उससे सलाह पूछी । मुहम्मद
 दाना ने बताया “कुण्डे को सुरक्षित निकाल लेना बहुत आसान है । गाय का सिर
 काट ले वह बिना टूटे ही अलग हो जायेगा ।” शीरनी ने जल्दी-जल्दी घर जा मुहम्मद
 दाना की सलाह को कार्य-रूप में परिणत किया । सायकाल हाथ में मटकी ले
 शीरनी की बीबी गाय दूहने आयी और वहाँ बेसिर की गाय के धड़ को देखकर
 चिल्लायी “सदेश, गाय का कल्ला कहाँ गया ?” शीरनी ने जवाब दिया—“ब्यादा

चिल्ला मत बेकूफ, जा दूध दूहने लग, कल्ला कु डे मे रखा है ।” शाकिर अका, मुझे डर है कि जड़ीदों की माँगो में हमारे लाभवाली पूँछ न खुर्जी में है न हमारे लाभ-वाला कल्ला कु डे में है ।

दोनों कहानियों को सुनकर शाकिर की देह में आग लग गयी और अब वह वहाँ ठहरने के लिये एक क्षण भी तैयार नहीं था । अभी भोजन समाप्ति पर फतिहा भी न पढा गया था । लेकिन शाकिर बिना किसी की ओर निगाह किये अपनी जगह से उठा । खुर्जी बगल दबा, जीन हाथ में लिये, घोड़े के पास जाकर उसने कसना चाहा । रोजी ने नर्मी के साथ कहा—क्यों रज हो रहे हो एक जरा-सी बात के लिये शाकिर अका ।

लेकिन शाकिर ने मुड़कर रोजी की ओर देखा भी नहीं । कुलमुराद ने “जरा ठहरो, मैं घोडा कसे देता हूँ ” कहते उसके हाथ से जीन लेकर कसना चाहा, लेकिन शाकिर ने उसे एक ओर धकेल दिया, स्वयं जीन कसी, लगाम लगायी । खुर्जी को जीन पर रखा, फिर वह घोड़े पर सवार हो गया । अब दिल के सारे—फफोलों को फोडते बोला “नादानो, मूर्खों, तुम्हारे जैसे बेवकूफों को दुनिया का लाभ समझाना असंभव है” और वह जिब्र से आया था, उसी ओर घोडे को दौडाते चला गया । दस मिनट बाद उसके घोड़े के खुरो से उठी धूल बालू के टीलों पर बैठने लगी ।

७

बोलशेविक हौआ

१९१८ की जनवरी का अंत था । दो दिन लगातार हिमवर्षा होने के बाद आज वह रुक गयी थी । आकाश कारखाने से बंद कर ताजा निकले नीले कीचड की तरह निर्मल था, जिसमें तारे रुपहली रूमालों में लिपटे विद्युत् प्रदीपों की तरह चमक रहे थे । यद्यपि मैदान, दर्रा, राह, कूचा, छत, टीले सभी स्थान हिम-पूर्ण और हिमाच्छादित थे, किन्तु पहलवान अरब की विशाल हवेली को साफ करके सजाया गया था । हवेली के सामने लाल बालू बिछा था, जिसमें बर्फ पर पिघलने का डर नहीं था । रेगिस्तान की ओर खुलते फाटक से अब-तब हवा बर्फ की गर्द लाकर बिखेर

देती थी। उसके अतिरिक्त वहाँ उसका कोई चिह्न न था। घोड़ों के भूल और जीन को उतारकर पैंतीस बालारी साईंसखाने में बाँधकर उनके सामने चारा डाल दिया गया था। साईंसखाना घोड़ों से भरा था। जीनखाने की छत पर अग्रीठी जल रही थी और लटकती गेस लालटेन अपने प्रकाश को चारों ओर फैला रही थी। अग्रीठी के किनारे बैठे साईंस चाय और हुक्का पीते चख-चख कर रहे थे। साईंस-सरदार अपनी आप-बीती सुना रहा था। कैसे वह ज़वानी में एक समय जूए में हारकर बदा (बहुआ) बना, फिर उसी अवस्था में चौताल (ऋण) ले उस पैसे से अपने प्रतिद्वंद्वियों को हरा बद्गी से मुक्त हुआ। वह अपनी बात को नमक-मिर्च लगाकर सुना रहा था। बात के बीच बीच में जीनखाने के भीतर से अनेक प्रकार के शब्द आ रहे थे “हाय जानम्” “ऐसी सर्दों में, ऐसे छोटे-से घर में इतने आदमियों को बंद करके रखना ! इस तरह बंद करके रखने से जल्दी मार डालना अच्छा है, जिसमें इस सासंत से जान बचे।”

उन कर्ण शब्दों ने साईंसो के सरदार की कथा में बाधा डाली और उसने फटकारते हुए कहा—‘तुप सो जाओ, कल बुखारा भेजे जाओगे, वहाँ अमीर के आर्क (किले) के आबखाना (जेल) में एक पक्का घर है, वहाँ खूब गरम होकर आराम करना।’

—क्यों इन आफत के मारों पर हँसते हो, क्यों इनके टूटे दिल को और तोड़ते हो ? एक साईंस ने उससे कहा— जो आफत आब इनके ऊपर आयी है, कौन जानता है, कल वही हमारे सिर पर भी न आये।

—तुम्हें मुझसे बात करने का अधिकार नहीं—सरदार ने कहा—तू अभी नया-नया साईंस बना है, अभी तुम्हें इस काम का कायदा-कानून नहीं मालूम। वर्तमान अमीर आलम खाँ उस समय करमीनी में तूरा (राजकुमार) हाकिम थे। उस समय मैं तूरा के साईंसखाने में काम करता था। एक दिन इमामकुल तूकसाबा ने मेरे नौचे (छोकरे) से मजाक कर दिया। मैंने यह बात सुनी। उसी समय मैं गुस्सा होकर बाबाखाना^१ चला गया। उसी दिन तूरा दरबार के सारे साईंस और अराबा कश (कोचवान) भी काम छोड़कर बाबाखाना चले गये। घोड़ों और अराबों को कोई देखनेवाला नहीं रह गया। जब इसका समाचार तूरा को मिला,

१ साईंसों का पंचायती स्थान, जहाँ हडताल करने पर बंद जाकर रहते थे।

तो उसने इम्माम कुल को बुलाकर फटकारा और कहा—“इन हरामजादों, कमीनों, मुँहजोरो से मेल करने का कोई रास्ता निकाल ।” इमामकुल ने बाबा को बुलाकर उसे एक जामा दिया और मेरे लिये भी अपने पहिनने का एक जामा भेजा । फिर इमने मुलह की और काम पर चले गये । देखा हमारे जोर को ?

नौचे ने लाकर हुक्का दिया, सरदार ने फूँक लगाकर खाँसते-खाँसते फिर कहा— इस समय जो तेरे अमलाकदार, काजी, हाजी लतीफ दीवानबेगी बाय के मेहमान-खाने में बैठे गरीबों पर इतना रोव गाँठ रहे हैं, जरा हममें से किसी पर जवान-दराजो तो करें । हम सभी काम छोड़कर चल देंगे और उनके सारे घोड़े और अराबे बे-आदमी के हो जायेंगे ।

—उस समय—एक साईस ने कहा—हाजी लतीफ दीवानबेगी को जूआ गर्दन में डालकर स्वयं अराबा खीचना पड़ेगा ।

—उसके लिए जूए की भी जरूरत नहीं—दूसरे साईस ने कहा—उसने अपने साफे को जूए की तरह—हैकल की तरह गर्दन में लपेट रखा है ।

—बीच में बोलते हुए एक कोचवान ने कहा—आ., यदि इसे एक दो आदमी खींच सकते तो अतिरिक्त घोड़े के साथ एक और बलिष्ठ घोड़े को भी लगाकर बड़ी कठिनाई से घसीटकर लाया हूँ ।

—खैर, हर्ज नहीं—सरदार ने कहा—यदि हाजी लतीफ दीवानबेगी अकैला न खींच सका, तो उसके साथ काजी को भी जोड़ देना ।

—अमलाकदार को जोड़ें तो और भी अच्छा, क्योंकि उसकी गर्दन और भी मोटी है—दूसरे साईस ने कहा ।

—लेकिन सचमुच क्यों ये लोग रेल के इन लोहों को एक तूमान से दूसरे तूमान घसीटते फिर रहे हैं ?—एक और साईस ने कोचवान से कहा ।

—मैं क्या जानूँ ?

—मैंने मेहमान इन्जिलनार इजीनियर से पूछा था, तो उसने कहा—“जनाब आली तूमानों में आग-गाड़ी का रास्ता बिछानेवाले हैं”—एक नौचे ने कहा ।

सरदार ने कहा—तेरे जनाब आली ने दर के लिये पानी का रास्ता बनाकर दे दिया न, जो अब तूमानों में वह बलार बनाकर देगा ।

खाकर छोड़ा और अब ठडी हो गयी आश मेहमानखाना से साईसखाने में आयी । साईसों की गर्मागर्म बहस बंद हो गयी । सब हाथ धोकर खाने लगे । चारों

तरफ नीरवता छा गयी, जिसको भग करते हुए कभी-कभी जीनखाने से आवाज आती थी “बाय जानम्, हाय मै मरा ।”

×

×

×

पहलवान अरब का ग्यारह बालारवाला मेहमानखाना आदमियों से भरा था । उसकी बगल की देहली और दूसरे मेहमानखाने की वही हालत थी । मेहमानखाने के प्रधान स्थान पर सन्दली (अग्नेठीवाली चौकी) के पास काजी, रईस, अमलाकदार और मीरशव अर्थात् शाफिरकाम तूमान के चार हकिम पाँती से बैठे थे । इवी पाँती में, किन्तु सन्दली से बाहर तूमान के मुफ्ती और कुछ स्थानीय नुल्ला बैठे हुए थे । काजी की बायी ओर पास की सन्दली के किनारे एक मध्यम वयस्क, ऊँची भौह, काले मुँह, काली दाढीवाला आदमी बैठा था, जिसकी गर्दन में साफा लिपटा हुआ था और जिसके साथ बात करते वक्त काजी हर बार सिर नीचा करके सम्मान प्रदर्शित करता था । उस आदमी की बगल में, दो अपरिचित व्यक्ति बैठे थे । इन दोनों के सिरो पर बुखारी सैनिकों की तरह शलगमी साफा और शरीर पर अतलसी जामा था, किन्तु उनकी गतिविधि बुखारी सैनिकों या आदमियों जैसी न थी । यद्यपि वे चार हाकिमों के सामने बैठे थे, किन्तु अदब-कायदा को छोड़कर अपने पैरों को कुछ फेनाये बालिश का सहारा लिये, जामों की गर्दन को गले में लिपटाये बैठे थे ।

मेहमानखाने की दूसरी ओर दरियों पर तूमान के बाय और बड़े-बूढ़े हैत अमीन, बाजार अमीन, नार पहलवान, उरमान पहलवान और दूसरे लोग बैठे हुए थे । मेहमानखाने के नीचे देहली (ओसारे) के पास एक आदमी था । उसकी गर्दन और पेट मोटा, चेहरा भरा, रंग साँवला, दाढी कुछ-कुछ सफेद होती, भौँहें मोटी और आपस में मिली, पपनियाँ लम्बी, आँखें बड़ी और काली थीं । इस आदमी के शरीर पर लम्बा-चौड़ा सफेद सूफी कुर्ता, ऊपर से फूलदार रूई भरा साटन का जामा, कमर में नीला रेशमी अफगानी कमर बंद बँधा था, जिसके ऊपर से एक हलके नीले रंग का फिरगी चक्रमन भी उसने पहन रखा था । उसके सिर पर सफेद पगड़ी थी, जिसे बुखारा के बायों, मुल्लों और सैनिकों की तरह नहीं, बल्कि सिर के आगे की तरफ लटकाये लगा रखा था । वह दोनों घुटनों को मोड़े बैठा, हाथों को छाती पर लिये अपनी आँखों को चार हाकिम की ओर से जरा भी नहीं हटाता था । आदमी शकल-सूरत में बुखारा के अरबों-जैसा और मोटाई में

गोश्त-बर्ग, दूध दही खाकर मोटे हुए बुखारी तूमानों के बायों जैसा भा । यह था ह्वेली का मालिक और मजलिस का गृहपति पहलवान अरब ।

यद्यपि जाड़े की ऋतु और कमरा बहुत बड़ा था, किन्तु फरास के कोयले की अग्नेठियाँ वहाँ पाँती से रखी हुई थीं, छत से लटकती बहुत तेज लालटेन जल रही थी, जिससे मेहमानखाना तनूर की तरह गरम मालूम होता था ।

ओसारे में लटकते लैम्प के प्रकाश में कुछ फटे जामेवाले किसान और चरवाहे बैठे हुए थे । वे एक दूसरे से सटकर गर्दन झुकाये द्वार से मेहमानखाने के भीतर की ओर देख रहे थे ।

मेहमानों के खाना खतम कर लेने पर दस्तरखान को हटा उनकी जगह अग्नेठियाँ रख दी गयीं, फिर बाय ने पीठ की ओर मुँह करके खिदमतगारों को चाय के लिये हुम्म दिया । जिसे तुरन्त कार्य-रूप में परिणत किया गया । हरी चाय की चायनिकों, प्यालो और तश्तरियो को लाकर बाय के पास बैठे रेशमी कमर-बदवाले एक १७ १८ साल के लडके ने सामने रखा । लडके ने चाहा कि चायनिक से प्याले में चाय डाले, किन्तु काजी ने मना करते हुए कहा—चायनिकों को सब जगह रख दे, लोग चाय खुद डाल लेंगे ।

लडका दो-दो आदमी पीछे एक एक चायनिक और एक प्याला रखने लगा । जब वह उन अपरिचित व्यक्तियों के सामने भी एक चायनिक और एक प्याला रखने लगा, तो बगल में बैठे गर्दन में साफा लपेटे आदमी ने धीरे से कहा—“यहाँ एक प्याला और लाकर दे ।” लडके ने वहाँ एक प्याला और रख दिया । फटे कुर्तेवालो को इन अपरिचित व्यक्तियों के रग ढग को देखकर पहिले से ही आश्चर्य हो रहा था, उनके पास एक प्याला और रखने पर उनका आश्चर्य और बढ़ा । उनमें से एक ने आँख को बिना हटाये दूसरो से कहा :—

—क्या इनमें से कोई बीमार है कि दोनो एक प्याले में चाय नहीं पी सकते ?

—क्या देखता नहीं, इनके सारे काम विचित्र हैं—दूसरे ने कहा ।

—क्या काम ?

—चार हाकिम के सामने भी पैरो को फैनाकर ऐसे बैठे हैं, जैसे अपनी नाताओ के साथ लेटे हो ।

दोनों अपरिचित आदमियों में से एक ने अपनी केहुनी को बालिश से उठा सेर को सीधा कर बगल में गर्दन से साफा लपेटे आदमी के कान में कुछ

फुसफुसाया, फिर उस आदमी ने अपने पास बैठे काजी के साथ फुसफुस की। फिर अपरिचित व्यक्ति की ओर मुँह करके सिर को नीचे हिलाया। अपरिचित आदमी ने जामे को थोड़ा-सा हटाकर नीचे की पोशाक की छातीवाले जेब से चाँदी का डिब्बा और दियासलाई निकाली। यह देख दूसरा अपरिचित आदमी केहुनी को बालिश से हटाकर उठ बैठा। दोनों ने एक-एक सिगरेट ले, दियासलाई ले पीना शुरू किया। यह देखकर देहली के बाहर बैठे फटे जामावालों के आश्चर्य की सीमा न रही।

—एरगश अका ने देखा—देहली की चौकठ पर छाती रखकर भाँकनेवाले आदमी ने अपने साथी से कहा।

—देखा—दूसरे ने जवाब दिया, जो कि उस आदमी के सिर पर से झुककर मेहमानखाने के अन्दर भाँक रहा था।

—यह काजी के सामने पाप्रोस (रूसी सिगरेट) पी रहे हैं।

—इससे भी अधिक आश्चर्य की बात नहीं देखी ?

—सो क्या ?

—जामा हटाने पर भीतरी पोशाक दिखलाई पड़ी।

—हाँ हाँ, काला गर्दनबंद (टाई) और सफेद कालर क्यों ?

—हाँ।

—देखा, हो सकता है ये जदीद हो। कहते हैं, जदीद भी इसी तरह की पोशाक पहिनते और सिगरेट पीते हैं।

—तू निरा भौंदू है। जब अमीर सारे जदीदों को मार रहा है, तो उसके आदमी कैसे दो जदीदों को साथ लिये घूमेंगे और कैसे मेहमानखाने में काजी के सामने उन्हें सिगरेट पीने देगे ?

—तो ये कौन हैं ?

—हो सकता है, ये हिन्दुओं में से मुसलमान बने हो। कहते हैं, जब जदीद बुखारा छोड़कर भाग गये, तो सभी काफिर मुसलमान हो गये। इनका जामा और साफा नौमुस्लिमों-जैसा है और हिन्दुओं की तरह इन्होंने दाढ़ी मुड़ा रखी है।

—नहीं, हिन्दुओं का चेहरा काला, आँख काली और भौहे भी काली होती हैं और इनका चेहरा सफेद, आँखें नीली और भौहे हलकी हैं। इनकी सरत हिन्दुओं से बिल्कुल नहीं मिलती।

एक सिगरेट पीनेवाले ने एक हाथ को सन्दली पर रख झुककर जली सिगरेट को बाहर फेंकना चाहा । उसी समय अपनी ओर निगाह किये देहली के बाहर से फुसफुसाते फटे कपड़ेवाले पर उसकी निगाह पड़ी । देखते ही उसके लिलार पर सिकुड़न पड़ गयी और सिगरेट पीने से चेहरे पर छाया प्रसन्नता लुप्त हो गयी । इस समय गर्दन में साफा लपेटे आदमी काजी से अमीर की एक कूचकारी घोड़टौड में बहादुरी दिखलाने की कहानी बड़े जोश के साथ कह रहा था । अपरिचित व्यक्ति ने उसे खींचकर कान में कुछ कहा । साफेवाले ने सिर को नीचे ऊपर हिलाया, फिर देहली के पास बैठे गृहपति को इशारे से बुलाया । बाय ने उठकर दौड़ते हुए जा उसके मुँह के पास अपना कान लगाया । साफेवाले ने दो-तीन वाक्य कान में कहे । बाय दौड़कर देहली में पहुँचा और फटे कपड़ेवालों की ओर निगाह करके बोला:—

—तुम यहाँ क्या करते हो ? एक जगह मेहमान आया और कौश्रो की तरह लाश के किनारे जमा हो जाते हो । वयो नहीं अपने घर जाकर आराम से सोते ?

बाय की फटकार सुनकर वह एक दूसरे को धक्का देते हुए बाहर चबूतरे पर चले गये । उनमें से एक ने कहा—यदि बाय ने मुझे कौश्रा बनाया, तो अपने मेहमानों को लाश भी तो बनाया ।

—मेहमान इसकी लाश है तो बाय खुद लाशखोर है ।

इसका उलटा भी हो सकता है— बाय लाश और मेहमान लाशखोर ।

अपने नौकरो को अब भी वहाँ देखकर बाय ने कहा—तुम भी जाओ और मालो को चारा दो । यदि काम न हो तो सो जाओ, जिसमें कल सबेरे ही उठकर काम में जा सको । फाटक में ताला लगाना न भूलना । यहाँ चाय और दूसरे कामों के लिए परगश और सफर गुलाम रह जायेंगे ।

दूसरे भी देहली से चले गये और वहाँ सिर्फ सफर गुलाम और परगश रह गये । वे भी वहाँ से हटकर पीछे की ओर जा बैठे, जिसमें मेहमानों की निगाह उन-पर न पड़े ।

बाय लौटकर जब मेहमानखाने में आया तो फिर साफावाले आदमी ने उसे अपने पास बुलाकर कानों में कुछ कहा । बाय “अभी” कहते दौड़ता देहली में आया, फिर सामनेवाले दूसरे मेहमानखाने के द्वार को खोलकर वहाँ खड़ा हुआ । यह मेहमानखाना नौबालार का था और इसकी छत से ४० बत्तियों की रोशनीवाली

लालटेन जल रही थी। बाय के जाने के दो मिनट बाद दोनो अपरिचित व्यक्ति साफेवाले आदमी के साथ अपनी जगह से उठे। उनके उठने पर काजी ने भी उठकर “कहाँ पधार रहे हैं” कहकर अपने हाथो को उनकी ओर बढ़ाया। उन्होने भी अपने हाथो को काजी की ओर बढ़ाते कहा, “अभी आ रहे हैं, यही दीवानबेगी से दो एक बात करने जा रहे हैं।” उनके बाहर चले जाने पर काजी अपनी जगह बैठ गया। वहाँ बाय ने अपने एक हाथ को सम्मान-प्रदर्शन करने के लिये छाती पर रख दूसरे से नौबालारवाले मेहमानखाने की ओर इशारा करके कहा— ‘वह यहाँ विराज रहे हैं।’

दूसरे मेहमानखाने में जाकर अपरिचित व्यक्ति ने साफेवाले आदमी को निगाह करके कहा—वत्, क्या हाल है, गस्यदिन (मिस्टर) हाजी लतीफ दीवानबेगी ? मुखबड किसानों को ऐसी बैठक के पास आने देना खतरे से खाली नहीं है। कौन जानता है, इनके भीतर बोलशेविकों के जासूस भी हो।

—ये हानिकारक आदमी नहीं होंगे, नहीं तो बाय अपने घर के भीतर आने नहीं देता। खैर, अब तो उन्हें देहली से बाहर निकाल दिया।

—अब भी दो एक सदिग्ध आदमी बराडे में दिखलाई पड़े।

हाजी लतीफ ने देहली के द्वार को खोलकर बाय को अन्दर बुला द्वार बंद कर उससे कहा—मैने तुमसे कहा था कि बाहरी आदमियों को देहली से निकाल दो। अब भी दो सदिग्ध आदमी वहाँ दिखलाई पड रहे हैं।

—सबको निकाल दिया। ये दोनो मेरे आदमी हैं। इन्हे चाय और दूसरे काम के लिये रख छोडा है—बाय ने उनकी ओर खातिरजमई करते हुए कहा—केवल उसी हवेली और उसी गाँव में नहीं, बल्कि सारे त्मान में कोई सदिग्ध आदमी नहीं रह गया है। जो कोई भी सदिग्ध आदमी दिखलाई पड़ना है, हमारे हाकिम उसी समय उसे पकड़कर बुखारा भेज देते हैं। आज रात को भी कितने ही सदिग्ध आदमियों को लाकर मेरे जौनखाने में बंद कर रखा है।

—कल सबेरे उन्हें भी बुखारा भेज देंगे—कहकर हाजी लतीफ ने बात का पमर्थन किया।

—नू, निचिओ (कोई बात नहीं) दूसरे कामो की बात करें—अब तक चुप दूसरे अपरिचित आदमियों ने कहा।

—लद्ना (हाँ)—कहते प्रथम अपरिचित व्यक्ति ने हाजी लतीफ की ओर निगाह करके पूछा—व्याख्यान कैसे शुरू किया जाय ?

—मेरी राय में—दीवानबेगी ने कहा—मैं उठकर पहले जनाब आली का सलाम लोगो को दूँगा, फिर आप लोगो का परिचय कराऊँगा, दूसरी बातें आप लोग स्वयं कहे तो अच्छा । हमारे यहाँ कहावत है “बात लुकमान के मुँह से अच्छी” आप दोनो मुसलमानी भाषा को भी खूब जानते हैं ।

—लद्ना, बहुत अच्छा ।

—मैं आपका नाम भूल गया—दीवानबेगी ने पूछा ।

—निकोलाय पेत्रो विच् ।

—निकले पेत्रोरो विच्, निकले पेत्रोरो विच् । बहुत अच्छा नाम है, जनाब इम्पेरातर (राजाधिराज) महान् का सा नाम । और भी कोई छोटा नाम ?

—पेत्रोफ्—कहते जवाब दे अपने साथी की ओर मुँह करके वह मुस्कुरा उठा ।

—पेत्रोफ्, पेत्रोफ्, पेत्रोफ्—कहते दीवानबेगी ने दुहराकर फिर कहा—पेत्रोफ् अच्छा छोटा-सा नाम है । इसे रूसी न जाननेवाले हमारे-जैसे आदमी भी याद रख सकते हैं ।

—मेरा नाम अलेक् सान्द्र, अलेक् सन्दरो विच् कातोफ्—दूसरे अपरिचित आदमी ने बिना पूछे ही अपना नाम बतलाया और साथ ही यह भी कहा—अलेक् सन्द्र का मुसलमानी जवान मे अस्कन्दर या सिकन्दर होता है । जिस समय हम ताशकन्द मे पठ रहे थे, उस समय मेरे दमुल्ला जनाब अरुभा मोफ ने ऐसा ही बतलाया था ।

—आपका नाम भी बहुत अच्छा है । यह तो बिलकुल मुसलमानी नाम है, इसलिये कभी भूल नहीं सकता । यह बादशाह सिकन्दर दो-सिंगे (जुलकरनन) का नाम है और इनका नाम महान् इम्पेरातरका है । खुदा चाहेगा तो हमारा काम बहुत अच्छा होगा । आप लोगो के नाम बहुत ही शुभ सगुनवाले हैं ।

—अच्छा, अब मेहमानखाने में लौट चलें कातोफ् ने कहा और तीनो देहली से होते मेहमानखाने में चले गये ।

उनके आने पर सब खड़े हो गये । पेत्रोफ् और कातोफ् के अपने स्थान पर

पहुँचने पर काजी ने फिर उनसे हाथ मिलाया। पेत्रोफ ने मुस्कराते हुए अपने हाथ को दिया, लेकिन कातोफ़ अनजान बन अपनी जगह बैठ गया।

×

×

×

दीवानबेगी ने काजी के कानों में कुल्लू कहा, फिर खड़े हो अपने सम्मान में खड़े लोगों को बैठने का इशारा करके बोलना शुरू किया—शाफिरकाम तूमान के सम्माननीय सजनों, मैं तुम्हारे पास जनाब आली के दिनपालक श्री-सलाम को लाया हूँ (मेहमानखाने में जय-घोष हुआ “जनाब आली विजयी हों, श्री-शेर खुदा और बहाउद्दीन बला गर्दा उनकी कमर बाँधें”)

देहली में खड़े सफर गुलाम ने दीवानबेगी की बात सुनकर अपने दोस्त एरगश से कहा—क्या हम और तुम भी अमीर के लिये दीन हैं ?

—अलबत्ता—एरगश ने कहा—जिस देश में बादशाही होती है, वहाँ दीन भी होते हैं।

—यदि ऐसा है तो अमीर हमारे साथ दीन-पालन का क्या काम कर रहा है ?

—इसे मेहमानखाने में बैठे इन महानों से पूछो—कहते एरगश हँस पड़ा।

दीवानबेगी ने अपना भाषण जारी रखते हुए कहा—हमारे हजरत ने श्री-मुख से कहा है। “हमारे सच्चे दास और राजभक्त प्रजा, हमारी कृपा के पात्र होकर मालूम करें कि हमारे राज्य में मुसलमानी काम का चलन है, लेकिन तुर्किस्तान के मुसलमान दीन-धर्म छोड़ खून गिरा रहे हैं। भगवान की दया से हम आशा रखते हैं कि अल्ला के रहम और हमारी सच्ची प्रजा की सहायता से जल्दी ही उस तस्फ को भी हम मुबल्लमानवाद बना लेंगे।”

“हमारे प्राण न्योछावर हो”—कहते अमीन अकसकाल और मुल्ला इल्ला मचाने लगे।

हाजी लतीफ ने फिर कहा—तुम कुलीन और सम्माननीय लोग हो। तुम यहाँ हमारे हजरत के अमर राज्य की छत्रच्छाया में अपने दीन, अपने धन, अपने प्राण और अपनी प्रतिष्ठा के स्वामी बने आराम से जीवन बिता रहे हो, लेकिन तुर्किस्तान के मुसलमान अपनी सारी चीजों को खोकर बोलशेविकों के हाथ से खराब हो रहे हैं। इसके बारे में पेत्रोफ़ तूरा (राजकुमार) और अस्कन्दर तूरा खुद अपनी आँखों देखी बातों और कामों को तुमसे कहेंगे। ये दोनों हजरात महान् इम्पेरातोर

के बड़े अपसर हैं और बोलशेविकों के हाथ से भागकर अब जनाव आली की सेवा कर रहे हैं ।

पेत्रोफ् ने अपनी जगह से उठ सभा की ओर निगाह करके बिना सलाम किये कहना शुरू किया—मदस्यवृन्द ! आन इस यूलुस (इलाके) के महान् कुलीन, धनीमानी आलिम विद्वान् हैं, जनाव आली अमीर बुखारा शरीफ की कृपा से आराम की जिन्दगी बिता रहे हैं । लेकिन हमारी रस्सिया और तुर्किस्तान में ऐसा नहीं है । वहाँ बोलशेविक नाम के शैतान-पुत्र पैदा हुए हैं । उन्होंने सभी बायो (सेटों), सभी आलिम-फाजिलों (पढित पुरोहितों) और सभी मातवरो को बर्बाद कर दिया । उनके माल को वह स्वयं खाने और भुक्खडों को खिलाते हैं । रस्सिया (रूस) में बायों की जमीन, उनके खेती के सामान और जानवरो को नौकरोँ और बटाई खेतनेवालों में बाँट दिया, ऐसे लोगो में बाँट दिया, जिन्होंने सारी आयु कभी अपना खेत और बैल-जोड़ी नहीं देखी थी ।

—ओः—सफर गुलाम ने कहा—यदि हमारे यहाँ भी ऐसा ही होता, तो हम भी दुनिया में अपना खेत और बैल-जोड़ी देखते, और पेट भर रोटी खाते ।

—यह खुदा से माँग—एरगश ने कहा—क्या दूसरे के माल को लूटकर अपना बनाना चाहता है ?

—खुदा ने किसके पास आसमान से खेत और बैल की जोड़ी टपकाये, जो हमारे लिये टपकायेगा ?—सफर ने कहा ।

—अच्छा, चुप रह, बात सुनने दे ।

—खुदा न करे—पेत्रोफ् ने अपना भाषण जारी रखते कहा—यदि कहीं इस ओर भी बोलशेविकों का कदम पहुँच गया, तो तुम्हारे लिये और सभी इब्जतदार आदमियों के लिये सुख-चैन से जीवन बिताना असम्भव हो जायेगा ।

“खुदा बचाये, खुदा बचाये” कहते श्रोताओं ने पेत्रोफ् के भाषण को बीच में काट दिया ।

—दा (हाँ)—कहते पेत्रोफ् ने अपने विश्रुंखलित विचारों को एकत्रित करके फिर से कहा—“खुदा बचाये, खुदा बचाये” यह ठीक है, लेकिन खुदा तभी बचायेगा, जब तुम भी हाथ-पैर हिलाओगे ।

—यह बोलशेविक कौन है और कहाँ से पैदा हुआ ?—एक श्रोता ने पेत्रोफ् से सवाल कर दिया ।

—वह रूसी मूजिक् (किसान) है—कहते हाजी लतीफ ने जवाब दिया ।

—सभी मूजिक् बोलशेविक नहीं हैं—पेत्रोफ् ने दीवानबेगी की बात को सशोधन करते हुए कहा—अधिकतर बोलशेविक फैक्टोरियो और कारखानो के रबोची (मजदूर) हैं । इनमें रूसी भी हैं, अरमनी भी हैं, यहूदी भी हैं, सभी जातियों के लोग हैं । लेकिन असल रूसी कभी बोलशेविक नहीं होता । कुछ भुक्खड़ रूसियो ने अपनी आत्मा को यहूदियो के हाथ बेच डाला है, वे ही बोलशेविक हुए हैं ।

—क्या बोलशेविक अधिक है—दूसरे बाय ने पेत्रोफ् से पूछा ।

—ज्यादा है और ज्यादा होते जा रहे हैं—पेत्रोफ् ने जवाब दिया ।

—वे कहाँ से आकर ज्यादा होते जा रहे हैं ?—फिर एक बाय ने टोका ।

—सभासदवृन्द ।—पेत्रोफ् ने कुछ गरम होकर कहा—यदि चुप रहकर मुने तो तुम्हारे सारे वोप्रोसो (प्रश्नों) का उत्तर मिल जायगा । दा (हाँ) बोलशेविक न आसमान से टपके हैं, न जमीन से फूटकर निकले हैं । बोलशेविक हर खलक (जाति) के भीतर से आते हैं । हर जाति के भुक्खड़ बोलशेविक बन सकते हैं । जैसे तुम्हारे यूलुस मे क्या बेघर-जमीन के आदमी बे सिर-पैर के आदमी नहीं हैं ? हैं तो क्या, इनका बोलशेविक होना संभव नहीं है ? संभव है । शायद उनमे से कितने ही अबतक बोलशेविक हो भी चुके हो । तुम्हारे यहाँ के भगे जदीद भी वहाँ जाकर बोलशेविको के जानी दोस्त बन गये हैं । अचरज नहीं होगा, यदि धीरे धीरे उनमे से कितने ही बोलशेविक बन जायँ । तुर्किस्तान के नगे भूखो में से बहुत-मे बोलशेविक हो गये हैं । तुम्हारे जदीद वहाँ के रूसी और मुसलमान बोलशेविको से मिलकर, खुदा न करे, जनाव आली के विरुद्ध तलवार उठायँ । हाँ, तो इस तरह की आफतो को रोकने के लिये आज से ही उपाय करना चाहिये । इसके लिये जैसा कि गस्पदिन्, हाजी लतीफ, दीवान-बेगी ने कहा, जरूरत है जनाव आली की सच्चे दिल से सेवा की जाय । जवानो को युद्ध-विद्या की शिक्षा दी जाय । बन्दूकें खरीदी जायँ, बे-खेत-जमीन के भुक्खड़ों से खबरदार रहा जाय, जिसमें किसी बोलशेविक जासूस की बात में पड़कर वे बोलशेविक न बन जायँ, बोलशेविको के जासूसों तथा राजद्रोहियो को पकड़कर सरकार के हाथ में दिया जाय ।

—हम कहाँ से बन्दूक खरीदे ? हमारे यहाँ तो बन्दूक की दुकाने नहीं हैं—
किसी ने सवाल किया ।

पेत्रोफ् ने जवाब दिया—रूस के भगोड़ों से हजरत इम्पेरातोर महान् की कसा की फाँसों से बन्दूकें मिल सकती हैं । उन्होंने बोलशेविकों की आज्ञा नहीं मानी और अपने अपने हथियारों को लिये खीवा, ईरान तथा दूसरी जगहों की ओर भाग रहे हैं । उनमें से कुछ तुम्हारे देश से होकर जा रहे हैं । वे अपने हथियारों को थोड़े दामों में बेच रहे हैं । यदि तुम लोगों को पैसे का प्यार न हो, तो तुम्हारा मुल्क थोड़े ही समय में बन्दूकों से भर जायेगा । तब बन्दूकों के सहारे जनाब आली के प्रताप से तुम न सिर्फ अपने दीन, माल और इज्जत की रक्षा कर सकोगे, बल्कि तुर्किस्तान के मसलमान भी बोलशेविकों के पजे से मुक्त होंगे । इस बारे में गस्पदिन् अस्फन्दर तरा और भी बातें बतलाएँगे—कहते पेत्रोफ् ने अपना भाषण समाप्त किया ।

अलेक्सान्द्र कातोफ ने खड़ा हो मजलिस को सन्नाम करके बोलना शुरू किया—सभासदवृन्द ! सभी आवश्यक बातों को जनाब दीवानवेगी और गस्पदिन् पेत्रोफ् ने तुम्हें बतला दिया । उनकी बातों से आपको मालूम हुआ होगा कि सैनिक-विद्या सीखना बहुत जरूरी है । किन्तु सैनिक-विद्या सिर्फ बन्दूक दागना नहीं है । रास्ते को बनाना और बिगाड़ना भी सैनिक-विद्या का एक अंग है । नाप्रिमेर (जेम्) यदि कहीं जनाब आली और बोलशेविकों के बीच युद्ध छिड़ गया, तो यह आग गाडी (रेल गाडी) तुम्हारे लिये बड़ी बलाय सिद्ध होगी । आग गाडी द्वारा बड़ी तोपों को लाकर बुखारा के किले को एक दिन में ढाहा जा सकता है । इसलिये रेल बर्बाद करने के ढग को सीखना जरूरी है । इसी काम के लिये जनाब आली की आज्ञा से मैं रेल के एक लोहे और उसके बाँधने-खोलने के हथियारों को साथ लिये आया हूँ । २०-३० विश्वासपात्र जवानों को हमें दो, मैं उन्हें रेल की सड़क खराब करने का ढग सिखला दूँगा । जिस दिन जनाब आली का प्रीकाज (आज्ञापत्र) निकले, उसी दिन ये खवान गाजियों के साथ मिलकर रेल की सड़क को बर्बाद कर देंगे, पुलों को उड़ा देंगे । हम इस सिखलाने के काम को सिर्फ यहीं नहीं, बल्कि जनाब आली के सारे राज्य में जहाँ-जहाँ रेल की सड़कें हैं, वहाँ-वहाँ कर रहे हैं । समय आने पर, जरूरत पड़ने पर

चारजूय से जीराबुलाक और कागान से शहसब्ज और तिरमिज तक की सारी रेल की सड़को और पुलो को एक दिन में उडा फेंकेंगे ।

सफर गुलाम ने कातोफ् की बातों को सुनकर अपने मित्र से कहा—अक्रा एरगश, काम भारी मालूम होता है ।

—कैसे ?

—इनकी बातों से मालूम होता है कि अमीर और बोलशेविकों के बीच जल्दी ही जग छिड़नेवाली है । यदि बोलशेविक विजयी होंगे, तो हमारे यहाँ भी बायो की माल-मिलकियत को गरीबों में बाँटना शुरू हो जायेगा । तो क्या, उस समय भी तुम खुदा से माल मिलकियत माँगोगे और पहलवान अरब की माल-मिलकियत में से कुछ न लोगे ?

पेत्रोफ और कातोफ् ने बोलशेविकों के बारे में जो बातें बतलाई, उससे पहलवान अरब बहुत भयभीत हो गया था । वह सोचने लगा “क्या जाने, यह शैतान-पुत्र बोलशेविक यहाँ भी शैतान की भाँति एकाएक पैदा न हो जायँ और मेरी माल-मिलकियत को न छीन ले । यदि उनके आने पर मेरे नौकर और चरवाहे भी बोलशेविक हो गये तो सब काम खतम ही समझो, क्योंकि ये मेरे सारे भेद जानते हैं । उनसे मेरी जमीन, भेड, पैसा और घर की मिलकियत कोई चीज छिपी नहीं है ।” इन विचारों में डूबे पहलवान अरब की दृष्टि एकाएक देहली में बैठे अपने नौकरों पर पड़ी और वह उनकी गति-विधि देखने लगा । इस वक्त माल-मिलकियत लेने के सबंध की सफर गुलाम की बात उसके कानों में आयी । वह उठकर देहली में आया और एरगश सफर से “अबोय हरामजादो, क्या कह रहे हो” कहते मेहमान-खाने की ओर मुँह करके बड़े जोर से चिल्ला उठा “मीरशब्बेग, दोंडो !” बाय की चिल्लाहट ने सारे मेहमानखाने में हलचल मचा दी । “क्या डाकुओ ने बाय के घर को घेर लिया” कहते सभी लोग घबड़ा गये । भाषण में सलग्न कातोफ् का रग त्रिलकुल (फक) हो गया और अपने दोस्त के पास बैठ रुकी भाषा में कहने लगा ।

—एशिया के आदमी जगली हैं । इनके डाकू और भी जगली होते हैं, आदमी को लूटने से पहिले उन्हें मार डालते हैं ।

उरमान पहलवान, हैत अमीन, बाजार अमीन और कितने ही बहादुर नौजवान

मीरशब के साथ देहली में गये । उरमान पहलवान ने बाय से पूछा—क्या बात है अका बाय ?



१०—एशिया के भादमी जगली हैं (पृष्ठ २२१)

बाय ने सफर गुलाम और परगश की ओर इशारा करके कहा—कोई और बात नहीं । ये नमकहराम बोलशेविकों के जमाने में बाय की माल-मिलकियतो को

आपस में ब्राँटने की सलाह कर रहे थे। बाय की बात काटकर उरमान पहलवान ने कहा—क्या मैंने तुमसे कहा नहीं था कि इन हरामी गुलामों से हलालबादगी की आशा रखना बिलकुल गलत है। इनसे काम लेकर रोटी के बदले पत्थर देना चाहिये, जिसमें इनका सिर फूटे और मर जायें। इन्हे भूखे-प्यासे बदी-खाने में डाल देना चाहिये जिसमें अपने शरीर के मांस को खाकर मरें।

मीरशत्रु ने जवानों की सहायता से सफर गुलाम और एरगश के हाथ-पैर को बँधवाया और बाय के जौनखाने में “बाय जानम्” कहनेवाले दो आदमी और बढ गये।

×

×

×

प्रातः काल सूर्योदय से पहिले ही बाय की हवेली के सामने दो आराबा तैयार थे। मीरशत्रु, काजी, अमलाकदार और रईस के आदमियों का एक दल आराबा को घेरकर खडा था, क्योंकि बहुत रखवाली के साथ उन्हें बुखारा पहुँचाना था। मीरशत्रु ने साईसखाने में जा खीस से कुजी निकाली और जौनखाने के छोटे से दरवाजे में लगे ताले को खोलने लगा। शत्रु पहलवान अपने नमकहराम आदमियों को गाली देने के लिये बचपन से लेकर आज तक सुने सारे बुरे शब्दों को जोड़-जोड़कर बोल रहा था।

मीरशत्रु ने दरवाजा खोलकर बाहर आने का हुक्म दिया, किन्तु भीतर किसी के हिलने-डुलने की आवाज नहीं आयी। “बाहर आओ कह रहा हूँ” कहते उसने दुबारा और जोर से आवाज लगायी। तो भी भीतर से कोई उत्तर नहीं। “क्या यह मर गये” कहते मीरशत्रु ने द्वार के अन्दर मुँह डालकर देखा। जौनखाना भीतर से प्रकाशित था, यद्यपि वह एक अधर साईसखाने के भीतर अवस्थित था। मीरशत्रु ने चारों ओर खूब ध्यान से देखा, मालूम हुआ, कूचे की तरफवाली दीवार की ईंट-मिट्टी हटी हुई है और जौनखाने में हाथ पैर बाँधने की रस्सियों के टुकड़ों के सिवा और कुछ नहीं। मीरशत्रु ने बड़े आवेग में आकर सिर को पीछे खींचते हुए कहा “दीवार से छेद करके बढमाश भाग गये।”

बुखारा ले जाने के लिये तैयार हाकिमों के आदमी अब मीरशत्रु के साथ भगोड़ों के पीछे घोडा दौड़ाने लगे। लेकिन पता नहीं चला, वे बयावान के किस कोने में जा लिये।

मजदूर मैदान में

१६१८ का मार्च का महीना था। आकाश में सफेद बादल छाये हुए थे, हिम-मिश्रित वर्षा हो रही थी, किन्तु सर्दी उतनी अधिक नहीं थी। इतना होने पर भी करशी-चूल और आवादी जिस जगह एक दूसरे से मिलती है, वहाँ अवस्थित किजिलतापा स्टेशन में सर्दी कड़ी न थी। वहाँ के कपास के कारखाने के मजदूर बड़ी चिन्ता में पड़े थे। कारखाना बन्द था। अपनी छोटी-छोटी कोठरियों को गर्म करके अपनी बीबी-बच्चों के साथ वहाँ न सो वे कारखाने से मैदान में हिम पड़ते आकाश के नीचे सो रहे थे।

रेलवे स्टेशन से एक आदमी जल्दी-जल्दी आकर फैक्टरी कमेटी के आफिस में चला गया। इसी समय फैक्टरी के भोंपे ने जोर की आवाज दे सारे दिगन्त को सुखरित कर दिया, जिसे मुनकर भुण्ड के भुण्ड मजदूर मैदान छोड़ कमेटी के आफिस की ओर चले। उनके आफिस तक पहुँचने के पहिले ही कमेटी के मेम्बर उनके पास आये। अब तक स्टेशन से रेलवे मजदूर भी कारखाने के पास आ पहुँचे थे।

कमेटी के सदस्य ने लोगो की ओर निगाह करके ऊँची आवाज में कहा, “साधियो, मीटिंग।”

लोग रुक गये। कमेटी के अध्यक्ष ने पाँच-छ रूई की गाटो को रखकर बनाये मच पर चढ़ ऊँचे स्वर में कहना शुरू किया—साधियो! कल रात से हमारा सबन्ध कागान से कट गया। कल जो खबरें मिली थीं, उनसे मालूम हुआ कि बुखारा के क्रान्तिकारियों की सहायता के लिये कमकरो और गोरिल्लो का एक दल समरकन्द से रवाना हुआ, किन्तु अब तक उसका कोई पता नहीं। कल रात से समरकन्द के साथ भी हमारा सबन्ध कट गया। और बातें बतलाने के लिये प्रेस खाने के पुराने मजदूर-साथी सियारकुल को कहा जाता है।

मेहुँआ रंग तथा काली आँखोवाले लम्बे कद के मजदूर ने मच पर आकर कहना शुरू किया—साधियो, अमीर बुखारा और उसकी हुकूमत अब तक कई बार बुखारा के जदीदो, बुखारा के जवानो और बुखारा के क्रान्तिकारियों को

धोखा दे चुकी है। पहला धोखा उसने १६१७ की फरवरीवाली क्रान्ति के समय दिया। फरवरी क्रान्ति में अमीर ने अपने को जवानों की माँग पर राजी-सा प्रगट करके देश के लिये एक फरमान निकाला। लेकिन फरमान की मुहर की स्याही अभी मखने भी नहीं पायी थी कि उसने कागज को पाडकर फेक दिया—जवानों पर आक्रमण किया, उन्हें मारा, कतल किया। बंदीखाने में डाला। बर्बाद किया। अमीर ने अपने सुधार-सबन्धी आज्ञापत्र को ही बेकार नहीं किया, बल्कि तृमानों और विलायतों में पहले से भी अधिक जोर-जुल्म गरीब किसानों पर ढाया। जाँगर चलानेवाले किसानों पर लगान, वर और दूसरे जुल्म तो होने ही रहते थे, अब वह उन्हें जदीद होने का अपराध लगा-लगाकर मारने, कतल करने और जेल में डालने लगा। अक्टूबर-क्रान्ति (७ नवम्बर १६१७ की बोलशेविक क्रान्ति) के बाद अमीर का जुल्म और बढ़ा। “अक्टूबर से पहले अमीर और उमकी हुकूमत कमकरो को जदीद कहकर गिरफ्तार करती तो अक्टूबर के बाद उन्हें बोलशेविक कहकर मारने और कतल करने लगे। पिछले दो-तीन महीनों में बुखारा प्रदेश में एक भी ऐसा गाँव नहीं, जहाँ के कमकर और किसान अमीर, उसके हाकिमों और अपने मालिकों के जुल्म और अत्याचार पर सिर्फ रोने के अपराध में बोलशेविक होने का आरोप लगाकर गिरफ्तार न किये गये हों। बुखारा के आस-पास में लाकर उनकी गर्दन में रस्सा डाल गडगडा (फाँसी) न खींचा गया हो और अत्यन्त बर्बरतापूर्ण ढंग से कतल न किये गये हों।

लोगों ने नारा लगाना शुरू किया ‘नष्ट हो अमीर और उसके हाकिम, नष्ट हो मध्यकालीन सामन्ती जुल्म।’”

सिथारकुल ने फिर अपना भाषण जारी किया—अमीर के विश्वासघातपूर्ण जुल्म के विरुद्ध फरवरी-क्रान्ति में पराजित बुखारा के क्रान्तिकारी जवानों की अक्टूबर-क्रान्ति से हिम्मत बढ़ी। उन्होंने अमीर के साथ अपना हिसाब चुकाने का निश्चय किया। वे अमीर के फाड फेंके उसी सुधारपत्र की माँग पर अमीर में लडने के लिये तैयार हुए। उन्होंने अपनी माँग को पूरा कराने और पुराने अमलदारों को निकालने के लिये हथियार भी जमा किये। अमीर ने डटकर उस माँग को स्वीकार किया और अपने कूशवेगी (महामंत्री) प्रसिद्ध कसाई निजामुद्दीन खोजा उरगजी था। मरजा उरगजी को काम से निकाल दिया। इसे बड़ी सफलता समझ जवान कुछ खातिरजमा-से हो गये। लेकिन वस्तुतः यह काम

अमीर का दूसरा धोखा सिद्ध हुआ। अमीर ने कूशबेगी के निकालने के दूसरे ही दिन जवानों की माँगों के जवाब में उनके खिलाफ सेना और तोप भेजी, युद्ध आरम्भ हो गया। इस युद्ध में तुर्किस्तान प्रजातन्त्र के मन्त्रिमण्डलाध्यक्ष साथी कोलिसोफ भी बुखारा के क्रान्तिकारियों की सहायता के लिए अपनी सेना के साथ आये। इस युद्ध में अमीर का प्रधान सेनापति और तोपखाना नष्ट हो गया। अमीर ने फिर धोखे का रास्ता लिया। उसने दूत भेजकर मुलद की बात करने और सुधारों के स्वीकार करने के संध में विचार-विनिमय करने के लिए प्रतिनिधि भेजने के लिए कहा। अमीर का यह तीसरा धोखा था। उसने क्रान्तिकारी जवानों की ओर से भेजे २१ प्रतिनिधियों को बड़ी नृशंसता के साथ मरवाया और तीन दिन की युद्ध स्थिति से लाभ उठाकर लड़ने की तैयारी अमीराबाद से तिमिज और चारजूय से जोराबुलाक तक सारी रेलवे लाइनों पर आक्रमण करके हमारे यातायात-संबंध को तोड़ दिया और कागान में अवस्थित “नरुण बुखारियो” की कमेटी तथा सेना और उनके सहायक कोलिसोफ की सेना को भी घेर लिया।

नयी पोशाक और टाई पहने एक यूरोपीय आदमी अपनी जगह बैठे-बैठे बीच में बोल उठा—बुखारा के जदीदो और उनके सुधार की माँग से कुछ भी होने-जानेवाला नहीं है। उनका साथ देकर अपने को खतरे में डालने की जरूरत नहीं।

इसके उत्तर में एक दूसरे यूरोपीय मजदूर ने कहा—ग्राज्दान इ जिनेर (नागरिक इ जीनियर) ! तुम भूलल पर हो, किसी भी परतन्त्र देश में जो भी क्रान्तिकारी आन्दोलन हो रहा हो—चाहे उसका रूप कैसा ही क्यों न हो—उसमें सहायता करना हमारा कर्तव्य है। हमारे महान् पथ-प्रदर्शक साथी लेनिन ने हमें ऐसा ही सिखलाया है। इसके ऊपर यहाँ हम देख रहे हैं कि सफेद रूसी अफसर और जारशाही राजनीति के पुराने एजेन्ट अमीर को इधियार, युद्ध-कौशल और राजनैतिक सहायता दे रहे हैं, और इस प्रकार के हत्याकाण्ड को स्वयं चला रहे हैं, ऐसी स्थिति में बुखारा के सत्रस्त कमकरो और क्रान्तिकारियों की सहायता हम न करें तो यह बुरा होगा।

इ जीनियर ने जवाब देना चाहा, लेकिन सभापति ने उसे रोककर वक्ता को अपना भाषण जारी रखने के लिये कहा।

—मेरा वक्तव्य समाप्ति पर है—सियारकुल ने कहा—केवल इतना और

कहना चाहता हूँ कि जो पक्की खबरें हमारे पास आयी हैं, उनके अनुसार नूमान शाफिरकाम और गिण्डुवान के अमीरी नौकर और अमलदार वहाँ के अमीनो, अरनाबो, अकसकालो और धनियो के साथ होकर हमारे ऊपर यहाँ किजिलतपा स्टेशन पर हमला करने के लिये कूच कर चुके हैं। ऐसी अवस्था में हमें भी तैयार रहना चाहिये।

“हथियार, हथियार, हाथ में हथियार ले लो” की आवाज चारों ओर से उठी और लोगो में हलचल दिखाई पड़ी। मजदूरों की हलचल जब जरा कम हुई, तो फेक्टरी-मजदूर-कमेटी के अध्यक्ष ने कहा—साथियो! अनुशासन और सैनिक व्यवस्था को हर हालत में कायम रखना होगा। साथियो! आपमें से जो निशाना लगाने में चतुर हैं, वे एक ओर हो जायें। हमारे पास जो हथियार हैं, उन्हें हम इन्हीं में बाँटेंगे। दूसरे साथी रुई की गाँठों को उठाकर उनसे फेक्टरी की चारों ओर मोर्चा-बंदी करें।

“मुझे भी हथियार दो, मुझे भी हथियार दो” कहते सारे मजदूर एक ओर जना हो गये, मानो सभा एक जगह से उठकर दूसरी जगह चली गयी। लेकिन फेक्टरी कमेटी के मेम्बर जानते थे। उन्होंने युद्ध देखे अनुभवी मजदूरों को अलग करके पास की बन्दूको और कारतूसों को बाँट दिया। बाकी मजदूर गाँठों को रखने लगे। एक घंटा में मोर्चा-बंदी हो गयी और निशाना लगाने की जगह भी ठीक हो गयी। कमेटी के अध्यक्ष ने कमांडर अपने हाथ में ली। निशानचियों को जगह-जगह पर बैठाया। कुछ बे हथियारियों को भी चुनकर मोर्चों के पीछे रखा, औरतों और लडकियों में से कुछ को घायल सुश्रूपा के काम में नियुक्त किया।

जिस वक्त कमान्डर इन कामों में लगा था, छत के ऊपर और मोर्चों के ओर से आवाज आयी “आ गये”। आवाज सुनते ही तीन बन्दूकें एक साथ खाली हुईं। कमांडर तेजी से दौडकर छत पर चढ़ गया और सतरियों से पूछा “कहाँ, किधर से आ रहे हैं?” मोर्चों से बन्दूक की आवाज अब भी आ रही थी। सतरियों ने एक ओर इशारा करते कमांडर से कहा—“वह कहाँ खड़े हैं।” कमांडर ने दूरवोन से बहुधा देखकर जोर से आवाज दी “न दागो, वे हमारे आदमी हैं, जरफशाँ के किनारे से आकर तीन साथी अपनी बन्दूको को हवा में उठाये खड़े हैं।”

कमांडर के हुक्म से हलचल खतम हुई। उसने सबको कडा हुक्म दिया कि बिना कमान दिये कोई अपनी बन्दूक खाली न करे। तब तक जरफशाँ के साथी

भी आ पहुँचे। कमाडर ने उनसे समाचार पूछा। उनसे एक ने जवाब दिया—१० बजा था, पानीकल के सामने नदी के दूसरे तट पर कितने ही सवार आये। उन्होंने अपने घोड़ों को नदी में डाल दिया। गटन में साफा लपेटे एक आदमी उनकी सहदोरी कर रहा था।

—उसकी दाढ़ी चावल-उडद और रंग सफेद था या रंग साँवला और दाढ़ी काली ? एक स्थानीय मजदूर ने पूछा।

—रंग सफेद और दाढ़ी चावल-उडद थी।

—स्थानीय मजदूर ने कहा—यह गिरुवान और शाफिरकाम या मीरशत्रु और हाजी लतीफ दीवानबेगी का बड़ा भाई कुल्ली मुल्तान हैं। ये दोनों भाई अपने साफे को गर्दन में लपेटते हैं।

—खैर, कोई हज़ नहीं—दूसरे मजदूर ने कहा—नमीत्र होगा तो इनकी गटन-पंच में बन्दूक की गोली से खोल देंगे। (अब आगे की बात कहो)।

जरफशानी मजदूर ने फिर कहना शुरू किया—उन्होंने अराबा को पानी में पार कराया, फिर “पकटो-पकटो, बाँधो बाँधो, मारो-मारो, पीटो पीटो” कहकर पानीकल की ओर अपने घोड़ों को छोड़ा। हम भी अपनी बन्दूकें मँभालकर तैयार थे। कुछ और आगे बढ़ने पर हमने गोलियाँ चलायीं और दो आदमी तथा एक घोड़ा जमीन पर लुडक गया। उन्होंने मुडकर दूसरी ओर से पानीकल को घेरा। हमने भी मुँह उस तरफ कर लिया। देखा कि नराधम हमारे बीबी-बच्चों को तलवार से काट रहे हैं।

कहानी कहनेवाले का गला भर आया और वह आगे न बोल सका।

एक निशानची ने “खैर, बहुत अफसोस न कर साथी, इनका काम खतम करने के बाद फिर तुम्हें बीबी-बच्चा मिलेगा” कहते उस तसल्ली दी।

जरफशा के किनारे में आये दूसरे मजदूर ने आगे की बात कही—हमने देखा कि वे अधिक हैं और हम सिर्फ तीन, इसलिये हम उनका मुकाबला नहीं कर सकते। उसपर हम पानी के नल के रास्ते गोली छोड़ते पीछे हटने लगे। उनकी गोलियाँ हमारे सिर के ऊपर या अगल-बगल से चली गयीं। उन्होंने एक बार और घोड़ा दोड़ाकर समीप आना चाहा, जिससे एक हमारी गोली का निशान बना। हम पीछे हटते ही गये। अब हमने तबीयखाव गाँव में पहुँचकर पीछे निगाह डाली, तो पानीकल की इमारत जल रही थी और काले

बादलो-जैसा धुआँ निकल रहा था। अब वे हमसे दूर थे, हमारे और उनके बीच वृद्ध भी थे, इसलिये लेटे-लेटे सरकने की जगह हम खड़े होकर दौड़ आये।

X

X

X

बरफशानी मजदूर की बात अभी खतम नहीं हुई थी कि निशानची की आवाज आयी “आ गये, आ गये।”

कमांडर ने दूरबीन उठाकर चारों ओर देखा। सवार और प्यादे आकर फैक्टरी को तीन तरफ से घनुषाकार घेर रहे थे। कमांडर ने मोर्चों में घूमकर कड़ी ताकीद की। निशानचियों ने अपना जगह ली। जब घेरावा गोली की मार तक पहुँच गया, तो कमांडर के “दागो” कहने पर सारी बन्दूकें एक बार छूटीं। बन्दूक की आवाज के बाद धूल-धुआँ उठा। आक्रमणकारी पीछे की ओर भागे। धूल-धुआँ हट जाने पर देखा गया कि मैदान में एक दो घोड़ों और आदमियों की लाशों के अतिरिक्त और कोई चीज न थी। लेकिन इसी समय पानी की टकी के मजदूर ने आकर सूचना दी “अब बरफशाँ से पानी आना बन्द हो गया। पानी कम है। बहुत सावधानी से खर्च करना चाहिये।” यह खबर सुनते ही चारों ओर से आवाज आयी—“पानी, पानी, पानी ले आ”, “बहिन पानी दे।” कमांडर ने चिल्लाकर कहा—

—चुप, साधियों, क्या तुम पानी की कमी को सुनकर प्यासे हो गये? यदि सचमुच प्यासे हो, तो छत पर और मैदान में भी हर जगह बर्फ की गर्द पड़ रही है, उसे चाट लो, व्यर्थ परेशान न हो और न दूसरों को परेशानी में डालो।

हमारे पास जो पानी है, उसे बड़ी भितव्ययिता के साथ तब तक खर्च करना होगा, जब तक कागान के साथ हमारा सम्बन्ध न हो जाय या हम स्वयं समरकन्द न पहुँच जायें।

बयाबान की ओर से फिर “पकड़ो पकड़ो, मारो मारो” की आवाज उठी। आक्रमणकारी तीन ओर से घोड़ों को दौड़ाते आगे आ रहे थे। अबकी बार जब वे पहिले से भी आगे आ गये, तब कमांडर ने दागने की आज्ञा दी। इस बार मोर्चों से निकली गोलियाँ अधिक तो बेकार न गयीं, कितने ही घोड़े और आदमी खेत रहे और कितने ही घायल होकर भाग गये। भागने के वक्त दूसरी बार जब गोलियाँ छोड़ी गयीं, तो मुर्दों और घायलों की सख्या और बढ़ी। गोलियाँ इसी तरह शाम तक चलती रहीं। रात आयी, चारों ओर अंधेरा छा गया। आदमी

आदमी को नहीं देख सकता था। आक्रमणकारी मैदान से हटकर पास के गाँवों में विश्राम ले अगले दिन की तैयारी करने लगे। इधर कमाडर ने मोर्चे में नये आदमियों को नियुक्त कर दूसरों को खाने और विश्राम करने की छुट्टी दी। मुत्रह होने तक कई बार ड्यूटी बदली गयी।

दूसरे दिन पौ फटत ही “पकड़ो-पकड़ो, मारो-मारो” की आवाज उठी। आज भी आक्रमणकारियों का प्रयत्न निष्फल रहा। बहुत समीप नहीं आये, इस लिये आज उनको बहुत नुकसान नहीं हुआ। तीसरे दिन स्थिति कठिन हो गयी। मजदूरों के पास गोला बारूद कम रह गयी और खाने की चीजें भी कम। एक छोटी सभा बैठी जिसमें फैंकटरी-कमेटी और रेलवे मजदूरों के पार्टी सेल् के सदस्य सम्मिलित हुए। कमाडर ने स्थिति को समझाते हुए कहा—“साथियो! आज तक कागान या समरकन्द से हमारे पास सहायता नहीं पहुँची। यदि हम आज भी यहाँ रहे तो सभी मारे जायेंगे। इसलिये यहाँ मौजूद गाड़ी में बैठकर समरकन्द चल देना चाहिये।”

कमाडर की बात काटकर किन्हीं-किन्हीं ने कहा—“हम अन्त तक लड़ेंगे। कागान में घिरे बुखारी क्रान्तिकारियों को हम अकेला नहीं छोड़ेंगे।”

—यह नहीं हो सकता—इल्ला के जरा कम होने पर कमाडर ने कहा—हमारे गोला बारूद दो घंटा भी नहीं चल सकते। अभी रास्ता चलने तथा सुरक्षित अपने स्थान पर पहुँचने में भी उसकी आवश्यकता है। अपनी रक्षा के लिये काफी शक्ति होनी चाहिये, लेकिन हमारे हाथ में कुछ नहीं है। कमाडर के बाद स्टेशन मास्टर ने कहा—हमारे पास दो गाड़ियाँ और एक इंजन रह गया है। बाकी गाड़ियाँ और इंजनों को कागान में साथी कोलिसोफ के पास भेज दिया था। हमारा पानी जियाउद्दीन स्टेशन तक शायद ही पहुँचे। हम जितनी ही देरी करेंगे, इंजन का पानी भाप होकर और कम होगा। इसलिये जल्दी से जल्दी कूच करना अत्यन्त जरूरी है।

कमाडर ने कमान दिया “साथियो, सभी गाड़ी पर।”

मजदूर स्टेशन की ओर चल पड़े। उनके बीबी-बच्चों को सबसे पहिले गाड़ी पर चढना चाहिये था, लेकिन वे सबसे पीछे रह गये थे। स्त्रियाँ अपनी पतलियों, थालियों, स्टोप, किरासिन टिन, फटे गद्दों और तकियों को इकट्ठा करने में परेशान थीं। उधर आक्रमणकारी नजदीक पहुँच रहे थे।

मजदूरों और मजदूरनियों ने गाड़ी में जगह ली—आगे-पीछे और बगल में इधियारबंद साथी रक्षा करने के लिये तैयार थे । इ चन सीटी बजाकर रवाना



११—लेकिन वहाँ कीचड़ की जगह भादमियों की लाशें (पृष्ठ २२२)

हुआ । कुछ दूर जाने पर फिर सीटी बजाकर खड़ा हो गया । वहाँ पट्टी उखाड़ दी गयी थी और स्लीपर जलाकर लोहे को दूर ले जा फेंक आये थे । मजदूर नीचे

उतरकर जुट पड़े। साथ लायी पटरियाँ और लोहे को जोड़कर उन्होंने रास्ता तैयार कर दिया, फिर पोल्टे के रास्ते को खराब कर मरम्मत के लिये रेल और पटरी साथ ले आगे का रास्ता लिया। इसी समय स्टेशन की ओर से “उल्लास” की चबूतरा आवाज आयी। देखा काले धुएँ के भीतर आग की लाल ज्वाला उठ रही है— फैक्टरी जल रही थी।

×

×

×

जिस समय बुखारा के क्रान्तिकारी और कागान के भगोड़े कोलिसोफ की सेना की मदद के लिये रेल और स्नीपर लिये रास्ता बनाते किजिलतप्पा पहुँचे, उस समय वहाँ फैक्टरी और स्टेशन की जगह राख और कोयले के सिवा कुछ नहीं रह गये थे। कोलिसोफ को सेना और इन्जन के लिये पानी की बहुत जरूरत थी, लेकिन वहाँ एक बूँद भी पानी नहीं मिल सकता था। बहुत ढूँढ-ढाँढ करने पर फैक्टरी के होज में कुछ गन्दा पाना मिला। लोग इस पानी पर टूट पड़े। स्वयं पीया और गाड़ियों में भरा। इस तरह करते एक घंटे में होज की पेंदी दिखलाई देने लगी, लेकिन वहाँ कीचड़ की जगह आदमियों की लाशें थी, जिनके हाथ पैरों में लोहा बाँधकर होज में डाल दिया गया था।

ये वे मजदूर थे, जो भागने के लिए तैयार न हुए थे या स्थानीय मजदूर थे, इसलिए भागना न चाहते थे और इस तरह आक्रमणकारियों के हाथ में पड़ गये थे। इन मजदूरों को काटकर, लोहा बाँध, होज में डालनेवाले आक्रमणकारियों के सरदार थे कुली मुन्तान मीरशच, अचदुल्ला बाय-बच्चा, उरमान पहलवान, हैत अमीन और बाजार अमीन।

६

यह कौन-सी मुसलमानी ?

नूरता और शाफिरकाम के बीचवाले रेगिस्तान में एक काला घर था, जिसमें एक कच्चाक चूल्हे में फरास का ईंधन जला रहा था। चूल्हे की चारों ओर बैठे कुछ लोग हाथ-पैर गर्म कर रहे थे। उनमें से एक ने काले घर से बाहर निकलकर आकाश की ओर नजर डाली। चारों ओर काले बादल छाये

हुए थे। इसलिए कोई तारा दिखाई न पडा। आदमी ने घर की ओर लौटकर कहा—इस प्रकार की अँधेरी रात में तारों बिना कजाक कैसे गस्ता पायेगा। भय लग रहा है, कहीं रास्ता भूलकर वह हमें नूरता से शाफिरकाम या गण्डुवान की ओर न पहुँचा दे।

—चाहे कुछ भी हो—वहाँ बैठे दूसरे आदमी ने कहा—अब इस कजाक की आज्ञा मानने के सिवा कोई रास्ता नहीं। जो भाग्य में होगा, उसे भुगतना पड़ेगा।

मत्र चुप हो गये। काले घर को एक गभीर नीरवता ने घेर लिया। वहाँ जनत फरास की शितिर शितिर और उबलते गडवे की विफिर-विफिर के अतिरिक्त कोई शब्द सुनाई नहीं दे रहा था। एक हाथ में रोटी और दूसरे में चायनिक और प्याला लिए कजाक ने घर के अन्दर आकर कहा—तुम लोग रोटी खाओ, चायनिक में चाय दम करते बात करो। मैं अपने पास के पडोसी के पास जाकर कुछ घोंडे और गदहे ले आता हूँ, फिर हम यहाँ से चलेंगे।

—कितने घटे में बीजक पहुँच जायेंगे ?

—एक बैठे आदमी ने कजाक से पूछा।

—मैं घटा-मटा नहीं जानता—कजाक ने कहा—इतना जानता हूँ कि यदि आज आधी रात को सवार होकर रवाना हों तो कल दोपहर तक हम अमीर के मुल्क से निकलकर बोलशेविकों के देश में पहुँच जायेंगे।

कजाक निकलकर बाहर चला गया। चाय गरम हुई। गोष्ठी में फिर चिन्ता-पूर्ण नीरवता छा गयी। एक २८-२९साला जवान ने प्याले में थोड़ी चाय निकालकर खुद पीया, फिर उसने चाय भरकर ६५ ७०साला बूढ़े की ओर बढ़ाते हुए कहा—अका, कुछ बात करते रहिये, बात गनीमत है। न जाने कल हमारे सिर पर क्या गुजरे।

—हर हालत में खुदा की मर्जी के बाहर कोई बात नहीं होगी। इसके लिये चिन्ता करने की आवश्यकता क्या ?—दूसरे आदमी ने कहा।

चाय लेकर बूढ़े ने उसे सामने रख छोड़ा और उत्तर देते हुए कहा—

करवूनी, शाकिर गुलाम यावाजोनी, जो ईरानियों, गुलामो और किसानों को भड़काते फिरते रहे, यहाँ मौजूद हैं ।

सवार जल्दी से घोड़े से उतरे । अपनी बन्दूकों को हाथ में तैयार रख उन्होंने घर को घेर लिया और शाकिर गुलाम, मुल्लाशरीफ और उसके दोनो लडकों को पकड़कर उनके हाथ-पैर बाँध दिये । रात के अंधेरे में सफर गुलाम और उसके साथी मरुभूमि की ओर भाग निकले । इसी समय बर्फ पडने लगी, जिसने उनके पदचिह्नों को भी मिटा दिया ।

×

×

×

खोजा-आरिफ बाजार में एक फरजादार (बुरकेवाली) स्त्री दो छींका और एक रस्सी हाथ में लिये बेचने के वास्ते घूम रही थी । स्त्री के शरीर पर आँख की जाली के बिना फटी पुरानी पोशाक थी । उसने सबेरे से शाम तक बाजार का चक्कर लगाया , किन्तु कोई खरीदार न मिला । बाहरी खरीदार से निराश हो उसने रस्सी बाजार के एक रस्सीफरोश के हाथ बेचना चाहा । रस्सीफरोश ने छींके-रस्सी को हाथ में तो कितनी बार खींच-खाँचकर देखा, फिर “ये बे-एठन की चीजें हैं, मैं ऐसी चीजों को बेचकर अपने खरीदारों में बदनाम नहीं होना चाहता” कहते माल को स्त्री की ओर बढ़ाया ।

—खैर, जो भी देना चाहो दे दो और इन्हें ले लो—स्त्री ने दीनवा प्रगट करते हुए कहा ।

—अच्छा, एक तक़ा दिये देता हूँ, यदि पैसा न लौटा तो खैरात समझूँगा—दुकानदार ने कहा ।

स्त्री ने माल हाथ में लेते हुए कहा—इन्साफ़ करो, मैंने कई दिन बयाबान में चक्कर काटा, भेड़-बकरियों के चरते वक्त भ्लाडियों मैं उलझ गये बालों को चुना । फिर कई दिन रस्सी बाँटकर यह चोब बनायी और बाजार में लायी । इनके बनाने में मैंने दो मास खर्च किये । और नहीं तो दो रोज के खाने के पैसे तो दे दो ।

—अच्छा बहिन, दुकानदार ने कहा—मैंने तुमसे नहीं कहा कि अपना माल मेरे हाथ बेचो, बल्कि तुमने स्वयं लेने के लिये विनती की । यदि बेचना नहीं चाहती तो मेरी दुकान के सामने न रहो, क्योंकि लोगो को सौदा देखने में बाधा होती है । स्त्री निराश हो दुकान से हटना चाहती थी, लेकिन ठहरने के लिये बाध्य हुई, क्योंकि इसी समय बदियों को लिये कुछ सवार आ निकले । बदियों के सिर,

चेहरे और हाथ डंडे की चोट से वायल और काले हो गये थे । कूचे में “जदीद-जदीद” कहते उल्लास करनेवालों की भीड़ थी, लेकिन पेट के लिये चिन्तित स्त्री को जदीदों का तमाशा देखने की कहाँ छुट्टी थी ? भीड़ के कुछ छुँट जाने पर उसने फिर बाजार में खरीदार ढूँढने के लिये किसी ओर जाना चाहा । इसी समय एक जवान सवार ने आकर दूकानदार से अपने घोड़े के लिये एक रस्सी माँगी । स्त्री ने अन्तिम आशा के साथ अपनी रस्सी और छुँके को दिखलाते हुए कहा —

—इन्हीं को ले लो सुन्दर तरुण, भगवान भला करे आज कुछ नहीं खायी हूँ ।

जवान ने जीन पर रखे जामे की ओर इशारा करते “तू इस जामा को ले ले, मैंने भी आज कुछ नहीं खया” कहते मजाक किया । औरत ने जामा देखते ही उसके पेत्रन्द को पहिचान लिया और गौर से देखते ही उसका रग उड गया । उसने जवान से पूछा—इस जामा को कहाँ पाया ?

—क्या पहिचान गयी—जवान ने कहा—मैंने यहाँ से अभी गये इन्हीं जदीदों को गिरफ्तार करते वक्त उनमें से एक से यह गनीमत का माल पाया ।

—हाय अभागी अब क्या करूँ ? कहकर औरत दूकान के आगे गिर पडी ।

दूकानदार ने गुस्ता हो औरत से कहा—उठ, भाग यहाँ से, क्या तेरा पति या सम्बन्धी जदीद तो नहीं है ?

स्त्री ने अपनी सारी शक्ति लगाकर कहा—नहीं, भगवान जानता है, मेरा पति “जदीद-मदीद क्या है, इसे भी नहीं जानता ।”

—वह जदीद हो या न हो—दूकानदार ने कहा—यदि यह जामा उसका है, तो स्पष्ट है कि वह भी जदीदों के साथ गिरफ्तार हुआ और तू जदीद की बीबी है ।

—बता, सच बता, यह जामा किसका था ?—कहते सवार ने औरत के सिर पर कोड़ा मारा ।

—ठहरिये, मैं कहती हूँ—स्त्री ने कहा—परसाल एक अपरिचित आदमी मेरे घर आया था । उस समय मेरा पति घर में नहीं था । आदमी इस जामा मे मुझसे पेबद लगवाकर ले गया था । वही आदमी फिर इस साल हमारे घर एक रात आया । उसके बदन पर यही जामा था । चूल में जाने के लिये वह मेरे पति को पथ प्रदर्शक बनाकर ले गया । यदि इस जामा के मालिक गिरफ्तार हुआ, तो उसके साथ गया मेरा निरपराध पति भी गिरफ्तार हुआ होगा—कहते स्त्री रोने लगी ।

—उठ-उठ—जवान ने ठोकर मारकर कहा—तेरे घर में जदीद आते-जाते हैं । तू जदीदों के जामे में पेबन्द लगाती है, तेरा पति उनका पथ प्रदर्शन करता है । आज तुझसे बहुत-से भेद मालूम हो गये ।

स्त्री इन बातों को सुनकर चकित हो आंखें फाड़-फाड़कर देखने लगी । जवान ने कोड़े मारकर कहा—“उठ, कहता हूँ उठ ।”

“वाय जानम्” कहते स्त्री अपनी जगह से उठी और जमीन पर पड़ी रस्सी और लूँके को झुककर उठा सवार की ओर देखने लगी ।

सवार ने रस्सी लूँके को उससे छीनकर अपनी खुर्जा में रख लिया और एक कोड़ा मारकर कहा—“चल आगे ।”

‘यह कौन-सी सुसलमानी है’ कहने रोती स्त्री ने सवार के आगे हो लिया, लेकिन किधर जाय, यह वह जानती न थी । सवार ने फिर एक कोड़ा मारकर उसकी नोक से इशारा किया “इस तरफ चल” । वह खोजा-आरिफ के काजीखाने का रास्ता था । सवार स्त्री को उधर ले गया ।

१०

लकड़हारों में बोलशेविक

जाड़ों के कठिन दिन समाप्त हुए और वसन्त के नर्म दिन आये, लेकिन शाफिरकाम के बयावान की हवा सिबेरिया की तरफ से आने के कारण उतनी सुखद न थी । लगातार कई दिनों से धूप निकल रही थी, जिससे रेगिस्तान की मोटी बर्फ पिघलकर पानी हो चली और नीचे पड़ी झाड़ियाँ जगह-जगह उघार होने लगीं । दिन बिना बर्फ और वर्षा का था, इसलिये शाफिरकाम तूमान के लकड़हारे बयावान में फैल गये और वर्षा के बाद दाना चुनने के लिये उत्तरी चिड़ियों की तरह वे ढूँढ ढूँढकर बर्फ के नीचे ऊपर पड़ी लकड़ियों को निकालकर एक ओर जमा करने लगे । इस काम के लिये वे आधी रात को ही घर से निकले थे और सूयोदय होते होते अपने काम में लग गये थे । दिन भर बड़ी मुस्तैदी के साथ काम करने के बाद अब वे घर लौटने की तैयारी में थे । उनमें से दो ही एक के पास गद्दे थे, बाकी सिर्फ रस्सी और हँसिया लेकर आये थे । गद्देवाले अपने

ई धन का दो बोझ बाँध गदहे पर रख ऊपर से थोड़ा और ई धन रख खाना हुए । दूसरों ने अपने जामों को चौपेटकर अपनी पीठ पर रख ई धन के गट्टर को पीठ पर उठाया और बाँधने की रस्सी को गर्दन और बगल से निकाल चारबंद करके सीने पर बाँधा और फिर वे डंडे को हाथ में लेकर खाना हुए । एक लकड़हारा जामे की परत में, लत्ते में बाँधी किसी चीज को भी ढालकर पीठ पर ई धन उठाये था, जिसके कारण ई धन पीठ पर कुछ ऊँचा हो गया था और बाँधो पर उतना ज़ोर नहीं पड़ रहा था । वह प्रसन्न होकर कह रहा था :—

—मुझे बहुत आसान मालूम हो रहा है, जान पड़ता है, इमीलिये रेलवे कुली बोझ ढोते वक्त अपनी पीठ पर एक ऊँचा बीडा बाँधते हैं ।

—उन बेचारों की भी हालत बड़ी बुरी है—दूसरे लकड़हारे ने कहा—एक रोज़ करमीना जाने के लिए स्टेशन गया हुआ था । टिकट नहीं पा सका, इसलिये एक दिन-रात वहाँ रह जाना पड़ा । बेकार था, दिन में उनकी हालत देखने लगा, जब ट्रेन आती तो वे गाड़ियों की ओर दौड़ते । यात्रियों के पास यदि कोई चढाने-उतारने की चीज होती तो उसे ढोते, और पाँच-दस कोपेक (पैसा) पा जाते हैं । इस तरह कई ट्रेनों में काम करके एक रोटी का पैसा कमा पाते । पैसे से रोटी खरीद दीवार के पास लम्बे पड़े रोटी खाते, फिर दूसरी ट्रेन की प्रतीक्षा करते ।

—उनमें से कितने—तीसरे लकड़हारे ने कहा—कई ट्रेनों को देखकर भी बोझ नहीं पाते, ऐसी अवस्था में उन्हें भूखे सो जाने के सिवा दूसरा चारा नहीं रहता ।

—मैंने भी देखा—एक और लकड़हारे ने कहा—उनके पास सोने के लिये भी जगह नहीं होती और वे गन्दे कूचों में तख्तों और चारपाइयों के नीचे सोते हैं ।

—वे कहाँ के रहनेवाले हैं ? क्यों अपना वतन छोड़कर यहाँ आये हैं ?—एक लकड़हारे ने पूछा ।

—वे ईरानी हैं, उस ईरान के रहनेवाले हैं, जो शाकिर अका के कथनानुसार स्वतन्त्रता प्राप्त कर स्वर्ग बन गया है । शाकिर अका के उसी स्वर्ग में वे टुकड़ों के लिये यहाँ आये हैं ।

—जान पड़ता है, उनके देश में भी पानी-धरती और सारी माल-मिलकियत

बायों बेको और महानों के हाथ में है । इसीलिये तो ये बेचारे ऐसी जिन्दगी बिता रहे हैं—दूसरे लकड़हारे ने कहा ।

—गरीब मेहनती आदमियों के लिये असली स्वतन्त्रता और पेट-पूर्ति केवल सोवियतो के देश में, बोलशेविकों के राज में ही है—कहते एक लकड़हारे ने व्याख्या की । —इस वक्त रूस की भाँति तुर्किस्तान में भी सरकार मजदूर और किसानों के हाथ में है । जो लोग सरकार के कार्यालयों, फैक्टरियों और कारखानों में काम करते हैं, वे मजे से जिन्दगी बिताते हैं और जो नौकरी और चरवाही कर रहे हैं, वे भी हमसे हजार गुना अच्छी जिन्दगी बिता रहे हैं । नौकर और चरवाहे वहाँ कायदे के अनुसार काम करते हैं । मालिक उन्हें खाना-कपडा देता है और आठ घंटे से अधिक काम नहीं ले सकता ।

हमारी तरह प्रतिदिन १६-१८ घंटा काम तो नहीं करना पडता है—एक लकड़हारे ने बीच में टोककर कहा ।

—हमारे भीतर ऐसे भी हैं—दूसरे लकड़हारे ने कहा—जो साल में बारहों महीने रात-दिन बाय के घर में काम करते हैं । चरवाहो ही को देखो, वे दिन में भेड चराते हैं और रात में कुत्ते लेकर भेडों के कूरे का पहरा देते हैं ।

पहले लकड़हारे ने फिर कहना शुरू किया—इसके अतिरिक्त बोलशेविकों के देश में मालिक मजदूर हैं कि अपने नौकर को सप्ताह में एक दिन और साल में कितने ही दिन विश्राम करने के लिये छुट्टी दे और छुट्टी के दिनों का वेतन भी दे ।

—वहाँ हमारे देश की तरह रात-दिन काम करा काम खतम करने के बाद उनके दोनो हाथों से आँख मुँदवा निकाल बाहर तो नहीं करते !—किसी दूसरे लकड़हारे ने पूछा ।

—बाहर नहीं कर सकते, ऐसे अन्याय के लिये सरकार इजाजत नहीं देती—लकड़हारे ने कहा—सरकार स्वयं बीच में पडकर मालिक से मजदूरी दिलाती है और नौकर की मजदूरी हड़पनेवालो को सजा भी देती है । यह अवस्था है तुर्किस्तान में और रूसिया के भीतर तो बड़े जमीन्दारों की जमीन और खेती के सामान को गरीबों में बाँट दिया गया है ।

हमारे यहाँ भी ऐसा ही हो तो हमारी भी हालत अच्छी होगी ।

—होगा, होगा—पहले लकड़हारे ने कहा—नये घोषणापत्र को पढकर मैंने सुनाया नहीं था, क्या भूल गये ?

—तूने पढा, मैंने सुना और भूला भी नहीं। लेकिन वह कब होगा, हम उसे देखेंगे या नहीं ?

—देखेगा और इसी साल देखेगा। इस काम के जल्दी होने में अमीर भी सहायक हो रहा है। वह जुल्म और अन्याय के लिये रोनेवाले कमकरो को बदीद और बोलशेविक कह बतल करवा रहा है। प्राणों पर आफत देख कितने ही लोग भागकर ताशकन्द और समरकन्द में जा जवानों में शामिल हो बोलशेविक बन रहे हैं, सैनिक-शिक्षा ले रहे हैं। सेना में दाखिल हो युद्धविद्या सीख रहे हैं। ये सब काम जल्दी होने के चिह्न हैं।

—लेकिन अमीर ने भी भारी सेना एकत्रित कर रखी है—एक लकडहारे ने कहा।

—अमीर सेना एकत्रित करता फिरे—पहले लकडहारे ने कहा—अमीर की सेना क्रान्ति के सम्मुख सूर्य के सामने बर्फ की तरह नहीं ठहर सकती। अमीर के सिपाही अधिकतर कमकर-किसानों के लडके हैं। वे युद्ध के समय क्रान्ति के विरुद्ध कभी गोली नहीं चलायेंगे। यही कारण है कि कोई दिन नहीं बीतता, जब कि अमीर के सिपाही अपनी बन्दूक लिये जवानों की तरफ नहीं चले जाते हों।

अमीन, अरबाब, अकसकाल, अमीर के खान्दानी नौकर और अफसर गरीबों को लूटना भले ही जानते हों, लेकिन वे युद्धक्षेत्र में जान देने की हिम्मत नहीं रखते। ऐसी सेना लेकर अमीर कभी क्रान्ति से मुकाबिला नहीं कर सकता।

एक लकडहारे ने कहा—अमीर मूर्ख है। उसने बुखारा के बायो की एक सेना सगठित की है। वही बाय, जो सदा स्त्रियों की तरह बनाव-सिगार में ही अपना दिन काटते हैं।

—सेना तैयार कर ले, जानाने बायो की नहीं, बल्कि असुर-जैसे मदों की सेनाएँ। कुछ भी करें, अमीर के दिन अब इने-गिने हैं।

—परसाल की क्रान्ति में ही फैसला हो गया होता, किन्तु मूर्ख किसानों ने काम खराब कर दिया।

—अब किसान समझ गये हैं, अब एक भी कमकर-किसान अमीर के पीछे नहीं जायेगा।

—जो गजेट (समाचारपत्र) और पुस्तिकाएँ हमारे पास आ रही हैं, वे दूसरी जगहों में भी जाती हैं कि नहीं ?—

—जा रही हैं, हर तरफ जा रही हैं, चारजूय, किरक्री, करशी, शहसब्ज और हिसार भी जा रही हैं ।

लकड़हारों के गदहे बहुत दुबले-पतले थे और नाप-नापकर पग डाल रहे थे । अभी वे बहुत दूर नहीं गये थे कि सूर्यास्त हो गया । रात के अंधकार के साथ हवा भी तेज हो उठी (काले बादलों ने पश्चिम से उठकर आकाश को ढाँक दुनिया को विलकुल अंधकार में डुबा दिया । धूल के मारे आँखों का खोलना मुश्किल था ।

—यह अभी पहिला काम है—एक लकड़हारे ने कहा—हां सकता है, कड़ी वर्षा भी आरंभ हो जाये, क्योंकि वहावत है “बादल यदि पश्चिम से उठे, कड़ी वर्षा होती है ।”

लकड़हारे की भविष्यवाणी सत्य सिद्ध हुई । पश्चिम से टुकड़े-टुकड़े उठे बादल एक दुसरे से मिलकर सारे आकाश में छा गये । उनकी मोटी तह के अन्दर तारे भी छिप गये । आकाश में गड़गड़ाहट हुई, च्छितिज से दूर बिजली प्रगट हो थोड़ी देर के लिये उसने अन्धकारावृत जगत को प्रकाशित कर दिया । लकड़हारे आँखें मूँदते-खोलते मुश्किल से आगे बढ़ रहे थे । गदहे पैदल चलनेवालों से भी पीछे छूट गये, कड़क और बिजली अपनी भयंकर आवाज के साथ अब उनके समीप पहुँच रही थी । एक बिजली सीधे सिर पर दिशाओं में प्रकाश फैलाती चमकी, जिससे सब बहुत भयभीत हो गये । बिजली के गिरने का डर हो गया । बूढ़े थके गदहे ने अपने अगले पैरों को आगे फैला उनके बीच में सिर को रखकर आगे चलने से इन्कार कर दिया । चार-पाँच बूढ़े (डेढ-दो मन) लकड़ी पीठ पर बंधे लकड़हारों को भी और चलने की ताकत नहीं रह गयी थी, ऊपर से बूँदाबाँदी की जगह वर्षा अब फौवारे की तरह जोर-शोर से बरसने लगी । एक लकड़हारे ने कहा :

—हो, अब ई धन को गदहों के साथ यहीं छोड़कर कहीं शरण लें ।

—मैं कब से आशा छोड़ चुका हूँ—दूसरे लकड़हारे ने कहा—इस समय हम कहाँ हैं, इसे भी नहीं जानते । इस अनन्त मरुभूमि में कहाँ शरण मिलेगी ?

—मेरी राय में—एक लकड़हारे ने कहा—एक जगह खड़े रहना भी मृत्यु को आवाहन है । हम इससे या तो सर्दों में बर्फ बनकर मरेंगे या बिजली से झुलसकर मरेंगे । किन्तु यदि एक ओर चलते चलें तो रास्ता भूल जाने पर भी किसी

कूरा (भेड स्थान), कृतम (रखवालो की भौपडी) या कुएँ पर पहुँच सकते हैं । कुत्रो पर कोई न कोई काला घर या गडडा मिल ही जायेगा, जहाँ अपना सिर रख हम रात...।

लकडहारा अभी अपनी बात समाप्त न कर पाया था कि आसमान में अत्यन्त भयानक गडगडाहट हुई, जान पडा, सारे बयावान मे बहुत-सी बड़ी-बड़ी पोपें एक ही बार दाग दी गयी । गडगडाहट के बाद फिर बिजली चमकी, दिशाएँ दिन की भाँति प्रकाशित हो गयीं । इस प्रकाश में लकडहारे ने दूर एक काला घर देखा ।

“शरणस्थान मिल गया” कहते पहिले लकडहारे ने प्रसन्नता प्रकट की । “रुस्तम आका और उसके गदहे पर बिजली गिर पडी” कहते कोई चिल्लाया जिससे प्रसन्नता चिन्ता मे बदल गयी । सबने विकल हो पीछे की ओर देखा ! दूसरी बार की चमक में उन्होने कुछ दूर पर एक लकडहारे और गदहे को लेटे देखा ।

—खैर, भगवान दया करे—पहिले लकडहारे ने कहा—यदि जिन्दा रहे तो कल आकर खर और लकडी देंगे । इस समय दौडने-भागने की आवश्यकता नहीं ।

—यह चालाक खर—एक लकडहारे ने पैरो मे मुँह डालकर पड गये गदहे को लात मारते कहा—भागने का कोई रास्ता नहीं देता ।

—यदि अपने प्राणों का मोह है—दूसरे ने कहा—तो ई धन के साथ गदहे को यही छोड भाग चलो । यदि गदहा जीवित रहा तो कल आकर ले चलना, यदि मर गया तो भेडियो का भोज बनेगा ।

—जैसे नसरुल्ला कृशबेगी का मुर्दा निजामुद्दीन कृशबेगी का भोज बना—कहकर एक लकडहारे ने सबको हँसा दिया ।

—है है, कैसी अच्छी उपमा “मेहमान, तुम्हारा हाकिम खर है या भेडिया ?

—मेरा हाकिम खर भी है, भेडिया भी, मेहमान के नाम से संबोधित किये गये लकडहारे ने कहा ।

—यह बडी विचित्र बात है कि एक ही चीज खर भी हो, भेडिया भी ।

—हाँ, हो सकती है, यदि वह चीज अमीर का हाकिम हो, तो वह दोनो हो सकता है । अमीर के सामने खर और लोगो के ऊपर भेडिया, लेकिन उनका भेडियापन तभी तक रहेगा, जब तक कि लोग भेडो की तरह सो रहे हैं । यदि लोग भूखे शेर की तरह लम्बी नाँद से उठ खड़े हो, तो इन भेडियो की हालत बूटे कुत्ते से भी बुरी होगी ।

हुआ हट गया, लेकिन फिर भी वह अपने दाँतों को तेज कर उस आदमी पर आक्रमण करना चाहता था। इसी समय “खालदार, खालदार” की आवाज ने आकर कुत्ते को ठटा कर दिया—यह आवाज कूतन के मालिक की थी। कुत्ते ने आक्रमण करने का इरादा छोड़ दिया; किन्तु मारनेवाले पर वह अब भी गुर्गुरा रहा था। तो भी वह अपने मालिक के हुक्म को मानने से इन्कार नहीं कर सकता था, इसलिये वह अपनी जगह चला गया।

बन्दियों को हौज के अन्दर पहुँचाया गया। सर्दों के मारे भेड़े एक दूसरे से चिपकी बर्फ पर लेटी थीं। लेकिन नये जानवरों के आने से वे अपनी जगह से उठकर दूसरी जगह जा एक दूसरे से सटकर खड़ी हो गयीं। भेड़ों की छोटी जगह काँटों से घिरे रहने पर भी कुछ नर्म और गर्म बिस्तरे की खेरी थी। लेकिन उन्हें यहाँ लेटकर अपनी थकावट दूर करने का सौभाग्य प्राप्त न हुआ।

बन्दियों के पीछे-पीछे कितने ही हथियारबन्द जवान आये। उन्होंने वहाँ से काँटों-तनका दूर किया और घोड़ों के बाँधने लायक बड़े बड़े लकड़ी के खूँटे गाड़ दिये, फिर हर एक बंदी के दोनों हाथों को लेकर बकरी के बालों की रस्सी से जोर से बाँध दिया, फिर उनके दोनों पैरों को बाँधा, फिर जाँघों को मोड़कर बँधे हाथों को उनके किनारे डालकर जाँघों के बीच में डबा डालकर उलट दिया। बुखारा की परिभाषा में इसे “कुल्लुक” कहते हैं। इसी तरह सारे बन्दियों को कुल्लुक करने लगे, लेकिन जब अन्तिम बंदी की बारी आयी, तो रस्सी खतम हो गयी। कुल्लुकची ने अपने दोस्तों में कहा—“रस्सी खतम हो गयी और रस्सी दो।”

—हमारे पास और रस्सी नहीं है—कहते दूसरे आदमी ने अपनी कमर से बँधी रस्सी को दे दिया।

—यह काम न देगी। यह भेड़ के ऊन की रस्सी है।

—कोई हर्ष नहीं—जवान ने कहा—क्या एक कमजोर कुत्ता इसे तोड़कर भाग सकता है? इसकी जान तो अपने आप निकलनेवाली है।

बूढ़े लकड़हारे को भी कुल्लुक किया गया।

कुल्लुक बने आदमियों का भागना असम्भव था, तो भी बन्दूकदार जवान कुल्लुक की रस्सियों को घोड़ों के खूँटों से बाँधकर सोने चला गया।

मृत्यु सिर पर

बर्फ फिर पडने लगी और जिसने बर्दियों के ऊपर सफेद चादर-सी डाल दी। कुल्लुक हुए बर्दियों को भेड़ों के पेशाब-पैखाने में नौद कहाँ! एक बंदी ने दूसरे कमजोर-से बंदी को खूँटे के बल सिकुड़-फैल, टेढ़े-मेढ़े होकर, हाँफते-काँपते, काँपते-काँपते जोर लगाते हुए कहा—हा अका एरगश! तुम्हें क्या हुआ है? पेट में दर्द तो नहीं?

—चुप रह, आवाज न निकाल, नहीं तो वे जग जायेंगे—कहकर एरगश ने फिर जोर लगाना शुरू किया, फिर “उफ़” कहकर लम्बी साँस लेते कहा—“तोड दिया।”

“जिन्दाबाश”, “शाबाश” की आवाज एक दूसरे के पीछे निकली “चुप-पू-पू” धीमी आवाज से कह एरगश ने पैरो से जोर लगाना शुरू किया। एक दूसरे बंदी ने भी देखा-देखी जोर लगाया और “बाख” कह उठा।

—ठहर, बकरी के बालों की रस्सी नहीं टूटा करती, वह तेरे हाथों को काट डालेगी—एरगश ने कहा—मैं खुल जाऊँ तो तुम सबको खलास कर दूँगा। इतने जोर से बाँध रखा है कि कितना ही जोर लगाने पर नहीं खुलती।

—अपने दाँतों से खोलो—एक बंदी ने कहा।

—अजब आदमी हैं, पैरो के पास मेरा दाँत कैसे जायेगा?

—मेरी ओर पैरो को फैलाकर लेट जाओ, मैं दाँतों से खोलता हूँ—उस बंदी ने कहा।

—ठहर, पालिया—कहते एरगश ने हाथ को बामा के अन्दर से कमर पर ले जा, हँसिया निकाल, उसकी नोक से पैर के बंधन को काट दिया।

—वह क्या है एरगश अका!

—जिस समय पीठ की लकड़ी को चूत में फँका, उसी समय “किसी वक्त काम देगा” सोचकर हँसिया को कमर में बाँध दिया था और वह सचमुच बड़े जरूरी वक्त पर काम आया।

—बँधे लस्ते को भी ले लिखा था!

—खैरियत की उसे न लिया, यदि वह हमारे पास पकड़ा जाता, तो सौ प्राण में एक प्राण भी बच नहीं पाता ।

—लेकिन अब क्या प्राण बचेगा ?

—यदि अब भाग भी न सके तो भी कतल नहीं किये जायेंगे और ज़िन्दा रहने की आशा है—एरगश ने कहा ।

—सच कहता है—मेहमान बदी ने कहा—काम के इतने नजदीक अः जाने पर मरना मैं कदापि नहीं चाहता ।

एरगश के हाथ-पैर मुक्त थे । उसने दूसरो के बंधनो को भी काटना शुरू किया । सबने एक दूसरे की मदद की और १५ मिनट में सबके हाथ पैर खुल गये ।

—अब क्या करें—एक बदी ने कहा ।

—क्या करे ! भागना है—एरगश ने कहा ।

—ऐसा ही सही, आगे चलो ।

—चुप-चुप—एरगश ने कहा—कूरा के रास्ते नहीं भाग सकते, वहाँ सामने ही काला घर है । हमारे पैरो की आइट मुनते ही वे ज़रूर जाग जायेंगे ।

—वहाँ कुत्ता भी है—कहते दूसरे बदी ने एरगश की बात का समर्थन किया ।

—कुत्ते की पर्वाह न कर—एरगश ने कहा—वह मेरा पुराना परिचित है, एक इशारे पर चुप लेट जायेगा ।

कैसे यह कुत्ता तेरा परिचित हुआ ?—एक बदी ने पूछा ।

—इसे किसी दूसरे समय बतलाऊँगा, अभी लुट्टी नहीं है । इस वक्त भागने की तदबीर निकालनी है । और एक ही बार सबको निकलना ठीक नहीं । पहिले मैं जाकर रास्ते का पता लगा आऊँ । यदि मैं निकल जाऊँ, तो तुम भी एक एक करके निकल आना ।

एरगश ने जाकर दीवार को देखा । वह जमीन में कटे गड्ढे का किनारा थी और इतनी सीधी और चिकनी थी कि कहीं हाथ पैर नहीं रखा जा सकता था । एरगश ने हँसिया की नोक से दीवार में खुड्डियाँ बनानी, पहले बायें पैर को एक खुड्डी में चिपकाया, फिर शरीर को सीधा कर बायें हाथ से एक ऊपरी खुड्डी पकड़ी, फिर शरीर को ऊपर उठा दाहिने हाथ से हँसिया पकड़ उससे ऊपर रखे काँटो को हटा दाहिने पैर को फिर ऊपरी खुड्डी में लगा एक कुदान में ऊपर पहुँच गया । एरगश के काँटा हटाते वक्त एक मुट्ठा भेड़ों के ऊपर गिरा और वह भेड़िया आया समझ,

धक्काकर दूसरी जगह चली गयीं । यह देखकर कुत्ता गुराते हुए कूरा की चारों ओर चक्कर लगाते जमीन सूँघने लगा । परगश को भागते देख भी उसने पीछा



१२—एक कुदान में ऊपर पहुँच गया (पृष्ठ २३७)

नहीं किया । जमीन सूँघने से भेड़िया न होने का विश्वास करके वह अपनी जगह जाकर लेट गया ।

कुत्ता तो आराम करने लगा, किन्तु उसके भूँकने-गुराने से मालिक जग उठा । वह उठकर इधर-उधर देखने लगा और वहाँ एक बंदी को दीवार से चिपके बाहर निकलने की कोशिश करते देख चिल्ला उठा—उठो, आओ बंदी भाग गये ।

काले घर से बन्दूकदार जवान दौड़कर “कहाँ, कहाँ, किस तरफ भागे” कहते कूरावाले से पूछने लगे ।

—अभी भागे नहीं, किन्तु यदि मैं जागकर आया न होता तो भाग गये होते ।

कूरा को घेरकर जवानों ने अदर आ बंदियों को कुन्दों से मारना शुरू किया । बंदियों के “वाय जानम्, वाय जानम्” की चिल्लाहट से सारा बयावान गूँज उठा ।

सबसे पीछे जगे आदमी ने जामा को सिर पर रख काले घर से निकलकर जवानों से पूछा—सभी हैं न ?

—शायद हैं—कूरा के भीतर से जवान आया ।

—अच्छा, इस समय मारना बंद करो, जो बात करनी है कल करेंगे कहकर आदमी घर के भीतर लौट गया ।

जवानों ने बंदियों को फिर से बाँधने के लिये रस्सियों के टुकड़े जमा किये ।

—हरामजादों ने रस्सियों को कितने जोर से तोड़ा है ।—रस्सी के टुकड़ों को जोड़ते हुए एक आदमी ने कहा ।

—तोडा नहीं काटा है—दूसरे ने कहा—इन खुदा बेखबरो के पास चाकू भी था, लेकिन हमने देखा नहीं !

—अपने चाकुओं को दो—बन्दूकदार ने कहकर बंदियों को घमकाया ।

—हमारे पान चाकू नहीं है—एक बंदी ने जवाब दिया ।

—दे, कह रहा हूँ, दे—कहकर बन्दूकदार उसे मारने लगा ।

—न मार, मर जायेगा । सबकी एक तरफ से तलाशी ले लो ।

—यदि ऐसा खुदा-बेखबर मर जाये तो सिर की बला—बन्दूकदार ने गुस्ते में होकर कहा ।

—लेकिन मार डालने से फायदा ? कल उनसे बहुत-से भेद खुलने की संभावना है, पीछे जो कुछ करना है करेंगे ।

बंदियों की एक ओर से तलाशी ली गयी, लेकिन कोई चाकू या छुरा न मिला ।

रस्सियों के टुकड़े को जोड़कर फिर उन्हें कुल्लुक बनाकर खूंटों से बांध दिया गया ।

—एय, एक खूंट अधिक बयो—घबड़ायी हुई आवाज में एक बदूकदार ने कहा ।

—बदियों को गिनकर देख, पहले सब सात थे ।

—गिन लिया अब छ है ।

—ठीक-ठीक, वह बूढा कुत्ता भाग गया, जिसे तू मूर्दा कहता था ।

—पहलवान, तुम्हारे कुत्ते ने कोई बहादुरी नहीं दिखलायी—एक बदूकदार ने कुरे के मालिक से कहा—वेअकल ने भगे बदी का पीछा भी नहीं किया कि हम खबरदार हो उसका पीछा करते ।

—तुमने रात को उसे नाहक मारा, इसलिये वह तुमसे गुस्ता हो गया और तुम्हारी अमानत की रक्षा न की ।

—हाँ, हाँ—एक बदी ने कूरा के मालिक को नजदीक से देखकर दूसरे बदी के कान में कहा—यह एरगश अका का पहलेवाला मालिक पहलवान अरब है, इसीलिये कुत्ते ने पुराने परिचय के कारण उसका पीछा नहीं किया ।

—अच्छा, जो होना था सो हो गया न, अब रेगिस्तान का कोना-कोना ढूँढना है—एक बदूकदार ने अपने साथी से कहा ।

—बतलाओ बुड्ढा कुत्ता किस ओर सं कैसे भागा ?—धमकाते हुए एक बदूकदार ने बदियों से पूछा ।

—वहाँ से भगा—कहते एक बदी ने भागने को जगह की ओर इशारा किया ।

बदूकदार दीवार के पास जा उस जगह को हाथ लगाकर देखने लगा । इसी समय उसके पैर में कोई टेढी-टेढी सी चीज मिली । उसने उठाकर देखा । वह एरगश का हँसिया था, जिने वह अपने साथियों के लिये फेंक गया था ।

—खैर, जो करना था उसने किया, जो होना था हुआ, अब जरा भी देर किये बिना उसका पीछा करना चाहिये—बदूकदार ने कहा ।

बदियों पर पहरा बेटा कितने ही बदूकदार बे-जोन के घोडों पर सवार हो बयाबान की ओर दौड़े और एक घटा बाद खाली हाथ लौट आये । “गिरफ्तार कर लाये ?” पूछने पर एक जवान ने कहा—नहीं, वह बुड्ढा कुत्ता हाथ नहीं आया ।

—वह बुड्ढा कुत्ता नहीं, बुड्ढी बिल्ली है, जो कि जवान भेड़ियों को चकमा देकर चली गयी—पहरेदार ने कहा ।

सबेरे आकाश निरभ्र और मौसिम स्वच्छ था, भाल भर चढ आया सूर्य अपनी सुनहली किरणों को बर्फ से ढँके सारे बयाबान में फैला रहा था। प्रकाशमान हिमकण बालातप में हीरे की तरह चमकते आँखों में चकाचौंध डाल रहे थे। अभी वे पिघल नहीं रहे थे।

काले घर में मुख्य स्थान पर बैठे आदमी ने द्वार पर खडे १७-१८ साला लडके से कहा—दस्तरखान समेट ले।

लडके ने घर के अन्दर जा दस्तरखान पर बिल्वरी बर्ग ब्रियान की आधी खायी हड्डियों और घी में पकी गेहूँ की रोटियों के टुकडे को जमा कर दस्तरखान को समेट लिया। प्रधान पुरुष ने चाय पी, प्याले को पास में रखे चायनिक के नजदीक रख दिया। फिर साथ बैठे लोगो में से एक से कहा।

—कराबुलबेगी ! अब रात के पकडे अपने शिकारों को लाओ, देखे तो वे कौन हैं ?

कराबुलबेगी ने घर से बाहर जा दूसरे काले घर की ओर आवाज दी—जवानो, बंदियों को लाओ।

ब दूकदार जवान “बहुत अच्छा, अभी हाजिर” कहते करा की तरफ गये। भेडों के बर्फ बने पेशाब-पाखाने में लड-फद बंदियों के बन्धनों को खोलकर बन्दूकदारों ने उन्हें बाहर लाना चाहा, लेकिन लम्बी रात तक रस्सी से कसकर बंधे हाथ-पैर, बर्फीली ठढी हवा, बर्फ बने पेशाब में पडे शरीर और बन्दूक का कुन्दा खाया सिर कहाँ हिलने डुलने की शक्ति रख सकते थे। उन्हें बसीटकर कराबुलबेगी के सामने बैठाया गया। प्रधान स्थान पर बैठे दल का सरदार घर में बाहर निकला। उसने बंदियों को एक-एक करके देखा—हाँ, यह गुलाम, नमकहराम गुलाम, हमारी नून-रोटी खा हमारे हाथों से पर्वरिश पा हमीं पर तलवार खींचते हैं—कहते बंदियों में एक अपरिचित आदमी को देखकर पूछा—किन्तु यह कौन है ?

किसी ने जवाब नहीं दिया। सरदार ने फिर कराबुलबेगी की ओर निगाह करके “क्यों यह कौन है” कहते अपने सवाल को दुहराया था।

—मैं भी नहीं जानता अभीन बाबा—कराबुलबेगी ने जवाब दिया।

सरदार ने खुद उस अपरिचित आदमी की ओर मुँह करके पूछा—तू कौन है ?

—आदमी।

अमीन ने गुस्ताखी भरे जवाब को मुन भन्नाकर दूसरे बंदियों से पूछा—यह कौन है आखिर ?

हम इस आदमी के हसन्न-नसन्न को नहीं जानते, यह अपने को खातिरची का रहनेवाला बताता है और कुछ समय से हमारे साथ लकड़हारी कर रहा है। आदमी गरीब बेचारा मालूम होता है—।

—यह भी तुम्हारे जैसा गरीब बेचारा होगा—सरदार ने कहा—आजकल सारी आफतें गरीब बेचारे आदमी ही ला रहे हैं। जब से रूस और तुर्किस्तान में सरकार बोलशेविकों के हाथ में गयी, तब से गरीब बेचारों की पूँछ में पानी लग गया है। अच्छा, बतलाओ (अपरिचित आदमी की ओर निगाह करके) गरीब बेचारा खातिरचगी ! तू इधर इस तरह घूमते क्या काम कर रहा है ?

—लकड़हारी करता हूँ—अपरिचित बंदी ने जवाब दिया।

—तुम्हारा दूसरा काम क्या है ?

—दूसरा काम कोई नहीं।

—बहुत अच्छा—कहते अमीन ने बन्दूकदारों को हुक्म दिया—इस आदमी को कुल्लुक करो। डटा भूटे से सच बुलवाता है।

अपरिचित बंदी के खुले हाथ-पैर फिर बाँध दिये गये। उसे कुल्लुक बना सरदार के कहने पर लकड़दार लकड़ियाँ बंदी के पास रख दी गयीं। अमीन ने “मार” कहा और फिर हाथों से लपलपाती न टूटनेवाली पुलगुन की लकड़ियाँ बंदी के शरीर पर सटासट पड़ने लगीं। बंदी पहिले कुछ देर तक “वाय जानम्, वाय जानम्, वाय मरा” कहकर चिल्लाया, फिर धीरे धीरे चुप हो गया। वह बेहोश था, उसका शरीर भी अकड़ गया था।

अमीन ने “ठहरो” कहा। फिर पास जाकर भयानक स्वर में कहा “बोल, क्या काम करता है ?” लेकिन जवाब नदारद। अमीन ने अपने एक आदमी को फिर हुक्म दिया “इसकी जाँघों और घुटनों पर फिर मार।”

अमीन पर पड़े बंदी को बैठाकर, नीचे डटा डाल, उसके घुटनों को ऊपर उठा उनपर डटे पड़ने लगे। घुटने का चमडा फट गया और वहाँ रक्तस्र हड्डी दिखलाई देने लगी। अमीन ने फिर पूछा “सच बतला, इस इलाके में तू क्या काम करता है ?” लेकिन बंदी की आँखें बन्द थीं और उसके ओठ नीले हो चुके थे, तौ भी वहाँ से एक क्षीण स्वर निकला “ल-क-ड़-हा-री।”

—यदि तू लकड़हारा है, तो तेरा हँसिया, रस्सी और गदहा कहाँ है ?

बदी ने कोई जवाब नहीं दिया, लेकिन एक बन्दूकदार ने कहा—रात कूरा में एक हँसिया मिला था ।

—एक हँसिया से सात लकड़हारे कैसे काम कर सकते हैं—अमीन ने कहा—यहाँ कोई भेद है, यह जदीदो और बोलशेविको के जासूस हैं ।

—एक बदी बोल उठा—रात तूफान आ गया, हम अपने ईंघनों को उसी तरह बधे अपने हँसियों और गदहों के साथ बयावान में छोड़कर यहाँ शरण लेने के लिये आ रहे थे ।

—बहुत अच्छा, किन्तु यदि तुम्हारी बात झूठ निकली तो तुम सबको यहीं गोली मार देंगे । फिर जनाव आली के पास सूचना दे देंगे—कहकर अमीन ने कराबुलवेगी की ओर निगाह करके फिर कहा—इन्हे सावधानी से बंद रखो और जहाँ बतला रहे हैं, वहाँ आदमी भेज इनकी चीजें मँगवाओ ।

बदियों को हाथ-पैर बाँधकर फिर कूरा में डाल दिया गया । सिर से पैर तक खून से लदफद कुल्लुक बना बदी उसी तरह काले घर के सामने पड़ा रहा । बदियों की बतलायी जगह की ओर दो सवार दौड़ाये गये ।

×

×

×

बदी अपनी चीजों के आने की प्रतीक्षा कर रहे थे । एक ने कहा—अब हमारा भाग्य लकड़हारी के सामान के साथ बँधा है, यदि वे मिल गये तो हम छूट जायेंगे । यदि उन्हें कोई यात्री उठा ले गया, तो समझना चाहिये कि हम जीवन की आखिरी घड़ी बिता रहे हैं ।

—सामान मिल भी जाये तब भी हम मारे जायेंगे और बड़ी बुरी तरह से—एक बदी ने कहा, क्योंकि यदि चीजे मिलेंगी तो उनके अन्दर वह बँधा लत्ता भी मिलेगा तब हमे बिना प्ले ही मार डालेंगे ।

ऐसा ही सही—दूसरे बदी ने कहा—चाहे चीजें मिलें या न मिलें, हमारे जीवन की अंतिम घड़ी के ये ही चन्द मिनट रह गये हैं ।

—अलबत्ता (निःसन्देह)—भयभीत बदी ने कहा—मेरी राय में चीजों के मिलने से उनका न मिलना ही अच्छा है ; क्योंकि यदि चीजें मिलीं तो बँधा लत्ता भी हाथ लगेगा । फिर तो यह जल्लाद केवल इन्हीं को मारकर दम न लेंगे, बल्कि सदेह में आधे तूमान को मार छोड़ेंगे ।

यदि चीजें न मिलीं तो छूटने की आशा है, फिर तो तुमने व्यर्थ ही पता दिया—कहते किसी ने उस बंदी को दुत्कारा ।

चाहे चीजें मिलें या न मिलें, चाहे हम पता देते या न देते, इस आदमी के हाथ में हमें मुक्ति नहीं मिल सकती । जानते नहीं, यह जल्लाद बाजार अमीन है । इस आदमी के हाथ में पड़कर आज तक कोई अपने को बचा नहीं सका ।

बंदियों का एक-एक क्षण बड़ी परेशानी में बीत रहा था । सभी का ध्यान गये हुए सवारों की ओर था । बहुत प्रतीक्षा नहीं करनी पड़ी । घंटे भर बाद वे लौट आये । बंदी फिर काले घर के सामने लाये गये । वहाँ बाहर रस्सियों, हँसियों और तीन गदहों के सिवा और कोई चीज न देखकर उनके जान में जान आयी ।

—शुक्र—कहते पता देनेवाले बंदी ने सतोष प्रकट किया—बंधे लत्ते का कहीं पता नहीं, लेकिन शायद लत्ते को अमीन के पास ले गये हों और वह उनकी जाँच-पड़ताल कर रहा हो—यह सोचकर फिर उसकी चिन्ता बटने लगी ।

दूसरे बंदी भी उसी तरह आशा और निराशा के भूलते में भूल रहे थे । इसी समय अमीन घर से बाहर निकला । उसके हाथ में बंधा लत्ता न था । बंदियों को घेरकर खड़े बूकदारों के हाथों में भी वह लत्ता न था । पता देनेवाला बंदी सोच रहा था—यह कैसे हो सकता है कि सभी चीजें मिलें और उनके अदर बंधा लत्ता न मिले ।

—अच्छा—कराबुलबेगी की ओर निगाह करके अमीन ने कहा—तो ये लकड़हारे हैं, किन्तु ये निरे लकड़हारे नहीं हैं, ये वे लकड़हारे हैं, जो साग्रे देश को जलाने के लिए लकड़ी जमा कर रहे हैं । यदि ये अपनी बात और काम में सच्चे हैं, तो इनके भीतर यह खातिरचगी क्या काम कर रहा है ? यदि खातिरचगी निरा लकड़हारा है तो क्या वह खातिरची में ईंधन नहीं जमा कर सकता था ?

अमीन ने थोड़ी देर बाद चुप रहने के बाद फिर कहना शुरू किया—इनकी चीजें गनीमत के माल के तौर पर जवानों में बाँट दी जायें और इन्हें गिज्दुवान में मीरशत्र के पास भेज दिया जाय । बाकी रहस्य वहाँ मीरशत्रखाने के डंडे से खुलेगा ।

आष घंटे बाद हाथों को पीठ पर बाँधकर बंदियों को गिज्दुवान की तरफ रवाना कर दिया गया । खातिरचगी बंदी पैरो से चल नहीं सकता था । उसे दूसरे

के पीछे घोड़े पर सवार कर पैरो को नीचे बाँधकर भेजा गया। कितने ही बंदूकदार रखवाली करते उनके साथ गये।

×

×

×

जिस दिन बड़ी गिज्दुवान भेजे गये, उसी दिन दोपहर को शाफिरकाम के चूल में एक कजाक के काले घर के भीतर चूल्हे में फरास (सस कोल) का ई धन शितिर-शितिर जल रहा था। चूल्हे की चारों ओर रोजी, सफर गुलाम, कुल-नुराद, कामिल और यूसुफ अपने हाथों को गरम कर रहे थे।

एरगश उस रात भागकर बंधे लत्ते को लकड़हारों की चीजों में से निकालकर चम्पत होने में सफल हुआ था, और उसे लिये यहाँ पहुँचा था। अपने साथियों को गजेतों और पुस्तिकाओं को दिखलाते मेहमान खातिरचर्गी के पढने के वक्त की याद रही बातों को बतला रहा था। फिर सब इस बात की सलाह करने लगे कि कैसे इन छुपी चीजों को लोगों में फैलाया जाय।

१२

उनका खून हलाल, उनकी स्त्री तिलाक

१९२० के अगस्त का अन्त था। सारे बुखारा राज्य की तरह शाफिरकाम और गिज्दुवान के तूमानों में भी बड़ी खलबली और अशान्ति फैली हुई थी। अमीन, अकसकाल, बाय मुल्ला, राज चाकर और अमलदार दो रात-दिन एक बाजार से दूसरे बाजार, एक गाँव से दूसरे गाँव घोंडे दौड़ा रहे थे। हैत अमीन शाफिरकाम के गिज्दुवान आने पर अब्दुल्ला बायबच्चा गिज्दुवानी ने कहा— हमारा कर्तव्य है कि इस जहाद (धर्मयुद्ध) में बुखारा के दूसरे तूमानों और विलायतों से ज्यादा काँटन और बढकर काम करें।

—किस तरह ?—हैत अमीन ने पूछा।

—चूँकि हमारे दोनों तूमान तुर्किस्तान और बुखारा के रास्ते के ऊपर हैं, इसलिए बोलशेविकों की ओर से होनेवाले हर आक्रमण की चोट सबसे पहिले हमपर पड़ेगी और जो आक्रमण उनके ऊपर किया जायेगा, उसकी लपेट में भी पहिले हम आयेँगे। यही कारण था कि कोलिसोफवाले प्रथम युद्ध में कागान

से करमीना तक की रेल की सड़क को हमने बर्बाद किया, अधर्मियों (क्रान्तिकारियों) को मार भगाया और इस तरह जनाब आली के तख्त को सुरक्षित रखा। अब इस युद्ध में भी जनाब आली की आशा प्रथम अला पर और इसके बाद हमलोगों के ऊपर है।

—किन्तु—हेतु अमीन ने कहा—आज के गरीब दो साल के पहिलेवाले गरीब नहीं हैं। दो साल पहिले गरीबों की आँखें बन्द थीं। कुछ भय से और कुछ मन से हम जो कुछ कहते, उसपर “लम्बेक” “खुश तकसीर” कहते यदि किसी आदमी को हम “जदीद” या “बोलशेविक” कहकर इशारा कर देते तो हमारे हाथ उठाये बिना वह आदमी मारकर खतम कर दिया जाता। इन दो सालों में दुनिया कहाँ से कहाँ चली गयी, बहुत पानी आया-गया, बहुत-सी पुरानी बातों को बाढ़ बहा ले गयी।

कैसा पानी और कैसी बाढ़ बतला रहे हो? कहते अब्दुल्ला बायबच्चा ने टोक दिया।

—ठहरो, बायबच्चा! सब बतलाता हूँ। हमने चाहे कितनी ही कड़ाई की, कितने ही बाँध बाँधे, किन्तु बोलशेविकों के जासूस काम करते रहे, यहाँ तक कि कितने जासूस और आन्दोलक हमारे यहाँ भी पैदा हो गये, जिन्होंने गजेट और घोषणापत्र नाम की बीमारी हर जगह फैला दी। हर जगह उन्हें पढाकर लोगों को बहकाया गया। इस तरह उन्होंने वह काम किया, जिससे जनता ने हमसे मुँह फेर लिया।

—हम सत्य पर हैं। सत्य हमारी श्रोर है। जनाब आली अपने सिंहासन पर विराजमान हैं, फिर काफ़िरो और बेदीनों के बहकाने पर किसान क्यों हमसे मुँह फेरेंगे—कहते अब्दुल्ला ने आश्चर्य और प्रश्न दोनों किया।

—बात यह है कि हम अपने रास्ते पर उतने सच्चे नहीं हैं—कहते हेतु अमीन ने एक ठठी साँस खींची। जहाद के बहाने एक का दस टैक्स लगाना और दस में से नव को अपनी जेब में डाल लेना, सैनिक बनने के लिये लोगों को आदमी खरीदकर देने के लिये बाध्य करना, आज एक आदमी को भगा कल उसकी जगह दूसरे आदमी को खरीदवाना, सैनिक बनाने के बहाने लोगों के अमरद (अल्पवयस्क) बच्चों को जबरदस्ती ले (बदमाशी बनने के लिये) उन्हें जुजबाशी (कप्तान), सरकर्दा (जेनरल) यहाँ तक कि खुद जनाब आली का

“मुहरम” बनाना ।...यह बातें बतला रही हैं कि हमारा रास्ता क्या है, अब लोगों को युद्ध के मैदान में लाना बहुत कठिन ।

—अमीन । इस तरह अपने विश्वास को निर्बल न करें—अबुल्ला बायबच्चा ने गर्वित स्वर में कहना शुरू किया—यदि बोलशेविकों के जाग्सो ने फुसलाकर नगों, भुक्खड़ों, बेकारों, बदमाशों को हमारे विरुद्ध कर दिया है, तो साथ ही बायों, धनियों, मुल्लों और इज्जतदारों ने भी जान लिया है कि बोलशेविक क्या है । यदि जनाब आली ने अधिक टैक्स लगाया है तो बोलशेविकों ने भी बायों से कत्रिबुत्सिया (चन्दा) वसूल किया है । इसलिए अपनी माल मिलकियत की रक्षा के लिये बाय और दौलतमन्द हमारे पीछे चलने के लिये मजबूर हैं ।

—लेकिन उनकी संख्या कम है—अमीन ने कहा—एक बाय के मुकाबिले ५० गरीब हमारा विरोध करने के लिये तैयार हैं ।

—लोग भेड़े हैं—अबुल्ला ने कहा—प्रत्येक गाँव में यदि पाँच आदमी साथ हों तो बाकी उनके पीछे-पीछे हो जाते हैं । यदि उनमें से भेड़ की तरह भुड से निकलकर अलग खड़े हो जाये, तो उसे डडे के जोर से फिर मिलाया जा सकता है ।

—ठीक है—अमीन ने कहा—लोग पहिले भी भेड़े थे और अब भी हैं, लेकिन दो साल पहिले भी भेड़े, सरकार के आदमियों को कुत्ते की तरह बुरा समझती थी, किन्तु उन्हें अपना रक्तक समझकर भागती न थीं । आज की भेड़ें हुकूमत के आदमियों को भेड़िया समझती हैं । लडने की शक्ति न होने से उनसे भागती हैं लेकिन उनके पीछे वह जाना नहीं चाहती, न आशा मानना चाहती हैं ।

—आज्ञा न माननेवालों को मारना, काटना, भेड़िये की तरह पेट चीर डालना बिलकुल ठीक है ।

—अच्छा—अमीन ने उदास भाव से कहा—बाजार में खड़े हो हम दोनों का भगडना अच्छा नहीं । आज रात सभा में तूमान के चार हाकिम और बडों के सामने बात करके जो करना होगा करेगे । बायबच्चा स अलग होते जरा देर चुप रहकर अमीन बोल उठा ।

—अभी तुमने मुझे निर्बल विश्वासी बतलाया । मैं इसके लिये बुरा नहीं मानता । क्योंकि तुम जब न हो, लेकिन यह बात याद रखना कि तूकसाबा के तौर

पर मेरा पद तुमसे बड़ा नहीं तो कम भी नहीं है । मैं तुम्हारे लिये नहीं, बल्कि अपनी आब्रू के लिये चुप हूँ । लेकिन लोगो को मैं तुम्हारी अपेक्षा अधिक जानता हूँ और उनके धोखे में नहीं आता । तुम हो सकता है, जवानी और कम तजर्बे के कारण उनपर विश्वास करो और अत में धोखा खाओ ।

“खैर, खुश”, कहते दोनों से अलग हुए ।

×

×

×

गिन्दुवान के मेड-बाजार के मैदान में भारी भीड़ जमा थी । बाजार का विस्तृत मैदान जिसमें २५ एकड़ जमीन में ई धन, खरबूजा, अगूर, रस्मी आदि की हाटे लगी हुई थीं, सभी जगह, यहाँ तक कि दूकानो और सरायो (गोदामो) में और मकानो की छतों पर भी आदमी आदमी टिखलाई पड़ते थे । उनमें से कुछ के पास पाँच गोलियाँ, ग्यारह-गोलियाँ बंदूके, कुछ के पास शिकारी, शाखदार पलीता-वाली या नली से भरी जानेवाली बन्दूके थी । किन्तु अधिकांश आदमियों के पास पुरानी शमशीरें, तलवारे, माम काटने के छुरे, भाले, गंडासे और लाठियो जैसे हथियार थे । मैदान में जगह जगह कुर्सियो, चौकियो, मेजो और चबूतरों के ऊपर खड़े मुल्ला लोग जहाद (धर्मयुद्ध) के लिये लोगो को भडका रहे थे और बुखारा के सारे मुफ्तियो (धर्मशास्त्रियो) के मुहरवाले फतवे (व्यवस्थापत्र) को पटक व्याख्या कर रहे थे । उनकी मुल्लाई भाषा को लोग बहुत कम समझ पाते थे । उसे साधारण भाषा में समझाने का काम अमीन और अकसकाल कर रहे थे ।

— जो कोई आदमी जटोदो, बोलशेविकों, काफिरो, धर्म पतितों अर्थात् जनाब आली के विरुद्ध चागी हुए, श्री-चरणों पर खड्ड उठानेवालों के साथ जहाद करने नहीं जाता, उसका खून (इत्या) हलाल (विहित) है, उसका मालमाले-गनीमत (विजित धन), उसकी स्त्री तिलाक (अनब्याही) और उसके बच्चे वदी समझे जायेंगे ।

“जनाब आली के लिये, दीन के लिये, शरीयत के लिये मेरी जान न्योछावर हो” ऊँची जगह में खडे एक नौजवान ने जोर से चिल्लाकर कहा । जवान के सिर पर तेलप की टोपी, कुर्ता पायजामे के अन्दर डाला, छाती पर दोनो ओर कारतूसो की पाँती, कमर में शमशेर और एक बगल में पंच-गोलियाँ पिस्तौल थी । उसकी आवाज को सुनकर गर्दन में चादर लपेटे दस-बारह बूडे “हमारी जान न्योछावर हो” कहते धाड मारकर रोने लगे ।

“अच्छा, काने प्रशंसको जैसा मार्का (त्योहार) है” बूडो के पास खड़े एक आदमी ने कहा ।

—काने प्रशंसको का कैसा माका था ?—दूसरे आदमी ने उससे पूछा ।

—कुछ साल पहिले की बात है, मे बुखारा गया था । उस वक्त रमजान (रोजा) का महीना था । मैं तमाशा देखते देखते दीवानवेगी के होज के किनारे पहुँचा । दीवानवेगीमठ के आँगन मे बहुत से आदमी एकत्रित थे । देखा कि रोजा-महातम चन्न रहा है । एक लम्बे कट का, लम्बी दाडीवाला आदमी, जिसकी एक आँख अधी और सारे चेहरे पर चेचक के दाग थे, कन्न और कयामत (यमराज) पर व्याख्यान दे रहा है । रमजान मास की पवित्रता, रोजा रखने का पुण्य बखान करते वह बतला रहा था कि रोजा (उपवास) न रखनेवालों के लिए कैसे आग में तपाकर बडी-बडी गदायें वहाँ रखी हुई हैं । इस बात को कहते उसने एक विचित्र कथा आरम्भ की । कथा जन्न अपने अद्भुत स्थान पर पहुँची, तो प्रशंसक (व्यासजी) अपनी अच्छी आँख को भी मूँद के, सिर नीचा किये थोड़ी देर मौन हो गया । लोग बडी उत्सुकता से कथा के बाकी अंश को सुनना चाहते थे । मौन के समय प्रशंसक का बलेगोय (हाँ जी बोलनेवाले) ने “ठीक, हाँ जी” की आवाज से सभा को भरे रखा । प्रशंसक ने सिर को सीधा कर पूरी आँख को लोगों की ओर टेढी करके एक बार देख, अपने बलेगोय से कहा ‘शा शरीफ ।’ “लम्बेक, बले, दोस्तू त” कहते बलेगोय ने जोर से जवाब दिया । “पवित्र मास रमजान के अनुरूप लोगो से क्या माँग की जाये ?” कहते प्रशंसक ने प्रश्न किया । “सिर माँगिये सिर, पवित्र मास रमजान की महिमा के अनुरूप सिर दान ही ठीक है” बलेगोय ने उत्तर दिया ।

मफाह (प्रशंसक) ने मजलिस के लोगो के सामने जोर से कहा—“है कोई यहाँ मुसलमान मर्द जो पवित्र मास रमजान की महिमा में मर्दों की इस सभा में अपने प्रिय मिर को बलिदान करे ?”

“पवित्र मास रमजान की इज्जत में मेरी जान न्योछावर हो” कहते चार आदमी सभा के चार कोनों से गर्दन में साफा डाले आगे बढ़े ।

—इन बुड्डो की तरह ही—दूसरे आदमी ने कहा ।

—हाँ—कहते उस आदमी ने कथा जारी रखी—अपने साफे को गर्दन में डाले सभा के बीच से होते प्रशंसक के पास आ जमीन पर पेट के बल लेटकर

रोने लगे । प्रशसक ने “सच्चे मुसलमान” कहकर उनके सिरों को हथेली से मलकर लोगो की ओर निगाह करके कहा—“है कोई ऐसा नरकल्ला जो इन्हीं सिर कुर्बान करनेवाले मुसलमानों का अनुसरण करते एक लाल तिल्ला (अशर्फी) देवे ?” दो-तीन लाल तिल्ले भी आय । इसके बाद प्रशसक ने बारह इमामों के लिये बारह तका, गौस महान् के लिये ११ तका, बहाउद्दीन के लिये ७ तका, पच-तन आले-अत्रा के लिये ५ तका, चारथार के लिए ४ तका, फिर खिजिर, इलियास और न जाने कितने अनगिनत अजीजों सन्तो अवतारों) के लिये बहुत-से तके माँग माँगकर सभावालों के जेबों को खूब खाली कराया । सफेद तकों के जमा कर लेने के बाद ताँबे के पैसे के जमा करने की बारी आयी । प्रशसक के कथनानुसार जो भी कुछ देगा उसे भी उतना ही पुण्य होगा, जितना सिर देनेवालों को, और हरएक के लिये उसने दुआ भी की ।

—और तूने स्वयं क्या दिया ! तू भी नरकल्ला बना या नहीं ?—मुननेवाले ने पूछा ।

—सात ताँबे के पैसे दिये । यदि हो सकता तो और भी देता, काने ने ऐसा ही मेरे दिल को पानी-पानी कर दिया था—कहते उसने अपनी बात जारी की—ताँबे के पैसे भी बर्पा वी बूँदों की तरह बरसने लगे । जब और पैसा आने की आशा न रही, तो प्रशसक ने सभी तंकों और पैसे को थैली में डालकर बलेगोय के ऊपर लादा । लोग अब भी उसकी कथा के अवशिष्ट भाग को सुनने की प्रतीक्षा कर रहे थे । उसने उनकी तरफ देखकर कहा “जो उठे पाप उसका हटे”, लोग अपनी जगह से उठ जामा भाडकर चले गये । मैं उन सिर देनेवालों की ओर बढ़े आश्चर्य से देख रहा था । प्रशसक आगे आगे चला, उसके पीछे पैसे की थैली लिये बलेगोय और फिर सिर देनेवाले उसी तरह गर्दन में साफा लटकाने । मैं सोच रहा था कि “प्रशसक इन सिर-दाताओं को काटेगा, बेचेगा या क्या कहेगा ?” मैं भी परिणाम जानने के लिये उनके पीछे-पीछे हो लिया । वे भी अपने साथियों के साथ मठ (खानकाह) की पन्डितवाली सराय में गया था । मैं भी उनके पीछे-पीछे सराय में पहुँचा । प्रशसक ने सराय के एक कोने में जाकर एक कमरे के द्वार को खटखटाया । द्वार खुला । प्रशसक आगे आगे और पीछे से दूसरे कमरे के भीतर गये । मुझे वहाँ पहुँचकर आगे बढ़ने की हिम्मत न हुई और दिल में अफसोस कर रहा था कि इस घटना के रहस्य को न जान सका । इसी समय प्रशसक के

लिये द्वार खोलनेवाले आदमी की निगाह मेरे ऊपर पड़ी। उसने पूछा “हाँ, सुन्दर तरुण, क्या नशा करना चाहता है?” कमरे के भीतर जाने के लिए मेरी इतनी उत्कट इच्छा थी कि मैंने बिना कुछ सोचे-समझे ही “हाँ” कर दिया। “तो अच्छा, जल्दी अदर आ जा, कोई बेगाना न आ जाय” कहकर उसने मुझे अदर कर किवाड़ को भट्ट से बंद कर लिया। मैंने चारों ओर नजर दौड़ायी, वह कमरा नहीं, बड़ी शाला थी, उसकी एक ओर दो बड़े-बड़े समावार उबल रहे थे। चूल्हे पर एक बड़ी देग में पोलाव गरम हो रहा था, घर में रंग उड़ी बहुत-सी तसवीरें लगी थीं, प्रशसक अपने साथियों के साथ एक अलग बिल्हे नये कालीन और गद्दे पर बैठा। मैं उससे कुछ दूर कोने में तखने पर बैठा। समावारची ने प्रशसक के सामने दस्तर-खान बिल्हा रोटी और मिठाई के साथ साफी में छानी भाँग के कटोरे भी रखे। समावारची ने फिर मेरे पास आकर पूछा “तुम्हारी क्या फरमाइश है सुतरुण?” “चाय” मैंने कहा। “भाँग नहीं चाहिये?” “मैलश (अच्छा) लाओ”—मैंने कहा। मैं रोजा रखे था, चाय भी नहीं पी सकता था, भाँग तो सारी उम्र में एक बार भी नहीं पिये था, तो भी उसे माँगा। व्यर्थ का व्यय भले ही हो, लेकिन मैं सिर देनेवाले के रहस्य को जानना चाहता था। मैंने चायनिक से प्याले में चाय निकाली, भाँग के कटोरे को भी सामने रखा। देखनेवाला समझता कि मैं पी रहा हूँ। अब तक प्रशसक और उसके साथी भाँग के कटोरे को कुल्ल-कुल्ल करके खाली कर चुके थे और समावारची ने उनके सामने एक थाल धी में भरा गरम पोलाव ला रखा। प्रशसक, जिसने रमजान मास की पवित्रता और माहात्म्य के बारे में उपदेश किया था, बलेगोय जो उसकी हर बात पर हाँ जी, हाँ जी करता था और वे चार आदमी जिन्होंने रमजान मास पर अपने सिर कुर्बान किये थे, सभी भाँग के कटोरे को खाली कर पोलाव पर हाथ साफ करने लगे। थाल का पोलाव भी खतम हुआ, दस्तरखान समेट लिया गया।

पैले का मुँह खोलकर तको को पैसे से अलग किया। तिल्ला को तो सभा में ही प्रशसक ने अपने जेब में डाल लिया था। प्रशसक ने सिर-दाताओं में से हर एक को दस-दस तका देकर “कल समय पर आ जाना, लेकिन साफा और जामा बदल के आना” कह के उन्हें बिदा किया। मैं भी समावारची को एक तका मुफ्त देकर बाहर चला आया।

बोलनेवाले ने अभी अपनी बात समाप्त ही की थी कि हल्ला हुआ। “दौडो,

आओ, रवाना होओ, हाँ शाहवाजो ! आओ” और लोग वासस्थान से चरागाह जाती भेड़ों की तरह एक ही बार हिल पड़े। घोड़ों के सवार, गदहों के सवार और ग्यादे जोगियों की जमात की तरह एक दूसरे से मिले रवाना हुए। आगे आगे तूमान के काजी और अमलाकदार चल रहे थे। रईसों, मीरशखों, अमीनों और अकसकालों ने अपने घोड़े दौड़ाकर लोगों में व्यवस्था रखने की कोशिश की। वे गिज्दुवान के बाव (उड्ड) बाजार से निकलकर किजिलतपा की ओर चले। दो घंटे बाद जब कि वह अभी कूले मूलियाँ को भी पार नहीं कर पाये थे कि लोगों का झुंड गलकर लुप्त हो गया। मानो वह बर्फ का झुंड था, जो कि कुल (नहर) में पहुँचकर पानी बन गया।

१३

अमीर बुखारा से भगा

पहली मितम्बर सन् १६२० बुध का दिन गिज्दुवान के बाजार का दिन था, तो भी बाजार लगने की जगह बिलकुल खाली थी। साधारण समय में इस बाजार में बावकन्द से नूरता, कुर्गान वर्दान्जा से किजिलतपा तक और साथ ही किजिल चूल के सारे खरीदार और विक्रेता जमा होते थे, लेकिन आज वहाँ न कोई आदमी था, न कोई चोज। गिज्दुवान के चौरास्ते पर गिज्दुवानी व्यापारियों की स्थायी दुकानें और सरायें थीं। उन्हीं की रखवाली के लिये वहाँ दो-तीन कराबुल (पहरेदार) दिखलाई पड़ते थे। इनके अतिरिक्त गिज्दुवान के मीरशखाने (धाने) में भी थोड़े से सवगर्द थे। मीरशखाना चौरास्ते के पश्चिम विरज (चावल) बाजार के पीछे था और उसका दरवाजा उत्तर में पीरमस्त नहर की ओर खुलता था।

मीरशखाना का बदीखाना (हवालात) एक बहुत ही तग छोटा-सा घर था, जो बंदियों से भरा था। इन बंदियों के पैरों में वेड़ी हाथों में हथकड़ी और गर्दन में जेल मारी हुई थी। बंदियों के बाल, दाढ़ी और नख बड़े हुए थे। पोशाक इतनी फटी थी कि छेदों से उनका मैल से भरा शरीर दिखलाई पड़ता था। उन बंदियों के गंदे शरीर, रक्तहीन मुखों पर जूँएँ उसी तरह रेंग रही थीं,

जैन सड़े मास पर कृमि। लेकिन हाथों में हथकड़ी होने से वह जूँओं की काटो जगहों को खुजला नहीं सकते थे।

पहली दूसरी सितम्बर के बीच की रात को बदीखाने का दरवाजा एकाएक खुला। इस तरह रात को असमय खुलने पर बन्दी घबड़ा उठे शायद जल्लाद है— एक बन्दी ने कहा।

—खुदा करे जल्लाद आये—दूसरे बन्दी ने कहा—इस तरह की जिन्दगी से मरना हजार गुना अच्छा है।

—न नहीं—एक और बन्दी ने कहा—मैं प्रतिदिन हजार बार जिन्दा, हजार बार मुर्दा होकर असह्य पीड़ा सह रहा हूँ, तो भी उस दिन को देखे बिना मरना नहीं चाहता। ओः, वह दिन कैसा सरस दिन होगा, यदि देख पाया तो उस दिन की मिठास के लिए प्राण अर्पण करूँगा।

—न पूरी होनेवाली आशाओं को छोड़ो अका खातिरचगी!—मृत्यु की इच्छा रखनेवाले बन्दी ने कहा—आज होगा, कल होगा कहते हमें आज तक दिलासा देते आये। इन सारे कष्टों, अत्याचारों और वेदनाओं के बाद यह अनन्त कालीन प्रतीक्षा एक दिन सिर पर आफत लाके रहेगी। “प्रतीक्षा मृत्यु से भी बड़ी है” बस करो, इस तरह के जीवन से पेट भर गया, अब तो मृत्यु चाहिये।

बन्दी आपस में इस तरह दुख-मुख की बात कर रहे थे। इसी बीच दरवाजा फिर बन्द हो गया, किन्तु वहाँ जल्लाद या किसी दूसरे का पता न था।

—कौन था यह—एक बन्दी ने कहा—जो दरवाजा खोलकर आता जैसा मालूम होता था, किन्तु फिर दरवाजा बन्द कर चला गया।

—चुप रहो, कान देकर सुनो, मालूम हो जायेगा, शायद कोई काम होगा।

बन्दियों ने चुप हो कान लगाया, दरवाजे के पास कोई सिसक रहा था—

—कौन है?—एक बन्दी ने ऊँची आवाज में कहा, लेकिन सिसकनेवाले की ओर से कोई जवाब नहीं आया।

—कौन है तू? आदमी है या जानवर, अजिन्ना, (जिन) है या शैतान? जल्दी जवाब दे—कहते दूसरे बन्दी ने घमकाया।

“वा य-जा-नम्-म् !” का शब्द बहुत क्षीण स्वर में सँस रुक-रुककर दरवाजे की ओर से आया, फिर नीरवता छा गयी।

—कौन है तू, जल्दी बतला ?—फिर घमकाते हुए किसी बंदी ने कहा—
नहीं तो इसी समय मार मारकर तेरी जान निकाल दूंगा ।

—अ-अ-भी मैं खु-द-ही मर-र-हा-हूँ—हाँफते-हाँफते उस बंदी ने कहा—मे-रा-
सि-र-फ-ट ग-या खू-न-व-हू-त-व-ह-ग-या-है ।

—अच्छा, तुझपर क्या वीती ?—घमकानेवाले बन्दी ने थोडा नर्म होकर कहा ।

—ल-डा-ई-शु-रू-हो-ग-ई ।

“आ—।” कहते खातिरचगी बंदी ने अपनी जगह से उछलना चाहा, लेकिन गर्दन में पड़ी जेल (जंजीर) ने उस उठने नहीं दिया, क्योंकि उसका एक छोर बंदीखाने से बाहर खूँटे से बँधा था । वह आधा उठकर फिर पीठ के बल गिर पडा । इस चेष्टा ने बात को बीच ही में रोक दिया ।

—अच्छा, लडाईं शुरू हो गयी, फिर क्या हुआ ?—कहते किसी ने बात आरम्भ की ।

—लोगों को जहाद के लिये जमा किया गया था । मैंने इस जमावड़े को काने उपदेशक की सभा से तुलना दी । मेरी यह बात किसी ने मुन ली । जब लोग जहाद करने के लिये न जा रास्ते से भाग गये, तो फसादी कहकर मुझे यहाँ भेज दिया ।

“धन्य जो मरने से पहिले देख लिया” कहते हुए खातिरचगी बंदी जंजीर को हिलाते नाचने लगा ।

—यदि क्रान्तिकारी शक्तिशाली हुए तो निस्सन्देह वह दिन देखेंगे, किन्तु यदि दो साल पहिलेवाली क्रान्ति की तरह वह फिर हारे, तो इस आशा को साथ लिये ही कब्र में जाना होगा—निराश भाव से एक बंदी ने कहा ।

—हम हम युद्ध में शक्तिशाली हैं—खातिरचगी बंदी ने दृढ़ता के साथ कुछ गम होकर कहा—क्रान्तिकारी इस युद्ध में खूब हथियारबद होकर शामिल हुए हैं । बुखारा प्रदेश के वीरपुत्र भी क्रान्ति के साथ हैं । अमीर के सबसे बहादुर सिपाही हमारी ओर चले आये हैं । गाँव की साधारण किसान जनता इस जवान के कथनानुसार अमीर के साथ से अलग हो गयी है । ऊपर से रूस के कमकर, उनकी लाल सेना और तुर्कस्तान के बोलशेविक हमारी सहायता कर रहे हैं । ऐसी स्थिति में हम अवश्य विजयी होंगे । हम बलिष्ठ, हम पराक्रमी, हम विजयी होंगे ।

अभी खातिरचगी बदी का विजयोल्लास समाप्त नहीं हो पाया था कि बदी-खाने के द्वार पर कुछ आदमियों के आने की आहट मालूम हुई। उनके पैर भूखो की तरह पड रहे थे। ताला खुलने की आवाज मालूम हुई—आ गये हमें मुक्त करनेवाले—खातिरचगी ने कहा।

दरवाजा खुला। एक आदमी हाथ में मशाल लिये सिर झुकाकर भीतर आया। बदी छ मास से इस अँधेरे घर में रहते थे, किन्तु उन्होंने एक दूसरे के मुँह को नहीं देखा था। आज इस आधी रात को उन्होंने एक दूसरे के ऊपर निगाह डाली। लेकिन अँधेरे अघकार से अभ्यस्त हो चुकी थी। इसलिये मशाल के प्रकाश में देख नहीं सकती थीं और जल्दी ही उन्हें मूँटना पडा।

मशाल के पीछे-पीछे दो असुर-जैसे आदमी भी अन्दर आये और उन्होंने जल्दी जल्दी बदियों की जेलो, बेडियो और हथकडियो को तोडना शुरू किया। खातिरचगी बदी के “हमें मुक्त करनेवाले” कहने पर जो अभी तक विश्वास नहीं करते थे, उन्होंने भी बधनो बिना अपने को खडा देखकर उसकी बात पर विश्वास किया। जिनके बधन कट गये थे, वे बाहर मीरशब की हवेली के सामने निकल आये। जब वहाँ कुछ हथियारबद आदमियों ने उन्हें घेर लिया तो आशापूर्ण दिल में फिर निराशा भर गयी। मीरशब का एक आदमी खातिरचगी बदी के हाथो को एक श्रेर बाँधने लगा। इसका अर्थ बध के लिये ले जाना है, यह सभी बुखारावाले जानते हैं।

—मुझे किसके हुक्म से कतल करना चाहते हो—खातिरचगी ने पूछा।

—मुलतानबेगी मीरशब के हुक्म से जवाब मिला।

कब से कुली मुलतान को बध आज्ञा का अधिकार मिला—जीवन से निराश बदी ने कहा—क्या यह अधिकार खास अमीर का नहीं था ?

बदी के हाथ बाँधते वक्त सिपाही के हाथ पर बहुत-सी जूँएँ चढ आयी थीं, उनको चुनकर फेंकते हुए कहा—जब से जदीद-कदीम का भगडा शुरू हुआ तब से मुलतानबेगी मीरशब ने इतने आदमियों को मारा है जितनी तेरे शरीर में जूँएँ हैं और इतनी आसानी से जितना कि आदमी जूँएँ मारता है। इस बेठौर-ठिकाने के जमाने में कौन बेवकूफ है, जो हर बात में अमीर की आज्ञा की प्रतीक्षा करेगा ?

दूसरे बन्दियों के भी हाथ आगे बाँध दिये गये और सबको लिये कूचे में

गये । बन्दियों के चारों ओर मीरशत्रु के आदमी तलवार और सेहवन्द (डडा) लिये घेरे हुए थे । उनके आगे-आगे दो आदमी चल रहे थे, जिनके हाथ में डडा और कमर में दौघार खाँडा था । ये जल्लाद थे । पीरमस्त नहर के किनारे-किनारे वह पश्चिम की तरफ चले ।

खातिरचगी बंदी दूसरे बंदी का सहारा लेकर चल रहा था । उसने नये बंदी की ओर निगाह करके कहा —

जब हम लकड़हारी करते थे, तो हमारी सख्या सात थी । गिरफ्तारी के समय इनमें से एक भाग गया और हम छू रह गये । जो भी हो, मरने के समय तू आ गया और हमारी सख्या को सात करके तूने हमें प्रसन्न किया । अब हम सप्त तन हैं ।

—आकाश में “कृतदादर” (सातदाया, सप्तर्षि) जैसे—नये बंदी ने कहा ।

—ए, मरते समय तुम्हें जीवन कैसा मिल गया ?

खातिरचगी ने कहा—

—मैं अभी न मरूँगा—मुँह को खातिरचगी के कान से सटाकर धोमी आवाज में कहा—तुम्हें कतल होने नहीं दूँगा ।

—कोई करामात कर हम भी देखे—खातिरचगी ने अविश्वास भाव से कहा ।

पश्चिम की तरफ से रास्ते में अराबों (घोड़ा गाडियाँ) आने लगे । “किनारे जाओ, अपने अराबों को अलग में रखो” कहकर मीरशत्रु के आदमी चिल्लाते ही रह गये । किन्तु आनेवालों पर इसका कोई प्रभाव न पड़ा । ये एक दूसरे को गाली दे रहे थे और उन्होंने मीरशत्रु के आदमियों की ओर निगाह किये बिना, उनकी बात सुने बिना सारे रास्ते को भर दिया । लाचार होकर सिपाही बंदियों को एक कूचे में ले गये । आनेवाले और बढ़ते गये । सख्यावृद्धि के साथ-साथ गाली गलौज और हल्ला गुल्ला भी बढ़ता गया । कमजोर घोड़ों और टूटे पहियोंवाले अराबों को ढकेलते हुए पीछे से आनेवाले मजबूत अराबों ने आगे बढ़ना चाहा, जिससे कितने सवारों के पैर दबे और चीख उठने लगी । किन्तु वहाँ किसको परवाह, बंदी कूचे के रास्ते काट (घाम) बाजार के मुँह पर लाये गये । वहाँ से उन्हें बायीं ओर झुमाकर छोटे मैदान में ले गये, जो कि खोजा अब्दुल खालिक गिब्दुवानी की समाधि की ओर जानेवाली सँकरी गली के मुँह पर है ।

यह गुप्त वधस्थान था, जिसे “कोशिशखाना” कहते थे, जिन्हें यहाँ मारा

माता, उन्हें जान निकलने से पहले ही पैर से घसीटकर खोजा अब्दुल खालिक ही समाधि की किसी पुरानी कब्र में डालकर छिपा देते थे। बंदी यहाँ आकर समीप प्राची मृत्यु की प्रतीक्षा करने लगे।

यहाँ भी इस छोटे मैदान के सामने की सड़क आने-जानेवालों से भरी थी। अब भी रात की नीरवता को गाली-गलौज भग कर रही थी। लोगों का आना-जाना हो ही रहा था, मीरशहब के आदमी प्रतीक्षा कर रहे थे कि लोगों का आना जाना बंद हो जिसमें वे अपने पशुओं को काट सकें। देर तक प्रतीक्षा करने के बाद सरदार ने जल्लादों को अपना काम शुरू करने को कहा। हुक्म मिलते ही एक जल्लाद ने अपने डंडे से मारकर खातिरचगी को मुँह के बल गिरा दिया। “आः, अपनी आँखों न देख सकता” कहते जमीन पर गिरे बंदी ने आवाज निकाली। मीरशहब के आदमियों ने उसे पछाड़कर हाथ से मुँह को दबा आवाज बंद कर दी।

इसी समय पास से बन्दूक भी आवाज आयी, जिसका धुआँ सिपाही और बंदियों के ऊपर फैल गया। मीरशहब के आदमियों के सरदार जमीन पर गिरा तडप रहा था। जल्लाद अपने छूरे को लेकर बन्दूक चलानेवाले आदमी की ओर दौड़ा, किन्तु वहाँ पहुँचने से पहले ही किसी ने उसके कलेजो को छूरे से भोक दिया और वह “वाख” कहते जमीन पर गिर पड़ा। मीरशहब के आदमी और दूसरा जल्लाद बंदियों को वहीं छोड़कर भाग गये, लेकिन उनकी जगह अब बन्दूक, तमचा और दूसरे हथियारों से लैस कितने ही जवानों ने आ घेरा और बात की बात में बंदियों के हाथों को खोलना शुरू किया। जल्लादों के छूरे के नीचे से उठ खड़े हो खातिरचगी ने नये बंदी से कहा।

—नाम तेरा क्या है शेर मर्द ? तेरी कराँमात ठीक निकली।

—रुस्तम अशकी—नये बंदी ने जवाब दिया।

—ए, तू अपना ही पुराना शिष्य ! मैं उरुन नरकल्ला हूँ।

—तुम अब तक जीवित हो मेरे ओस्ताद—कहते रुस्तम अशकी ने उरुन नरकल्ला के नजदीक जा हाथों के बँधे होते भी उसके चेहरे और गर्दन पर चुम्बन दिया।

—मैं २५ साल से गुप्त फिरता रहा, अधिक समय खातिरचकी के हलके में रहा, इसलिये खातिरचगी अपने नाम के साथ लगा लिया। इसलिये मेरे जीने-मरने का तुम्हें कैसे पता लगता ?

“मिलन और बातचीत बाद में, अभी अपने हाथों को खोल लेने दो” कहते दो हथियारबंद जवान नरकल्ला और अशकी के हाथों को खोलने लगे ।

सफरू ! तुमने क्यों इतनी देर की, करीब था कि हम खतम हो जाते—अशकी ने हाथ खोलनेवाले जवान से कुछ अप्रसन्नता दिखलाते हुए कहा ।

—जमा करें रस्तम अका, जवान ने कहा—पहिले तो यह हमें आशा न थी कि तुम्हारे बंदी होने के पहले ही रात सबको कतल करने को लायेंगे । दूसरे यह कि मीरशाबखाना को घेरकर कुछ हथियार प्राप्त करने, भगोड़ों के रास्ते रोकने आदि में बहुत समय लग गया । यहाँ आकर भी हमने भगोड़ों पर प्रहार करना चाहा, इसी समय तुम्हारे पास पहुँच गये और तुम्हें मुक्त करने में सफल हुए ।

—बहुत अच्छा, युद्ध की बात बतला, अमीर वहाँ है—रस्तम अशकी ने जवान से पूछा ।

—युद्ध में अमीर ने हार खायी और क्रान्तिकारियों ने नगर को ले लिया ।

“जिन्दावाद, इन्कलाब” का नारा लगाते उमने नरकल्ला की बात को बीच में काट दिया , लेकिन सफरू ने “ये अमीर के भगोड़े हैं” कहते अपनी बात समाप्त की ।

—और स्वयं अमीर कहाँ है ?—हड़बड़ी के साथ नरकल्ला ने पूछा ।

—स्वयं अमीर भी इन्हीं भगोड़ों में है—कहकर सफरू ने रास्ते पर नजर डालकर कहा—देखो वह है । सभी मुक्त बंदियों और मुक्तदाता जवानों ने रास्ते की ओर देखा । भगोड़ों के बीच से एक टूटी-सी फिटन जा रही थी । उसका घोड़ा लँगडा रहा था । आस पास हथियारबंद अफगान घेरे हुए थे । भगोड़ों के अन्दर से गदने में साफा लपेटे एक सवार ने आकर अपने सिर को फिटन के ओहार के कोने में भुकाकर पूछा—दौलत वरकरार रहे, मेरे स्वामी श्रीचरण कहाँ पधार रहे हैं ?

फिटन के भीतर से क्षीण स्वर में जवाब मिला—जाफर के यहाँ अब्दुल्ला बाय बच्चा की हवेली में ।

फिटन में अमीर की बात निश्चय हो जाने पर सबने एक साथ नारा लगाया “नेस्तवाद अमीर !”

आवाज को सुनकर अमीर ने कोचवान को जल्दी करने का हुक्म दिया ।

कोचवान ने दनादन घोड़ों पर चाबुक लगाया । घोड़े जान पर खेल लँगडाते-

लँगडाते दौड़े और दो मिनट में बायीं ओर घूमकर पुल पर से गुजरते दरवाजा खतानुद्दीन से होते गिन्दुवान के किले के अन्दर जा आँखों से ओझल हो गये ।



१३—काचवान ने दनादन घोड़ों पर चाबुक लगाया (पृष्ठ २५४)
अमीर भाग गया । पाँच मिनट बाद ' कोशिशखाना ' के मैदान में फेंके मशाल के सिवा और कोई चीज न रह गयी थी ।
मशाल अब भी भुक् भुक् कर रही थी ।

चतुर्थ खंड
क्रान्ति और गृह-युद्ध
(१९२०-२३ ई०)

चाय अब भी स्वामी

—यदि खुदा किसी को पूरी रोटी दे तो कोई उसे आधी नहीं कर सकता— कहते उरमान पहलवान ने अपने मेहमान बाजार अमीन के साथ बात शुरू की— ठीक है, जनाब आली की दौलत पर कुदृष्टि पडी, इजरत भाग गये। अब्दुल्ला वाय-बच्चा जैसे कुछ अदूरदर्शी आदमी उनके साथ भगे, यहाँ तक कि मैं भी शैतान के बहकावे में पडकर भागने लगा था, लेकिन फिर अपने को रोका और अत में भगवान की कृपा से सब काम ठीक हो गया।

उरमान पहलवान ने आगे रखी टढी चाय को दो घूँट में खतम कर गम चाय डालकर मेहमान को देते बात जारी की—आखिर क्या हुआ ? ये बे-सिर-पैर के भुक्खड, जिन्होंने क्रान्ति के आरम्भ में वसन्त की वर्षा से रेत में उठनेवाली चॉटियों की भाँति सिर उठाया था, अपना सिर नीचा करने के लिये बाध्य हुए और थोड़े ही समय में पानी के बुलबुले की तरह पचक गये ना ?

—इस पचकने से क्या विश्वास कर रहे हो कि वे हमेशा इसी तरह रहेंगे ? बाजार अमीन ने टोककर कहा—मुझे तो सदेह हो रहा है कि झूठी-सच्ची खबरें हकूमतों^१ के पास भेजकर ये लोग हमारी जड़ पर कुल्हाडा चला रहे हैं।

—ठीक है, यदि हम चुपचाप बैठ जायँ तो वे अवश्य जैसा चाहेंगे, करेंगे। किन्तु क्या हम ऐसे भोले हैं कि चुन बैठे उन्हें अपनी जड़ पर कुल्हाडा मारने देंगे ?

उरमान पहलवान ने बाजार अमीन के खाली किये प्याले को चाय डालकर अपने सामने रखा और फिर कहना शुरू किया—जैसे कि हकूमतों ने आज्ञा दी कि हर गाँव के आदमी अपनी ओर से प्रतिनिधि चुने। मैंने अपने गाँव में एक पुराने विलाची चाय के लडके साबित अकसकाल को प्रतिनिधि चुनवा दिया। इस काम से गाँव फिर पहले की तरह होने लगा, यहाँ तक कि लोग प्रतिनिधि

१ क्रान्ति के आरम्भ में बुखारा में 'हकूमत' को लोग 'हकुमतहा' बहुवचन कहते थे।

को पहिले की तरह अकसकाल भी कहते हैं और अमीन के जमाने में अकसकाल से जितना डरते थे, उतना ही उससे डरते हैं ।

—हमने भी ऐसा ही किया ।

—ऐसा ही होना चाहिये और ऐसा ही हुआ भी । दूसरे गाँवों में भी ऐसा ही किया गया । कहावत है—“जगल बिना शेर के नहीं, नदी बिना मगर के नहीं ।” हर गाँव में हमामुमा (मा-शुमा) जैसे शेर और मगर यदि प्रतिनिधि चुनवाने का काम अपने हाथ में ले लें, तो सब कर सकते हैं ।

उरमान पहलवान ने चाय पी ग्याले को भरकर मेहमान की ओर बढ़ाते हुए फिर कहा—पुराने किलाचियों की कहावत है—“यदि अपनी पाँती में एक न रहो, तो रास्ते में खतरा नहीं रहता ।” यही प्रतिनिधि अकसकाल हमारे नर होवे तो हमारा बेडा क्यों न पार होगा ? इसी के फलस्वरूप मैं तूमान (तहसील) में विशेषज्ञ के तौर पर अन्न मेम्बर और अन्न-सम्रह का अध्यक्ष बनाया गया हूँ । यह काम एक तो भगवान की ओर से और अपने हाथ से बैठायें गाँवों के इन प्रतिनिधियों की सहायता से हुआ ।

इसी समय हैत अमीन आया और बात बीच में टूट गयी । पुराने मित्रों ने परस्पर आलिंगन कर सिर और चेहरे पर चुम्बन किया । हैत अमीन को ऊपर के स्थान पर बैठाकर बाजार अमीन और उरमान पहलवान कुछ नीचे हटकर बैठे । कुशल-प्रश्न के बाद उन्होंने अपने हाथों को ऊपर उठाया । फातिहा-पाठ के समय उरमान पहलवान ने मजाक करते हुए कहा—“इलाही, हकूमतों का खज्ज तीक्षण हो, उनकी यात्रा निर्भय हो, हजरत शेर-खुदा और बहाउद्दीन बला गर्दा उनकी कमरों को बाँधें” और मुँह पर हाथ फेरा ।

—ठीक है, तुमने पहले जमाने में जनाव आली के लिये इसी तरह दुआ की—हैत अमीन ने कहा—अब जब कि यह पद मिला, तो हकूमतों के लिये भी उसी तरह दुआ कर रहे हो ।

—ठीक होना ही चाहिये—उरमान पहलवान ने कहा—“जमाना तेरे साथ न चले तो तू जमाने के साथ चल”, अब हम जमाने के साथ चलने के लिये बाध्य हैं, एक दिन आयगा जब फिर जमाना हमारे साथ चलने के लिये मजबूर होगा ।

—तुम्हें अन्न का मेम्बर और सम्रहाध्यक्ष होना मुबारक हो—हैत अमीन ने कहा ।

—खुदा मुबारक और शुभ बनाये—कहते उरमान पहलवान चायनिक हाथ मे लिये खड़ा हो “अभी आया” कहते देहली के बाहर गया और किसी को बाहर भाड़ू देते देख उसे चायनिक धमाकर बोला—“भीतर जाकर कह कि चाय गरम करें, दस्तरखान दें और जल्दी एक भाल आश पका लें।” फिर लौटकर पहलवान ने अपनी जगह बैठ बात शुरू की—ठीक है, मैं अन्न-मेम्बर और सप्रहाध्यच्छ बनाया गया हूँ। यह भगवान की बड़ी मेहरबानी समझिये। अब आप अपने बखारो को गेहूँ से भरकर किवाड़ में भारी ताला लगा खातिरजमा बैठ सकते हैं और पहिले ही की तरह यदि कोई सामने आकर ‘अमीन बाबा, भूख से मर रहा हूँ, कुछ न देने से नहीं बनेगा’ कहते रोये-कलपे, तो उसकी जमीन को लिखा ले और फिर चाहें तो एक आध मन गेहूँ दे दें। मैं जानता हूँ कि किससे अन्न लेना है।

चाय आयी, दस्तरखान फैलाया गया और उसके ऊपर रोटी तथा चार-शर्बत (पंचमेल मिठाई आदि) की तश्तरी रखी गयी।

—लेकिन काम बराबर ऐसे ही न रहेगा—अपने बे-दाँतवाले मुँह में रोटी और मेवा डालकर दबाते चबाते हैत अमीन ने आषा चबा मुँगों की तरह निगलकर कहा—अभी इकूमते हमारा मुँह मीठा कर रही हैं, कौन जानता है, कल क्या करेंगी? मैं डर रहा हूँ कि मुँह मीठा करनेवाले इस रोटी-मेवा की तरह वहाँ भी निगलना मुश्किल है।

—इकूमते कौन हैं “इकूमत शोराय खल्के बुखारा” (बुखारा-जन-सोवियत-सरकार) और खल्के बुखारा (बुखारा की जनता) हम, तुम या वह प्रतिनिधि हैं, बिन्हें हमने-तुमने चुना या चुनवाया। अभी-अभी हम यही बात कर रहे थे कि हमारे प्रतिनिधि कभी हमारी जड पर कुलहाडा नहीं मारेंगे।

—कहावत है “बल्लड़े की दौड भुसबुले तक”—हैत अमीन ने और व्याख्या करते हुए कहा—तुम्हारे चुने प्रतिनिधियों की आवाज तूमान से आगे नहीं जायेगी, किन्तु यदि काम बिगड़ा तो बुखारा में बेठी इकूमते जैसा चाहेंगी वैसा करेंगी और हमारे-तुम्हारे प्रतिनिधियों की कुछ नहीं मुँगेगी।

—नहीं अमीन बाबा, तुम ठीक से नहीं जानते—उरमान पहलवान ने कहा—नीचे से चुने प्रतिनिधियों की आवाज केन्द्र तक जाती है और कुछ प्रतिनिधि तो केन्द्र के भी सदस्य हैं।

—कैसे ?—हैत अमीन ने आश्चर्य प्रकट करते हुए कहा ।

—जैसे कि नूरुद्दीन खोजा आगाल की करशी—उरमान पहलवान ने उदाहरण देते हुए कहा—नूरुद्दीन खोजा आगालिक पहले जनाब आली के समय श्री-दरबार का आदमी था । जदीद-कदीम के भगड़े के समय उसने प्रसिद्ध जदीद मुफती खोजा बहबूदी समरकन्दी को उसके साथियों के साथ मरवाया । यह सब होते भी जब लोगो ने उसे अपना प्रतिनिधि चुना, तो उसे केन्द्र का सदस्य बनाया गया ।

—मैं इसीलिये इस तरह के कामो से डरता हूँ—हैत अमीन ने कहा—नूरुद्दीन खोजा गुमनाम आदमी नहीं है कि उसे करशी के किसानों ने चुनकर केन्द्र में भेजा । सब उम जानत हैं, उसके केन्द्र का सदस्य बनने से यही पता लगता है कि केन्द्र में भा कुल्ल ऐसे जदीद हैं, जो स्थिति के ऐसे रहने पर विश्वास नहीं करते और अपने पुराने दुश्मनो से मित्रता करने नूरुद्दीन खोजा-जैसो को केन्द्र में टिकाना चाहते हैं, जिसमें कि केन्द्र उनके हाथ में रहे । लेकिन केन्द्र में ऐसे लोगो का बहुमत नहीं है, वहाँ बहुमत उन लोगो का है, जो पूरे दिल से बोलशेविक हैं । यही कारण है कि हाल के चुनाव में “अधिकतर बोलशेविकों को चुनो” का नारा लगाया गया ।

—बोलशेविक कौन हैं—उरमान पहलवान ने स्वयं अपने प्रश्न का जवाब देते कहा—बुखारा के बोलशेविको में भी हमारे-तुम्हारे जैसे आदमी ज्यादा मिलेगे । यदि बुखारा शहर में जाइये तो देखियेगा कि आघा शहर बोलशेविक बन गया है । बुखारा में बोलशेविक का काम है “सिर काजी और पैर भिश्तीग”, उनके भीतर पुराने मुल्लो स लेकर भिश्ती तक भरे हैं । ऐस बोलशेविको से क्या डर है ?

—मालूम होता है—सिर को अगल-बगल में हिला इन्कार करते हैत अमीन ने कहा—तुम्हें हाल के कामों की खबर नहीं है । “कम्प्युनिस्टों का शोधन” नामक एक नयी बला आयी है । इस शोधन द्वारा बाय, मुल्ला और इज्जतदार आदमियों को कम्प्युनिस्टों के भीतर से बाहर निकाल रहे हैं । इस शोधन में काजी निकाल दिये जायेंगे और निखालिस भिश्ती रह जायेंगे । अब यदि काम इन आदमियों के हाथ में रहा, तो हमारी हालत क्या होगी ? तब तो केन्द्र के सदस्य नूरुद्दीन खोजा के सिर पर पहिले पानी डालेंगे, फिर हमारे सिरों पर आग डालेंगे ।

हमारे सिर पर आगे क्या आनेवाला है, यदि इसे जानना चाहते हो, तो तुर्किस्तान और रूस की ओर देखो।

—यदि हम उस समय तक चुपचाप बैठे रहेंगे, तो अलबत्ता सब कुछ हो सकता है—उरमान पहलवान ने कहा—हम हर अवसर से लाभ उठाकर अपने काम की फिक्र में हैं। विशेषकर जब कि केन्द्र में भी नूरुद्दीन खोजा जैसे सहायक आदमी हो तो हमारा काम और भी आसान हो जाता है, क्योंकि जो जदीद उनके सहायक हैं, वे हमारे भी सहायक होंगे। ऐसी स्थिति में यदि वे भीतर में ध्वंस करेंगे, तो बाहर से विध्वंस करेंगे, इस तरह हम ऐसे काम करेंगे जिसमें वे हमारे सिर पर आग न डाल सकें।

तुम बहुत अज्ञान बात कर रहे हो—बाजार अमीन ने कहा—क्या हम जदीदों की ओर से काम करेंगे? फिर तो वही जदीदी सिद्धान्तों के मक्कब्रो का खेलना, फिर वही लोगो को धर्म से विमुख करना, फिर वही मुल्लो के सिर पर पानी डालना हुआ न? इन कामों का परिणाम होगा पुराने रीति-रवाजों का छिन्न भिन्न होना। हम ऐसे कामों में शामिल नहीं हो सकते।

—तुम बड़ी विचित्र बात कर रहे हो—उरमान पहलवान ने कुछ गरम होकर जवाब दिया—हम जदीदों की ओर नहीं जा रहे हैं, बल्कि वे हमारी ओर आ रहे हैं, हमसे सहायता माँग रहे हैं। इसलिये शक्ति हमारे हाथ में है। भगवान करे, इसी तरह एक काम बने। इसका परिणाम होगा जनाब आली का फिर लौटकर तख्त पर बैठना। क्या जदीद हमारे देश में व्यवस्था स्थापित कर सकते हैं?

—तो उस काम के लिए तैयार होने की जरूरत है—हेत अमीन ने प्रसन्न होकर कहा—“नूरुद्दीन खोजा केन्द्र का सदस्य है, मैं अन्न-सदस्य हुआ हूँ” कहकर प्रसन्न हो मोह में पडना ठीक नहीं है। क्योंकि जब तक जनाब आली लौटकर अपने तख्त पर नहीं बैठते, तब तक हम आराम की नींद नहीं सो सकते।

—मैं मोह में पडने या प्रसन्न होने के लिए हकूमत के काम में नहीं आया—उरमान पहलवान ने कहा, बल्कि इसलिये आया हूँ कि अनुकूल समय के आने तक “आरे”, “बले” (हाँ जी) कहता रहूँ।

कहावत नहीं सुनी है? “बाहर के सकट से भीतर का सकट अधिक भयकर होता है?”

—मैं तुम्हें नहीं कहता कि अन्दर से संकट न लाओ—हेत अमीन ने कहा—

बल्कि “एक समय आँधी उठती है और घास फूस को उड़ा ले जाती है” कहते बैठकर प्रतीक्षा करना ठीक नहीं। मैं यह भी कहना चाहता हूँ कि अब आँधी को उठाने की तैयारी करनी चाहिये।

—तुम्हें और तुम्हारे जैसे इज्जतदारों को अनाज की वसूली से मुक्त करता हूँ, यह आँधी उठाने की तैयारी है, तुम्हारे और तुम्हारे-जैसे इज्जतदारों के अनाज की रक्षा करता हूँ, यह भी आँधी उठाने की तैयारी है, फिर उमान पर इकूमतों की तरफ से लगायी लगानों को जाँगर चलानेवाले कमकरो से वसूल करके उन्हें सरकार का विरोधी बनाता हूँ, यह भी आँधी उठाने की तैयारी है।

—यह कम है, और भी अच्छी तैयारी करने की जरूरत है—हैत अमीन ने कहा।

—जैमे, कैमे ?—उरमान पहलवान ने पूछा।

—जनाव आली भगे—कहते हैत अमीन का गला भर आया और आँवों से दो-तीन अश्रु-विन्दु टपक पड़े, जेब से रुमाल निकालकर पोंछते हुए उसने कहा—

जनाव आली के अधिकाश सिपाही अपने हथियारों को लिये हुए तितर-बितर हो गये।

इन हथियारों में से कुछ हमारे-तुम्हारे हाथ में भी पहुँचे हैं, किन्तु अधिकतर उन्हीं सिपाहियों और डाकुओं के हाथ में हैं। ऐसा काम करना चाहिये कि ये हथियार हमारे हाथ में आयें और उन्हें हम सुगुप्त स्थानों में छिपा सके।

हैत अमीन ने जरा सौम लेकर ठडी हो गयी चाय से कठ को सिक्त करके फिर कहना शुरू किया—ये ही हथियार हैं, जो कि रेगिस्तान पर से चली जानेवाली आँधी को नहीं, बल्कि शहरों को जलानेवाली बवालमालाकुल आग को खडा करेगे।

—इसके लिये निश्चिन्त रहिये—उरमान पहलवान ने कहा।

—निश्चिन्त रहना बिलकुल ठीक नहीं है—हैत अमीन ने कहा—मुनने मे आ रहा है कि इन्हीं हथियारों को लेने के लिये इकूमतों ने कमीशन नियुक्त किया है। यदि हम और निश्चिन्त होकर बैठें तो ये हथियार इकूमतों के पास चले जायेंगे।

—यही कमीशन काम को हल्का करके हमारे लिये निश्चिन्तता का रास्ता निकालेगा।

—कैसे ?—कहते हैत अमीन ने आश्चर्य किया।

—क्योंकि यदि कमीशन न होता तो हम किसी से न कह सकते थे कि तुम्हारे पास जो हथियार हैं, उन्हें हमें सौंप दो। यदि कहते भी, तो कोई फायदा न होता और कोई हथियार न देता। यदि अपनी आवाज ऊँची करते, तो वह सरकार तक पहुँचती और फिर हथियार हमारे हाथ में नहीं, सरकार के हाथ में चला जाता।

—और अब क्या होगा ?—हेत अमीन ने टोका।

—अब कमीशन के आने पर काम का रंग ही बदल जायेगा। कमीशन हमारी सलाह से काम करेगा। हम बे हथियारवालों का नाम बतलायेंगे और हथियारवालों को धमकायेंगे, इस प्रकार हथियार आसानी से हमारे हाथ आ जायेगा।

—तुम जब बे-हथियारवालों का नाम कमीशन को बतलाओगे—हेत अमीन ने मुल्लाई—शास्त्रार्थ के ढग पर कहा—और कमीशन उस आदमी से हथियार नहीं पा सकेगा, फिर वह कैम तुम्हारी बात पर विश्वास करेगा ?

—हम कमीशन को बे-हथियारवालों का नाम देकर सारा काम उसके हाथ में न छोड़ देंगे। उनपर मार-पीट और सख्ती करके जब कमीशन कुछ न पा सकेगा, तो फिर मुलह कराने के लिए हम बीच में पड़कर उन्हें राजी करेगे कि वह हमारे द्वारा हथियार खरीद, अपनी चीज कहकर कमीशन को सौंपे और इस प्रकार जान बचावे।

—इससे क्या फायदा होगा ?—हेत अमीन ने कहा—यही न कि तुमने एक हथियार उस आदमी के हाथ बेचा। इस तरह तो और भी हाथ के हथियार निकल जायेंगे।

—पहिले यह कि हम काम के हथियार को नहीं बेचेंगे कि वह सरकार के हाथ में पड़े और हमारी हानि हो—उरमान पहलवान ने कहा—दूसरे यह कि यदि आदमी को नाहक गिरफ्तार करके उसे सासत दी जाये और वह अत में हथियार खरीदकर देने के लिये बाध्य हो, तो हम हथियारवालों को कमीशन के हाथ में न पड़ने का विश्वास दिला उनके हथियारों को अपने हाथ में कर सकते हैं।

उरमान पहलवान ने ठट्टी चाय के आखिरी प्याले को पीकर कहा—मैं यह नहीं कहता कि हकूमत के हाथ में एक भी हथियार नहीं पड़ेगा। कुछ पड़ेगा, किन्तु अधिकांश हथियार हमारे हाथ में आयेंगे।

इसी बीच में खिदमतगार ने आकर आश (भोजन) तैयार होने की खबर

दी। उरमान पहलवान “निकालकर देने के लिये कह और गड़ुवा तथा हाथ धोने का बर्तन ले आ” कहकर उरमान पहलवान स्वयं भी चला गया।

×

×

×

उरमान पहलवान के मेहमानखाने में मेहमान पोलाव खा चुके थे और दस्तर-खान के हटा लेने पर अब चाय पान हो रहा था। इसी समय भूखी नगी का एक झुंड हवेली के फाटक के भीतर आया। उन्होंने बिना किसी से पूछे चबूतरे के ऊपर आ द्वार से मेहमानखाने के भीतर झाँका।

—हाँ, क्या बात है—उरमान पहलवान ने उनसे पूछा।

—यह क्या बात हुई?—उनमें से एक ने गर्म होकर कहा—अन्न-विभाग के आदमियों ने हमारे घरों को घेर लिया और अन्दर घुसकर एकपूद (चार पैसेरी), आधपूद जो भी गेहूँ, ज्वार, माष, सरसो हमने लकड़हारी करके चाड़े में बच्चो-बच्चो को खाने के लिये जमा करके रखा था, सब उठा ले गये। यह कैसा अन्याय है?

जिन्होंने तुमसे गल्ला लिया, क्या उन्होंने तुमसे खरीदा नहीं? क्या हस्ताक्षर नहीं दिया?—उरमान पहलवान ने पूछा।

—हस्ताक्षर दिया—कहते एक ने अपने खीसे से एक पुराने कागज के टुकड़े को दिखलाते कहा—किन्तु इस कागज को क्या हम भिंगोकर चाटें?

—यही हस्ताक्षर पैसा है—घुडकते हुए उरमान पहलवान ने कहा—जिस समय बुखारा से पैसा आ जायेगा, इस हस्ताक्षर को देकर नगद पैसा ले सकते हो।

—हमारे भीतर प्रतीक्षा करने की शक्ति नहीं है—दूसरे ने कहा—हमें आज ही अनाज की आवश्यकता है, नहीं तो भूखे मरेंगे। हमने अनाज को खलिहान में नहीं बटोरा। हम खरीदकर खानेवाले हैं।

—बस, बस, इस वक्त तुम जाओ, मैं इसकी जाँच करूँगा—पहलवान ने टोककर कहा—यदि वस्तुतः तुम्हारे पास अधिक अनाज नहीं था और तुमने अपनी खुशी में उसे नहीं बेचा, तो मैं इसके लिये कोई रास्ता निकालूँगा।

—हम कल तुम्हें कहाँ पावेंगे?

—खोजा-आरिफ में, अन्न-कार्यालय में।

—आज ही वहाँ गये थे, किन्तु तुम्हें वहाँ न पाया, कल भी इसी तरह कहीं मारे-मारे न फिरना पड़े।

—आज शुक छुट्टी और विश्राम का दिन है, कल अवश्य आफिस में रहूँगा।

अच्छा तो जाओ, विश्राम के दिन आदमी की जान न खाओ—पहलवान ने कहा ।

लोग जब चबूतरे से नीचे उतर गये, तो पहलवान ने उनकी ओर इशारा करके मेहमानों से कहा—देखा, यह भी आँधी है ।

लोग फाटक से निकलकर बाहर खड़े थे । इसी समय पुलिस-सवार घोड़ा दोडाते आया और फाटक के भीतर चला गया । वहाँ घोड़े को खूँटे से बाँध, चबूतरे पर जा, मेहमानखाने के भीतर भाँक उरमान पहलवान को देखकर कहा—पहलवान जल्दी उठो ।

“क्या बात है” कहते पहलवान का रग उड गया ।

—बुखारा से कमीशन आया है, तुम्हे जल्दी बुला रहे हैं ।

यह बात सुनकर पहलवान की सँम कुछ लीट-सी आयी और “अभी चला” कहते वह उठकर कपड़ा पहनने लगा । सवार घोड़े के पास जाकर पहलवान की प्रतीक्षा करने लगा । मेहमान भी जाने के लिये खड़े हुए और चलते-चलते हैत अमीन ने कहा—यह पहली आँधी है जो कि आग को फूँककर भारी ज्वाला पैदा कर सकती है ।

—कहाँ इस आग में हमों खुद न जल जायें—वाजार अमीन ने कहा ।

अन्तिम बात को सुनकर सभी के चेहरे पर उदासी दिखलाई पडने लगी । सभी मेहमानखाना से बाहर आये । पन्द्रह मिनट बाद खोजा-आरिफ के रास्ते पर घोड़ों के खुरों से धूल उडने लगी, जिसने उदास चेहरों को धूल लिप्त भी कर दिया ।

२

उत्पीड़ित, फिर उत्पीड़कों के नीचे

खोजा-आरिफ में पुराने कान्जीखाने के भीतर बुखारा इलाके का विशेष कमीशन बैठा हुआ था । उरमान पहलवान के आने पर अध्यक्ष ने कुशल-प्रश्न के बाद उससे तूमान की हालत पूछी, फिर अपने काम के बारे में बात करते हुए कहा—पहिले तुमसे ही पूछता हूँ पहलवान, अमीर के भगोड़ों के हाथ

के कितने हथियार तुम्हारे पास आये हैं और उन्हें कब हमारे हाथ में लाकर सौंपोगे ?

—मेरे हाथ में पहले से एक तमंचा और एक पलीतावाली बन्दूक थी। युद्ध के समय अमीर के आदमियों ने जबरदस्ती एक बन्दूक मेरे गले में डाल दी थी। ये सब हथियार मेरे घर में हैं, जब भी आज्ञा दे, लाकर सौंप दूँ। आपके सिर के न्योछावर।

उरमान पहलवान एक क्षण चुप होकर अव्यक्त के मुँह की ओर देखता रहा और फिर बोला—लेकिन यदि बन्दूक को मेरे पास ही रहने दें, तो मैं बहुत कृतज्ञ हूँगा। कारण यह है कि मैं सरकारी सेवा स्वीकार कर सच्चाई से काम कर रहा हूँ, जिससे मेरे शत्रु भी अधिक हो गये हैं, क्योंकि तूमान में ऐसे आदमी बहुत हैं, जो अमीर के राज को भूले नहीं हैं। इसके अतिरिक्त तूमान में हथियार-बंद डाकू भी बहुत हैं। यदि उनको मालूम हो जाये कि मेरे पास कोई हथियार नहीं है, तो जरूर वे मेरे ऊपर आक्रमण करेंगे। मेरी इवली बिलकुल अलग-अलग मरुभूमि के छोर पर है। वहाँ से मेरी चिल्लाहट किसी के कानों तक नहीं पहुँच सकती। इसलिये आत्म रक्षा के वास्ते मुझे इन हथियारों की आवश्यकता है।

—इस समय तुम अपने हाथ के सारे हथियारों को लाकर सौंप दो—अव्यक्त ने कहा—उसके बाद यदि तुमने हथियार जमा करने के काम में तत्परता से सहायता की, तो संभव है, तुम्हें “अमुक को उसकी अच्छी सेवा के लिये अमुक सख्या की बंदूक दी गयी” इस विषय का पत्र लिखकर एक बंदूक दी जायेगी। तब तुम उस बंदूक से डाकुओं और अपने शत्रुओं में आत्मरक्षा कर सकोगे और इक़मत के आदमी भी तुमसे वह बन्दूक न छीन सकेंगे।

अव्यक्त ने जेब से चाँदी का ढब्बा निकाल उसे खोलकर उरमान पहलवान के सामने पेश किया। पहलवान ने एक सिगरेट लिया, अव्यक्त ने भी एक सिगरेट हाथ में ले, ढब्बे को जेब में डाल, दियासलाई निकाल, पहिले उरमान पहलवान के सिगरेट को, फिर अपने को जलाकर पीना शुरू किया। सिगरेट की दो-तीन फूँक लगा धुएँ को छत की ओर फेंककर अव्यक्त ने फिर बात शुरू की—ऐसा ही है। तूमान में अमीर के पक्षपाती हमारे शत्रु बहुत अधिक हैं और डाकू भी ज्यादा हो सये हैं। कमीशन का पहिला काम यह है कि उनके हाथों से हथियार ले ले, और दूसरा काम यह है कि ज्ञात शत्रुओं को पकड़कर दसह देने के लिये

केन्द्रीय सरकार को सुपुर्द करे। बुखारा जन-सरकार की इतनी सच्चाई से सेवा करनेवाले तुम्हारे जैसे लोगो का कर्तव्य है कि इस काम में कमीशन की मदद करें।

—सिर आँखों पर—कहते उरमान पहलवान ने दाहिने हाथ को ललाट पर रख, सिर झुका, आँखों को अध्यक्ष की ओर से हटा, बायें हाथ से अधजले सिगरेट की राख को एक ओर फेंककर बात शुरू की—हर तूमान के छोटे-बड़े, भले बुरे को वहाँ के लोग जानते हैं। यदि आप हम जैसे सरकार के भक्तों और जान न्योछावर करनेवालो से सलाह लेकर काम करें, तो उद्देश्य भी पूरा हो जायेगा और न्याय का अन्याय भी न होगा।

—“लाल भी हाथ आये और यार भी न रुठे” क्यों पहलवान!—कहते अध्यक्ष ने उसकी बात का समर्थन किया।

—अलबत्ता. “सलाह करके कटा हुआ जामा छोटा नहीं होता” की कहावत कहते उरमान पहलवान ने अपनी बात का समर्थन किया।

—बहुत अच्छा—अध्यक्ष ने कहा—किस-किस के पास हथियार है और कौन हमारे दुश्मन हैं, इमे कागज पर लिखकर दो। ऐसे आदमियों के साथ कैसे बर्ताव करना चाहिये, इसे हम खुद देख लेंगे।

—ठीक, उरमान पहलवान ने कहा—लेकिन...

उरमान पहलवान बात बद करके अधजले सिगरेट को फेंकने लगा। अध्यक्ष ने उसके फिर बात करने की प्रतीक्षा किये बिना ही पूछा—लेकिन क्या!

—लेकिन इस बात को भी कह देना चाहता हूँ कि इस समय हर आदमी अपने को “अमीर के जमाने का उत्पीड़ित”, “गरीब बेचारा”, “बायों के जुल्म का शिकार” बतलाना चाहता है। इस तरह की हवाई बातों पर विश्वास न कर हर बात की पूरी जाँच करके देखना चाहिये।

—अलबत्ता—कहते अध्यक्ष ने पहलवान की बात का समर्थन करते हुए कहा—क्रान्ति के शुरू में हमारी सेना अमीर का पीछा करते-करते गिन्दुवान पहुँची। एक बड़ी हवेली को देखकर उसने वहाँ ठहरना चाहा। जब सैनिक हवेली के अन्दर गये तो एक फटे जामा, रस्ती के कमरबंदवाले एक गरीब आदमी ने हमारा स्वागत किया। सेना के अफसर के पूछने पर उसने कहा कि मैं बाय का नौकर हूँ। मालिक के बारे में पूछने पर उसने कहा—“भाग गया हरामजादा!” “बहुत अच्छा, ऐसा ही सही, तू हमें चाय बनाकर दे।”

—“पघारिये, हवेली भीतर-बाहर सब खाली है। मेहमानखाने में फर्श बिछा हुआ तैयार है। चावल, धी, आटा, चीनी, चाय और जौ भी हैं” कहते टोरखाने में बँधे जानवरो की ओर सकेत करके कहा—“और यहाँ गाय, जैल, घोड़े और भेड़ें भी हैं।”

—“बहुत अच्छा—सरदार ने कहा—तू मेहमानखाने के दरवाजे को खोल।”

—“अच्छा” कहकर नौकर मेहमानखाने को खोल सरदार को वहाँ ले गया। सरदार मेहमानखाने के अन्दर की सजावट और सौन्दर्य को देखकर बहुत हैरान हुआ और उस गरीब को पास बुलाकर बोला—‘तू इस बाय के पास कितने सालों से काम कर रहा है?’

—“बीस साल से”—नौकर ने जवाब दिया।

—“तेरे सोने-बैठने की जगह कहाँ है?”

—“जाडों में भेडखाने में, गर्मियों में बाहर के चबूतरे पर सो रहता हूँ।

—“अपने नीचे क्या बिछाता है?”

—“जाडो में पुआल और गर्मियों में नगी जमीन पर सो रहता हूँ।”

—“इन गद्दों के ऊपर भी जिन्दगी में कभी सोया?”—पूछते हुए सरदार ने अतलस के गद्दे की ओर इशारा किया।

—“मैं अपनी उमर भर में ऐसे गद्दे पर कभी न लेटा”—कहते गरीब ने एक आह खींची।

—“एयू बेचारा”—सरदार उस गद्दे को हाथ में ले नौकर की ओर बढ़ाते हुए बोला—“इसे ले, आज रात को इसी पर सोना।”

—“आपके सद्दे जाऊँ”—कहते गरीब ने सरदार के हाथ से गद्दा ले लिया।

—“मुझे बन्धवाद देने की आवश्यकता नहीं—सरदार ने कहा—यह तेरा हक है, तेरी मिहनत का बदला है, बाय का सारा माल तेरी मिहनत और तेरे जैसे श्रमिकों की मिहनत से पैदा हुआ है।”

—“अच्छा, अच्छा” कहते गरीब ने उस गद्दे को ले जाकर एक छोटी कोठरी में रख दिया। सरदार ने मेहमानखाने की अरगनी पर हशमी, बहकनी, दो जामा, खूंटियों पर शाही कमरबंद और जरदोजी की कुलाह, आलमारी में सूफ का पायजामा और नया अमेरिकन बूट देखा और नौकर को पुकारा।

नौकर, “लम्बेक, क्षमानिधान” कहते दौड़ आया ।

—“क्षमानिधान मत कह, साथी कह” कहते सरदार ने “ले इन पोशाको को पहिन” कह जामा, कुर्ता, पायजामा, बूट, कमरबंद और कुलाह को समेटकर नौकर के हाथ मे दे दिया । नौकर उन्हें लेकर देहली मे आया । उसने फटे-पुराने गदे कपड़े को उतारकर फेंक दिये और सूफ के नये कुर्ते और पायजामे को पहना फिर वह ऊपर रेशमी जामा और शाही कमरबंद बाँध अमेरिकन बूट पैरों मे ढाल सिर पर बरदोजी की कुलाह रखकर सरकार के सामने आया और अपनी पोशाक चारो ओर से देखकर बोला “यह पोशाक मुझे शोभा नहीं देती ?”

—“जिन्नपन न दिखा”—सरदार ने कहा —“जो भी चीजे आज से पहिले बाँयो को शोभा देती थी, अब वह कमकरो की सम्पत्ति हैं और उन्हे शोभा देती हैं । जा दौड़ अपने मालिक के जाँ को सैनिको को बतला कि वे घोड़ों को दाना दें ।”

घोड़ों को खूँटों मे बाँधकर तोबड़ो मे दाना दे दिया गया, कारतूसी पेटियो को दालान में रख दिया गया, अराबे कूचे मे पाँती से खड़े कर दिये गये । लाल सैनिक और लाल गोरिल्ले अपनी लम्बी कोटे बिछाकर हवेली के सामने और चबूतरे पर लेट गये । अफसरो ने मेहमानखाने मे विश्राम लिया, फिर फौज के सरदार ने नौकर को आवाज देकर कहा—“बाय के भण्डार को दिखला ?”

—“पघारिये” कहते नौकर सरदार को हवेली के भीतर ले गया और वहाँ एक भण्डार को खोलकर चाय, चावल, घी आदि को दिखला दिया । सरदार ने मिश्री का एक बड़ा ढला और कई ढब्बे चाय के गरीब को इनाम दिया, फिर सैनिको के एक रोज की खुराक लेकर भण्डार मे ताला लगा कु जी को नौकर के हाथ मे दे मुस्कुराते हुए कहा “ले अब तू इसका मालिक है ।”

“खैरिबन है कि मालिक यहाँ नहीं, नहीं तो आज इतनी चीजो के निकल जाने पर कितना रोता-पीटता ! मैं आज उमर भर नहीं पहिनी पोशाक को पहिने, उमर भर नहीं खायी चीजो को खाते आनन्द कर रहा हूँ” कहते गरीब ने ऊपर के काले कागज को फाड़कर नीचे हिम-श्वेत मिश्री को जीभ से चाटकर कहा “ओः ओः-ओः कितनी मीठी है !”

—“तेरा मालिक बड़ा बाय था ?”—सरदार ने नौकर से पूछा ।

—“बहुत बड़ा बाय था, गिन्दुवान के चार बड़े बायो में से एक था ।”

—“उसने अपनी बहुमूल्य चीजों को कहाँ गोड़ा ?”

—मेरा मालिक बड़ा चतुर था, जब जग शुरू हुई, तो वह अराबों को जमाकर रात दिन माल ढोने लगा। आखिरी अराबा उसने कल रात को लादा, जब कि अब्दुल्ला बाय-बच्चा तूकसाना जाफरी की हवेली से निकलकर अमीर जरफशा पार हो करशी चूल की ओर भागा।

—“कहाँ टोकर ले गया होगा ?”

—“नहीं जानता उसकी चालाकी को, न जाने कहाँ ले जाकर छिपाया। घर के भीतर अब भी शायद कुछ चीजें रह गयी हों” नौकर ने कहा “और आइये, देखिये” कहकर सरदार को चलने के लिए कहा।

—“मैलश (अच्छा) आगे चल” कहते सरदार उठ खड़ा हुआ। नौकर आगे-आगे चला और सरदार उसके पीछे-पीछे।

सारे कमरों को खोलकर देखा। वहाँ नीचे फर्श, कालीन और ताको मे चायनिको, प्यालों के अतिरिक्त और कुछ न था।

—“अच्छा, हवेली के भीतर-बाहर जो कुछ भी चीजें हैं, सब तेरी मिलकियत हुई। सबको सँभालकर रख। एक दिन में सबको खर्च न कर डालना।”

—“कुल्लुक” कहकर नौकर ने धन्यवाद देना चाहा।

—“ऐसा न कर, यह सब तेरा ही माल है” कहते सरदार ने और पूछा “धीत्री है तेरे पास !”

—“नहीं।”

—“किसी गरीब लडकी को लेकर घर बसा ले। बैल-जोड़ी को काम में लगा बाय की जमीन में खेती कर।

—खाने के बाद सेना हवेली से निकलकर अमीर के भगोडों के पीछे रवाना हुई। दूसरे दिन रेव्-कम् (रेवल्यूशनरी कमेटी = क्रान्ति समिति) गिन्दुवान पहुँची। उसने घोषित किया कि बादशाही माल और अमीर के साथ भगे अमलदारों का माल जब्त किया जाय, दूसरे आदमियों का माल न जब्त न किया जाय। घर छोड़कर भाग गये लोगो के माल की रक्षा करके, मालिकों को बुलाकर दे दिया जाय।

उसी दिन उक्त “नौकर” ने चन्द नौकरो को बुलाकर हवेली के कूड़ा पास को हटवाया। वहाँ बहुमूल्य वस्तुओं से भरे बहूत-से सन्दूक थे। यह भी पता लगा

कि वह नौकर हवेली का असली मालिक था । और, इस तरह भेष बदलकर उसने अपने माल की रक्षा की ।

अध्यक्ष ने अपनी कथा को समाप्त करते हुए कहा—इसलिये हम फटे जामे और रोने-घोने के धोखे में नहीं आते ।

—ऐसा ही होना चाहिये—कहकर उरमान पहलवान चला गया । दूसरे दिन पहलवान ने लाकर अपने हथियार कमीशन को सौंपने का वचन दिया । बाहर आने पर उसने हैत अमीन और बाजार अमीन को प्रतीक्षा में बैठे देखा । अध्यक्ष ने उन्हें बुलवाया था । पहलवान धीमी आवाज में “बेकार हथियारों में से एक-दो को दे देना होगा” कहते चबूतरे से नीचे उतरकर चला गया ।

×

×

×

प्रातःकाल उरमान पहलवान अपने आफिस में पहुँचा । कल के गोहार लानेवाले गरीब भी पहुँचे । आज पहलवान उनसे बड़े प्रेम से मिला । उन्हें बैठने के लिये कहा और अपने लेखक को बुलाकर नाम लिखने का हुक्म दिया । लेखक कलम, कागज, स्याही लेकर लिखने को तैयार हुआ । उ पहलवान ने स्वयं नाम पूछना शुरू किया—तेरा नाम क्या है, भूल गया हूँ ।

—एरगश् बाबा गुजाम ।

—लिखो मिर्जा—पहलवान ने अपने लेखक से कहा ।

—दो पूद (एक मन) गेहूँ और एक पूद ज्वार मेरी ले गये हैं—एरगश ने कहा ।

—अभी तेरे गलते की तौल लिखने की जरूरत नहीं, उमे पीछे जाँच करके लिखेंगे—कहकर पहलवान ने दूमरे किसान की ओर निगाह करके पूछा—और तेरा नाम क्या है ?

—कुलमुराद बायमुराद ।

मिर्जा ! तुम लिखते जाओ—अपने लेखक से कहकर पहलवान ने तीसरे किसान से पूछा—और तेरा नाम ?

—रोजी ताशपोलाद ।

—और तेरा ?

—सफर गुलाम हैदर ।

इसी तरह आताजान, शादिम् शकूर, गायन, इस्ताद, नारमुराद और कितने

ही दूसरे नाम कागज पर लिखे गये। उरमान पहलवान सूची को अपने हाथ में ले—“तुम बाहर न जा, यहीं ठहरो, मैं अभी जाँच करके आता हूँ” कहकर बाहर चला गया।

—उरमान पहलवान आज बहुत नर्म है—एरगश ने अपने साथियों से कहा।

—जमाना हर आदमी को नर्म कर देता है—कुलमुराद ने कहा—अमीर के जमाने में इसका दिमाग आसमान पर रहता था। क्रान्ति के बाद बहुत नर्म हो गया था। आज बुखारा से कमीशन के आने की बात सुनकर कल-जैसी हिम्मत भी बाकी न रह गयी।

—अभी हमने—सफर गुलाम ने कहा—क्रान्ति से कोई लाभ न देखा, तो भी ऐसे आदमी का नर्म होना भी हमारे लिये लाभ ही है।

—क्रान्ति से लाभ की बात तो दूर, हम केवल हानि ही हानि देख रहे हैं—शादिम् ने सफर गुलाम की ओर निहारते हुए कहा “जब क्रान्ति होगी तो नगे-भूखे गुलामों और गरीब किसानों का जमाना होगा” कहकर तू ‘हमे घोखा देता रहा।

—अभी यह क्रान्ति का आरम्भ है—सफर ने कहा—हम पेड़ लगाते हैं, लेकिन जब तक तीन-चार साल बीत न जाये, तब तक वह फल नहीं देता। जड़ जमाने और फल देने के लिए क्रान्ति को भी समय मिलना चाहिये।

—मुझे तो डर लगता है कि जिन पेड़ों को तुमने लगाया है, कहीं वह बे-फलवाले वेद न निकलें—शादिम् ने कहा।

—भय न खा—सफर ने कहा—वेद भी होगा, तो भी उसकी छाया का तो हमे लाभ होगा।

इसी समय फटे जामेवालों की निगाह, एकाएक आफिस के सामने आकर खड़े हो गये हथियारबंद गारद पर पड़ी और बातचीत वहीं रुक गयी। गारद के आफिसर ने उन्हें घर से बाहर आने के लिये कहा। बाहर आने पर उन्हें चारों ओर से घेर लिया और दरवाजे से बाहर हो सड़क से रवाना हुए।

×

×

×

उरमान पहलवान की सूची पर नजर दौड़ाकर कमीशन के अध्यक्ष ने पूछा—
ये कौन हैं ?

—इनका नाम यहाँ लिखा है—पहलवान ने जवाब दिया।

—इनकी सामाजिक स्थिति के बारे में पूछ रहा हूँ—अध्यक्ष ने कहा—
अर्थात् बाय हैं या बेचारा, किसान हैं या चरवाहा ?

—इस समय ये बेचारा है, लेकिन आपकी कहानी के गिज्दुवानी बाय
जैसे बेचारा हैं—उरमान पहलवान ने कहा—ये ऐसे बेचारा हैं, जिन्होंने अपनी
भेड़ों के गल्ले को किजिल चूल में भेज दिया है और फटे जामो को पहिनकर
अपने घरों में फर्श क्या, टाट भी नहीं बिछा रखा है ।

—ये उजबेक हैं या ताजिक ?—अध्यक्ष ने पूछा ।

—इनके भोतर उजबेक भी हैं, ताजिक भी हैं, अरब भी हैं, गुलाम भी हैं ।

—तुम्हारे तूमान में क्या ईरानी भी हैं ?—हैं, लेकिन ये ईरानी अपने पैर
से चलकर आये या अमीरो के “आक ओयली” बनाकर लाये हुए नहीं हैं ।
ये उन गुलामों के सन्तान हैं जिन्हें पुराने जमाने में तुर्कमानों ने लूटकर बेचा था ।

—गुलाम कैसे बाय हो गये, जब उनके पास एक धूर जमीन नहीं ?

—खुदा ने दिया और क्या—पहलवान ने कहा—क्या नहीं जानते अब्दुल्ला
बाय यच्चा जाफरी गुलामों के सन्तान होने पर भी गिज्दुवान का प्रथम बाय
था ? वह प्रजातन्त्री सरकार का इतना दुश्मन था कि अमीर के साथ भाग गया ।

—ठीक—अध्यक्ष ने कहा—किन्तु तुमने उनका गाँव-घर नहीं लिखा ! हम
उन्हें कहाँ से धरें-पकड़ें ?

—“शिकारी का काम चलना होता है” फिर शिकार खुद जाल में आते हैं ।
आपके सौभाग्य से वे मेरे पास नालिश करने आये कि अनाज विभाग ने इनसे
जबर्दस्ती अनाज ले लिया । मैं जानता था कि उनके पास हथियार हैं, इसलिये
उनके नामों की सूची बना उन्हें आफिस में रखकर यहाँ चला आया ।

—तुमने कहा कि उनके घर में हथियार नहीं हैं, फिर हम हथियार कहाँ
से पायेंगे ?

—मैंने बेकार समझकर उनके घर-बार को नहीं लिखवाया, तौभी उनसे
हथियार आसानी से मिल सकता है । आप उन्हें पकड़कर एक दो दिन बन्द
रखकर डराये-धमकाये, फिर मैं उनसे समझौता कराने के लिए बात करके
हथियार निकलवा लूँगा ।

—बहुत अच्छा—अध्यक्ष ने कहा—मैं डराना-धमकाना खूब जानता हूँ ।

उरमान पहलवान ने जाते जाते अध्यक्ष से कहा—याद रखें, उन्हें इस काम

से मेरा सम्बन्ध नहीं मालूम हो, नहीं तो रात में घेरकर मुझे मार डालेंगे और मेरे घर को जला देंगे ।

—निश्चित रहो—कहते अध्वक्ष ने अपने अर्दली को आवाज दी ।

—उरमान पहलवान ने अध्वक्ष के सामने से निकलकर एक टीले के पीछे अपने को छिपा लिया । १५ मिनट बाद गारद से घिरा गरीबो का भुण्ड अध्वक्ष के सामने से होता शाफिरकाम तमान के पुराने काजीखाने में पहुँचाया गया ।

३

हथियार बटोरना

खोजा-आरिफ के पुराने काजीखाने के जीनखाने में गरीब बेचारे बड़ी दयनीय दशा में लेटे हुए थे । उनके सिर फूटे, नख उखड़े, अगुनियाँ टूटी, जाँघे कुटी, आँते सूजी और हाथों-पैरों में “कुल्लुरु” जड़ा हुआ था ।

—यह है पहला भेवा तेरे लगाये पेड का—शादिम् ने सफर से कहा ।

—नहीं, तू भूल कर रहा है—सफर ने कहा—यह काम उरमान पहलवान का है ।

—यदि कमीशन का अध्वक्ष ठीक आदमी होता—शकूर ने कहा—तो बिना पूछे, बिना जाँच किये सिर्फ उरमान पहलवान के कहने पर ऐसी यातना न देता ।

—“पानी कीचड के ऊपर”—गायब ने कहा ।

—तू “पानी के ऊपर” कहकर केन्द्र का नाम लेना चाहता है—सफर गुलाम ने कहा—किन्तु कमीशन के अध्वक्ष के इस काम और नासमझी से हकूमतों का क्या सम्बन्ध ? अभी क्रान्ति का प्रारम्भ है, अभी हकूमतें अपने सारे कर्मचारियों को नहीं पहिचान पायी हैं । एक आदमी पर भरोसा कर उसे कोई भारी काम सौंपती हैं और वह उस काम को जान-बूझकर या भूल से बर्बाद करता है । इसमें केन्द्र के आदमी “पानी के ऊपर” कहकर दोषी नहीं ठहराये जा सकते ।

एक आदमी पर भरोसा करके भारी काम दिया जा सकता है—शादिम् ने कहा—लेकिन उसके ऊपर निगाह न रखना कैसा ?

—जैसे ही हकूमतें कमीशन के दुष्कर्मों को सुनेंगी, अवश्य जाँच करेगी—शफर

ने कहा—इसके लिये प्रजातन्त्र सरकार से रज होना या आशा छोड़ बैठना ठीक नहीं। इस समय जो अपराधी हमारे सामने दिखलाई दे रहा है, वह उरमान पहलवान है। वह पुराना जल्लाद है।

—चुप-चुप, उरमान पहलवान आ रहा है—एरगश ने धीमी आवाज में सजग करते यह भी कहा—मैं भी जानता हूँ कि यह काम उसी का है। तो भी अपने को अनजान बना उससे सहायता लेनी चाहिये, क्योंकि जो यह काम कर सकता है वह इससे बुरा भी कर सकता है और इससे छोड़ा भी सकता है। इसलिये उसके सामने गिड़गिड़ाकर यहाँ से छूटना चाहिये। फिर समय आने पर उससे बदला लेंगे।

एरगश की बात समाप्त न हुई थी कि अव्यक्त की आज्ञा से उरमान पहलवान मिलित्सिया (हथियारबंद पुलिस) के साथ बदीखाने में आया।

—यह कैसा काम है—उरमान पहलवान को देखते ही सफर ने गर्म होकर कहा।

—मैं कहाँ से जानूँगा ?—पहलवान ने नमी से कहा—मैं तुम्हें आफिस में छोड़कर जाँच करने अनाज घर में गया था। वहाँ से ज्ञातव्य बातों को जानकर जब तक आफिस में आऊँ, तब तक यह काम हो गया। तब से दो दिन दौड़-धूप करता रहा और अंत में आज्ञा मिली और मैं तुम्हें देखने आया। अब तुम मुझमें अपने दिल की बात कहो, यदि सभव होगा, तो मैं कोई उपाय करूँगा।

पहलवान एक दो बार खाँसते बलगम को एक ओर थूक फिर बोला—अमीर के जमाने में अका एरगश मेरे सब काम से नाराज और शंकित रहा, किन्तु मैं उसपर नाराज नहीं हूँ। हो सकता है कि इस काम में भी मुझपर संदेह करता हो। संदेह करता रहे, किन्तु मैं तो एक शुद्ध हृदय निष्कपट आदमी हूँ। मैं तो उसके साथ भी नेकी करना चाहता हूँ। कहावत है “नेकी कर और पानी में डाल”, यदि वह नहीं समझता तो खुदा तो समझता है।

उरमान पहलवान ने एक-दो बार और खाँसकर बंदियों से पूछा—सच सच बताओ, असली बात क्या है ?

—हमारे पास कहाँ हथियार हैं कि सारे हथियारों को लाकर सौपने के लिये कहा जाता है—सफर गुलाम ने गर्म होकर कहा।

—तुम लोगो ने क्या जवाब दिया ?—पहलवान ने पूछा।

—हम क्या जवाब देते ?—सफर ने कहा—हस्त को हस्त और नेस्त को नेस्त कह दिया ।

—नेस्त (नहीं है) कहने से काम नहीं चलेगा । तुम लोगो से एक दिन पहिले मुझे भी अपने पास बुनाकर हथियार सौंपने के लिये कहा । जो भी हो, मैने भी आखिर सिपाहगिरी की है, हुकूमत के आदमियों के भाव को उनकी आँखों से भाँप लेता हूँ । अर्धयज्ञ के रग ढग से समझकर “सिर-आँखो पर” कहा और मेरे पास जो हथियार थे, उन्हें लाकर सौंप दिये ।

—तुम्हारे पास हथियार थे, इसलिये लाकर सौंप दिया—शादिमू ने कहा—लेकिन हथियार तो अलग, हमारे पास एक चिमटा भी नहीं है, यह तुम भी जानने हो ।

—ठीक है—पहलवान ने कहा—तुम्हारे पास हथियार नहीं है, मै जानता हूँ, लेकिन कमीशन के अर्धयज्ञ को भी जानते हो, इस मुहीउद्दीन मखदूम खोजायफ कहते हैं । अपनी जल्लादो के लिये यह मशहूर है । भूठी-सच्ची खबर पाकर जब वह किसी को गिरफ्तार करता है, तो या तो उससे चीज निकालता है या उसे मार डालता है । इसलिये काम का कोई रास्ता निकालना होगा ।

—हम कहाँ से रास्ता निकालें ?—एरगश ने कहा—तुमने कहा था “सभव होगा तो मै कोई उपाय करूँगा ।” तुम्हीं सोचकर बतलाओ ।

उरमान पहलवान ने खीसते हुए बलगम फेरने के बहाने बदीखाने के छिद्र से बाहर की ओर देखा, द्वार पर खड़े रक्तक के सिवा आसपास किसी को न देखकर वह फिर अपनी जगह आकर बैठा और धीमी आवाज में बोलने लगा—

—मै तुममें से हरएक के लिये एक-एक हथियार लेकर दूँगा । मेरे पास हथियार कहाँ हैं ? मै उन्हें पुराने सैनिको और सिपाहियो से खरीदकर दूँगा । मै यह भी जानता हूँ कि तुममें से कितनो के पास नगद पैसा नहीं है । लेकिन हरएक के पास गाय, बछड़ा, भेड, बकरी, गदहा या हैसियत के अनुसार घर का सामान है । हर आदमी किसी चीज को लाकर मेरे पास बंधक के तौर पर रखे । जब हथियार का दाम बेचाक कर देगा, तो अपनी चीज लौटा लेगा ।

मेरे पास एक गाय है—सबसे पहिले एरगश ने कहा ।

—मेरे पास एक ओसर है—आताजान ने कहा ।

—मेरे पास एक बकरी है—कुलमुराद ने कहा ।

—मेरे पास एक बछड़ा है—शादिम् ने कहा ।

—मेरे पास एक अरबी भेड़ है—गायत्र कहा ।

—मेरे पास एक बर्रा है—शकूर ने कहा ।

—मेरे पास एक खर है—इस्ताद ने कहा ।

—मेरे पास एक नया कज्जाकी नम्दा है—नारमुराद ने कहा ।

—मेरे पास कुछ नहीं है—सफर गुलाम ने कहा ।

—अच्छा, मैलश, कोई हर्ज नहीं—उरमान पहलवान ने सफर गुलाम की ओर नजर डालकर कहा ।

—अच्छा, तुम कब हथियारो को लाकर हमे दोगे—एरगश ने उरमान पहलवान से पूछा ।

उरमान पहलवान ने जवाब दिया—मैं हथियारो को लाकर तुम्हे यहाँ नहीं दूंगा, नहीं तो तुम भी मारे जाओगे और मैं भी । मैं आज जाकर तुम्हारे लिये हथियारो को खरीद रखूँगा और तुम्हारे परिवार को खबर दूँगा, जब वह तुमसे मिलने आये तो कह देना कि करार की हुई चीजो को हमारे पास पहुँचा दे, मुझसे हथियार लेकर कमीशन को मुपुर्द कर दे और ऐसा प्रगट करे जिससे मालूम हो कि तुमने छिपाये हथियारो का पता उन्हें बताया और तुम्हारे कथनानुसार उन्होंने हथियार लाकर दिये ।

—ठीक—एरगश ने कहा—लेकिन स्वीकार करते वक्त कौन किस हथियार के होने की स्वीकृति देवे ?

—इसे मैं अभी निश्चित करे देता हूँ—कहते पहलवान ने फिर अपनी निगाह आस-पास डाली और वहाँ किसी को न देखकर कहना शुरू किया । तुम्हारे लिए (एरगश की ओर निगाह करके) एक पचगोलिया बन्दूक दूँगा, इसे मैंने न सौंपकर अपनी रक्षा के लिये रख छोड़ा था । यह ऐसा हथियार है, जो एक गाय क्या, दस गाय मे भी नहीं मिल सकता । अपना प्राण खतरे में डालकर इस बहुमूल्य हथियार को तुम्हारे लिये दे रहा हूँ, क्योंकि मैं तुम्हें प्रसन्न करना चाहता हूँ ।

उरमान पहलवान ने एक बार फिर चारो ओर निगाह डालकर कहना शुरू किया—रोजी, अताजान, कुलमुराद और शादिम् के लिये पुराने सैनिको से खरीदी टोपीवाली बन्दूकें दूँगा । गायत्र, शकूर, इस्ताद और नारमुराद के लिये

चार शिकारी बन्दूकें लाकर दूँगा । अब खाली सफर गुलाम रह गया । उसके पास देने के लिये चाहे कोई चीज हो या न हो या देना न चाहता हो, तो भी उसके लिये एक पलीतावाली बंदूक लाकर दूँगा । यदि उचित समझे तो छूटने के बाद दाम चुका दे ।

उरमान पहलवान ने एक बार फिर उन्हें दी जानेवाली बंदूको को याद कर “खैर, खुश” कहते अपनी जगह से उठकर ताकीद की—सावधान, स्वीकार करते वक्त अपनी बंदूको का नाम बतलाने में भूल न करना । इस रहस्य को अब यही ढाँक दिया जाय ।

उसके जाते ही सफर गुलाम ने कहा “तेरी इस नेकी का दाम हम जरूर चुकायेगे ।”

उरमान पहलवान अध्यक्ष से मिलकर काजीखाने के बाहर आया । वहाँ कूचे में उसे बाजार अमीन खडा मिला । उसने उससे धीरे से कहा—मैलश, मैंने इस काम में एक पचगोलियाँ बंदूक न्योछावर की, लेकिन उसके बदले सौ पचगोलियाँ बन्दूके हाथ में करूँगा ।

४

वासमची या डाकू

बाजार अमीन के मेहमानखाने में गैस की लालटेन जल रही थी । वहाँ हैत अमीन, नार करानुलबेगी, नारमुराद पहलवान और उरमान पहलवान बैठे थे । नीचे की ओर कुछ नौजवान भी आसीन थे । गृहपति बाजार अमीन जवानों से कुछ ऊँचे, किन्तु दूसरे मेहमानों से नीचे बैठे थे । पोलाव खाने के बाद दस्तरखान उठ जाने पर सब चाय पान में लगे हुए थे । प्रमुख स्थान पर बैठे हैत अमीन ने नीचे की ओर बैठे लोगों को संबोधित करके कहा—जवानो, आजकल जो काम हो रहा है, उसकी खबर है तुम्हें ?

—खबर है—एक जवान ने जवाब दिया ।

—बंदूक जमा करनेवाले कमीशन की बात पूछते हो बाबा ?—एक दूसरे जवान ने पूछा ।

—हाँ, उसीके बारे में क्या सोचते हो ?

—हम क्या सोचते हैं, इसे तुम स्वयं जानते हो अमीन बाबा !

—मैं इसे जानता हूँ—हैत अमीन ने कहा—तुमसे हर एक के पास एक-दो बन्दूकें हैं, क्योंकि तुम पुराने सैनिक हो, तुमने दहवाशी, चोरगाशी होकर जनाब आली की नून-रोटी खायी है। अलबत्ता तुम्हारे पास हथियार हैं और ये हथियार आज नहीं तो कल तुम्हारे हाथ से निकल जायेंगे, लेकिन हथियार के साथ तुम्हारे सिर भी चले जायेंगे। तुम सबके दोस्त और दुश्मन हो, कोई जाकर कमीशन को खबर दे दे और तुम्हारे घरों को घेरकर छान डालेंगे। यदि तुम्हारे छिपाये हथियार मिल गये, तो फिर तुम्हें जिन्दा न छोड़ेंगे।

अमीन ने चुप होकर सामने रखी चाय को पीना शुरू किया।

—क्या करने को कहते हो अमीन बाबा—एक जवान ने पूछा।

—इस समय—हैत अमीन ने खाली प्याला को चाय डालने के लिये बाजार अमीन की ओर खिसकाकर कहा—इस वक्त शोर है कि जनाब आली आनेवाले हैं। अपने हथियारों और अपने को तब तक सुरक्षित रखने की जरूरत है जब तक कि इन हथियारों का असली मालिक नहीं आ जाता।

इसके लिये उन्हे उरमान पहलवान और बाजार अमीन-जैमे सरकार के विश्वासपात्र लोगों के हाथ में सौंप देना चाहिये, क्योंकि उनके घरों की तलाशी कोई नहीं लेगा। जब जनाब आली आ जायेंगे, तो फिर तुमसे एक दहवाशी दूसरा चूरागाशी बनकर अपने हथियारों को सँभाल लेगा।

—मैंने अपने हथियार को किसी बुरे दिन के लिये रख छोड़ा था, इसी विचार से कि उसे बेचकर दो दिन पेट भर सकूँगा—एक जवान ने कहा—मैं दो साल दहवाशी जरूर रहा, किन्तु इस पचगोलियाँ बंदूक के अतिरिक्त मुझे कोई चीज हाथ न लगी। जनाब आली के भागने के वक्त जो लूट-पाट मची, उसमें मैं खाली हाथ रहा।

—कम्र में बेच सकता है—नार करारबुलबेगी ने कहा—आजकल के जमाने में हथियार पैसा नहीं, आदमी की मौत है। अमीन बाबा ने अभी बतलाया कि यदि किसी घर में बंदूक निकल आये, तो सारे घरवाले मार डाले जायेंगे। बंदूक पैसा नहीं बला है।

—तुम्हें भूवा नहीं रहने दिया जायगा—बाजार ने उस जवान से कहा—

जिस समय भी भूखा हो या किसी और चीज की हाजत हो, आवर मुझसे, उरमान पहलवान, हैत अमीन या नार पहलवान से कह, हम किसी-न-किसी तरह तेरी आवश्यकता पूरी कर देंगे—हैत अमीन ने जवान को चुप देख कर दूसरो से पूछा— तुम लोगों को मेरी बात पसन्द है ना ?

“पसन्द, पसन्द” सब जवानो ने कहा, किन्तु सबसे नीचे की ओर बैठे जवान ने जमीन की ओर आँख गड़ाये कहा—“मेरा विचार दूसरा ही है।”

—तेरा विचार कैसा है ?—हैत अमीन ने उससे पूछा। ऊपर की ओर बैठे सभी लोगो की दृष्टि उधर गयी।

—मेरी राय है—जवान ने आँखो को जमीन से हटाये बिना कहा—अपने हथियारों को खुद ले जाकर कमीशन को सौंप दूँ। ऐसी अवस्था में हम कभी कमीशन के सामने अपराधी न होंगे। आज मैंने जैसे ही कमीशन के आने की बात सुनी, अपनी बंदूक को ले जाकर दे डालने का निश्चय किया और जने के लिये खडा ही था कि अमीन बाबा के आदमी ने जरूरी काम के लिये बुलाने की बात कही। मैं उस काम को कल के लिये छोड़ पचगोलियाँ को घास के नीचे टिकाकर इधर आया।

—तू भी तो जनाब आली का सैनिक रहा—हैत अमीन ने कहा—जनाब आली ने हथियार खरीदकर तुझे इसलिये दिया कि दीन इस्लाम की रक्षा हो। तू कैसे उसे ले जाकर काफिरो को सौंपना चाहता है ?

मैंने जनाब आली का सैनिक बनकर कोई लाभ न देखा—जवान ने कहा—मुझे गाँव के बड़ों ने एक भगे सैनिक की जगह जवर्दस्ती पकडकर भर्ती करा दिया था। सरकर्दा (जनरल) के आदमियो ने मुझे ले जाकर एक घर के भीतर बंद रखा। दो मास बंद रहने के बाद युद्ध आरम्भ हुआ। बदीखाना से निकालकर उसी दिन गर्दन में एक पचगोलियाँ लटका मुझे युद्ध-क्षेत्र में भेज दिया। कूले शगाला (शृगालो की नहर) मे जो पहिली बार सैनिक भगे थे, उन्हीं के साथ बिना एक गोली चलाये मैं भी भाग निकला और सीधे घर आ इस विचार से पंचगोलियाँ को घास के अन्दर टिकाये रखा कि जब उसका मालिक आयेगा, तो देखा जायेगा। अब उसका मालिक आ गया और मैं भी भी रहा है। इसलिये उसे सौंप देना चाहता हूँ।

—लेकिन बद्रुक तुझे क्या जनाब आली से नहीं मिली थी ? उसके मालिक क्या जनाब आली नहीं हैं—अमीन ने पूछा ।

—ठीक है—जवान ने कहा—बद्रुक मुझे जनाब आली से मिली थी, लेकिन यह बादशाही माल है, उनका माल है, जो तख्त पर बैठे हैं । इस समय अमीर का स्थान इन्हीं इकूमतो ने लिया है । वह चाहे बुरी हों या भली, काफिर हों या मुसलमान, यह उनका मान है । इसलिये उचित यही है कि बद्रुक को ले जाकर कमीशन को सौंप दूँ ।

—“हसन मेरी ओर देख” कहकर बाजार अमीन ने इससे बात करनी चाही, लेकिन उरमान पहलवान ने टोककर कहा—“तुम जरा चुप रहो और फिर जवान की ओर निगाह करके कहने लगा—खैर, बहुत अच्छा, थोका, ‘मुर्गी की एक टाँग’ की तरह इस भेद को मुँह से निकालना और अपनी स्त्री तक में भी न कहना, जा घर पर आराम से सो जा और कल सबेरे कमीशन को खबर मिलने से पहिले ही जाकर बद्रुक को सौंप आना ।

हसन बाहर चला गया । सभा में नीरवता छा गयी, जिसे हैत अमीन ने यह कहते भग किया—तुम इस तरह की बातों पर कान न दो । कल से ही अपने हथियारों को एक-एक करके बाजार अमीन को सौंपते जाओ । आया, गेहूँ जिस चीज की जरूरत हो, अमीन के भंडार से लेते जाओ—ऐसा ही हो, अब हमे लुट्टी मिले—एक जवान ने कहा ।

—अच्छा, बात यही है, जाकर अपने घरों में आराम करो ।

जिस समय जवान उठकर देहली से बाहर जाने लगे, हैत अमीन ने उनमें कहा—फाटक से एक-एक करके जाना और बाहर बिखर के जाना, कूचा में एक साथ होकर न जाना ।

जवानों के चले जाने पर उरमान पहलवान ने बाजार अमीन से कहा—अमीन, तुम क्या अपनी सीधाई छोड़ोगे ? मैंने तुमसे ऐसे मैनों को बुलाने के लिये कहा था जो कि जनाब आली के भक्त हैं, और तुमने द्रोह रखने-वाले सैनिकों को बुलाया । यह आदमी यदि जिन्दा रहा तो बोलशेविक बनकर हम सबको मरवायेगा । क्या इसी को काम करना कहते हैं ?

अभी बोलशेविक न होकर भी मरवा सकता है—हैत अमीन ने कहा—कल

सबेरे अपनी पचगोलियाँ ले जाकर कमीशन को सौपेगा और साभ ही हमारी बात-चीत भी रुह मुनायेगा । बस, इतने ही में हमारा सर्वनाश है ।

—नहीं, इसकी दवा करनी होगी—बाजार अमीन ने अपने काम से कुछ लजित होकर कहा ।

—अवश्य इसकी दवा करनी होगी, किन्तु क्या उस समय तक चित्त मे शान्ति रह सकती है ? यहाँ कोई है ?—उरमान पहलवान ने कहा ।

—अपने पुराने आदमी शराफ और शाहिम हैं—बाजार अमीन ने कहा ।

—उनपर तुम्हारा पूर्ण विश्वास है ?

—हाँ ।

—कहो कराबुलवेगी, तैयार हो ?—उरमान ने नार की ओर निगाह करके कहा ।

—मैं तैयार हूँ—नार कराबुलवेगी ने कहा—सिफ उसे जाकर सोने भर की छुट्टी देनी चाहिये ।

—हाँ, छुट्टी देंगे—उरमान ने कहा और यह भी पूछा—उसका घर क्या यहाँ समीप ही है ना ?

—चार-एक पत्थर, कुल (नहर) के उस ओर —दो घंटे बाद चलना होगा—उरमान ने कहा और बैठक में चुपी छ्पा गयी ।

×

×

×

आधी रात बीत चुकी थी, मुर्गे ने बाँग दी । बादल के नीचे छिपा चन्द्रमा भी अब अस्त हो चुका था । खेतों पर ऐसा अन्धकार छाया था कि आदमी आदमी को नहीं देख सकता था । चार सवार कुल पार कर एक गाँव के समीप पहुँचे । सवारों के शरीर पर चुस्त पोशाक भी और पीठ पर पचगोलियाँ लटक रही थी ।

—घोड़ों को यहाँ छोड़ देना चाहिये—उनमें से एक ने कहा ।

गाँव के पीछे वृत्तों से घोड़ों को बाँधकर एक जवान वहाँ रुककर छोड़ बाकी तीन गाँव के भीतर प्रविष्ट हुए । आगे-आगे जानेवाला आदमी एक द्वार के पास खड़ा होकर बोला—“यही है” दूसरे आदमी ने किवाड़ पर जोर लगाकर कहा—“बंद है, किन्तु कोई पर्वाह नहीं, दीवार फाँदकर उतर चलें ।”

छोटी दीवार को लाँघकर वे भीतर गये । आँगन में तृत् के वृत्त पर सोया

मुर्गा चिल्ला उठा, उसके साथ ही घर के भीतर से “ददेश, ददेश, उठ, मुर्गे ने आवाज दी” कहती एक स्त्री की आवाज आयी ।

—टहर जा, जरा सोने दे—मठे ने जवाब दिया ।



१४—छोटी दीवार को काँचकर वे भीतर गये (पृष्ठ २८५)

—तूने कहा था कि मुर्गा बोले तो जगा देना ।

उठ अब—औरत ने अपनी बात को दोहराया ।

द्वार के पीछे खड़े आदमियों में से एक ने जल्दी भीतर चलने के लिये कहा, दूसरे भी उससे सहमत हुए। उनमें से एक ने पीछे हट दौड़कर बूटदार पैर से किवाड पर धक्का मारा, जिससे एक पाट टूटकर भीतर गिर गया। एक ने हाथ मे रखी मोमबत्ती को जला दिया। मर्द उठना चाहता था और स्त्री उठ बैठी थी। दो आदमियों ने दोनों को घर दबाया। मर्द और स्त्री के बीच लेटी तीनसाला लड़की रोने लगी। उन्हें चिल्लाने का मौका न दे दोनों छुड़ा चलाने लगे। “इसका काम तमाम हुआ” मर्द के ऊपर बैठे आदमी ने खड़े होकर कहा।

—स्त्री सुन्दर है, इसे आध घंटा बाद भी मारा जा सकता है—स्त्री पर बैठे आदमी ने कहा।

—यदि ऐसे ही काम चलता रहा, तो इससे भी अधिक सुन्दर स्त्रियाँ हाथ आवेंगी—दूसरे ने कहा।

लड़की अब भी माँ के गले से निकले खून में लदफद चिल्ला रही थी। एक खून भरे गद्दे को बच्ची के ऊपर ढाल उसकी आवाज को बद कर आदमी ने अपने साथियों से कहा—चीजों की चाहे आवश्यकता भी न हो, किन्तु बोगचे बाँध ले चलो, जिसमें गाँव के लोग समझें कि यह काम चोर का है।

काम पूरा करके कोठरी से बाहर होने पर मर्द को पछाडनेवाले आदमी ने आज्ञा दी—“घास के नीचे से पचगोलियाँ निकाल लो।” आज्ञा पूरी की गयी।

—इस घटना के एक घंटे बाद बाजार अमीन की हवेली में उरमान पहलवान और नार कराधुलबेगी ने अपने खून से सने जामो, जूतो और खजरो को धोया। शफर ने पानी ढाला। शाहिम ने बोगचे में भरे पुराने कपड़ों पर किरासिन ढालकर जला दिया।

हसन अपनी बीबी के साथ मारा गया। शाफिरकाम तूमान मे बासमची (डाकू) गिरी की पहली बलि हो गयी। माँ-बाप के खून में डूबी तीनसाला बच्ची अनाथ हो गयी। बाजार अमीन के घर से निकली चार पचगोलियाँ बन्दूके पाँच बनकर हवेली के भीतर लौट्यँ और जाकर उस जगह लेटीं जहाँ पहले ही से सैकड़ों पचगोलियाँ-ग्यारहगोलियाँ बन्दूकें सोयी लेटी हुई थीं।

बासमचीगिरी का प्रारम्भ हो गया।

क्रान्ति के रक्षक

जाड़े का मौसिम था, किन्तु अभी सर्दी उतनी न थी। रास्ते और निचली जगहों में बर्फ और बारिश का जमा हुआ पानी रात को जम ज़रूर जाता था, किन्तु दिन को धूप से फिर पिघल जाता और उसका एक भाग भाप होकर हवा में उड़ जाता और दूसरा जमीन सोख लेती। लेकिन पहलवान अरब की हवेली की चारों ओर के टीलों पर बर्फ और वर्षा का कोई प्रभाव नहीं दिखलाई पड़ता था। बालू के टीले मलेरिया के रोगी की तरह पानी से तृप्त नहीं होते थे। बर्फ बरसते ही पिघलने लगती और पानी बालू में समा जाता।

रात तारों से भरी थी और कुछ कुछ सर्दी भी थी। एक भीगे-से टीले के ऊपर एक आदमी लम्बा पड़ा था। एक बार वह उठकर सामने की दीवार के नीचे गया और छेद पर मुँह डालकर कुछ देर भीतर देखता रहा, फिर पहली जगह लौटकर लम्बे पड़ा अपने आपमें “क्यों आज वह इतनी देर कर रही है” कहते सिर के ऊपर चमकते तारों की तरफ नज़र डालकर अपने विचारों में मग्न हो गया। कुछ देर विचार-मग्न रहने के बाद उसने सितारों को सन्निहित करके कहना शुरू किया।

— हे तारागण ! अनन्त बयाबान रक्षाहीन बालुका-भूमि और अंधेरी रातों में राह भूले बटोही के लिये तुम बड़े हितकारी और आवश्यक हो, किन्तु मेरे-जैसे राहपाये यात्री के लिए तुम आवश्यक नहीं हो। मेरे और उसके निर्विघ्न मिलन के लिए थोड़ी देर तुम्हारा बादलों के भीतर छिप जाना ज्यादा अच्छा है, जिसमें हमारे भेद खुलने न पायें।

आदमी फिर अपने विचारों में डूब गया।

थोड़ी देर चुप रहने के बाद जैसे कोई बात एकाएक याद आ गयी हो, वह अपनी जगह से उठा और माँद खोदनेवाले खरगोश की तरह जमीन को खोदने लगा। कुछ मिनटों में बालू के भीतर एक गड्ढा तैयार हो गया, जिसमें एक आदमी सो सकता था। नर्म बालू का खोदना आसान था, किन्तु बालू गिर-गिर पड़ता था। आदमी ने गड्ढे में लम्बा पड़ उठकर कुछ झाड़ियों को ला गड्ढे

की एक ओर रखा । अब पीठ के बल गड्डे में लम्बे पड, पास पड़ी रेत को दोनों हाथों से गिराकर गर्दन तक अपने को छिपा लिया और फिर भाड़ी को अपने सिर पर रखकर बोल उठा—“अब और अच्छा साज सजा ।” आदमी ने भाड़ी के नीचे से तकते हुए आँखों को हवेली के ऊपर डाला । अब तक सूना पडा रसोई-घर एकाएक चिमनी से धुआँ देने लगा । आदमी ने अपने आप से कहा ।

—एय्, इस समय ये खाना पकाना शुरू कर रहे हैं । क्या प्रातःकाल तक मुझे इस कब्र में सोना पड़ेगा ?

आदमी ने चिमनी से आँख नहीं हटायी । आध घंटे के बाद वह सोचने लगा, “आध घंटा और प्रतीक्षा करूँ तो देग और बाल बटोरकर शायद वह आवे ।” आदमी की दृष्टि अब भी रसोई-घर की छत पर थी । आध घंटे बाद छत पर एक कालिमा दिखाई पडी, जिसने दीवार पर खड़ी हो चारों ओर दृष्टि डाली । गड्डे में लेटा आदमी उसे देखकर बहुत खुश हुआ । कालिमा इधर-उधर किसी को न देख आधी दूर तक दीवार को टाँके रेत पर कूद पडी और टीले की ओर चल पडी । टीले को कई बार घूमकर देखा, किन्तु वहाँ कोई नहीं देख पडा । उसने सोचा “शायद प्रतीक्षा करके निराश होकर लौट गया” और वह हवेली की ओर लौटने लगी । अभी वह एक - ही - दो पग चली थी कि “मुहब्बत” के शब्द ने कान में पडकर उसे रोक दिया । उसने पीछे घूमकर देखा, किन्तु कोई आदमी दिखलाई न पडा । “कौन है ओ, क्या अजिन्ना (जिन) है क्या ?” कहती मुहब्बत घबरा उठी ।

—अजिन्ना नहीं मैं ।

—तू मेरा सफर जान, तू कहाँ है ?—मुहब्बत ने पूछा ।

—यहाँ इस जगह—कहते फिर आवाज आयी और हाथों से भाड़ी के अलग फेंक देने पर तारों के प्रकाश में सफर गुलाम का मटमैले रंग का चेहरा दिखलाई देने लगा, किन्तु उसका शरीर अब भी नहीं दिखलाई देता था ।

—यह क्या तमाशा है ?—मुहब्बत ने सफर के सिर के पास बैठकर कहा ।

—आवाज ऊँची न निकाल, ऐसा ही करने की आवश्यकता थी ।

—मैं कई बार यहाँ इधर से उधर घूमी, क्यों नहीं बोला ?

—यदि कोई खोज में होता तो मुझे देखता या नहीं, इसी की परवाह कर रहा था। आज रात इतनी देर क्यों की ?

—वह देर से आये। खेरियत हुई कि बाय ने आश के लिये अटहन और घी तैयार करके रख छोड़ने के लिए कहा था। मैंने घी तपाकर मास को तल छोड़ा था। बाय के आते ही चावन डालकर जल्दी-जल्दी आश पका ली और थाल में निकालकर पहुँचा दी। बाय की बीबियाँ आश खाने अपने घरों में चली गयीं। मे बिना कुछ खाये इस ओर चली आयी।

—सभी आये हैं ?

—वे सभी आये हैं, जो पिछले सप्ताह आये थे। मेहमानखाना भरा है।

—अच्छा, जा, इस समय। जब दस्तरखान समेटकर चाय पीने लगेँ और हवेली के सामने आदमी न हो, तो किवाड के पीछे बैठकर उनकी सारी बातों को अच्छी तरह सुन। जब वह सो जाये तो मुझे आकर बतला।

—एयू खुदा!—कहती मुहब्बत बेमन से बोली—इस तरह की जिन्दगी से ऊब गयी हूँ। इन सारी आफतों के बीच क्या एक रात निश्चिन्त हो तेरे साथ बिताने को न मिलेगी ?

—उदास न हो, सब होगा, इस समय मन लगाकर काम करने की आवश्यकता है।

—मैं काम करने में भय नहीं खाती, किन्तु यदि पकड़ी गयी, तो सारे उरमानों को साथ लेते कब्र में जाऊँगी।

—कब्र में नहीं जायेंगे, हम जिन्दा और मजबूत रहेगे। जल्दी जा, रहस्य न खुलने पाये।

—तेरे पास से जाने का मन नहीं करता—कहती मुहब्बत उठकर आगे पग रखती एक बार फिर पीछे मुड़कर बोली—आ, मुझे दीवार पर तू चढा दे।

मुहब्बत दीवार के पास पहुँची, सफर गुलाम ने पैर रखने के लिये अपनी पीठ झुका दी, मुहब्बत ने शरीर को सीधा कर दीवार के एक छेद को पकड़ा, फिर सफर गुलाम ने विलकुल सीधा हो उसे छत पर छोड़ दिया। मुहब्बत ने चलते वक्त कहा—एक बात तो भूल ही रही थी। उरमान पहलवान ने अपने आदमियों को गाँव में देख-भाल के लिये लगा रखा है। सावधानी से जाना।

“निश्चिन्त रह” कहकर सफर अपने गड्डे की ओर लौटा।

छूत पर धन-धम की आवाज होती तनूर की तरफ चली गयी। जिसे मुनकर चाय की एक बीबी ने आवाज दी—मुहब्बत, छूत पर से कुत्ता-बिल्ली कोई जानवर उतरा है, देख कहीं देग और थाल को मुर्दोर (भ्रष्ट) न कर दे।

—बिल्ली थी, मैंने भगा दिया—कहकर मुहब्बत ने जवाब दिया और खुद डरी हुई वह जलकर देग से चिपकी सब्जी, प्याज और मास को खाने लगी।

६

वाय बासमची बने

हम पहलवान अरब के मेहमानखाने को १९१८ में भी गैस प्रदीप से प्रकाशित और गद्दे-कालीन से मुसब्जित देख चुके हैं। पहले से अब इतना ही अन्तर था कि आज वहाँ काजी, रईस, अमलाकदार और मीरशब नहीं दिखलाई पड़ते थे। उनकी जगह और उसी शान शौकत से वहाँ हैत अमीन, बाजार अमीन, नारमुराद पहलवान, उरमान पहलवान, इस्माइल मीर आखुर्द और नार कराबुलबेगी बैठे हुए थे। सभा में एक बड़ी पगड़ीवाला मुल्ला भी था, जिसने काजी, रईस, मुफती के काम तथा दूसरे शरीयत के कामों को सँभाल रखा था, लेकिन वह बैठक की जगह में ऊपर का ओर नहीं, बल्कि हैत अमीन की बगलवाली सन्दली के पास बैठा था। मेहमानखाने का बाकी भाग जवानों से भरा था। देहली (ओसारे) में नये वेगो अर्थात् कूरबाशियों (सेना-नायको) के मोहरम (छोकरे) बैठे हुए थे। गृहपति के योग्य-स्थान यानी देहली के द्वार के पास अपनी १९१८ वाली जगह पर पहलवान अरब उसी आसन से बैठा था।

घोड़े के मास और घी के साथ पके पोलाव खा चुकने पर दस्तरखान समेटा और हरी चाय-चायनिकें लायी गर्यीं। सब लोग चाय-पान में लगे। हैत अमीन ने चाय ढालकर मुल्ला को देते हुए उरमान पहलवान से कहा—वात करो पहलवान, बतलाओ इस समय क्या करना चाहिये ?

—अब सीधे मैदान में कूदने की आवश्यकता है—उरमान पहलवान ने कहा—इस समय सारा देश हमारी ओर है। पूर्वी बुखारा (ताजिकिस्तान)—

हिसार, कूलाब, बलजुवान और दरवाज के कूरवाशी आज मुसलमानों के खर्लीफा के दामाद अनवापाशा के अधीन काम कर रहे हैं ।

—वह तो जदीद है—मुल्ला टोककर कहने लगा—जो भी काम उसके अधीन होगा, वह जदीदी होगा, फिर लोगों के बच्चों को काफिर बनानेवाले मकतब चारी होंगे ।

—वह हमारे बीच बादशाह नहीं होगा—उरमान पहलवान ने कहा—वह युद्ध-विद्या का अच्छा जानकार है, इसलिये सर-अफसर (जेनरल) की तरह काम करेगा, जब हम विजयी होंगे, तो जनाब आली लौटकर अपने सिहासन पर बैठेंगे । तब हमें क्या करना है, यह देख लेंगे ।

मुल्ला को जवाब देकर उरमान पहलवान ने कहा—सारे बयाबान, करशी और शहसब्ज जैसे शहर, गुजार-जैसी बिलायतें (जिले) वासमच्चियों के हाथ में आ गयी हैं । अब इकूमते केवल कुरगानो (शासन केन्द्र के नगरो) में छिपी हुई-सी ब्रेठी हैं । बुखारा के त्मान भी तैयार हैं । कराकुल में मुराद पहलवान पेकन्दी, बुखारा नगर के देहात में आजमखोजा, गिन्दुवान में मतान पहलवान और नईम पहलवान दोनों भाइयों के साथ मुल्ला कहार सरदार बनकर बैठे हैं । यदि ऐसे समय हम मैदान में न आयेंगे, तो कब आयेंगे ?

उरमान पहलवान ने चुप हो जवानों के दिल को जानने के लिए उनपर एक-एक करके नजर डाली । एक जवान ने पहलवान से पूछा—यदि हम लड़ने के लिये उठ खड़े हो, तो इकूमतो की सहायता के लिये ताशकन्द और समरकन्द से सेना आकर काम खराब कर देगी ।

—इस समय स्वयं तुकिस्तान पर वासमच्चियों की चोट पड़ रही है—उरमान ने कहा—फरगाना की बिलायतें अब भी वासमच्चियों से मुक्त नहीं हुई हैं । समरकन्द के कितने ही गाँवों पर बहराम बेक, हमर कुलबेक और आचल बेक का अधिकार है । करातप्पा में खालबुत बेक, फलगर और मस्चाह में सैयद अहमद खोजा शासन कर रहे हैं । यदि ताशकन्द और समरकन्द में शक्ति होती, तो क्यों नहीं अपने पड़ोस में शान्ति स्थापित करते ?

—दूसरे यह कि इकूमतो के भीतर आपस में भगड़ौ हो उठा है—बाजार अमीन ने पहलवान की बात का समर्थन करते हुए कहा ।

मोहीउद्दीन मखदुम खोजायोफ कमीशन का अध्यक्ष बनकर हमारे यहाँ आया

था। उसने हथियारों को बटोरा और जनाब आली के पास से आये तिल्लो मे से आधा हकूमत को दे आधा अपनी जेब में रख लिया और अब बागी बनकर बासमची बन गया है। इस बात की हमे पक्का खबर मिली है कि नाजिर हरत्री आरिफोफ भी थिगडने ही वाला है।

बाजार अमीन की इस बात पर लोगो ने खूब तालियाँ बजायीं। ताली बजाते समय मुल्ला मुँह बिचकाने हुए बैठा रहा। ताली बंद होने पर सिर से पैर तक आग लगी जैसे गुस्से में लाल होकर उसने कहना शुरू किया।

—तुम्हारा यह काम जर्दीदो, बोलशेविको और काफिरो का काम है। हम तुम्हारी तनवार से दीन इस्लाम का प्रचार करना चाहते हैं और तुम लोग ताली पीटकर स्वयं अपने हाथों शरीयत के विधान को बर्बाद कर रहे हो।

—खैर कोई हजं नहीं—मुल्ला की बगल में बैठे हैत अमीन ने कहा—हर्षोद्रेक में जवानों से इस तरह की अशिश्टता हो ही जाती है। खुदा चाहेगा तो विजय के बाद हम आपको रईस बनायेंगे, फिर आप अपने इच्छानुसार लोगो से धम की पाबन्दी कगइयेगा।

मुल्ला इससे ठढा न हुआ। उसकी क्रोधाग्नि और भडकी और कहने लगा—अभी-अभी उरमान पहलवान कमीशन के उस अध्यक्ष के बासमची होने पर हथ प्रगट कर रहा था, जो बिलकुल काफिर था। यदि वह बासमची हुआ है, तो बासमचीगिरी के काम को भी मुर्दार (भ्रष्ट) कहना पड़ेगा। मैं ऐमे काम से प्रसन्न नहीं हो सकता, क्योंकि धम की किताबों में लिखा है “अल-अरऊजो बिल्लाहि रजा विकुफ कफर।” मैंने उस आदमी को सिगरेट पीते अपनी आँखों देखा था, वह पूरा काफिर है।

—नाराज न होओ तकसीर (क्षमानिधान)।—उरमान पहलवान ने मुल्ला से कहा। उस आदमी को बासमचियों ने अपने भीतर नहीं लिया, बल्कि उसे मार डालना चाहते थे और उसने समरकन्द की ओर भागकर जान बचायी।

—खैरियत—मुल्ला ने कहा। अब उसका दिमाग कुछ नरम हुआ था।

—बच्चा, हुक्का तो तैयार कर—कहते नारमुराद ने देहली की ओर आवाज दी और फिर मुल्ला से पूछा। हुक्का पीने में हज तो नहीं है तकसीर।

हुक्का पीना व्यर्थ का काम (बदअत) है—मुल्ला ने जवाब दिया—हुक्का

पीनेवाला दुष्कामी होता है, लेकिन काफिर नहीं होता और सिगरेट पीना पूरा कुफ्र है , क्योंकि वैसा करने से वह काफिर के समान होता है ।

—ऋषिवचन (हदीस) में आया है “जो आदमी जिस जाति के समान होता है, उसकी गिनती उसी जाति में होती है ।

एक १६-१७ साला छोकरा कामदार फर्शी पर चिलम में तमाकू और आग रखकर ले आया । उसने सन्दली के पास जा फर्शी की निगाली को हैत अमीन की तरफ किया । हैत अमीन ने निगाली को हाथ में ले मुस्कराते हुए लडके की आँखों और भोंहों की तरफ निगाह करके मुल्ला से कहा :

—ऐसे मृगनयन और कृष्ण भ्रू के हाथ से हुक्का पीना शायद सवाब (पुण्य) होगा तकसीर—निगाली को मुल्ला के मुँह की ओर करके यह भी बोला—आप भी पुण्य प्राप्त करें । कहावत है “कभी भ्रू भग और असूल (सिद्धान्त), कभी खुदा और रसूल ।”

मुल्ला निगाली को मुँह में लगा मुस्कराते हुए लडके के मुँह की ओर देखने लगा । उसके इस काम से फिर सभा में एक बार ताली बजी और लोग ठठाकर हँसे, किन्तु अबकी बार मुल्ला पहिले की तरह नाराज न हुआ, बल्कि उसका मुँह कपास-सा लाल हो गया । यद्यपि मुल्ला ने अपने आचरण द्वारा हुक्का पीने की अनुमति दे दी थी, लेकिन पहलवान आप मुल्ला के लिहाज से हुक्का पीने के लिये देहली में चला गया और फिर लव्धशका करने बाहर चला गया ।

मुल्ला ने हैत अमीन से कहा—मैंने तुम्हारी बात अनङ्गीकार न करने के लिये निगाली मुँह में डाली, लेकिन बाय के सामने मुझे इसके लिये बड़ी लजा हुई , क्योंकि मैंने अनेक बार उसे हुक्का पीने के लिये बुरा-भला कहा है ।

—क्यों बुरा भला कहा ?—हैत अमीन ने पूछा ।

—कहा तो हुक्का पीने के विरुद्ध धर्मोपदेश किया था, क्योंकि धर्मोपदेश करना मुल्ला का कर्तव्य है ।

—हाँ, ऐसा ही एक धर्मोपदेश कीजिये कि हम भी सुने, क्षमानिधान !— हैत अमीन ने कहा ।

मुल्ला ने ऊँची आवाज में सभी लोगों को सुनाते हुए कहा—मेरा पहला उपदेश यह है कि जैसे ही आपलोग विजयी हों, जनाव आली के पधारने की

प्रतीक्षा किये बिना जिसने भी एक बार हकूमतो को सलाम किया है, चाहे वह जे भी हो, उमे फाँसी पर चढायें ।

—यह घर्मोपदेश बहुत कडा है—हेत अमीन ने टोककर कहा—क्योकि मुल्लो में से कितनो ही ने एक बार नहीं, अनेक बार हकूमतो को सलाम किया है, अवसरवादिता करते उनकी खुशामद भी की है । क्या इस तरह सारे मुल्लाओ को मार डालना उचित है ?

—कह तो दिया, चाहे कोई भी हो—मुल्ला ने गर्म होकर कहा—जिस मुल्ला ने भी हकूमतो की खुशामद की, वह सबसे अघम धर्म पतित है ।

—जो भी हो, मुल्ला पागवाले हैं । मुल्ला होने के कारण उनपर कुछ रियायत करनी चाहिये, क्षमानिधान—बाजार अमीन ने कहा ।

—ऐसे मुल्ला मुल्ला नहीं हैं—मुल्ला ने चिल्लाकर कहा—जैसा कि मैंने सुना, खोजा साकनारी (गाँव) का खतीव सब जगह हकूमतो की तारीफ करता फिरता है ।

वह मुल्ला रुहार कूरवाशी के भोज में नहीं गया और यह भी कहने से बाज नहीं आया कि यह भोज डक्कैती के पैसे से है, इसलिये इसकी आश हराम है । ऐसा कहकर उसने अपनी जातिवालो को भी “मुजाहिद फि-सबिलिल्लाह” (भगवत्पथ के धर्मयोद्धा) के भोज में जाकर पुण्यार्जन करने से रोका । क्या आप लोग ऐम मुल्लो को मुल्ला कहकर जीवित रखना चाहते हैं ?

—अलबत्ता, ऐसे मुल्ला पहली ही बार गोली से उडा दिये जायेंगे—कहते इस्माईल ने मुल्ला के दिमाग को ठडा कर दिया ।

मुल्ला ने अपने घर्मोपदेश का प्रभाव होते देख प्रसन्न होकर कहना शुरू किया—इसके बाद...

लेकिन मुल्ला का घर्मोपदेश आगे न बढ पाया और मेहमानखाने के अन्दर आ पढलवान अरब ने “एक विचित्र घटना” कहते घबड़ाहट प्रदर्शित की । “क्या घटना, क्या घटना” कहते चारो ओर से लोग पहलवान अरब की ओर देखने लगे ।

—मै फरागत के लिये मेहमानखाने से निकला—कौपते-कौपते पहलवान ने बात शुरू की—मेहमानखाने के चबूतरे पर एक कालिमा दिखलाई पडी । “कौन है” कहकर मैंने आवाज दी । कालिमा चबूतरे से नीचे कूद दौड़कर हवेली के भीतर चली गयी । शैतान ने मेरे दिल में कुछ अनुचित बातें डालीं । मैं हवेली

के अन्दर गया और अपनी बीवियों के कमरों को एक-एक करके बारीकी से ढूँढा, यहाँ तक कि रोटी रखने के सन्दूको तक भी नहीं छोड़ा, किन्तु वहाँ कोई दिखाई न पड़ा। इसके बाद रसोईघर, भण्डारघर, दूसरी कोठरियों और बखारों की पेदी भी देखी। वहाँ भी कोई न मिला। जान पड़ता है हमारे ऊपर जायस लगा है।

पहलवान की इस बात को सुनकर जवानों ने तुरन्त कालीन, गोलम और नमदो के नीचे से निकालकर सन्दूको को हाथों में ले लिया। पहलवान अरब ने फिर कहा—वह मुझे देख भागकर छत पर चढ़ दीवार से कूद गया और मैंने शैतान के बहकावे में पड़ बीवियों पर सदेह कर उनके घरों को ढूँढने में समय बिता दिया। यदि उसको न पकड़ सके, तो हमारा सत्यानाश हो जायगा, हमारे ऊपर सेना आयेगी।

—इसी समय जाओ, चारों ओर ढूँढो और उस शैतान को पकड़ो—उरमान पहलवान ने हुक्म दिया।

बदूक हाथ में लिए जवान घर से निकलकर कूचे में दौड़ने लगे। मेहमानखाने के भीतर रह गये आदमियों पर भयकर नीरवता छा गयी।

भय के मारे शेर से डरकर अपनी गर्दन को सरकड़ों में छिपानेवाले गद्दे की तरह मुल्ला ने “अब क्या करूँ” कहते रजाई को सिर पर ले उसे सन्दली के नीचे छिपा लिया। लेकिन रजाई से ढकी सन्दली के नीचे रखी अगीठों के धुएँ से वह अपने सिर को वहाँ अधिक देर तक न रख सका। मुल्ला के सिर निकलते ही गद्दे के नीचे से चिमनी की तरह धुआँ निकलने लगा और घर में छत तक धुआँ भर गया।

“यह क्या है” कहते हैत अमीन ने रजाई को हटाकर सन्दली को देखा और मुल्ला की पाग को पकड़कर बाहर किया। पाग धुआँ देकर जल रही थी। पहलवान अरब ने दौड़कर पाग को हैत अमीन के हाथ से ले, बाहर ले जा पानी ढालकर बुझाया। पाग जलने से मुल्ला का दिमाग भी जल उठा और उठने चिल्लाकर कहा—यहाँ आने से मेरी एक पाग नष्ट हुई, हाय हाय !

—ज्ञानिधान, पाग की बात तो दूर, तुम्हारा सीस भी खतम होनेवाला था—कहकर हैत अमीन ने मुल्ला को और डराया।

धुआँ भरे घर में उदासीनतापूर्ण नीरवता छा गयी, जिसे आध घंटा बाद लौटकर आये बदूकदार जवानों ने ही भग किया। उन्होंने हवेली के चारों ओर ढूँढ मारा,

किन्तु किसी को न पाया। बासमची भागने के लिये तैयार होने लगे। वह लम्बे-चौड़े जामों को पहने उनके भीतर बट्टूको को छिपाये अपने घोड़ों पर सवार हो दरवाजे से बाहर निकल कतार बाँधकर खड़े हो गये। उरमान पहलवान ने कमांडर बनकर उनके सामने खड़ा हो चारों ओर निगाह करके चार बार सीटी बजायी। सीटी को सुनकर गाँव में छोड़े बासमची भी आ पहुँचे और सारे बासमची बयावान की तरफ भगे।

पहलवान अरब ने बाकी रात भय और आतंक से जागकर बितायी। सबेरे सूर्योदय के वक्त हस्त पाद-मुख-प्रक्षालन के लिये मुहब्बत को पानी लाने के लिये कई बार पुकारा, लेकिन कोई जवाब न मिला। नमाज का समय बीतते देख उसने खुद पानी ले वज् किया और वामदाद की नमाज पढी। फिर मुहब्बत को ढूँढने लगा, लेकिन वहन अपनी कोठरी में, न रसोईघर में, नहीं ब्रिजियों के कमरों में मिली। बाय दरवाजे में निकलकर हवेली के पिछवाड़े गया। वहाँ दीवार के नीचे बालू पर दो प्रकार के पँरो के चिह्न दिखलाई पड़े—एक उनमें बड़ा और दुसरा छोटा था। बाय उनके पीछे-पीछे चला, पद-चिह्न दो आदामियों के लेटने लायक एक गड्ढे तक पहुँचे और फिर वहाँ से बालू के टीलो पर से होने आगे चले गये। बाय ने अपने आपसे कहा “जासस आज रात मेरे रहस्य ही को नहीं ले गया, बल्कि मुहब्बत को भी, और मुहब्बत मेरे सारे रहस्यों को जानती थी। अब मेरा सर्वनाश हुआ।

सचमुच बाय के घर या कारागार से मुहब्बत सदा के लिए मुक्त हो सफर गुलाम के साथ चली गयी।

७

बासमचियों के चार हाकिम

गिजदुवान के चारों ओर और छत से ढँकी सड़कों के नीचे स्थानीय सौदागरों की सरायों और दूकानों में भी एक निर्जीवता छायी हुई थी। सौदागर दो-दो, चार-चार करके दूकानों में बंद कर, चबूतरों पर बैठे आपस में फुस-फुस कर रहे थे। पूर्वी चौरस्ता की ओर गेहूँ बाजार की तरफ से एक मिलितिसया (हथियारबंद कान्स्टेबुल)

आता दिखलाई पड़ा। उसे देखते ही सारी फुस-फुस बंद हो गयी। जब मिलित्सिया दालान (छत से छाया सडक) के अन्दर हो सौदागरों के सामने से गुजरा, तो एक ने उससे पूछा—कहो क्या खबर मिलित्सिया आफन्दी ? कोई शुभ समाचार लाये ? क्या उन्हें पकड़ा गया ?

—अभी कोई खबर नहीं, वे जरूर पकड़े जायेंगे—कहते मिलित्सिया चौरस्ने से होता कुर्गान की ओर चला गया।

—हाँ ऐसा ही है, हमने भी सेवेइयाँ तैयार कर रखी हैं—सौदागर ने मिलित्सिया को सुनाते हुए कहा—। फिर घड़ी को जेब से निकालकर “ए, अस्स की नमाज का समय भी आ पहुँचा, वजू करना चाहिये” कहते अपनी जगह से उठा और पाग और जामा, को दूकान के चबूतरे पर रख वजू (हस्त पाठ मुख प्रह्लादन) करने चला गया।

सौदागर घीमडी और चौरस्ने के बीच पहुँचा। वहाँ दो खम्भों पर बँधे बल्ले की ओर निहारते खड़ा हो गया।

—हाँ, क्या निहार रहो हो !—दूसरे सौदागर ने पूछा।

—अभी कोई चीज नहीं देखी, लेकिन आशा है कि जिन चीजों को इस बल्ले पर लटकाया जाता था, उन्हें फिर लटका देखूँगा—पहले सौदागर ने कहा।

—कल इसी समय देखोगे—दूसरे सौदागर ने कहा।

—मैं तब तक प्रतीक्षा करने की शक्ति नहीं रखता, मैं चाहता हूँ आज ही रात नहीं तो कल सबेरे उसे देखूँ—कहते पहला सौदागर रुद (नदी) की ओर चला गया। मिलित्सिया कूरगान में अपने मिलित्सियाखाने में पहुँचा। वहाँ पहरा देते उसके साथी ने पूछा—हाँ, क्या खबर ?

—काम बुरा है। इन मिलित्सियों के हाथ से क्या बन सकता है, जिनमें अधिकार ने परेड भी नहीं देखी, बंदूक दागना भी नहीं सीखा।

—विशेषकर जब कि उनका नेतृत्व एक बनिये का बच्चा कर रहा है।

—क्या तू थका तो नहीं ?—नवागन्तुक ने पूछा।

—थका नहीं हूँ, लेकिन अब आ, तू खड़ा हो, मैं थोड़ा दम ले लूँ—पहरेवाले ने कहा।

“अभी आता हूँ” कहते वह भीतर जा अपनी बंदूक ले साथी की जगह खड़ा होकर पहरा देने लगा। उसका साथी बंदूक को अपने सिर के नीचे रख

मिलित्सियाखाने (चौकी) के दरवाजे के सामने लम्बे पड दीवार के ऊपर पडते पीले सूर्य प्रकाश को देखते विचारमग्न हो गया ।

“खैर, जो कुछ भी हमारे भाग्य में हो, देखेंगे, इसके लिये पहिले से चिन्ता करने की क्या आवश्यकता—पहरे पर खड़े जवान ने अपने साथी को विचारमग्न देखकर कहा ।

—भाग्य !—लेटे मिलित्सिया ने कहा—भाग्य का निर्णय उसी दिन हो गया, जिस दिन मिलित्सिया का सरदार एक बनिचे का बच्चा बना ।

—तेरी यह बात ठीक है—पहरेवाले ने कहा—मैं अभी चौरस्ते से आ रहा था, सौदागरो की आवाज बहुत अनुचित थी । जब मैं उनके समीप पहुँचा तो ताना मारते हुए उन्होंने मुझसे शुभ समाचार पूछा । यहाँ तक कि एक ने मसखरी करते कहा कि हमने सेवेइयाँ तैयार कर रखी हैं ।

—आनेवालो के लिये उन्होंने भेड तैयार कर रखी हैं—लेटे आदमी ने कहा—कौन जानता है कि इन बनिचो और उस बनिचा-बच्चो के बीच शायद कोई मन्त्र हो और खबर हमसे भी पहिले उसके पास पहुँच जाती हो ।

लेटा आदमी चुप हो गया । दीवार पर पडती सूर्य की किरणें भी अब छिप चुकी थीं, आदमी की आँखें भी ढँक चुकी थीं । वह सो रहा था ।

×

×

×

मर्यास्त के बाद अंधकार फैल रहा था । गिन्दुवान के किले के अन्दर कोई आवाज नहीं सुनाई दे सकती थी, किन्तु किले के बाहर से गीदडों की तरह का उल्लास (घोष) सुनाई देता था । उल्लास से घबडाकर पहरेवाले ने “अका उरून, अका उरून” कहकर आवाज दी, लेकिन उरून को इतनी गहरी नींद आया थी कि वह न जगा । तीसरी बार साथी ने और जोर से आवाज दी, तब उरून “क्या कहता है” कहते जागकर उठ बैठा । अभी उसकी नींद अच्छी तरह दूर नहीं हुई थी, नहीं तो जगाने का कारण पूछने की आवश्यकता न थी । गिन्दुवान के किले के पूरब और उत्तर से “दौडो दौडो, पकड़ो पकड़ो, बाँधो-बाँधो, मारो-मारो” की आवाज आकर आकाश को कंपित कर रही थी । “आ गये” कहते पूरी तौर से जागकर मिलित्सिया बंदूक हाथ में ले फाटक के एक बाजू में अपने साथी के सामने खड़ा हो गया ।

आवाज और तेज हुई और उसके साथ बंदूक दागने की आवाज भी आने

लगी। दोनों ने एक बार फिर अपनी बंदूकों पर नजर डाली और कारतूसों को तैयार किया। अधिक देर न हुई, इल्ला-गुल्ला समीप सुनाई देने लगा और कुछ आवाजें ताँ चौकी के पड़ोस से आने लगीं। पचास सवार उल्लास लगाते चौकी के फाटक के पास आकर खड़े हो गये। उनमें से एक ने ऊँची आवाज में कहा—
कौन है ओय् ?

—मृत्यु, उरून नरकल्ला—नींद से जगे मिलित्सिया ने जवाब दिया।

—अक्रा उरून ऐसा न करो, तुम हमारे साथ आ जाओ। सारा देश हमारे साथ है—सवार ने कहा।

—मे तुम्हारे अमीर के साथ नहीं हुआ तो क्या इस समय उसका पेशाब तुम्हारे साथ होऊँगा—नरकल्ला ने कहा।

“ऐसा ही सही तो ले” कहते एक ही साथ ५० बंदूकें चौकी की ओर खाली हुईं। अभी आवाज का कपन बन्द नहीं हुआ था कि मिलित्सियाखाने के दोनों बालुग्री में दो बंदूकें दगीं और एक सवार तथा एक घोड़ा जमीन पर गिरा बाकी सवार आँखों के सामने से हट गये और चौकी के दरवाजे से छूटी गोलियाँ सने कूचे में सनसनाती चली गयीं।

किले के भीतर सब जगह शोर मचा हुआ था। बंदूकें एक साथ या बारी-बारी से छूट रही थीं। कूचे के दोनों छोर की दीवारों में लेटी हुई काली पानी आगे बढ़ती पहरेवालों के सामने दिखाई पड़ी। उन्होंने गोली छोड़ना शुरू किया, लेकिन गोलियाँ दुश्मनों के सिरों के ऊपर से होकर दीवारों से जा लगीं। मिलित्सिया भी जमीन पर लेटकर गोली छोड़ने लगे, लेकिन दोनों तरफ की गोलियाँ बेकार जा रही थीं। दुश्मन सरकते हुए समीप आ पहुँचे। दोनों साथियों ने अपने सगीनों को तैयार कर लिया। इसी समय छत से कूदकर आये दुश्मनों ने उन्हें घेर दबाया। उरून नरकल्ला ने “रस्तम अशकी अपने को सीधा कह” “और जिन्दावाद इन्कलाब, बासमच्चियों की मौत” कह—अपने ऊपर चढ़े चार आदमियों को हटाकर वह आघा उठ खड़ा हुआ, किन्तु इसी समय वह दोबारा गिर पड़ा। उसकी कुच्छि और अतड़ियों से रक्तमिश्रित हरा पानी निकलकर फैलने लगा। दो कदम आगे रस्तम अशकी भी खून में लदफद पड़ा था।

गिन्दुवान के किले पर बासमच्चियों का अधिकार था।

गिन्दुवान के बाजार, चौरस्तों, सरेमजार, दर्वेशावाद, कासागरा, नगजककारा, उजवेका और दूसरे महलों में शोर मचा हुआ था। चारों ओर से बदक की आवाज आ रही थी। जिसके बीच से “हाय न्याय ! उसका क्या अपराध था” “अब में काली सिरवाली क्या करूँ...” कहती औरतो की चिल्लाहट सुनाई दे रही थी। फिर उनके पीछे अबोध बच्चों का हाहाकार हृदय को विदार रहा था। इन शब्दों के बीच ढोल का “गुम्-गुम्” और ढोलकी की “तड-तिड” की आवाज कानों में आ गिन्दुवानियों को अमीर के अत्याचारी जमाने का स्मरण दिला रही थी।

यह हाहाकार सयोंदय तक जारी रहा। दिन हुआ, गिन्दुवान के कूचे और सड़के बड़ी पाग बांधि मुल्लो, सफेद कमरबंद बांधि पासवानो, नया जामा पहन कमर बांधि दाढी में कबी किये बायो से भर गयीं। पुराने अमलाकदारखाने के सामने तग जामा पहने, कमर में पट्टी लगाये, सिर पर तेलपक (टोपी) दिये, हाथ में घोड़ों को पकड़े बन्दूकदार जवान पाँती बांधि खड़े थे। जवानों के पीछे दीवार के नीचे हाथों को सामने रखे, मानो अमीर के आर्क के सामने हो, तमाशबिन खड़े थे। उन्होंने अमलाकदारखाने के फाटक से चार आदमियों को यालिक (सनद) लेकर बाहर निकलते देखा। “एय, क्या जनाब आली आ गये” कहते दर्शकों में खलबली मच गयी। दर्शकों के बीच खड़े एक मुल्ला ने एक यालिकदार से पूछा—शरीक, क्या खबर ? तुम क्या बने ?

—मैं गिन्दुवान तूमान का काजी बना।

—और तुम क्या ?—मुल्ला ने दूसरे यालिकदार से पूछा।

—मैं रईस बना।

—और ये महानुभाव क्या बने ?—मुल्ला ने शरीक से बाकी दोनों यालिकदारों के बारे में पूछा।

—यह अमलाकदार और यह मीरशत्रु हुए—कहते शरीक काजी ने मुल्ला को जवाब दिया।

—है, है, मुबारक हो शरीक ! तुम सबको मुबारक हो—मुल्ला ने कहा।

—खुदा मुबारक और खैर करें—कहते काजी ने सबकी ओर से जवाब दिया। शरीक, क्या तुम्हारी यालिक को देख सकता हूँ ? कहते मुल्ला ने काजी की ओर हाथ बढ़ाया।

—कृपा है—काजी ने सिर नीचा करते हुए कहा।

मुल्ला ने पगड़ी से काजी की यार्लिक को हाथ में लेकर देखा । यार्लिक अमीर की और से लिखी गयी थी और उसपर मुल्ला कहार और उरमान पहलवान की मुहरे थीं ।

—बहुत अच्छा—कहते मुल्ला ने यार्लिक को काजी की पाग में खोस दिया और फिर कहा—‘पीर का डडा पीर की जगह’ जनाव आली अभी नहीं आये, किन्तु बेग लोगो ने उनकी और से काम शुरू कर दिया ।

रईस दूसरे यार्लिकदारो को लिये एक और चला गया ।

जब रईस काफी दूर चला गया तो मुल्ला ने काजी के पास से गुजरते हुए धीरे से कहा—खुद तू काजी बना, इसके बारे में मैं कुछ नहीं कहता, किन्तु और नहीं तो मुझे रईस ही क्यों नहीं बनवा दिया, मैंने क्या तेरे साथ नहीं पढ़ा था और यह तो एक मद-बुद्धि मुल्ला था, जो रईस बना है ।

—खुदा एक है, मुझसे सलाह नहीं की, नहीं तो मैं जरूर तुम्हारी सिफारिश करता । अब भी तुम खाली हाथ नहीं रहोगे, और आशा है, वावकन्द के काजी तुम बनाये जाओगे—काजी ने मुल्ला को समझाया ।

—ए, क्या वावकन्द को भी ले लिया—कहते मुल्ला ने आश्चर्य और प्रसन्नता दोनो प्रगट की ।

आज ले लेंगे।

इसी समय अमलाकदारखाने से एक १६ १७ साला लडका दौडा आया । उसके शरीर पर वेकशाव का जामा, कमर में शाही का कमरबंद और सिर पर सोसर की टोपी टेढी रखी थी । उसने मुल्लो की सरस बात में विघ्न डाल दिया । दूसरे दर्शक मुल्लो ने भी लडके के मुँह पर नजर गड़ाये क्या खबर लाया है, इसे सुनने के लिये कान खडा क्रिया । लडके ने बडूकदार जवानो से “सवार हो जाओ और सबको सवार होने के लिए कहो” कहा और वह फिर अमलाकदारखाने में लौट गया । ऐसे सुन्दर लडके को देखकर मुल्ला के मुँह में पानी भर आया । उसने रूमाल से मुँह को साफ करके काजी से पूछा । “यह सूर्य कौन है ?”

—उरमान पहलवान का मुहरम्—काजी ने जवाब दिया ।

—खुदा जब देता है, तो नहीं पूछता कि तेरा बाप कौन है । जनाव आली को भी ऐसा सुन्दर मुहरम् नहीं मिला होगा ।

—अभी यह क्या है ?—काजी ने कहा—“हर बेग के पास इससे भी अधिक

सुन्दर दो दो, तीन-तीन मुहरम् हैं” इसी समय रईस आ गया और बेकों के मुहरम् की प्रशंसा बन्द हो गयी। काजी और मुल्ला की नजर रईस की बगल में गड गयी। वहाँ दो हाथ लम्बी, तीन अगुल मोटी चमड़े से बलिया की हुई कोई कडी-सी चीज थी, जिसकी एक ओर लकड़ी का डडा लगा हुआ था।

—इसे कहाँ पाया ?—आश्चर्य करते मुल्ला ने रईस से पूछा।

—प्रथम क्रान्ति में जब जनाब आली का रईस भाग गया और रईसखाना लुट गया। किसी दिन काम आयेगा, यह खयाल कर मैंने इस दर्रे (कोड़े) को रईसखाने से ले जाकर छिपा रखा था और आज इसकी जरूरत पड़ गयी—रईस ने कहा। उसने दर्शको पर दृष्टि डालकर एक आदमी को अपने पास बुलाया। आदमी पास आकर हाथ बाँधि खडा हो गया। रईस ने आदमी की ओर दर्रे को बढाते हुए कहा “तू मेरा दर्दा-दस्त (डड-पाणि) है।” आदमी “तिर-आँखो पर” कह दर्रे को बगल में दबा हाथ बाँधकर रईस के पीछे खडा हो गया।

—दर्दा-दस्त बनने के लिए बहुत जबरदस्त आदमी मिला—मुल्ला ने रईस से कहा—यह पन्द्रह साल तक रईस के पास दर्दा-दस्त रहा।

इसी समय “दौडो-दौडो, तैयार-तैयार” की आवाज गिज्दुवान के किले से निकलकर चारों ओर फैल गयी और मुल्ला और रईस की बात वहाँ खतम हो गयी। अमलाकदारखाने के रहनेवाले आवाज सुनकर बाहर निकले और अपने घोडो पर सवार हो गये। मुल्ला कहार और उरमान पहलवान साथ-साथ चल रहे थे। उनके पीछे बासमचियो के साथ तूमान के इजतदार हजरत कुलबेक और दानीबेक भी चल रहे थे। काजी, रईस, अमलाकदार और मीरशब बेको के पीछे-पीछे दौड़े। चार-रू (चौरस्ते) पर पहुँचकर मुल्ला कहार ने घोड़े को रोका और पीछे मुडकर अपने भाई नईम पहलवान को पुकारा। नईम घोडा दौडाते बड़े भाई के पास जाकर बोला—क्या आज्ञा है ?

—तू अपने आदमियो को लेकर खोजा साकतारी जा। वहाँ मुहीउद्दीन खोजा को मारकर उसके घर को लूट, उसके बाल-बच्चों को मार डालना या बदी बनाना। वहाँ से खुतचा जा, वहाँ के कमसोमोल (नौजवान कम्युनिस्ट) बच्चों को उनके माँ-बाप के साथ कतल कर। इन कामों के पूरा हो जाने पर मेरे पास वाबकन्द में आ।

—बहुत अच्छा—कहते नईम पहलवान घोड़े का मुँह फेर पीछे की ओर दौड़ गया ।

फिर मुल्ला कहार ने अपने सामने हाथ बाँधे खड़े काजी, रईस, अमलाकदार और मीरशत्रु की ओर निगाह करके कहा—अब तुम्हें छुट्टी है, तूमान का अच्छी तरह प्रबन्ध करो । बाकी बचे बोलशेविको, जदीदो और आन्दोलको की सूची बनाकर मुझे समर्पित करो । मैं जो कुछ हुक्म लिखकर भेजूँ, उसे तुरन्त कार्य-रूप में परिणत करना होगा, और दुआ करना न भूलना ।

चार हाकिम जमीन पर घुटनों के बल बैठ हाथों को ऊपर उठाये दुआ करने लगे । मुल्ला कहार अपने दल के साथ घोड़ा दौड़ाता चला गया ।

कुरवाशियों के चले जाने पर गिज्दुवान के चारों ओर पर आकर चार हाकिमों ने रोगन-बाजार के चबूतरे पर बैठकर सूची बनानी चाही । कल मिलिसिया के लिये संवेदियाँ तैयार करने की बात करनेवाले वनिये ने सराय से निकालकर कालीन और गद्दा चार हाकिमों के लिये बिछा दिया और बाजार में गड़े दोनों खम्भों के ऊपर निगाह करके कहना शुरू किया :

—खुदा का शुक्र है कि मरने से पहिले इन ढोल ढोलकी बजानेवालों को देख लिया । यदि जनाव आली को भी उनके तख्त पर देख लूँ, तो दुनिया में कोई अरमान बाकी न रह जायेगा ।

“अपने जनाव आली के सिर को आर्क के नकारखाने (मीनार) से लटकता देखेगा”—एक स्त्री ने कहा, जो अपने बेटे को छुड़ाने के लिये काजी के पास आयी थी ।

—खुदा करेगा तो देख लेगा—वहने मीरशत्रु ने वनिये को जवाब दिया ।

हाकिम चबूतरे पर बैठ सलाह करने लगा । अब “दौड़ो-दौड़ो” की आवाज बहुत दूर चली गयी थी । और धीरे धीरे गिज्दुवान पर शोकपूर्ण नीरवता छाानी चाहती थी, लेकिन उसमें पति-पिता या भाइयों की कतल, घरों की लूट के लिये स्त्रियों का क्रन्दन और अनाथ बच्चों का हाहाकार बाधक हो रहा था ।

बासमचियों से युद्ध

ऊपर समरकन्द की उपत्यका में वसन्त में भारी वर्षा हुई थी, जिससे जरफशा नदी की अंतिम शाखा कराकुल में बहुत पानी आ गया था। नदी पर जिस पुल में बुखारा और वावकन्द का रास्ता गुजरता था, उसे मेहतर कासिम कहते थे। पुल के पास नदी के दोनों ओर दो सेनाएँ पड़ाव डाले हुई थीं। दोनों एक दूसरे पर आक्रमण करना चाहती थीं, किन्तु पुल पर से पार नहीं हो सकती थीं, और नदी में पार होने से पानी बाधक हो रहा था।

बासमची नदी की दाहिनी ओर अर्थात् उसके उत्तर तरफ वावकन्द की ओर थे। पुल पर मशोनगने लगी थीं, इसलिये बासमची उधर बढ़ने की हिम्मत न रखते थे। उधर नदी के दूसरे किनारे अर्थात् बुखारा की ओर लाल राना, लाल गोरिल्ला, मजदूर-किसान स्वयंसेवक पड़े हुए थे। वे भी सैनिक दृष्टि से पुल पार करने को ठीक नहीं समझते थे। एक समावारखाने (चायखाने) में, जिसका मालिक भाग गया था, सभा बैठी हुई थी। वहाँ किसी ने कहा—क्या जाने पुल के नीचे तुश्मना ने बाखर और डीनामाश्ट रख छोड़ा हो।

—हमारे तुश्मन बासमची उन्हें नहीं जानते, उनके पास पुल उड़ानेवाली चीज नहीं है, न कोई ऐसा आदमी है, जो डीनामाश्ट तैयार कर सके—कहते एक स्वयंसेवक ने कमांडर की बात का खटन किया।

कमांडर ने जवाब देते हुए कहा—जैम हमारे अन्दर हसी किसान और मजदूर हैं, उसी तरह बासमचियों की तरफ भी सफेद रूसी अफसर और केमिष्ट हैं, इसलिये सैनिक दृष्टिकोण से हम असावधानी नहीं कर सकते।

—यही नहीं, इस वर्गयुद्ध में बासमचियों के भीतर अंगरेज साम्राज्यवादियों के गोइन्दे भी हैं—दूसरे कमांडर ने पहले कमांडर का समर्थन करते हुए कहा।

—गिज्दुवान और किजिलतप्पा के बीच के लोहे के पुल को भी इन्हीं बासमचियों ने तोड़ा था। उन्हें नादान समझना अपने आपको बोखा देना है—कहते स्वयंसेवक सफर गुलाम ने कमांडरों की बात की पुष्टि की।

—१९१८ में कोलिसोफ-काण्ड के समय भी चारजूय से बीरा बुलाक और

कागान से तिमिज तक की रेलवे लाइन को बर्बाद करने में सफेद रूसी इंजीनियरों और अंगरेज साम्राज्यवादियों ने नेतृत्व किया था—एक और स्वयंसेवक ने कहा ।

—अच्छा—पार्टी-मुद्दों के सरदार जौवाद ने कहा—पुल से पार होना ठीक नहीं, तो पानी से पार होना ठीक होगा । लम्बी-चोटी बातों में समय बिताना ठीक नहीं । हमने इसी तरह समय बिता दिया, तो फिर दिन हो जायेगा और वासमची हमारी कम सख्या को जान जायेंगे, उस वक्त भारी आफत आयेगी ।

—हम कैम कम हैं—एक पार्टी मुद्द ने कहा—हम ढाई सौ हैं ।

—चार हजार के मुकाबिले ढाई सौ बहुत कम हैं—जौवाद ने कहा ।

—ढाई सौ हैं किन्तु हमने पार्टी के अधीन शिक्षा पायी है । हमें आग-पानी और सारी दुनिया की दुश्मनी और मरने का भय न करके आगे बढ़ना चाहिये—दूसरे पार्टी मुद्द ने कहा ।

—अवश्य मरने से टरने की जरूरत नहीं—एक स्वयंसेवक ने कहा—लेकिन वेफायदा मरने की भी जरूरत नहीं । जो वेफायदा मरने की इच्छा रखता है, वह घर में बैठे छाती पर तमचा रखकर भी मर सकता है । हमें ऐसी मौत की जरूरत है, जिसमें बुखारा जन प्रजातन्त्र का शक्ति मिले ।

—जन प्रजातन्त्र न मरणासन्न है, न मरेगा—जौवाद ने टोककर कहा—जब तक बुखारा के जागर चलानेवाले सजग हैं, जब तक दुनिया में कमकरवर्ग जिन्दा है, जब तक रूस और तुर्किस्तान में सोवियत सरकार जिन्दा है तब तक बुखारा-जन पचायती प्रजातन्त्र न मरा है, न मरेगा, बल्कि वह बुखारा सोवियत समाजवादी प्रजातन्त्र बनकर सोवियत सघ का अंग बनकर रहेगा । इस विषय में सदेह करना नितान्त भूल है ।

—इस समय बुखारा जन प्रजातन्त्र के कितने ही अगों में जो बुराहयाँ देखी जाती हैं, उन्होंने हरएक आदमी के दिल में सदेह पैदा कर दिया है—उक्त स्वयंसेवक ने कहा ।

—नाजिर हरबी आरिफोफ के दुश्मनों की ओर भाग जाने और केन्द्रीय कार्य-समिति के अध्यक्ष उसमान खोजा के विश्वासघात ने प्रजातन्त्र को निर्बल नहीं किया, बल्कि सबल करने का रास्ता खोल दिया—जौवाद ने कहा—उनके विश्वासघात से हमारी आँखें खुल गयीं । हम पार्टी सगठन, सरकारी विभाग

और पचायती सगठनों को ताजा कर रहे हैं। वहाँ के सड़े अंगों को निकाल बाहर कर उनकी जगह स्वस्थ अंगों को शामिल कर रहे हैं।

—बुखारा जन प्रजातंत्र अवश्य विजयी होगा—कहते एक स्वयंसेवक ने जौवाद का समर्थन किया।

—निःसंदेह हमारी विजय होगी—जौवाद के विरुद्ध बात करनेवाले स्वयंसेवक ने कहा—लेकिन इसके साथ इन युद्धों में तदधीरों को भी काम में लाना जरूरी है।

—तदधीर यह है—जौवाद ने कहा—समय को हाथ से दिये बिना रात के अँधेरे से लाभ उठाकर पानी के भीतर से नदी को पार करना चाहिये और शत्रु पर पीछे की ओर से आक्रमण करना चाहिये।

—मुझे एक तदधीर सभ्य रही है—स्वयंसेवक सफर गुलाम ने कहा।

कैसी तदधीर?—सभापति ने पूछा—मैं एक काम अपने सिर पर लेना चाहता हूँ।

—यहाँ खुदमर होकर काम नहीं किया जा सकता—जौवाद ने सभापति की आज्ञा बिना सफर गुलाम की बात काटकर जोर से कहा—यहाँ जो भी काम होता है, युद्ध-समिति के सामूहिक निर्णय के अनुसार होता है।

—ग्रच्छा, इस साथी की बात हमें सुननी चाहिये, फिर यदि कहना हो तो पीछे कहना—सभापति ने जौवाद को जवाब दे सफर गुलाम की ओर निगाह करके कहा—कह चलो साथी!

—मैंने खुदमर हो काम करने की बात नहीं कही—सफर गुलाम ने कहा—सिर्फ यही चाहता हूँ कि यदि मेरी सोची तदधीर सभा स्वीकार करे तो मैं उसे कार्य-रूप में परिणत करूँ। मेरी तदधीर यह है कि यहाँ से एक पत्थर नीचे की ओर नदी को बहुत आसानी से पार किया जा सकता है। मैं अपने आदमियों के साथ वहाँ से नदी पार हो जाऊँ। वहाँ उस पार शीरनो का गाँव है। वहाँ के चप्पे चप्पे को मैं जानता हूँ, क्योंकि वहाँ मेरा बहुत आना-जाना रहा है, वह बहुत विचित्र आदमी है। उनके बारे में बहुत-सी वहावते प्रसिद्ध हैं ००।

ग्रच्छा—सभापति ने बीच में टोकते हुए कहा—उन कहानियों को लुट्टी के समय फिर कहना, इस समय अपनी सोची तदधीर को जल्दी कहो।

—स्वीकार—कहते सफर ने बात जारी की—मेरी सोची तदधीर यह है कि मैं अपने आदमियों के साथ नदी पार हो शीरनो के गाँव से गुजरकर ब्रासमचियों

पर पीछे से आक्रमण करूँ । हम वहाँ पीछे से घेरें और तुम लोग आगे से । अँधेरी रात में दो तरफ से अग्नि-वर्षा होने पर बासमच्चियों के लिये भागकर तितर बितर होने के सिवा दूसरा रास्ता नहीं रह जायेगा ।

—यदि वह तितर बितर होकर भाग निकले और मारे नहीं गये तो फिर जमा होकर लड़ेंगे, इसलिये ऐसी तदबीर करनी चाहिये कि वह बिलकुल ही नष्ट हो जाये—कहते एक स्वयंसेवक ने सफर गुलाम की तदबीर पर बहस शुरू की ।

—मैंने अभी अपनी बात पूरी नहीं की—सफर ने कहा—जब वह तितर-बितर होकर भागेगे, उस समय हम अपना सारा सैनिक सामान नदी पार कर लेंगे । जब हम नदी पार हो जायेंगे तो वाबकन्द, पीरमस्त, शाफिर काम और गिज्दुवान के कमकर-किसान हमारे साथ हो हमारी शक्ति को दसगुना बना देंगे ।

—तुम्हारे पास कितने आदमी हैं ?—सभापति ने पूछा ।

—२० आदमी—सफर ने जवाब दिया ।

—यह तदबीर बुरी नहीं है—एक कमांडर ने कहा, जो कि अत्र तत्र चुपचाप सफर की बात को ध्यान में सुन रहा था—इस तदबीर को थोड़े सशोधन के साथ स्वीकार करना चाहिये ।

—कैसा सशोधन ?—सभापति ने पूछा—यह सारी तानाशाहियों के पीछे पहुँचते ही आक्रमण न करे, बल्कि इसमें थोड़ी देर पहिले एक जगह खड़े हो सूचित करते बन्दूक दागे । हमारे इस एचना में इन सार्थियों के बासमच्चियों के पीछे पहुँच जाने की खबर पाकर हम खुद पानी में उतर जायेंगे । पहली सूचना के १५ मिनट बाद एक बार और सिगनल देकर फिर आक्रमण आरंभ कर दे । दूसरा सिगनल तब हो, जब हम नदी पार हो बासमच्चियों के सामने पहुँच गये रहेंगे । ऐसी स्थिति में बासमच्चि उससे भी अधिक क्रिकतव्यविमूढ़ हो जायेंगे, जितना कि हम ख्याल कर रहे हैं ।

सभा ने इस तदबीर को एक स्वर से स्वीकार किया और उसे कार्य-रूप में परिष्कृत करने के लिये लोग लग गये ।

×

×

×

सफर गुलाम अपने २० आदमियों के साथ नदी पार हो शीरिनिया गाँव के नजदीक पहुँचा । उस समय गाँव की ओर से रोने-काँदने की आवाज आ रही थी । दो सौ से अधिक घरों के इस गाँव के स्त्री-पुरुष, बूढ़े जवान, छोटे-बड़े सभी

घरों की छतों पर जा चिल्ला रहे थे। सफर गुलाम ने खेतों की ओर से होते एक हवेली के पास पहुँचकर आदमियों से पूछा “क्या बात है, क्यों चिल्ला रहे हो ?” एक आदमी ने धीरे-धीरे छत के किनारे आकर हवेली के पीछे हथियारबंद आदमियों को खड़े देखा। वह चिल्लाते हुए छत के बीच की ओर भागा—

बासमची, इधर से भी बासमची आये !”

—“बासमची, घर जले बासमची, हमारे घरों को जलाया बासमची ने” की आवाज एक छत से दूसरी छत पर दुहरायी जाती सारे गाँव में फैल गयी।

—श्रेय तिरादरो —सफर गुलाम ने कहा “हम बासमची नहीं हैं, हम हकूमतों के आदमी हैं और बासमचियों को भगा रहे हैं। बासमची कहा है, हमें बतलाओ, हम उन्हें सजा देंगे।”

—तू यदि हकूमतों का आदमी है, तो जा पकड़, बासमची वहाँ गाँव की उस तरफ है—कहते एक आदमी ने दक्षिण की ओर इशारा किया।

—तुमसे से एक आदमी छत से नीचे आये और साथ चलकर उस घर का पता दे, जिसमें बासमची है।

—हम छत से नहीं उतरेंगे, यदि हम मरेंगे भी तो छत के ऊपर ही, अपने माल के सामने मरेंगे। तू यदि हकूमतों का आदमी है, तो खुद जाकर बासमचियों को पकड़—कहते फिर हल्ला मचा।

सफर गुलाम अपने आदमियों के साथ गाँव के उस छोर पर पहुँचा। टेढ़े मेढ़े तग कूचों के दोनों किनारे छोटे-छोटे मिट्टी की दीवारोंवाले मुर्गीखाने-जैसे घरों में चिल्लाहट मची हुई थी। जब दल गाँव के दक्षिणी छोर के नजदीक पहुँचा, तो कूचे के सिरे पर कुछ घोड़े पाँती से खड़े दिखाई पड़े और बंदूक की एक आवाज भी सुनाई पड़ी।

“यह वही है” धीमे स्वर में कह सफर गुलाम घोड़े से उतर पड़ा और साथियों को भाँवसा करने के लिये कहा। घोड़ों को पिछले कूचे में ले जा, खर्भों और दरवाजों के कुण्डों से बाँधकर दो आदमियों को उनपर तैनात किया। बाकी १८ आदमी कूचे की दोनों बगल में जमीन पर पड़ पेट के बल बासमचियों के घोड़ों की ओर सरकने लगे। नजदीक जाने पर घोड़ों पर दो बासमची नियुक्त दिखाई पड़े। सफर ने अपने पीछेवाले जवान से कहा—कूचे के उस ओर के

बासमची को तू गोली मार और इधरवाले को मै, बाकी कोई अपनी बंदूक न दागे, नहीं तो हमारे साथी भ्रम में पड़ जायेंगे ।

बन्दूक की दो आवाजें हुईं और दो शरीर लुडककर जमीन पर गिर पड़े । सफर के इशारे पर जवान उठ खड़े हुए । सफर ने “सामने की ओर” कहकर दूसरा हुक्म दिया और जवानों ने घोड़ों और लाशों के बीच से गुजरते पास के खुले दरवाजेवाले मकान को घेर लिया । इसी समय मकान के भीतर से तीन आदमी निकले, द्वार की दोनों ओर से तीन गोलियाँ एक साथ छूटीं—दो आदमी वहीं गिर पड़े और तीसरा मकान के अन्दर भाग गया । आधे ढल ने मकान को चारों ओर से घेर लिया और बाकी एक की पीठ पर एक चढकर छत पर पहुँच गये । मुर्गीखाने से होकर छत पर आने की कोशिश करते दो बासमची और गोली के निशान बने । चार मुर्गीखाने से कूदकर कूचे की ओर दौड़े और उन्होंने गोली छोड़ते निकल जाना चाहा । उनमें से दो गुलामगर्द १ पर पहुँचते-पहुँचते गोलियों के शिकार हुए । बाकी हवेली के अन्दर भगे जहाँ छत से छूटी गोलियों ने उन्हें चित कर दिया ।

हवेली में नीरवता छा गयी, लेकिन पड़ोस के मकान से निकलनेवाला हाहाकार गोलियों की आवाज से भी ज्यादा जोर का हो रहा था । सफर गुलाम अपने साथियों के साथ छत से नीचे उतरा । उसने जमीन पर लेटे शरीर को देखा, जिनमें दो अब भी जिन्दा थे ।

—इनका भी काम तमाम कर दें—एक जवान ने सफर से कहा ।

—नहीं, मालूम नहीं है हमको हुक्म दिया गया है कि घायलों और बंदियों को न मारे—सफर ने कहा—जैमे हैं वैसे रहने दो । यदि न मरे तो कल सारा काम करके इन्हें डाक्टर के पास भेज देंगे ।

सफर गुलाम बाहर चबूतरे पर गया । वहाँ बोगचे, गद्दे और तकिये पड़े थे जिनके बीच एक आदमी की लाश थी और उससे कुछ दूर पर एक कमर टूटी मेड दम तोड़ रही थी ।

—यह आदमी बासमचियों-जैसा नहीं मालूम होता—सफर ने कहा—यह गरीब गाढ़े का चामा पहने है, निःसन्देह यह गरीब किसान है ।

—यह आदमी मेरा पति है—एक डरती-काँपती आवाज भीतर से आयी ।

१. गुलामी के जमाने में मकान के जिस स्थान तक गुलाम जा सकते थे ।

डर मत मौसी, हम बासमची नहीं हैं, हम हकूमतो के आदमी हैं। तुम्हारे घर को घेरनेवाले बासमचियों को हमने मार डाला और उनसे तेरा माल-असबाब छुड़ा लिया—कहते सफर ने स्त्री से पूछा—तुम्हारे ऊपर इन्होंने क्या जुल्म किया और क्यों तुम्हारे पति को मारा ?

—तेरी मौसी तेरी शपथ खाती है—स्त्री ने कहा—हमने सुना एक बासमचियों ने वायकन्द को दखल कर लिया और जमीन में गाड़े माल को भी ढूँढकर ले लिया। हमारे लोग डर गये कि यदि बासमची गाँव में आये तो सब माल लूट ले जायेंगे। जमीन में गाड़े माल को भी खोदकर निकाल लेंगे। कोई उपाय सूझ नहीं रहा था। हमने इसके बारे में अपने मुहम्मद दाना (लाल बुभक़ड) न सलाह ली। उसने सलाह दी—“यदि बासमची आता दिखाई पड़े, तो अपने माल को छत पर ले जाकर छिपा दो।”

जवान मुहम्मद दाना की ऐसी सलाह की बात सुनकर हँस पड़े। स्त्री जरा मारकर हँसी का कारण पूछे बिना फिर बहने लगी—बासमचियों के आने की जैसे ही हमे खबर मिली, हमने अपने माल-असबाब को छत पर पहुँचाया। जब बासमचियों के गाँव में आने की खबर मिली, तो मैं और मेरा पति भी छत पर चढ़ गये। पहिले पड़ने से बासमची सीधे हमारे घर में घुस आये। घर में देखा, कोई चीज नहीं है। मेरा पति छत से चिल्ला उठा “बासमची आया” पश्चात् बासमची ने उसमें कहा “अपनी चीजों को नीचे उतार।”

मेरा पति वीर पुरुष था। बासमचियों की घुडकी से नहीं डरा। उसने कहा “मैं अपने हाथ से अपनी चीजें नीचे नहीं उतारूँगा, यदि शक्ति है, तो स्वयं आकर उतार ले जाओ।” “ऐसा ही सही, तो अपने ही को छत से गिरा” कहते एक बासमची ने गोली मार दी। मेरा पति छत से नीचे गिर गया। इसके बाद बासमची ने मुझे सारी चीजें नीचे गिराने के लिये कहा। डर के मारे मैंने सारी चीजें नीचे फेंक दीं। इसके बाद मैं यह सोचकर नीचे चली आयी कि यदि पति मर गया है, तो उसकी लाश को संभालूँ। यदि जीवित है, तो ज़राह को बुलाऊँ। इसी वक्त कूचे से बड़क की आवाज आयी और मैं डरकर घर में चली आयी। इसके बाद की बात मैं नहीं जानती।

—भेड़ की कमर को किसने तोड़ा—सफर ने पूछा।

—ए बाय, अब मैं क्या करूँ, घर जले, भेड़ की कमर को किसने तोड़ा

दिया—कहती मेहरिया रोने लगी। फिर जरा चुप होकर कहने लगी—जब हम अपनी चीजें छत पर ला रहे थे, तो अपने अकेले माल (ढोर) इस भेड को भी कमर में रस्सी बाँधकर बड़ी मुश्किल से छत पर ले गये। जिस समय मेरा पति गोली खाकर नीचे गिरा, उसी समय भेड भी डरकर नीचे कूदी थी। जान पड़ता है, उसी समय इसकी कमर टूटी।

जवानो को हँसी रोकना मुश्किल था। स्त्री ने रोते-धोते कथा समाप्त करते कहा—मुझे यह भेड चखी, डलिया के साथ मिली थी। मैंने कभी न सोचा था कि मेरा ऐसा हलाल माल इस तरह हराम होकर मरेगा।

—खैर ! अफसोस न कर मौसी—सफर ने तसल्ली देते कहा—मैं हकूमतो स सहायता करने के लिये वहाँगा। अब गाँव के लोगो को कह कि तेरे मुर्दे को ले जायें।

एय्, क्या मेरा पति मर गया ! हाय मेरे राजा—कहते रोने लगी !

×

×

×

सफर गुलाम अपने साथियो से विजय में मिली बन्दूको को उठवाये कूचे में आया। वहाँ बासमचियो के आने पर निगाह रखने के लिये आदमी रख फिर लौटकर गाँव में गया। गाँव में अब भी “बासमची के हाथ से बचाओ” की चिल्लाहट से आकाश फट रहा था। सफर ने अनेक घरों के सामने जाकर “हमने बासमचियों को मार डाला, अब गाँव में बासमची नहीं हैं। छत से नीचे आओ” कहते बहुत आवाज लगायी, किन्तु किसी ने कान न दिया। उसे एकाएक एक आदमी याद आ गया और उसने एक छोटी गली में जा एक मकान की छत की ओर निगाह करके आवाज दी—“नासिर शीरनी, ओ नासिर शीरनी !”

—हाँ, क्या कहता है—कहते किसी ने छत से जवाब दिया और फिर “बासमची के हाथ से बचाओ” कहते चिल्लाना शुरू किया।

—अरे आ, क्यों इतना डर रहा है—सफर गुलाम ने कहा।

—मैं ऐसा भोला नहीं हूँ कि छत के किनारे आकर तेरी गोली का निशाना बनूँ। जो कहना है, वहाँ से कहता चल, मैं यहाँ से मुनूँगा। बासमची के हाथ से बचाओ !

—क्या मुझे नहीं पहिचानता !—सफर ने पूछा

—ने, तू कौन है ! बासमची के हाथ से बचाओ !

—मै वही सफर गुलाम हूँ, जिसने तुम्हे डूबने से बचाया था ।

—रक्षि, मै मरा ! क्या तू भी बासमची हो गया ॥ बासमची के हाथ से बचाओ ॥

—खुदा जानता है, मै बासमचो नहीं हूँ । हकूमतो की ओर से आया हूँ । हमने तुम्हारे गाँव में आये बासमचियों को मार डाला ।

—ए, तेरा मुँह चूमूँ—नासिर ने कहा और आवाज दी—ओय मर्दों ! पीछे न कहना कि मैने नहीं सुना । देखो, मेरी चतुराई से बासमची बिलकुल भाग गये ।

—ने, भगे नहीं, मर गये—कहते सफर ने आवाज दी ।

ओय मर्दों ! बासमची के हाथ से बचाओ ! बासमची सारे मर गये, कब्र को चले गये—कहते नासिर ने आवाज दी—अब छत से नीचे उतरो । यदि मै नहीं होता तो तुम सब मारे गये होते और तुम्हारा माल भी हाथ से चला गया होता ! बासमची के हाथ से बचाओ !

१० मिनट बाद छत पर कोई न रह गया और सब उतरकर कूचे में आ गये । नासिर शीरनी ने छत से उतरकर अपने पुराने दोस्त मे सलाम-दुआ करते कहा, लेकिन जोरा (जोड़ीदार) ! अभी घर में रोटी नहीं है । बासमची उठा ले जायेगा, यही सोचकर कई रोज से रोटी नहीं पकायी ।

—मुझे रोटी नहीं चाहिये—सफर ने कहा । मुझे आदमियों की आवश्यकता है । हमने तुम्हारे गाँव में आये बासमचियों को मार डाला । उनकी दस बट्टों और दस घोड़े हमारे हाथ में हैं । लेकिन अभी बासमची खतम नहीं हुए हैं । उनका एक भारी ढल मेहतर कासिम पुल के पास पड़ा है, वह फिर तुम्हारे गाँव पर चढाई कर सकता है ।

अंतिम बात सुनने पर नासिर ने फिर गोहार की “बासमची के हाथ से बचाओ”, “बासमची के हाथ से बचाओ !” गाँव के दूसरे लोग भी “बासमची के हाथ से बचाओ”, “बासमची के हाथ से बचाओ ” कहते चिल्लाने लगे । सफर गुनाम ने ऊँचे स्वर में कहा—ओय नासिर ! व्यर्थ गोहार न कर, मेरी बात पर कान धर ।

—क्या कहता है—कहते नासिर ने आदमियों को चुप रहने के लिये इशारा किया ।

—यदि तुम इस प्रकार व्यर्थ गोहार करते रहे, तो बासमची जरूर फिर आ

जायेगे । लेकिन यदि हमारे साथ मिलकर युद्ध करोगे तो हम सारे बासमच्चियों को खतम कर डालेंगे ।

—हम बेचारे आदमी हैं । हम कैसे युद्ध करेंगे ?—नासिर ने कहा ।

—जब बाय बासमची बनकर आये हों, तो उनके साथ जग करने में बेचारों को दोष नहीं—सफर ने कहा—मैं नहीं कहता कि तुम सब चलकर लडो, मुझे सिर्फ दस बलवान जवानों को दे दो और बस । मैं उन दमों को बासमच्चियों से छीने दस घोड़ों, दस बन्दूकों को देकर साथ ले जाऊँगा । इस और पीछे से हम बासमच्चियों पर आक्रमण करेंगे और दूसरी ओर से हमारी सेना उन्हें घेर लेगी । इस तरह हम बासमच्चियों को त्रिलकुल खतम कर देंगे और तुम उनके पजे में छूट जाओगे और सारा देश ।

नासिर शीरनी सोच में पड़ा चुप था । सफर गुलाम ने कहा—इस तरह से बैठकर सोचते समय बिताना ठीक नहीं, यदि बात तुम्हें समझ में नहीं आती, तो जाकर अपने मुहम्मद दाना की सलाह ले लो । वह अवश्य दस जवानों को देने की सलाह देगा ।

—खुद मैं ही मुहम्मद दाना हो गया हूँ—नासिर शीरनी ने कहा ।

—ऐसा ! बहुत अच्छा—सफर गुलाम ने प्रसन्नता प्रगट करते हुए कहा—जल्दी कर, दस मजबूत जवानों को अलग कर दे ।

नासिर शीरनी ने दस जवानों का नाम पुकारकर उन्हें अलग किया, लेकिन वे नहीं जाने के लिये चिल्लाने लगे । उनमें से एक ने नासिर से कहा “तुम मुहम्मद दाना है, अपने पहिले आ, तेरे पीछे हम भी चलेंगे ।”

—ठीक है—सफर ने कहा—ऐसा होने पर नौ आदमियों की आवश्यकता है, दसवाँ खुद मुहम्मद दाना होगा ।

ने नहीं होगा—नासिर शीरनी ने कहा ।

—क्यों नहीं होगा ?—सफर ने पूछा ।

—यदि मैं बासमच्चियों के हाथ मारा गया, तो लोग बिना मुहम्मद दाना के हो जायेंगे ।

—नहीं, तू मारा नहीं जायेगा—सफर ने कहा—जिसने तुझे डूबने से बचाया, जिसने तुझे बासमच्चियों के चंगुल से छुड़ाया, वह सफर गुलाम तुझे मारे जाने नहीं देगा ।

मुहम्मद दाना द्विविधा में हो कुछ सोचकर बोला—अच्छा, चलो चलो ।

दल के जवानों ने ताली बजाकर प्रसन्नता प्रगट की

सफर गुलाम ने अपने-अपने दल के जवानों को सवार होने के लिये हुकम दे नये स्वयसेवकों की ओर निगाह करके कहा—तुम भी सवार हो जाओ ।

दल के आदमी घोड़े पर सवार हो गये, लेकिन शीरनी जवान मुहम्मद दाना के पास खड़े हो ‘तू जा मैं रहूँगा’ कहते आपस में भगडने लगे । इसी समय सफर गुलाम की दृष्टि अपने आदमियों में से एक की ऊपर पड़ी, जो दीवार के नीचे बैठा था । उसने पूछा—तू क्यों नहीं सवार हो रहा है ?

—मेरे हाथ में गोली लगी है । बहुत खून निकला है, शक्ति नहीं है—जवान ने क्षीण स्वर में कहा ।

सफर गुलाम उसी वक्त घोड़े से उतरकर उसके पास गया । आस्तीन से उसके हाथ को निकालकर देखते ही बोला—“कोई हर्ज नहीं” और तत्काल जवान के पायजामे के जेब से रूई और लत्ता निकालकर घाव को बाँधते हुए कहा—इस लत्ता और रूई से तुरन्त घाव को बाँध देना चाहिये था, इन्हे तुम्हें जेब में डालकर रखने के लिये नहीं दिया गया है ।

सफर गुलाम ने फिर नासिर की ओर मुँह करके कहा—मुहम्मद दाना ! इस जवान को बगल से पकड़कर ले जा, अपने घर में सुला दे । यह खाना खाकर आया है, इस वक्त कुछ नहीं खायेगा । कल डाक्टर इसे ले जायेगा ।

नासिर घायल जवान को अपने घर ले गया । शीरनी जवान अब भी आपस में भगड रहे थे । नासिर के लौटने पर सफर ने उससे कहा—हुकम दे कि ये सभी दस जवान जीते घोड़ों पर सवार हो, बन्दूकों को हाथ में ले लें और तू स्वयं घायल जवान के घोड़े पर चढ़कर उसकी बंदूक को संभाल ।

मुहम्मद दाना और सभी जवान घोड़ों पर चढ़ गये । सफर ने लोगों की ओर निगाह करके कहा—हम जा रहे हैं, तुम बासमच्चियों की लाश को एक गड्डे में दफना दो । दोनों घायल बासमची यदि मर न जाये, तो उन्हें डाक्टर को सौंप देना । इस स्त्री के मुँह को भी कब्र देने में सहायता करना ।

—क्या वह मारा गया !—कहते सभी ने गोहार की और एक ही बार सैकड़ों मुँह से निकला—“बासमच्चियों की मौत !”

सफर गुलाम का दल गाँव से चला गया ।

बासमचिर्यों पर विजय

—उन्हें गये बहुत देर हो गयी, उनपर कोई आफत तो नहीं आयी ?—
जौवाद ने कमाडर स कहा ।

—जैने, कैसी आफत ?—कमाडर ने कहा—बासमचिर्यो का पडाव पहले ही
की तरह चुप है ।

—जैसे, नदी पार करते समय बासमचिर्यो के आदमियों से कहीं सफर गुलाम
के दल की मुठभेड़ न हो गयी हो । दूर जो बंदूक की आवाज सुनाई दी है, वह भी
इसी बात को सिद्ध करती है ।—कमाडर ने जौवाद की बात का जवाब न दिया ।
उसे भी सदेह होने लगा था, किन्तु इसके बारे में कुछ और कहकर वह सेना को
द्विविधा में नहीं ढालना चाहता था । जौवाद थोड़ी देर चुप रहकर फिर बोला ।

—मैलशू, आक्रमण शुरू करना चाहिये, यदि हमने और देर की, तो उजाला
हो जायगा, फिर सारा काम बर्बाद हो जायेगा ।

—युद्ध-समिति के निर्णय के विरुद्ध !—कमाडर ने आश्चर्य के साथ कहा ।

—आवश्यकता हो तो एक और छोटी सभा बुला लें । कमाडर फिर चुप रहा ।
ससार काला, अंधेरा और नीरवता । पोशाक खींचे, बंदूक हाथ में लिये, अखाडिये
की तरह सेना नदी किनारे पडी थी । किसी को अपनी ओर ध्यान न था । सभी
का कान किसी दूसरी जगह लगा था । इसी समय बासमची-कैम्प के पीछे से
बंदूकों की आवाज आयी । नदी किनारे चुपचाप लेटी सेना में गति आयी, किन्तु
कमाडर अब भी गतिहीन और चुप था ।

—अब किस बात की प्रतीक्षा है—जौवाद ने कहा ।

कमाडर ने कहा—छोड़ी जानेवाली बंदूकों की संख्या कम है । पूर्व-निश्चय के
अनुसार एक साथ २० बंदूकों को छोड़ना चाहिये था ।

—शायद पहली भिड़न्त में हमारी कुछ बंदूकें हाथ से जाती रहीं और बाकी
बचे जवान इस तरह अपने कर्तव्य को पूरा कर रहे हैं ।

कमाडर को यह बात पसंद आयी । उसने घीमी आवाज में कमान दी, जो एक

मुँह से दूसरे मुँह में होते एक क्षण में सारी सेना में फैल गयी। सेना ने अपने को नदी के भीतर डाल दिया।

X

X

X

नईम पहलवान क्रवाशियो के खेमो में से एक में सो रहा था। बंदूक की आवाज सुनकर उसने अपने भाजे अमान को “उठ, उठ, जल्दी उठ” कहते जगाया।

—हाँ, क्या कहते हो तगाई ?—कहते अमान जरा-सा सिर उठाकर फिर फिर को बंदूक पर रखकर सो गया और स्वप्न में उसके मुँह से निकल रहा था— “कमसोमोलो (जवान कम्युनिस्टो) को तलवार से टुकड़े टुकड़े किया। काफ़िरो की मदद करनेवाले बुड्डे के सिर को काटकर उसी के इन स उसको दाढ़ी को रगा। कमसोमोल की माँ ने पेट में गभ की बात कहकर रोना-धोना शुरू किया, लेकिन मने “क्या तू फिर एक कमसोमोल बच्चा पैदा करना चाहती है” कहते उनके पेट को सगीन से फाड़कर मार डाला। उसके घर को लूट लिया। कमसोमोल की बर्दा मेरे शरीर में ठीक बैठे।

“अमान चुप हो अब खराटे ले रहा था।”

—बहुत अच्छा किया—हँकर नईम पहलवान ने उस हाथ से हिलाने कहा और मोहीउद्दीन^१ खोजा का क्या किया ?

—उस पेड़ में बैठकर गाँव के सारे लोगों के सामने रोजी यावाजिन^२ ने गोली मार दी। उनके बीबी बच्चों को एक कोठरी में बंद करके हम जला देना चाहते थे, लेकिन सफेद दाढ़ीवाले खोजो (मैयदो) ने आकर रोना-पीटना शुरू किया और खुद उस कोठरी में घुसकर कहने लगे “तो हमें भी इनके साथ जला दो।” लाचार होकर बीबी-बच्चों का खोजो के हाथ में छोड़ देना पड़ा। सच पूछिये तो बात यह थी कि झुंडा उठाये (समाधि मदिरो में) लेते इन खोजो के बाप दादो से मैं डर गया, मेरा हाथ काँपने लगा, लेकिन उसके घर में एक तिनका भी न छोड़ा, सिर्फ एक पुरानी पाग कफन के लिये रहने दी और वह भी खोजो के गिडगिड़ाने पर। अमान फिर चुप हो गया और खराटे भरने लगा। लेकिन

अबकी बार नईम पहलवान ने उस बहुत जोर से हिलाकर अच्छी तरह जगा दिया । वह उठ बठा और आँखें मलते हुए बोला—क्या कहते हो तगाई ?

—तुम्हें मुलाकर बात पूछनी चाहिये—नईम पहलवान ने हँसते हुए कहा—हम बोलशेविकों के आफिस को खबर दे देते हैं, यदि तू उनके हाथ में पड़ तो तुम्हें मुलाकर पूछे । त एक एक बात को यहाँ तक कि हाथ के काँपने को भी बक देगा ।

—क्या हुआ तगाई ?—चकित हो अमान ने कहा ।

—इस समय ऐसी बातों के लिये छुट्टी नहीं है । उठ, बटूक लेकर बाहर जा, बटूको की आवाज आ रही है । शायद शीरिनियाँ (गाँव) को दब देने के लिये भेजे गये आदमी आ रहे हैं । खबरदार, सावधान रहना, कहीं ऐसा न हो कि उनकी लाठी सारी घट्टमल्लय वस्तुओं को उरमान पहलवान अपने तम्बू में उठा ले जाये । अगर मुन्दर स्त्री, लडकी या निम्नला लडका लाये हो, तो इधर निजवा और रुह दे कि तगाई नईम अभी पहुँचे हैं, उनको इन चीजों की जरूरत है । मुल्ला (कहार) का हुक्म ऐसा ही है ।

अमान तम्बू में निकलकर बाहर गया । इसी समय फिर बटूको की आवाज सुनाई दी । यह आवाज त्रासमच्चियों के कैम्प के पास से आ रही थी :

—अमान !—कहते फिर आवाज दे नईम कपड़े पहिनने लगा ।

—हाँ, क्या कहते हो ?—लौटकर अमान ने पूछा—यह बटूक की आवाज हमारे आदमियों की नहीं है, बटूके ज्यादा हैं और पीछे से भी कुछ अलग-अलग छुट्टी हैं । मालूम पड़ता है, हमें पीछे की ओर से घेर लिया गया है । जल्दी जा कूरवाशियों को जगा ।

लेकिन अमान को कष्ट करने की आवश्यकता नहीं पड़ी । कूरवाशी रथ कपडा पहिनकर बाहर आ गये थे । मुल्ला असमय की अज्ञान (नमाज की सूचना) देने लगे । जवान अपनी बटूको को ले घोड़ों पर सवार हो उन्हें दौड़ाते उत्तर की ओर चले । उत्तर की ओर से लगातार आती बटूको की आवाज बतला रही थी कि भारी मुकाबला उधर हो रहा है । मुल्ला कहार ने तम्बू से निकलकर जवानों को उत्तर की ओर दौड़ते देख पुकारकर कहा “इस ओर, इस ओर से घेर रहा है” और नदी की ओर इशारा किया ।

नदी की तरफ से आवाज और भी अधिक आने लगी, जिसमें कभी बटूक की

तडतडाहट, तलवार और सगिनो की खटखटाहट और गिरते आदमियों की धम-धमाहट सुनाई पडती थी ।

यह आक्रमण दक्षिण और पश्चिम की ओर से बासमच्चियों के कैम्प को अर्ध-वृत्त में घेरते हुए हो रहा था और क्रूरवाशियों के तम्बू के समीप बढ रहा था । उत्तर की ओर से बंदूक की आवाज और तेज होने लगी । वह कभी समीप और कभी दूर होती थी ।

“एक ओर से नहीं, बल्कि चारों ओर से हमें घेर लिया है” कहते मतान पहलवान, मानो अपने बड़े भाई मुल्ला (कहार) की “इस ओर से भी, उस ओर से भी घेर लिया” की चिल्लाहट का जवाब दे रहा था ।

बासमची बेतहाशा इधर-उधर घाड़े दौड़ा रहे थे और बिजली की तरह चमक-कर बुझ जानेवाले स्फुरलिंगों की भाँति दिखलाई देते घोडा से लुठककर जमीन पर गिर रहे थे और फितने ही घोड़े की गोली खाकर मालिक के शरीर पर गिर रहे थे ।

‘त—त—त—त, तता—तता—तता—ऊतत्’ की आवाज अत्र पुल की ओर से शुरू हुई, जिसने उधर के नीरव बासमची-कैम्प में खलबली मचा दी । अत्र मशीनगन अपना काम करने लगी थीं । कैम्प के पूरव में बुखारा वाक्कन्द सडकवाले पुल की जो बासमची रक्षा कर रहे थे, उन्होंने आवाज दी ‘जो भी भाग-कर अपनी जान बचाने की कोशिश नहीं करता, वह नामर्द है ।’

इस आवाज का मुनकर इधर-उधर भागते बासमच्चियों ने पश्चिमोत्तर की ओर मुँह करके घोडों को दौड़ाया । बासमच्चियों के कैम्प में हल्ला मच गया, लेकिन इस हल्ले में ‘पकडो-पकडो, मारो मारो, काटो काटो’ नहीं बोल रहे थे, बल्कि चिल्ला रहे थे “भागो-भागो, भागो-भागो, भागो-भागो, भागो भागो !”

बासमची भागे ।

दिन हुआ, सूर्य निकल आया । बासमच्चियों के कैम्प में रुधिराप्लुत लाशों, हाय हाय करते घायलों, चारों ओर फेके हथियारों और जहाँ-तहाँ उलटे तम्बूओं के अतिरिक्त कोई चीज नहीं दिखलाई पडती थी । खून से सनी तलवारों के ऊपर सूर्य की किरणें लाल-हरे-पीले-नीले रंगों को प्रतिबिम्बित कर रही थीं । मैदान में नीरवता छायी हुई थी, जिसमें कभी-कभी उठते-बैठते मुर्दों की आँखें खाने में सलग्न कौओं की काँय-काँय सुनाई देती थी ।

क्रान्तिकारी सेना बासमचियों का पीछा कर रही थी। केवल दो तीन कमांडर कुछ जवानों के साथ बासमचियों की छोड़ी चीजों को जमा करके वावकन्द भेजने में लगे थे।

—क्यों हमारे दल को अलग करके यहाँ रोक दिया गया ?—अब भी अपने घोड़े पर सवार सफर गुलाम ने सामने से जाते कमांडर से पूछा।

—तुम्हें सैनिक न्यायालय में उपस्थित करने के लिये रोककर रखा गया है—कमांडर ने उत्तर दिया।

—लेकिन मैंने प्रतिज्ञा की है कि जब तक बासमचियों का पूरा उच्छेद न कर लूँ, घोड़े से न उतरूँगा। यदि मैंने कोई अपराध किया है, उम युद्ध के अन्त के लिये रख छोड़ना चाहिये।

—अब भी तो तू घोड़े के ऊपर बैठा है ?—मुस्कुराते हुए कमांडर ने कहा।

—मुझे सरकस और ऊबकागीवालों की तरह घोड़े पर चलने की आवश्यकता नहीं, मुझे इस तरह घाटे पर सवार होना है कि बासमचियों का पीछा कर सकूँ।

—चैर, कोई हर्ज नहीं—कमांडर ने कहा—तेरा फेसला जल्द हो रहा है। तेरे मामले को देखने के लिए विशेष तौर से पार्टी-मुद्दा के सरदार साथी जोवाद को नियुक्त किया गया है। वह जल्दी ही आकर काम शुरू करेंगे।

कमांडर अपने काम पर चला गया। बहुत देर नहीं हुई, जोवाद भी आ गया। उसके हाथ में रजिस्टर और कलम-डावात थी। उसने सफर को निगाह करके कहा—साथी ! घोड़े से उतर आओ, तुममें कुछ बातें पूछनी हैं।

—मैंने प्रतिज्ञा की है कि तब तक घोड़े से नहीं उतरूँगा, जब तक कि बासमचियों का पूरी तौर से उच्छेद न कर लूँगा। इस वक्त मुझे लुट्टा दो कि मैं बासमचियों के पीछे दौड़ूँ। जो कुछ पूछना है, पीछे पूछ लेना।

—नहीं, यह नहीं हो सकता—जोवाद ने दृढ़ता से कहा—यह युद्ध-समिति की आज्ञा है जिसे बिना ननु-नच के कार्यरूप में परिणत करना है।

—अच्छा, मैलश—कमांडर ने काम से लौटकर कहा—वह घोड़े पर बैठा रहे, तुम पूछते जाओ।

—अच्छा—जोवाद ने पूछना शुरू किया—इस समय नहीं कि तुमसे सारी बातें पूँछूँ, इस समय अधिक काम की बातें पूछता हूँ, दूसरी बातें पीछे के लिये छोड़ता हूँ।

—खैर, जो कुछ पूछना है, जल्दी पूछो—सफर गुलाम ने कहा—जिसमें मैं बासमचियों का पीछा करने में दूर न रह जाऊँ ।

—तुमने क्यों आज रात को देर की ?—जौवाद ने सवाल किया ।

—जवाब में सफर गुलाम ने शीरनियाँ गाँव की घटना को बतलाया और और उस गाँव से लिये स्वयंसेवकों को साज़ी के रूप में उग्रस्थित किया । उन्होंने सफर गुलाम की बात का समर्थन किया ।

—क्यों नहीं तुम शीरनी की एक छोटी-सी घटना को छोड़कर निश्चित समय पर बासमची कैम्प के पीछे गये ?

अगर हम शीरनियाँ गाँव को घेरनेवाले बासमचियों को उसी तरह छोड़कर आगे चले जाते, तो हो सकता था कि वे अपना काम खतम कर हमारे पीछे आते और हमारे काम में बाधा डालते । ऐसी अवस्था में क्रान्ति सेना के काम को बहुत हानि पहुँचती ।

जौवाद ने सफर गुलाम के उत्तर को लिखकर फिर पूछा—क्यों तुम युद्ध-समिति के आज्ञानुसार पहिली बार बीस बंदूकों को एक बार न छोड़ उनमें से कुछ को छोड़ा जिससे सेना दुविधा में पड़ गयी ?

—जिस समय शीरनियाँ गाँव में दस बासमचियों को मारकर हम बासमची-कैम्प के पीछे पहुँचे, तो मुझे विचार आया कि पहिली बार दस बंदूकें खाली की जायें, जिसमें बासमची इसे अपने आदमियों की बंदूकों की आवाज समझे और अपनी जगह से न हिले और सचमुच ही इस तदबीर का परिणाम बहुत अच्छा निकला । बासमची हमारी पहिली आवाज में सिर को बिना हिलाये सोते रहे ।

—दूसरी बार क्यों तुमने बास से अधिक बंदूकें छुड़वायीं ?

—दूसरी बार मैंने अपनी बंदूकों के अतिरिक्त शीरनी जवानों की बंदूकों को भी खाली करवाया, जिसमें अधिक बंदूकों की आवाज सुनकर बासमची और अधिक घबड़ा उठे और एक साथ ही हमारी ओर दौड़ पड़े, जिसमें क्रान्ति सेना को नदी पार कर आक्रमण करने का अच्छा अवसर मिले ।

—अच्छा, तुमने क्यों दूसरी बार सारी बंदूकों को एक साथ न छुड़वा कुछ को आगे, कुछ को पीछे छुड़वाया ?

—शीरनी जवान अभी बंदूक दागना अच्छी तरह नहीं सीखे हैं, इसलिये उनका हाथ काँप गया और उन्होंने दूसरे साथियों से पीछे बंदूकें दागीं ।

जौवाद ने सारे जवाबों को लिखकर सफर गुलाम की ओर निगाह करके कहा—तुमने युद्ध-समिति के निर्णय के विरुद्ध पहिली बार २० की जगह १० बंदूकें छुड़वा सेना को दुविधा में डाला। इसलिये तुम अपराधी हुए। यद्यपि तुम्हारे इस अपराध का परिणाम अत में अच्छा निकला, तोभी यह अपराध ऐसा था कि परिणाम उलटा भी हो सकता था। इसके लिये तुम्हें सैनिक-न्यायालय में दिया जाता है।

—अच्छा सफर गुलाम ने कहा—मैं अपने अपराध को स्वीकार करता हूँ और सैनिक अदालत में देना क्या, मैं तोप से उड़ाये जाने के लिये भी राजी हूँ, किन्तु इस समय आज्ञा दो कि मैं युद्ध में सम्मिलित होऊँ।

—नहीं, यह नहीं हो सकता—जौवाद ने जोर देकर कहा।

सफर गुलाम की आँखें डबडबा आयीं। वहाँ चुपचाप खड़े कमांडर की ओर उसने कातर दृष्टि से देखा। यह वे आँसू थे, जो सारे युद्धों, सारे संघर्षों में न गिरे थे, आज वे वर्ग-युद्ध में भाग लेने से वंचित होने के कारण गिरने जा रहे थे। कमांडर सैनिक शिक्षा-दीक्षित होने से सैनिक-व्यवस्था और नियम की तामील में कभी नर्मा न दिखला सकता था। उसके दिल को भी इन आँसुओं ने नर्म कर दिया और उसने बात में सम्मिलित होते कहा :

—मैं समझता हूँ, सफर गुलाम इस काम के लिये अपराधी है। उसका कर्त्तव्य था कि युद्ध समिति के निर्णय को बिना इधर-उधर किये पूरा करता। यह ऐसा भारी अपराध था कि यदि तेरी बोलशैविक पैनी सभ ने सहायता न की होती, तो हम खड्ड में गिरे बिना न रहते, लेकिन इस बड़े अपराध से अच्छा परिणाम निकला, इसलिये इसे क्षमा कर देना चाहिये और आगे फिर इस तरह का अपराध न करे, इसका वचन लेकर इस मामले को यहीं खतम कर देना चाहिये।

जौवाद ने इसे स्वीकार किया और कमांडर ने फिर कहा—अब इस साथी को लिखकर दे दो कि एरगश अका को सौंपे इसके दल की कमान फिर इसे दे दी जाये।

—क्या मेरे दल को नेतृत्व एरगश अका को दिया गया है ?—सफर गुलाम ने पूछा।

—हाँ, अस्थायी तौर से ऐसा किया गया है—कमांडर ने कहा।

—मेरे विश्वास में—सफर ने कहा—दल को उसके हाथ से लौटाना अच्छा

नहीं है। इस बुढापे में भी फिर से जवान होकर वह जवर्दस्त बहादुरी के साथ वर्ग-शत्रुओं के अंतिम विनाश के लिये कमर बंधि हुए हैं। ऐसे आदमी का दिल तोड़ना अच्छा नहीं है। मेरे लिये बल के चुने ये शीरनी जवान ही पर्याप्त हैं।

—ये युद्ध का दग जानते हैं ?—कमांडर ने पूछा।

—नहीं, अभी नहीं जानते—सफर ने कहा। कल रात बंदूक की आवाज से बेद (वीरी) के पत्ते की तरह काँपते थे। इस युद्ध में इनके कान अभ्यस्त हो गये हैं। लेकिन एक सप्ताह निशान लगाना सीखना आवश्यक है। इनके अतिरिक्त और आदमियों को भी लेकर मैं अपने दल को बढा लूँगा।

—इस बुढवे की क्या आवश्यकता है—कमांडर ने नासिर शीरनी की ओर इशारा करके कहा।

—इसकी बहुत आवश्यकता है। प्रथम यह कि यह शीरनी का मुहम्मद दाना है। शीरनी जवान इससे पूछे बिना कोई काम नहीं करते। दूसरे यह बहुत विचित्र आदमी है, विश्राम के समय इसकी बातें मन को प्रसन्न कर देती हैं। इसके बारे में मैं फिर व भी कहूँगा।

—अच्छा—कमांडर ने कहा—इस समय तू उन्हें साथ लिये जल्दी जाकर सेना में शामिल हो।

पाँच मिनट की गर्द धूल उड़ने के बाद सफर गुलाम और उसके साथी आँखों से ओझल हो गये। सवारों के गाने की आवाज अब भी कानों में आ रही थी।

“हम तैयार, हम तैयार हैं जान की बाजी लगाये हैं।
जग और वर्ग स्वार्थ के जोश में जान लगाऊ अभिमानी हैं।
हम तैयार, हम तैयार हैं गोरिल्ले तैयार हैं।
क्रान्ति की पूर्ति में सिर की बाजी लगाये हैं।
हम तैयार, हम तैयार हैं बासमची को जलाते हैं।
पुरानवन को जलाते हैं नव संसार बनाते हैं।”

बासमचिर्यों के रक्षक

उरमान पहलवान का पीछा करनेवाली सेना ने उसके घर की तलाशी ली। गाँव के अकसकाल ने जन प्रतिनिधि के तौर पर आगे आ हवेली के अदर और बाहर खोदने और पता लगाने में सहायता की। बेकार खोद-खाद करने के बाद अकसकाल ने कमाटर को विदा करते वक्त मुस्कुराते हुए कहा :

—मैं इसलिये लोगों का प्रतिनिधि नहीं हुआ कि पचायती सरकार के साथ वेश्वासघात करूँ और बासमचिर्यों को छिपाऊँ। आप अपने को अधिक हैरान न हरे। मैं उसकी परछाईं देखते ही तत्काल आकर खबर दूँगा।

—मैं भी बिना पता-खबर के व्यर्थ में अपने को हैरान न करूँगा—कमाटर ने कहा।

—ठीक है, मैं आपको पता दूँगा—अकसकाल ने कहा—लेकिन बहुत-से आदमी अच्छा बनने के लिये भूटी खबर पहुँचाते हैं। यदि कल या आज यहाँ बासमची आये होते या इधर से गये होते, तो कम से कम रास्ते में उनके घोड़ों के पद चिह्न तो दिखलाई पडते। नहीं देख रहे हैं, यहाँ आपके घोड़ों के अतिरिक्त किसी के चिह्न नहीं हैं।

—अच्छा, अच्छा—कहते कमाटर अकसकाल की बात को धींच में काटकर अपनी सेना लिए देहनौ अब्दुल्ला जान की ओर चला गया।

जिस समय सेना देहनौ पहुँची तो स्वयंसेवकों के सरदार एरगश ने बजरिया के मुँह पर अवस्थित नमाजगाह की ओर इशारा करके कहा—यहाँ उतरे तो अच्छा।

—क्यों ?—कमाटर ने पूछा।

—मुझे अकसकाल की बात पर सदेह है—एरगश ने कहा—उसने पता लगाने की बहुत कोशिश की और कूचे में बासमचिर्यों के घोड़ों के पद चिह्न तक न होने की भी बात की।

—तो क्या तुम समझ रहे हो कि बासमची यहाँ ही आसपास में हैं ?

—मैंने सुना है—एरगश ने कहा कि उरमान पहलवान को किसी गाँव में शरण नहीं मिल रही है और चूल में खाने को कुछ नहीं मिलता, इसलिये वह

अधिकतर अपने या अपने पड़ोसी के घर में रहता है । इन्हीं दिनों अंधेरे में यहाँ आया और अभी तक नहीं लौटा ।

—बहुत अच्छा—कमांडर ने कहा—उतरकर कुछ घंटे विश्राम करने में हर्ज नहीं ।

सेना ने नमाजगाह में डेरा डाला और घोड़ों को पेड़ों में बाँध दिया गया । लाल सैनिक और लाल गोरिल्ले अपने थैलों से रोटी निकालकर खाने लगे । नासिर शीरनी ने भी कमरबंद खोलकर उसमें बँधी एक रोटी निकाली और एक टुकड़ा तोड़कर बाकी को फिर कमरबंद में बाँधने लगा । कमांडर ने यह देखकर सफर गुलाम की ओर निगाह कर पूछा—तुम्हारे मुहम्मद दाना का कोई भी काम बिना कारण नहीं होता, इसलिये रोटी को थैले में न रख कमरबंद में बाँधना भी किसी कारण से होगा ।

—इसका कारण साफ है—सफर गुलाम ने कहा—वह सोचता है कि यदि कहीं मुझे बासमची मार डालें तो थैले में रखी रोटी से भी वंचित हो जाऊँगा । लेकिन यदि कमरबंद में बाँधि रहूँगा तो वह मेरे साथ कब तक जायेगी ।

सब हँस पड़े, सफर गुलाम ने नासिर शीरनी की तरफ निगाह करके कहा—क्या यही बात है न !

—यही बात है, हँसते हुए नासिर शीरनी ने कहा—यदि कहीं शीरनियो ने इस बात को सुन लिया, तो डर है कि कहीं मुझे निकालकर तुम्हें न मुहम्मद दाना बना दें ।

—अब शीरनीपन भी समाप्त हुआ और शीरनियो का मुहम्मद दाना बनाना भी । यह बीती बात फिर लौटकर न आवेगी—सफर गुलाम ने कहा । युद्ध और क्रान्ति के बीच होते शीरनी भी दाना हो गये । मेरे साथ के शीरनी जवान दो सालों में लिखना-पढ़ना भी सीख गये । युद्ध-कला सीखने में दूसरे जवानों से यदि अच्छे नहीं तो बुरे भी नहीं हैं । स्वयं नासिर अपने अनुभव के कारण एक टुकड़ी का नायक है ।

—यह सब अकबर-क्रान्ति का प्रताप और जातियों के बारे में लेनिन की राजनैतिक दृष्टि का परिणाम है—कमांडर ने कहा ।

शीरनियो के बारे में जो चुटकुले सुने जाते थे, अब वे पुराने बन गये, लेकिन शीरनियो के चुटकुले बहुत शीरी (मीठे) होते हैं ।

—तूने उस समय कहा था—कमाडर ने कहा—शीरनी की कहानी किसी समय सुनायेगा । यदि कहना चाहता है तो इसी समय कह ।

—मैं उस घटना को कहना चाहता हूँ, जो मेरे और नासिर शीरनी के बीच में हुई, किन्तु अच्छा यह होगा, यदि उसे नासिर अका अपने मुँह से कहें ।

—कहो, कहो—कहकर चारों ओर से आवाज आने लगी ।

—ने, मुझे लजा मालूम होती है—शर्म से नासिर का चेहरा सेव की तरह लाल हो गया था ।

जो बीते के बारे में लजा करता है, वह उसे न भूल भविष्य में अपने लिये रास्ता नहीं बना पाता—कमाडर ने जोर देकर कहा ।

नासिर शीरनी ने लजाते-लजाते कथा आरंभ की—एक दिन मैं अपने गदहे पर अंगूर लादे गाँव से बुखारा की ओर जा रहा था । उस समय मेहतर कासिम का पुल पत्थर का नहीं, लकड़ी का था । मैंने जरफ़शा के किनारे पहुँचकर देखा कि नदी में पानी बढ़ा हुआ है, पुल पर चढना भी मुश्किल था, थोड़े गदहों के जाने पर वह हिलता था । मैंने बोफे को नदी के किनारे उतारकर गदहे को पुल पर ले जाकर देखा कि वह हिल रहा था । “स्वयं पानी में गिरूँ जहन्नम” कहा, किन्तु फिर “यह दो टोकरा अंगूर है, जिसका दो पूद (एक मन) गेहूँ मिल सकता है” सोचकर पानी में उतरने को मूर्खता समझा । अतः मैं अंगूर को फिर गदहे पर लादकर उसी समय मुहम्मद दाना के पास पहुँचा और अंगूर पार कराने के बारे में उससे परामर्श किया । मुहम्मद दाना ने मुझे पहिले बहुत फटकारा “मेरे न रहने पर तूम क्या करोगे” और फिर कहा “ऐसे पानी के बड़े रहने पर पुल के ऊपर से अंगूर ले जाना जरूर बुरा है, तू गदहे के लिए मत डर, उसे पानी में डाल दे ।” मैं ऐसी आसान तदवीर को भी न समझ पाने के लिये अपने को बुरा-भना कहते नदी के किनारे पहुँचा और अंगूर के टोकरो के साथ गदहे को पानी में हाँकते पीछे-पीछे चला । किनारे से चार कदम आगे बढने पर गदहा सिर नीचे करके थम गया । मैंने पीछे से सारी शक्ति लगाकर ढकेला, किन्तु गदहा अपनी जगह से न हटा, फिर आगे जाकर गदहे के दोनों कानों को अपने दोनों हाथों से पकड़कर आगे खींचने लगा । इसके बाद गदहा एक-दो कदम रुकते-रुकते कुछ तेजी से पग बढाने लगा, लेकिन मैंने देखा कि वह उधर नहीं जा रहा है, जहाँ कि मैं चाहता था, बल्कि कराकुल की ओर जा रहा था । बहुत कोशिश की कि गदहा

उधर जाये, जहाँ मैं ले जाना चाहता था, लेकिन वह उधर न जा बहाव की ओर और तेजी से जाने लगा। मैं डरने लगा कि अग्रूर का टोकरा कराकुल में जा रहा है और मैं उसे बुखारा ले जा रहा था। मैंने गदहे के कानों को छोड़ा और दोनों हाथों से अग्रूर के टोकरे को खूब मजबूती से पकड़ा और स्वयं भी गदहे और टोकरे के साथ उसी ओर चला। कुछ मिनट बाद हमारी चाल और तेज हुई और पानी में डूबते-उतराते हम चले जा रहे थे। अब मुझे इसका भी पता नहीं था कि मैं कहाँ हूँ और किधर जा रहा हूँ। इसी समय एक बार आँख खोली तो देखा कि एक जवान सवार मेरी कमर में रस्नी बाँध उसके एक छोर को घोड़े की जीन से लपेटकर कुबकारी की बकरी की तरह किनारे की ओर खींच रहा है। एक झटके में मेरा हाथ टोकरे से छुट गया। मैं “हाय मेरा अग्रूर” कहकर बेहोश हो गया। आँख खोला तो देखा कि मैं एक डाली पर पैर ऊपर करके लटका हुआ हूँ और मेरे मुँह से नलके की तरह पानी गिर रहा है। सवार घोड़े को एक ओर बाँधे मेरी ओर देख रहा था। जब उसने मुझे आँख खोलते देखा, तो मुस्कराते हुए कहा ‘अब तू बच गया।’ मैं आगबबूला होकर बोला “अग्रूर का बचाना जरूरी था, मैं भले ही कब्र में होता, जब अग्रूर नहीं तो मेरे बचने से क्या फायदा ?” इस बात को सुन जवान कुछ नहीं बोला और उसने मुझे डाली से उतारकर पीठ पर उठा समतल भूमि में लिटा दिया। जैसे मुर्दा तख्ते पर लेटता है, उसी तरह मैं बिना हिले-डुले लेटा रहा। जवान कमर से कोड़ा निकालकर कंधे से बाँध तक मुझे पीटने लगा। मैंने समझा कि अग्रूर न बचाने के लिये जो मैंने बुरा-भला कहा, उसी से नाराज होकर वह मुझे मार रहा है। मैंने अपने दिल में कहा “अच्छा मारता है, मारता रहे, कोड़ा नरम है इससे मेरा क्या बिगड़ेगा ? जब हाथ थक जायगा तो खुद मारना छोड़ देगा।” लेकिन दो-तीन बार ऊपर से नीचे तक दोहराने के बाद मुझे चोट मालूम होने लगी और बदन सूजता-सा जान पड़ा। अंत में मैं अपने को न रोक सका और चिल्ला उठा “ओका ज न, तौबा किया, अब फिर अग्रूरों के न बचाने के लिये न कहूँगा।” जवान ने हँसकर कहा “अब पूरी तरह बच गया।”

नासिर ने अपनी बात समाप्त करते हुए कहा—मुझे डूबकर मरने से बचाने-वाला जवान सवार यही मेरा प्रिय साथी, सफर गुलाम था। इस साथी ने मुझे दो बार डूबने से बचाया, एक उस बार जिसका वर्णन मैंने अभी किया है, और दूसरी

बार शीरनियों के अज्ञान और भोलेपन की डुबाई से निकालकर वर्ग-हित के संघर्ष में साथ ले मुझे ज्ञान तथा विद्या सिखायी ।

—तू डूबते समय मुहम्मद दाना न था, फिर कैसे इस पद पर पहुँचा—
कमाडर ने पूछा

नासिर ने फिर कथा शुरू की—अमीर घमँ युद्ध के नाम पर सारे घोड़ों को जमा कर रहा था । हमारे गाँव में सिर्फ पाँच घोड़े थे, वे गमियो में सिर्फ अपने मालिकों का काम करते, लेकिन वसत और शरद् जैसे कीचड़वाले मौसिमों में उनमें सारे गाँव को लाभ होता था । गाँव का आदमी स्वयं बाजार जाता या अपनी चीज बाजार ले जाना चाहता, तो घोड़ा माँगकर अपना काम चला लेता । गाँव के लोग चिन्ता में पड़ गये “यदि इन सारे घोड़ों को अमीर के आदमी पकड़ ले गये तो कीचड़ के समय हम क्या करेगे ?” उस समय हमारा मुहम्मद दाना मर चुका था और लोगों को रास्ता बतानेवाला कोई बुद्धिमान आदमी न था । लोग रोने चिल्लाने लगे, उसी समय मेरे दिमाग में एक बात आयी और मैंने कहा— “लोगो, मत रोओ-कानो, मैंने पा लिया ।” लोगो ने उसी समय रोना बंद कर आँखों को पोंछ मेरी ओर देखकर पूछा “क्या पा लिया ?” एक बहुत ही आसान तदबीर है । मैंने कहा “घोड़ों को एक बड़ी दीवारवाली हवेली के भीतर छिपा दे और बाहर से ताला लगा दें । अब अमीर के आदमी घोड़ा लेने आँवें, तो उनसे कह दें कि हमारे पास घोड़ा नहीं है, यदि विश्वास नहीं है तो खुद घर के भीतर चल के देख लें । वह बेदरवाजा और खुले घरों के भीतर जाकर देखेंगे और घोड़ा न पाकर चले जायेंगे । इस तरह हमारे घोड़े बच जायेंगे । गाँव के एक आदमी ने मेरी तदबीर पर बहस छेड़ दी :

‘ यदि वह छिपानेवाले घर के पास आकर ताला खोलकर दिखलाने के लिये कहें तो क्या जवाब देंगे ?’

—“कह देंगे कि कुंजी खो गयी ।”

—“अगर कूचे में घोड़े के पद-चिह्न देखकर ढूँढ निकालें और हमें भूटा कहें तो ?”

—“कूचे में वृत्तों की ढालियाँ घसीटकर पद चिह्नों को मिटा देंगे”—मैंने उत्तर दिया ।

—मेरी बात लोगों को पसन्द आयी और उन्होंने मुझे अपना मुहम्मद दाना

बनने के लिये प्रार्थना की। मैं भी पत्तों की बात इनकार न कर सका और राजी हो गया।

नासिर शीरनी की कथा समाप्त हुई, कमाडर और एरगश कुछ सोचने लगे। मंडली में नीरवता छा गयी, लेकिन एक जवान ने नासिर से पूछा—क्या तुम्हारी तदवीर से घोड़े अमीर के आदमी के पजे से बचे ?

—ने—नासिर ने कहा—अमीर के आदमी आये, हमने अपने पहिले से निश्चत किये सवाल-जवाब को दोहराया। उन्होंने कहा “दरवाजे की कुंजी गुम हो गयी, खैर कोई बात नहीं, लेकिन तुम लोगो का मुहम्मद दाना कौन है ?” ‘मै हूँ’ कहता मै आगे गया। उन्होंने मुझे जमीन पर लिटाकर कोड़े मारना शुरू किया। मैंने जेब से कुंजी निकालकर उनके सामने फेंक दी। वे ताला खोलकर घोडो को ले गये। मैंने लोगो को यह कहकर तसल्ली दी “खैर कोई हर्ज नहीं, जो तुम्हारे घोड़े चले गये, लेकिन कितनी मुश्किल से मिला तुम्हारा मुहम्मद दाना, अमीर के आदमियों के कोड़े से बच गया। इसके लिये अपने को धन्य समझो।”

नासिर की बात समाप्त होते ही बालायरूद गाँव से बदूक दागने की आवाज आयी। कमाडर ने एकाएक उठकर हुक्म दिया “जवानो, सवार हो जाओ, एरगश सवार हो” और एरगश स यह भी कहा “तेरी बात ठीक निकली, उरमान पहलवान भाग रहा है।

सब सवार हो गये, इसी समय आसपास के गाँवो से दस बारह बदूको की एक्का-दुक्का आवाज सुनाई दी।

—ये उरमान पहलवान के आदमी हैं—कमाडर ने कहा—उरमान पहलवान ने संकेत किया जिसका जवाब देकर उसके आदमी भी जा रहे हैं।

सेना ने महत बाकी (मुहम्मद बाकी) काचीखोरों के ऊपर-ऊपर होते बालायरूद की ओर घोड़ा दौड़ाया। वहाँ उरमान पहलवान का पता न मिला, फिर बयावान की तरफ मुड़कर सेना जिलवाँ के किनारे पहुँची। वृक्ष-वनस्पति-हीन समतल बयावान में दूर त्रिल्लियो की तरह दौडती कालिमा दिखाई पड़ी। यह कालिमा उरमान पहलवान और उसके साथी थे। वे इतनी दूर निकल गये थे कि उनका पीछा करना बेकार था। सेना वहाँ से उरमान पहलवान की रवात की ओर चली। देखा, अकसकाल एक गड्ढा मूँद रहा है। उसके सामने एक गद्दा था, जिसपर जमीन तक लटकती वृक्षों की शाखाएँ बँधी हुई थीं।

—अकसकाल ! उरमान पहलवान को भगाकर खूब निश्चिन्त हुए हो न !—
एरगश ने उससे पूछा ।

—मैंने उरमान पहलवान को नहीं देखा । वह इस ओर नहीं आया, यदि आता तो उसके घोड़े के पद-चिह्न होते—अकसकाल ने जवाब दिया ।

—पद-चिह्न भले ही न हों, किन्तु शाखा-चिह्न तो हैं—कमाडर ने कहा—तू अपनी इन शीरनों-जैसी तद्वीरो से मजदूरों और किसानों की लाल सेना को धोखा नहीं दे सकता ।

—इस गड्ढे में क्या काम कर रहा है अकसकाल ?—सफर गुलाम ने पूछा ।

—खाद को गड्ढे में दफना रहा था !

—तेरे खाद के गड्ढे को मैं भी तो देखूँ—कहते सफर गुलाम गड्ढे के भीतर उतरा और एकाएक बोल उठा “ए—!”

गड्ढे के पीछे एक बहुत विस्तृत मुँहधरा था । इसमें कितने ही घोड़े और आदमी रह सकते थे । एक जगह घोड़े की ताजी लीद पड़ी हुई थी और दूसरी जगह अब भी खाने के कुछ खाली थाल रखे हुए थे, जिनसे पोलाव अभी अभी खाया गया था ।

सफर गुलाम ने गड्ढे से बाहर निकलकर कहा—उरमान पहलवान खास तौर पर बनाये इस गड्ढे में अपने घोड़ों और आदमियों के साथ रहा है । अकसकाल गड्ढे को ऊपर से ढाँककर छिपाना चाहता था और उसी ने शाखा घसीटकर घोड़ों का पद-चिह्न मिटा दिया है और पकड़ा गया ।

—आगे चल—कमाडर ने अकसकाल से कहा—तुझे जाँगर चलानेवालों के न्यायालय के सामने जवाब देना होगा ।

अकसकाल आगे हुआ । इसी समय पीछे से बदूक की आवाज आयी । गोली दोनो कधों के बीच छूती होते निकल गयी । अकसकाल जमीन पर गिर पड़ा ।

—अकसकाल को जाँगर चलानेवालों के न्यायालय के सामने जवाब देने का अबसर न मिला, लेकिन मैंने सैनिक व्यवस्था के विरुद्ध जो इस आदमी को गोली मारी, इसका जवाब मैं न्यायालय के सामने दूँगा ।

गोली खानेवाला अकसकाल था अब्दुरहीम वाय किलाची का बेटा और बदूक मारनेवाला था एरगश उसके बाप का गृहजात गुलाम और रहीम दाद—नेकदम—बाबा गुलाम का बेटा ।

वर्ग-युद्ध जारी हुआ ।

वासमचियों की दुर्दशा

१९२३ का साल था। गर्मी के कष्टदायक दिन समाप्त हो गये थे और शरद भी बीतनेवाली थी, लेकिन अभी बर्फ और वर्षावाले जाड़े के दिन आरंभ नहीं हुए थे। तेके-चूल में वर्ष के इस समय आँवों को आनन्द देनेवाली कोई चीज दिखलाई नहीं पड़ती थी। मदार और सोरा सूख गये थे, बबूल के पत्ते गिर चुके थे, शीवाग टूट गये थे।

बयावान का सारा प्राकृतिक सौन्दर्य लुट चुका था। साही, साँप, बिच्छू-जैसे जानवर अभी जाड़े की नौद नहीं शुरू किये थे और वे कहीं कहीं दिखलाई देते थे। भेड़िये और गीदड़ भुँड बाँधकर चक्कर काटते थे। अभी बयावान छोड़ने में उन्हें देर थी, क्योंकि अभी चारों ओर बर्फ ने ढाँककर उन्हें भोजन से पूरी तौर से वंचित नहीं कर दिया था। आजकल इस बयावान में इन जानवरों के अतिरिक्त दूसरे जगली जानवर भी घूम फिर रहे थे। यह जगली जानवर अपनी जगलीपन के कारण यद्यपि मानव-समाज से निकाल दिये गये थे, तो भी उन्हें दोषाया होने के कारण भेड़ियों, गीदड़ों, साँपों और सूअरों-जैसे जगली जानवरों में स्थान नहीं मिला था। वे दोनों दुनिया से बहिष्कृत थे। मानव संसार से निकाले जा चुके थे और हैवानी दुनिया में जगह नहीं पा सके थे। ये शाफिरकाम तूमान के वासमची थे, जो लाल सैनिकों, लाल गोरिल्लों और लाल लठैतों के प्रहार से बचने के लिए भागकर तेके-चूल को अपना अंतिम शरण स्थान बनाये हुए थे।

यद्यपि वे समाज से निकाले हुए थे, किन्तु अब भी उन्होंने अपने “वेगी” के चिह्नों को छोड़ा ही नहीं था। अब भी उनके सिरों पर पाग थी, लेकिन वह देग के नीचे रखे जानेवाले लत्ते की तरह काली और मैली थी। अब भी उनके शरीर पर साटन के फूलदार जामे थे, लेकिन गदहों की काठी के नीचेवाले लत्ते की तरह खून और दाग की जमावट से कड़े और दागदार हो गये थे। अब भी उनके तन पर जिहकल्ला की पोशाक थी, लेकिन वह कीड़ा पड़े ऊँट के पेट पर कसे फीते की तरह सड़े मांस की गन्ध और रंग को दे रही थी। उनका भोजन भी पहिले की तरह कब्बी, मुर्गकबाब, बर्रा बिरियान या भेड़ का सीख कबाब न था,

क्योंकि अब उनके पाने की गुंजाइश नहीं थी। वह लोगों के घरों को लूटकर उनके मुर्गों, भेड़ों और बरों को नहीं ले जा सकते थे, अब उनकी खुराक थी मुट्ठी भर च्वार और एक टुकड़ा पनीर।

उनके अपने आदमी भी विश्वास खो चुके थे। अब उन्हें छोड़कर भाग गये थे। या तो वह सरकार के हाथ में आत्मसमर्पण कर चुके थे या कोने-अतरे में जाकर चोरी कर रहे थे। अब तेके-चूल में छिपे बासमचियों की सख्या घटने-घटने पाँच सौ रह गयी थी। जीवन कठिन और मृत्यु-पतनोन्मुख जैसा था। आपस में एक दूसरे से हँसी मजाक करने भी अधिकतर मौत के ही वारे में बोलते थे और इस जिन्दगी से मौत को बेहतर समझते थे।

एक दिन अपनी बारी में पहरा देनेवाला दिल्लगीवाज साथी घोड़ा दौड़ाते आकर चिल्लाया 'उठो, सवार हो, भागो, लाल सेना आ गयी!' आवाज सुनते ही बासमचियों में कोई सिर-पैर से नगे, कोई बेकुर्ता पायज मा, कोई सिर्फ पायजामा पहने सवार होकर भगे। जब वे अपने दुबले पतले, थके-मँदि घोड़ों पर एक-आध कोस निकल गये, तो दिल्लगीवाज ने हँसते हुए कहा—वेग और कुरबाशी महाशयो! मैंने दिल्लगी की थी, कोई नहीं आ रहा है, आप निश्चिन्त हो, विश्राम-स्थान पर लौट चलो।

दुबले-पनले घोड़े कोड़ों की चोट खा जान पर खेलकर सारी शक्ति लगा दौड़ भागे थे, लेकिन लौटने समय पीठ पर सवारों को ले चलने की बात ही दूर, खाली भी अपना पैर उठाना नहीं चाहते थे। कुरबाशी घोड़ों को आगे कर उन्हें पीछे से ढकेलते बड़ी मुश्किल से अपनी जगह पर पहुँचे।

बाजार अमीन बार-बार ऐंम मजाकों से तग आ गया था। उसने हैत अमीन से कहा—इसके बाद हम इस आदमी की बात पर कभी न हिले। ऐसी निराधार बातों पर, मौत से डरकर, हर रोज कई बार भागने से लाल सेना की तलवार से मारा जाना अच्छा है।

—कल का भागना मेरे लिये अत्यन्त कष्टप्रद हुआ—हैत अमीन ने समर्थन करते हुए कहा—मैं आग जला, कपड़े उतार, जूँओं को निकालकर आग में डाल रहा था।

हैत अमीन के मुँह से जिस समय जूँओं का शब्द निकला, उसी वक्त उसका साथी अपने हाथों को चौड़ी आस्तीन के भीतर खींचकर शरीर को खुजलाने

लगा । हैत अमीन आगे कह रहा था—उस समय सारे बदन पर सिर्फ एक एकहरी बड़ी थी । एकाएक इस शैतान ने भागे की गोहार लगायी । मैं बिना एजार और पायजामे के घोड़े की नगी पीठ पर सवार हुआ । एक-आध कोस जाने पर असली बात मालूम हुई । मैंने घोड़ो को रोककर देखा, जाँघो मे दर्द हो रहा है । जूँओ की काटो जगह खुजलाते-खुजलाते पक गयी थी । अब नगी पीठ पर बैठकर दौडने से वहाँ लाल मास दिखलाई दे रहा था ।

—पवाई न करो—तसल्ली देते हुए उरमान पहलवान ने कहा—यह जनाब आली की मुन्नत (सदाचार) है । अब्दुल्ला बायबच्चा अपने घर से जनाब आली के भागने पर स्वय ही श्री-चरणो के साथ भाग गया । आजकल अशान्ति से फायदा उठाकर लौट आया है । वह कहता है “जनाब आली गिन्दुवान से करनाब गिरि तक घोड़े की पीठ पर सवार हो भागे और श्री आसन का चमड़ा छिलकर बदर के आसन की तरह लाल हो गया था । अन्तर इतना ही था, जहाँ बदर के आसन की लाली चमड़े से आती है, वहाँ श्री-आसन की लाली नगे मास से प्रकट होती थी ।

इसके बाद इस्माईल मीर आवूर ने कहा—अब यदि “यदि सेना आयी” की खबर सुने तो उठकर मर्दानगी के साथ लडना चाहिये ।

तुम्हारी इस बात में—नारमुराद पहलवान ने कहा—अब्रोजी गोइन्दो ने जो हमारे साथ बर्ताव किया, उसकी गध आ रही है ।

—उनके कौन-से बर्ताव की गध ?—एक जवान ने पूछा ।

—हमारे काम का आरम्भ मे अंगरेजो ने हमारे साथ बड़े-बड़े वायदे किये थे और आरम्भ मे कुछ मदद भी दी थी, लेकिन जब पचायती सरकार टूट होने लगी और हमारा काम ढीला पडा तो उन्होंने अपना हाथ खींच लिया और गर्दन खुजलाते हुए वे हमारी ओर से मुँह हटाने लगे ।

—उनके इस काम का मुझमे क्या सम्बन्ध है ?—इस्माईल ने चिल्लाकर कहा ।

—भारी सम्बन्ध है—नारमुराद ने जवाब दिया—तू हमसे टूटकर लडने की बात कर रहा है और लडाई आरम्भ हो जाने पर जाकर एक दिनारे खडा हो जायेगा और हार होते वक्त सबसे पहिले भाग खडा होगा ।

नार करारुलबेगी ने बीच मे बोलते हुए कहा—आज हमारी हालत उस भूखे भेड़िये जैसी है, जो कि मास के लालच में आकर अपने को जाल मे डाल देता है, बंध जाता है और अपनी मुक्ति के लिये जितना ही छुटपटाता है, उतना ही अधिक

उसका बंधन टूट होता है। नहीं मालूम, हम किस तरह इस हालत से छूट पायेंगे।

—इस हालत में छुट्टी पाने का एक ही रास्ता है—एक बासमची जवान ने कहा—कि बिना शर्त के पचायती सरकार के हाथ में आत्मसमर्पण कर दें।

—“आत्मसमर्पण”—बाजार अमीन ने बात काटकर कहा—आत्मसमर्पण का अर्थ क्या है? जनाब आली के जमाने में देखे सारे भोग और आनन्द को स्मृति से निकाल देना उन सारे दिनों को भूल जाना जब कि हम घोड़े पर सवार हो कोड़े के बल पर लोगों के ऊपर शासन करते, इसका अर्थ है उन नंगे भूतों के सामने सिर झुकाना जो बल तक यदि रोटी माँगते तो हम उनकी जान लेते, और जो कल तक हमारे दरवाजे पर सैकड़ों अपमान के साथ नाकरी या बटाई का काम करते।

—“आत्मसमर्पण” की बात सिर्फ वे ही कर सकते हैं, जो सरकार के हाथ में बिक चुके हैं और जो काफ़िरो धर्म-पतितों के गोइन्दे हैं।

—“गोइन्दा, गोइन्दा” कहते चारों ओर से आवाज आयी। आत्मसमर्पण कहनेवाले आदमी को घसीटते हुए एक ओर ले गये। एक आवाज हुई, रात के अंधेरे में एक ज्वाला प्रगट होकर लुप्त हो गयी। आसपास में एक कड़ुवा और दुर्गन्धवाला धुआँ उठा। कुछ दूर जमीन पर एक कालिमा छटपटा रही थी। बासमची लौटकर अपनी-अपनी जगह चले गये।

सवेरे का समय था। कहीं कोई शब्द नहीं सुनाई देता था। सायकाल से ही चिल्लानेवाले कीड़े अब नीरव हो गये थे। भूख से सारी रात हिनहिनाते, पैर पटकते घोड़े अब निराश हो पैरों को फैलाकर एक पार्श्व में निश्चेष्ट लेटे हुए थे। देर तक रात को बदन खुजलोता, जूँओं से लडते बासमची भी गहरी नींद में सो रहे थे। भूमि और आकाश—कहीं से एक भी आवाज नहीं सुनाई दे रही थी, न कोई प्राणी हिलता-डुलता दीख पड़ता था, सिर्फ बाजार अमीन के निवास के सामने एक सोलह-साला लड़का हाथ में गडवा लिये अमीन के फरागत से लौटने की प्रतीक्षा में खड़ा था। अमीन लौटा, लडके ने उसका हाथ धुला, गड़वे को उसकी ओर बढ़ाया। अमीन ने गडवा लेने की जगह लडके की कलाई पकड़ ली और उसे अपने तम्बू की ओर घसीट ले गया। इसी समय दिल्लीगीवाज जवान ने आवाज दी “उठो, सवार हो, भागो सेना आयी।” लडके ने अपने पैर को जमीन पर अड़ाकर अपने को छुड़ाने की कोशिश करते सेना के आने की बात कही; लेकिन अमीन ने “पर्वाह न कर, यह शाहिम का डर रोष का मजाक है” कहते फिर उसे खींच ले जाना चाहा।

इसी समय बटूक दगने की आवाज सुनाई दी और एक गोली ने अमीन के सिर के ऊपर से होते तम्बू के कोने में लगकर लत्ते में छेद कर दिया। अब



१५—एक आवाज हुई, रात के अँधेरे में (पृष्ठ १३४)

अमीन ने भी समझा, यह मजाक और दिनों के मजाक की तरह नहीं है, बल्कि “यह मेरा घर जला” वाली कहानी-जैसा है। झूठा आदमी हर रात छत पर खा

“ऐ लोगो, मेरा घर जला, मेरी मदद करो” कहते गोहार करता । लोग मीठी नींद से उठकर घड़ो और कूजो में पानी भरकर वहाँ पहुँचते, तो देखते कि वहाँ आग का कोई चिह्न नहीं । “कहाँ है आग पूछने पर भूठा आदमी जवाब देता “कोई बात नहीं, मैं तो नाहीं कहे था ।” कई बार घोखा खाने पर लोगों ने जाना छोड़ दिया । एक दिन सचमुच आग लगी और घर जल गया ।

अमीन ने भी हर रोज के मजाक का खयाल करके ध्यान नहीं दिया और चन्द मिनटो में देखा कि उनका घर बिलकुल जलने लगा । बंदूकें पहिले अलग-अलग छूट रही थीं, धीरे-धीरे वह सलामी देने की तरह एक साथ छूटने लगीं । अब “सवार हो, भागो” की आवाज एक दिल्लगीवाज जवान की ओर से ही नहीं, बल्कि चारो ओर से मुनाई देने लगी । अमीन लड़के को छोड़, तम्बू में जा, बन्दूक हाथ में ले, तलवार को रातवाली पोशाक के ऊपर से लटका बाहर आया और लेटे घोड़े को उठाकर सवार हुआ । घोड़े ने कोड़े खा चलने की बहुत कोशिश की, लेकिन पैर आगे न रख वही घूमने लगा । कुछ और कोड़े मारने के बाद अमीन को मालूम हुआ कि घोड़ा बाँधा हुआ है । उसने उतरकर तलवार से रस्सी को काट दिया और घोड़ा रवाना हुआ । दूसरे क्रूरवाशी (डाकू सरदार) भी सवार होकर भगे ।

लेकिन बासमच्चियों के कैम्प की एक ओर भारी हल्ला था । “भागो-भागो” की चीत्कार को बंदूको की आवाज ने टाँक दिया था । दिन के प्रकाश पर काला धुआँ छाया हुआ था । घोडो के ऊपर से बासमच्चियों का लुडकना सरकस के खेल-जैसा मालूम होता था । एक पैर रिकाव मे फँसाये गोली खाकर गिरे सवार किसी घोड-दौड का दृश्य दिखला रहे थे । बंदूक की नामर्दाना लडाई खतम हुई, फिर पुगणो में आये वीरो की तरह एक दूसरे के साथ तलवार से काटते, बछ्छीं से फाडते, खजर से छेदते, भाला से भीधते मर्दाना लडाई होने लगी ।

बंदूक की आवाज ही चुप नहीं हो गयी थी, बल्कि काला धुआँ भी उड गया था । मैदान में चारो ओर सूर्य का प्रकाश फैला हुआ था । लेकिन वहाँ फूटे कपालों, कटे सिरों, टूटे पैरो, लड्डू-लोहान तनों के अतिरिक्त कुछ नहीं दिखाई देता था ।

बासमच्ची मैदान में ११७ मुर्दे छोड़कर भगे । लाल सैनिकों और स्वयंसेवको ने उनका पीछा किया ।

बासमचियों का अन्त

मेघाच्छन्न रात्रि का अंधकार था। तारे कहीं नहीं दिखलाई पड़ते थे। लाल सेनिक, लाल गोरिल्ले, लाल भालादार कमकर-किसान बासमचियों को ढूँढते एक गाँव में गये। कच्चा रास्ता वर्षा से इतना भीग गया था कि उससे धूल-घकड़ नहीं उड़ता था और न घोड़ों के खुरों की आवाज ही सुनाई देती थी। चारों तरफ सन्नाटा था। इस सन्नाटे में जव-तव घोड़ों की खौसी या म्यान की नोक के रिकाव से टकराने का शब्द सुना जाता था, लेकिन अन्धकार में बाधा डालने-वाली कोई चीज न थी। आज रात को दियासलाई जलाने और सिगरेट पीने की मनाही थी।

गाँव की चारों तरफ बालू के टीले फैले हुए थे। सेना ने गाँव को चारों ओर से घेर लिया। एक सोलहसाला लड़के ने आगे-आगे चलते सफर गुलाम को एक ऊँची दीवारवाली रवात की ओर इशारा करके कहा—“इस जगह है।”

—इस रवात को मैं पहिचानता हूँ—कहते सफर गुलाम ने घोड़े को मोड़कर, अपने पीछे आते कमांडर की ओर देखते, हाथ को लिलार पर रखकर कहा—“इसी रवात के अन्दर हैं।”

कमांडर के इशारे पर सवार उतर आये, उनमें से आधे रवात की चारों ओर खड़े हो गये और बाकी कमान की प्रतीक्षा करने लगे। सफर गुलाम कमांडर को लिये दीवार के नीचे गया और रेत से आधो ढँकी दीवार को एक जगह दिखलाकर कहा—“मुहब्बत यहाँ से मेरे साथ भागी थी।”

—“जगह तैयार की हुई है” कहते कमांडर सैनिकों को दो पाँती में बनाकर दीवार के किनारे ले गया।

—एक आदमी पीठ ओढ़े और उसपर से होकर सब मेरे साथ आये। मैं इस हवेली की हर जगह को अच्छी तरह जानता हूँ—सफर गुलाम ने कमांडर से कहा।

—सफर के पीछे मैं—अगली पाँती में खड़े एरगश ने कहा—क्योंकि इस हवेली को मैं भी उसी की तरह जानता हूँ।

—अच्छा—कमांडर ने कहा और पाँती की ओर निगाह करके कहा—कौन पीठ ओढ़ेगा ?

“मैं” कहते पाँती से एक कदम आगे बढ़ हाथ को लिलार पर रखे कोई आज्ञा की प्रतीक्षा करने लगा ।

—हर जगह शीरनियो की चाल अका नासिर !—मुस्कराते हुए सफर गुलाम ने कमांडर की ओर निगाह करके कहा—हवेली के अन्दर जा, बासमच्चियों की गोली का निशान न बनने के लिये इसी जगह लेट लगाना चाहता है ।

—नहीं—नासिर ने कहा—बल्कि इसलिये कि मेरा कद दूसरों से अधिक ऊँचा है । इस काम के लिये दूसरों की अपेक्षा अधिक अनुकूल है ।

कमांडर ने स्वीकार किया । नासिर ने पीठ ओढ़ी । पहले सफर गुलाम, उसके बाद एरगश, फिर कमांडर नासिर की पीठ पर से छूत पर चढ़कर वहाँ लेट गये । कमांडर ने सैनिकों का ऊपर आने का इशारा किया और सभी छूत के ऊपर आ गये । सफर गुलाम, एरगश और कमांडर एक के पीछे एक तनखाने पर से होते हवेली के नीचे उतरे । दूसरे भी उतरने लगे । सफर गुलाम ने भीतरी हवेली से बाहरी हवेली तक देख डाला । सभी जगह नीरवता थी । इस नीरवता में बारिश की छुपछुप हो रही थी, जो जूने की आवाज को छिपाने में सहायता दे रही थी ।

बाहरी हवेली में आ आधे सैनिकों ने साईसखाने, भेडखाने, भुसौल और जहाँ कहीं भी आदमी के होने की संभावना थी, सबको ढूँढा । हवेली के भीतर और शहर पहरा लगा दिया गया । बाकी सैनिक चबूतरे पर आ मेहमानखाने के दरवाजों के पीछे कतार बाँधकर खड़े हो गये । देहली के द्वार के सामने अधिक आदमी रखे गये । यह दरवाजा खुला था, लेकिन उसका पर्दा गिरा हुआ था । मेहमानखाने के भीतर तेज लालटेन जल रही थी, लेकिन आवाज बहुत धीमी फुसफुस करके निकल रही थी, जिससे मालूम नहीं होता था कि वे क्या बात कर रहे हैं ।

—पहिले कौन अन्दर जायगा ?—कमांडर ने धीमी आवाज में पूछा ।

“मैं” कहते सफर गुलाम आगे आया, लेकिन नासिर ने सफर को पीछे खींचकर खुद आगे बढ़कर कहा—“पहले मैं अन्दर जाऊँगा । मुझपर तूने डरपोक होने का दोष लगाया है । इस दोष को धोने और बासमच्चियों की गोली खाने का सबसे पहले हक मेरा है ।” नासिर ने जोश में आकर कुछ ज्यादा ऊँची आवाज

में बात की। मेहमानखाने के अन्दर से एक आदमी ने दौड़ते आकर “कौन है ओय ?” कहते दरवाजे के पर्दे को उठाया, लेकिन जवाब में एक गोली खाकर



१६—यह स्वयं पहलवान अरब है। (पृष्ठ ३३९)

वहीं गिर पड़ा। सफर गुलाम ने दियासलाई जलाकर आदमी की सूत देखकर कहा—“यह स्वयं पहलवान अरब है।”

उसके पीछे दो और आदमी दौड़कर बाहर आये, जिनमें से एक गोली खाकर लुठक गया और दूसरा भीतर भागकर चिल्लाने लगा—“हमें घेर लिया है, हवेली में चारों ओर फौज भरी है। हमारा सत्यानाश हुआ, यह मजाक नहीं, सच्ची बात है।” यह मजाक नहीं था, इसका प्रमाण बाहर से छूटती गोलियाँ दे रही थीं।

बासमचियों में खलबली मच गयी। वे बन्दूकें सँभालकर खड़े हो गये। प्रमुख स्थान पर बैठे मुल्ला (पंडित) ने अपने सिर की पाग को एक और फेंक गद्दों के भीतर अपने सिर को छिपा लिया। किंकर्तव्यविमूढ़ बासमची देहली की ओर अपनी बन्दूकें खाली करने लगे। एक साथ कई बन्दूकों के छूटने से जो वायु-कम्प हुआ, उससे लालटेनो के शीशे टूट गये और वह बुझ गयीं। मेहमान-खाना धुआँ और अँधेरे से भर गया। इस अँधेरे में बासमची एक दूसरे तथा सन्दली और दीवारों से घका खाते इधर से उधर दौड़ रहे थे। एक बासमची गद्दे से लिपटकर गिर पड़ा। उसने सारे गद्दों को इकट्ठा कर एक ओर फेंक देना चाहा। इसी समय गद्दे के अन्दर से “मैं गद्दे के अन्दर छिपा हूँ। उधर फेंककर मुझे न मरवायें” कहते मुल्ला ने आवाज दी। मुल्ला की इस बात को सुनकर मौत के मुँह में खड़े होने पर भी बासमची अपनी हँसी न रोक सके।

हवेली के अन्दर की नीरवता भी अब भग्न हुई थी। पहली बंदूक के खाली होते ही जनानखाने से स्त्रियों, बच्चों और दोरखाने-मेडखाने से नौकरी और चरवाहो ने चिल्लाना शुरू किया। “चुप हो, लेट जाओ, नहीं तो गोली मार दिये जाओगे” कहकर पहरेवालों ने बंदूकें उस ओर तानों और सब चुप होकर लेट गये। लेकिन इसी समय गाँव के एक कोने से कई बंदूकें छूटीं, जिससे सेना में हलचल मच गयी।

कमांडर ने हलचल बंद करने के लिये अपनी हथेली को छाती पर रख सेनिकों को बतलाते सफर से आवाज के बारे में पूछा—“यह क्या है ? कहीं इस लडके ने हमें धोखे में तो नहीं डाला और अपने बासमचियों को बड़ी संख्या में बाहर रखवा हमें इस हवेली के भीतर बंद करवाना तो नहीं चाहता ?”

—इस बारे में निश्चिन्त रहें—सफर गुलाम ने दृढता के साथ कहा—यह लडका बाजार अमीन के हाथों अपनी बेइज्जती और अपमान के कारण भागकर हमारे पास आया। यदि इस लडके की ओर से विश्वासघात की बात मालूम हुई, तो सबसे पहिले उसका उत्तरदायित्व मैं लेता हूँ।

—यदि ऐसा है तो वे बंदूकें किसने चलायीं और किनकी तरफ से ?—कमांडर ने पूछा ।

—जमा करें—सफर गुलाम ने विनम्र स्वर में कहा—आपसे लड़के की कही एक बात को कहना भूल गया था । उरमान पहलवान के मुहरम लड़के ने इस लड़के को बतलाया था कि बासमच्चियों ने आजकल एक नयी तद्बीर निकाली है, जिसके अनुसार क्रूरवाशी और दूसरे प्रसिद्ध बासमची जब किसी हवेली में डेरा डालते हैं, तो वहाँ से दूर की हवेली में कुछ बासमच्चियों को छोड़ रखते हैं । जब क्रूरवाशियों (बासमची सरदारों) को सेना घेरती है तो दूर के बासमची बंदूक दागने लगते हैं और इस तरह सेना का ध्यान अपनी ओर खींचकर क्रूरवाशियों को भाग निकलने का अवसर ढिलाते हैं, और नहीं तो सेना को दो जगह फँसाकर उसे निर्बल कराते हैं । वे पहले ही से तैयार रहते हैं, इसलिये सेना के पहुँचने से पहिले ही रफूचकर हो जाते हैं ।

—बहुत ठीक—कमांडर ने कहा—लेकिन तूने इस तरह की बहुत महत्त्वपूर्ण बातें मुला दीं और मुझे नहीं कहा । इसलिये दूसरी बार तुझे सावधान किया जाता है ।

—स्वीकार—सफर ने हाथ को लिलार पर रखते कहा—अब काम शुरू करना चाहिये ।

मेहमानखाने में फिर खलबली मची और बासमची भीतर इधर से उधर दौड़ने लगे ।

—“बुपचाप खड़े रहो, हाथ ऊपर करो” एक आवाज आयी ।

इसी के बाद एक गला दवायी-सी आवाज आयी—क्या तुम्हारी आँखें नहीं हैं ? क्या देख नहीं रहे हो कि मैं एक लड़का नहीं, मैं एक मुल्ला हूँ । यदि विश्वास नहीं तो मेरी दाढी को हाथ से टटोलकर देख लो ।

मेहमानखाने में एक मिनट फिर नीरवता छायी, जिसे “भागो-भागो, पकड़ो-पकड़ो” की आवाज ने तोड़ दिया । यह चिल्लाहट भी एक मिनट रही । इसी वक्त एक लड़के की आवाज सुनाई दी—“मेरे जवान प्राणों पर रहम करो पहलवान ! मेरी माँ के क्रन्दन, अश्रु तथा मेरी बहिन की करुण आहों पर तरस खाओ ।”

—“तेरी माँ और बहिन की ऐसी-तैसी” कहते एक दूसरी आवाज ने लड़के के मुँह को बंद कर दिया ।

इसके बाद एक और आवाज आयी—अऊज बिल्लाहि (भगवान बचाये) यह केसा शरीयत (धर्मशास्त्र) के विरुद्ध काम है । माँ और बेटी को एक ही आदमी का फलाँ करना धर्मशास्त्र में भी विहित नहीं है । इसी तरह के शरीयत-विरोधी कामों के करने ही से तो तुम्हारे ऊपर यह आफते आयीं ।

—मारो इस धर्मशास्त्र बघारनेवाले मुल्ला को—कहती एक भयकर आवाज आयी और उसके बाद गद्दे पर जूते घप-घप पडने लगे ।

फिर हल्ला शुरू हुआ—तौबा किया मैंने ऐस ही एक धर्म प्रवचन कर दिया था, नहीं तो माँ-बेटी को छोड़ बेटे को भी फलाँ करो, मुफ्तसे कोई मतलब नहीं ।

गद्दे का धवषवाना बढ हुआ, लेकिन लडके का रोना-गिडगिडाना अब भी जारी था । अन्त में उसकी आवाज धीमी होते-होते “साथियो, बचाओ” कहते बिलकुल बढ हो गयी ।

सैनिकों ने “साथियो बचाओ” की बात सुनकर “दरवाजो को तोड़कर अन्दर चले” कहते आवाज दी ।

—नहीं—कमाडर ने कहा—दरवाजों में छेद कर उसके अन्दर से गोली छोड़ो ।

दो मिनट में आज्ञा को कार्य-रूप में परिणत किया जाने लगा । मेहमानखाने के तीन बलारों (दरवाजो) में बंदूक की नली के जाने लायक छेद किया गया और बंदूकों को छेद के अन्दर से दागा जाने लगा । अन्दर से भी बंदूकें छूटने लगीं, लेकिन दोनो ओर की गोलियाँ किवाडों और दीवारों पर लग रही थीं और किसी को नुकसान नहीं पहुँच रहा था । कुछ देर तक ऐसा होता रहा, फिर वह बढ हुई, कमाडर ने बंदूक रोकने का हुक्म देकर घर की ओर मुँह देकर कहा—“बेकार खून न बहाओ, मुफ्त में मुर्दा न बनो । पचायती सरकार का हुक्म मानकर आत्मसमर्पण करो ।”

इसके उत्तर में दरवाजे से एक गोली आयी ।

—हा हा कमाडर ने कहा—इनके पास सावधानी की गोलियाँ हैं ।

नासिर शीरनी ने अपने हाथ को लिलार के किनारे लगाकर कमाडर से कहा—आज्ञा दें—मैं देहली के दरवाजे से भीतर जाकर गिरफ्तार करता हूँ । गोली खाऊँ तो भी हर्ज नहीं, मैं अपने को दोषमुक्त करना चाहता हूँ ।

—नहीं—कमाडर ने कहा—जहाँ बे-मरे काम पूर्ण किया जा सकता है, वहाँ अपने को मरवाना सैनिक-विधान के विरुद्ध है ।

—“स्वीकार” कहते नासिर शीरनी जाकर अपनी जगह खड़ा हो गया ।

कमाडर ने बिचले दरवाजे के पीछे खड़े आदमी से कहा—उस दरवाजे में एक बोतल के जाने लायक छेद करो ।

छेद करने के बाद एक पेट्रोल की बोतल बटूक की गोली से उडाते हुए फेंकी गयी । मेहमानखाना जलने लगा । आग और धुएँ में पड़े बासमची बटूकों को फेंक हाथों को ऊपर उठाये आत्मसमर्पण करने के लिये देहली से बाहर निकल आये ।

नासिर ने भीतर कोई रह तो नहीं गया यह जानने के लिये भाँका, तो वहाँ आग लगे गद्दों के ढेर में किसी के चिल्लाने की आवाज सुनी । अन्दर घुसते ही उसके पैर में कोई चीज लगी । वह “सफर गुलाम, जल्दी से निकाल” कहते खुद ही जलने गद्दे के नीचे से एक आदमी को खींचकर बाहर लाया । सफर गुलाम भी नासिर की आवाज सुनकर भीतर गया और वहाँ से एक लाख लाकर बंदी हुए बासमचियों के सामने रख दिया ।

—इसे किसने मारा—कमाडर ने बासमचियों से पूछा ।

—मैने—उरमान पहलवान ने जवाब दिया ।

—क्यों ?

—देखा कि गाँव के दूसरे छोर से छूटी बटूकों के धोखे में तुम नहीं आये, हमे सन्देह हुआ कि इस रहस्य को इस लड़के ने तुम्हे बतलाया, इसीलिये अपने जीवन का बदला इससे लिया ।

कमाडर ने कहा—यह तेरा अतिम पाप और अपराध है ।

उधर चबूतरे पर नासिर शीरनी एक जलती पोशाकवाले आदमी पर पानी डाल रहा था, जिस वह स्वयं मेहमानखाने के भीतर से निकाल लाया था । उसने अपने साथियों को आवाज दी—देखो, यह कैसा विचित्र-सा आदमी है ?

सब वहाँ जमा हो गये, देखा, वहाँ एक आदमी हाय-हाय करते लेटा है, उसकी दाढी-मूँछ, सिर के बाल, भौंहेँ और पपनियाँ सब जल गयी हैं । कमाडर ने उस आदमी से पूछा—तू कौन है ?

—मैं मुल्ला (पंडित)—साँस तोड़-तोड़कर आदमी ने कहा—मेरा कोई अपराध नहीं ।

—यदि तू निरपराध था, तो उनके साथ क्या कर रहा था—कमाडर ने पूछा ।

मैं धर्म-प्रवचन करने आया था—मुल्ला ने कहा—कई सालों से मैं इनको धर्मोपदेश करता आया था । एक वक्त मेरी पाग जल गयी, लेकिन मैं भगवान के सकेत को समझकर होशियार नहीं हुआ और इनके धर्मशास्त्र-विरोधी कामों को देखकर भी इनके पास धर्म-प्रवचन करने आया, लेकिन अबकी बार खुदा ने बड़ी सख्त मार मारी और मेरी दाढ़ी मुझसे छीन ली ।

—खैर, पर्वाह न कर—एरगश ने कहा—यदि तू जिन्दा रहा, तो मैं अपनी दाढ़ी तुझे दे दूँगा ।

—बाय ! तो क्या तुम मुझे मार डालना चाहते हो—मुल्ला बहुत गिड़गिड़ाकर बोला—खुदा जानने-मुननेवाला है, मेरा कोई अपराध नहीं, मुझपर हाथ न छोड़ो । भगवान तुम्हारे दोनों लोको को बनावें और अंतिम सौस के समय तुम्हारे ईमान (धर्मविश्वास) को तुम्हारे साथ रखें ।

विजयी दल ने टट्टा मारकर हँसते हुए एक साथ घोष किया “नेस्तबाद बासमचीगिरी !”

गिरफ्तार हुए बासमची सैनिकों के पहरे में खाना किये गये । आगे-आगे उरमान पहलवान, हैत अमीन, बाजार अमीन, इस्माईल, मीर आखुर, नार कराबुल-बेगी, नारमुराद पहलवान, नारमत और शाहिम थे । उनके पीछे-पीछे पाँच-पाँच की पाँती में विजयी दल गाँवों, हारों और सड़कों को अपने विजय-गान से गुजरते चल रहा था ।

हम सभी चल रहे क्रान्ति के मार्ग में हम विजय पा गये, बासमची नष्ट हुआ ।
पिछले युग में हमारी अवस्था थी जैसे श्रृंगाल चंग में मुँग भेड़िये के मुँह में सेप ।
हमारे शासक थे बाय-मुल्ला-खान पाषाण देते जो मारते रोटी हम ।

हम सभी चल रहे० ।

बीते युग के हम गुलाम अपमान बिना कुछ न पाते थे ।
उस युग में हम काराबद्ध थे हथकड़ी-बेड़ी से हम जकड़े थे ।

हम सभी चल रहे० ।

उस अन्यायी युग से हम निकल आये हम उन अन्यायों को फिर न देखेंगे ।
मजूर वर्ग हमारा सहायक हुआ कम्युनिस्ट दल पथप्रदर्शक हुआ ।

हम सभी चल रहे० ।

हमने तोड़ा उस हथकड़ी-बेड़ी को हमने फेंका उस लोहे के तौक को
हम उस बाढ़ की लहर को पार हुए हम नीलके परले पार आ गये ।

हम सभी चल रहे० ।

जग के पूँजीवादी हैं क्रुद्ध किन्तु इन वृकों से हम न हैं भीत ।
हम दुनिया को अन्याय से मुक्त करे जैसे काँटे से उद्यान मिट्टी से भवन को ।

हम सभी चल रहे० ।

लेनिन के सारे वचनो को याद रखते स्तालिन के वचनो पर चलते हैं हम ।
पुरान युग को नष्ट निर्बल करें जग में सर्वथा दूसरा युग लावे ।

हम सभी चल रहे० ।

गगन में पत्नी जिमि उडते हैं हम भूपर धारा-सी बहते हैं ।
हिम उपत्यका में चमकती बिजली हम जलस्थल में वेग से चलते हैं ।

हम सभी चल रहे० ।

निर्माण-पथ मे शीघ्रकारी हैं हम पूँजीप्रसाद को कम्प-कम्पित करते
समाजवाद को दृढ मूल करेंगे हम जग को अपना प्रशसक बनायेंगे ।

हम सभी चल रहे० ।

पंचम खंड
कलखोज (पंचायती खेती)
(१६२३-३४ ई०)

बेखेतों को खेत

जाड़े का अंत था। अभी वसन्त का आरम्भ नहीं हुआ था, तो भी सूर्य प्रतिदिन बराबर बर्फ को पानी बना चारों ओर पानी-पानी कर रहा था।

खेतों में घास और गेहूँ के पहले बूटे निकल रहे थे। दीवारों और निचली जगहों के जो भाग सूर्य के सामने पड़ते थे, वे सूख गये थे और वहाँ आदमी लेट-बैठ सकते थे। सारे लम्बे जाड़े में बे-धूप बे-हवा के टोरखानों में बंधे पशुओं को लोगो ने कूचों में लाकर धूप में खड़ा कर दिया था। बैल, गाय, बछड़े सामने रखे चारे को न खा अपने पैरों को फैलाकर लेटे शरीर को चाट रहे थे। गदहे पैरों को फैला उन्हीं पर सिर रखे पीठ पर कौओं के चोच मारने की पर्वाह न कर पिनक ले रहे थे।

—आदमियों और पशुओं का धूप लेते बैठना, मक्खियों का चिपटना, कूचे में बच्चों का लँगड़ी कूदते घरों को फाँदते खेल खेलना, मैदानों में दौड़ते, जुम्—म-म करते, अकाल-चोलक खेल खेलना—यह जीवन की क्रियाएँ थीं, जो जाड़े की नीरवता में कुछ महीनो तक लुप्त रहने के बाद पहिली बार प्रकट हुई थीं। सारे जाड़े भर बंद, कंडे और काँटों की आग और धुआँ से काले और दुर्गन्धित घरों से स्त्रियाँ अपने चखों, ओटनियों, फूलों और दूसरी काम की चीजों को निकालकर, चबूतरों पर रख, मच्चियों पर बैठी काम कर रही थीं। मर्द भी धूप में बैठे अपना काम कर रहे थे। तकलमची बाबा मुराद के द्वार के सामने गाँव की सबसे अधिक धूपहली जमीन में कितने ही आदमी कपास ओट रहे थे। उनमें से एक ने कहा—यह बाड़ा काम का जाड़ा होकर आया। यदि एक-दो दिन और इसी तरह धूप रही तो खाद को खेतों में ले जा, उन्हें तैयार करके वसन्त की खेती का काम आरम्भ कर सकेंगे, शरद में न बोये खेत जोते जा सकेंगे।

—जाड़े में इतनी गर्मी होना शुभ लक्षण नहीं है—लोगों से अलग अपने दरवाजे के बाहर चबूतरे पर कालीचा बिछाकर बैठे बाबा मुराद तकलमची ने कहा—यदि छ मास बर्फ और वर्षा पड़े, जाड़ा अपने जाड़ेपन को दिखाताये,

तब किसान अपनी जमीन से फसल पा सकता है। किन्तु यदि जाड़ा शुष्क हुआ तो गर्मी में फसलें सूख जाती हैं।

—ठीक है—एक आदमी अँगड़ाई लेते बोला—यदि जाड़ा बे-वर्षा या कम वर्षा का हो तो अवश्य फसल नहीं होगी, लेकिन यह जाड़ा इस तरह शुष्क जाड़ों में नहीं है। दो महीनों तक लगातार खूब वर्षा हुई। अब उसने कुछ रुककर खाद डालने और खेत जोतने का अवसर दिया।

जामा को सिर के नीचे रखकर लेटे एक बूढ़े ने तकलमची की ओर निगाह करके कहा—खुदा न करे, हमारे देश में छ महीने का जाड़ा हो। ऐसा होने पर खेती का एक भी काम पूरा नहीं होगा। हमारे यहाँ के किसान अधिकतर कपास, तरकारी और बागदारी का काम करते हैं। हमारे यहाँ तुला (सितम्बर), कर्क (अक्टूबर) और घनुप (नवम्बर) को कुछ शुष्क होना चाहिये, नहीं तो हम अपनी शरद की फसल को, विशेषकर कपास को न जमा कर सकेंगे, न शरद की बोआई कर सकेंगे। और इसी तरह मार्च-एप्रिल के महीने यदि गरम न हुए और जमीन न तैयार हुई, तो हम कपास और तरकारी को समय पर न बो सकेंगे।

—दुनिया में ऐसे स्थान हैं जहाँ छ महीनों तक जाड़ा, हिमवर्षा रहती है। वहाँ कैसे खेती करते हैं?—तकलमची ने गर्वोंकि की।

—छ महीने से अधिक के जाड़ावाले देश भी हैं, यह ठीक है, लेकिन वहाँ के किसान सभी तरह के अनाज नहीं पैदा करते। वे तरकारी की खेती करते हैं, जिसके लिए जितनी अधिक वर्षा हो, उतना ही अच्छा। उन्हें तो गर्मियों में भी वर्षा की आवश्यकता होती है। लेकिन हमारे यहाँ “जाड़े में साँप बरसे अच्छा है बरसा से” की कहावत है—बूढ़े ने कहा।

—मेरे विचार में यह जाड़ा हमारा सबसे अच्छा रहा—कैची दाढीवाले गफूर ने अपनी पहिली बात को दुहराते हुए कहा—शरद ऋतु सूखी रही, सारी फसल की कटाई ठीक से हुई और खेतों को बो दिया। जाड़े के दो मासों में खूब वर्षा हुई और अब समय पर मौसिम गरम है।

—६० साल का मेरा अनुभव भी यही बतलाता है—बूढ़े ने गफूर की बात का समर्थन करते हुए कहा।

—चचा बाय का दर्द किसान के लिये नहीं, किसी दूसरी बात के लिये है—जूता मरम्मत करनेवाले आदमी ने कहा—हमारे गाँव के आधे आदमी किसानी

करते हैं। वे गर्मियों में किसानी करते हैं, तो भी जाड़ों में चचा बाय का काम करते हैं। बाय लोग बाजारो या गाँवों से अपने गदहों पर पुराने जूतों और बूटों को एक-आध रूबल में खरीदकर जमा करते हैं। एक बूट पर एक रूबल का सामान लगवा मेरे-जैसे लोगों से सिलवाते हैं। सिलाई के लिये एक रूबल मजूरी देते हैं। लेकिन उस तकलमा (मरम्मत) किये बूट को, जिसपर तीन रूबल खर्च हुआ है, बाजार में ले जाकर कम से-कम बीस रूबल में बेचते हैं।

—लेकिन व्यवसाय क्या पाप है?—बाय ने चिल्लाकर कहा—एक आदमी खेती करता है, दूसरा दलाली करता है, तीसरा चावल विक्रय करता है, मैं बूट-विक्रय ही करता हूँ। मेरे इस व्यवसाय से जाड़े की सर्दों या गर्मों से क्या सबध ?

—अभी मेरी बात समाप्त नहीं हुई अकाबाय थोड़ा धीरज धरो, मैं बतला देता हूँ कि तुम्हारा दर्द कहाँ है—बूट सीनेवाले ने कहा—मौसिम गर्म हुआ, किसान का काम आरम्भ हुआ, तो कारीगर-किसान जिनके पास एक तनाव या आधा तनाव जमीन है, किसानी के काम पर चले जायेंगे और बाय का काम ठप्प हो जायगा। मुझे ही ले लो, मैं एक सिलाई करनेवाला हूँ। अच्छा मौसिम देखकर मैंने चाहा कि सिलाई छोड़कर खेती के काम पर जाऊँ, लेकिन बाय ने “सिर्फ एक सप्ताह काम करके अगले सप्ताह तेरी इच्छा” कहकर रोक दिया। मैंने भी इनकार करना पसन्द नहीं किया, नहीं तो कन्न का खेतों में चला गया होता।

—तेरे एक सप्ताह अधिक काम करने से मुझे क्या लाभ?—एक सप्ताह कम काम करने से मुझे क्या हानि? बाय ने गर्म होकर कहा—मैंने तो हाथ के कामों को अधूरा न रखने के लिये कहा था, नहीं तो तू काम करता है अपने लाभ के लिये न कि मेरे लिये ?

एक सप्ताह मेरा अधिक काम करना तुम्हारे लिये अधिक लाभ का है अकाबाय !—जूता सीनेवाले ने कहा—यदि मैं एक सप्ताह में छः बूटों का तकलमा करके तुमसे छः रूबल लेता हूँ, तो उन्हीं छः बूटों से तुम सौ से अधिक रूबल लाभ उठाते हो। एक सप्ताह मेरे काम न करने से तुम सौ रूबलों से वंचित होते हो, यदि बीस कारीगर तुम्हारा काम छोड़कर किसानी पर चले गये, तो तुम्हें दो हजार रूबल से वंचित होना पड़ेगा। यही कारण है कि ऋतु के गर्म होने से जहाँ सभी खुश हैं, वहाँ तुम जल-भ्रुन रहे हो।

—हिसाब करना सिर्फ बाय ही नहीं जानते—अब तक बात में साध न हुए

रजिस्टर पर कलम चलाते एक दाढीमुड़े आदमी ने मुस्कराते हुए कहा—सोवियत सरकार की छाया में कमकर भी हिसाबदान (गणितज्ञ) बन गये ।

—मैं इन कामों को लाभ के लिये नहीं करता—बाय ने कहा—चलिक इसलिये करता हूँ कि अपने गाँव के सीनेवाले, जिनके पास आज काम है, कल नहीं, बेकार न रहें । नहीं तो इस तरह के जमाने में लाभ होने से न होना ही अच्छा है ।

—जमाने को क्या हुआ अकाबाय ?—रजिस्टरवाले आदमी ने कहा ।

—जमाना दिन प्रतिदिन बुरा होता जा रहा है—बाय ने कहा—जनाब आली भाग गये और उनकी जगह हकूमतें आकर बैठों । यह भी गनीमत थी, जो भी हो, हमारे आदमी तो थे । खुदा ने उनके दिन भी पूरे कर दिये । बुखारा हाथ से निकल गया और तुर्किस्तान में मिल गया । लोग अपनी घरती-पानी से विलग हुए । नहीं मालूम, आगे क्या होनेवाला है ?

—सब मालूम है—दाढीमुड़े आदमी ने रजिस्टर को बंद करके आगे रखते हुए कहा—लेकिन असली बात पर पर्दा डालकर ऐसी चीजों के बारे में बात कर रहे हो, जिनसे लोगो में खलबली मचे ।

—कैसे-कैसे ?—आश्चर्य कर बाय ने कहा ।

—सब्र करो, मैं समझाता हूँ—दाढीमुड़े आदमी ने कहा—जब तुम अपने जनाब आली से विलग हुए, तो बुखारा जन पंचायती राज्य की सरकार तुम्हारे लिये अवश्य बेहतर थी, क्योंकि उसने तुम्हारे घरती-पानी की मिलिकयत पर हाथ नहीं बढ़ाया । तुम एक ओर बूट बेचकर पैसा जमा कर रहे थे और दूसरी ओर अपने घरती-पानी को पहिले से भी अधिक बढ़ा रहे थे । यह तुम्हारे लिये बहुत भारी गनीमत थी । दूसरी ओर बे-जमीनवाले गरीब भी पहिले की तरह तुम्हारे द्वार पर तुम्हारे नीचे काम करते रहे । यह तुम्हारे लिये दूसरी गनीमत थी ।

—इन सबके ऊपर यह कि जमीन पर स्वामित्व और उसके क्रय-विक्रय का अधिकार मौजूद था, इसलिये कितने ही किसान हाथ तग होने पर अपनी जमीन तुम्हारे हाथ में बेचकर तुम्हारे द्वार पर नौकर, मजूर, बटाईदार बनने के लिये मजबूर होते—छँटी दाढीवाले गफूर ने मुडी दाढीवाले आदमी का समर्थन करते हुए कहा ।

दाढीमुड़े आदमी ने फिर कहा—हाँ, यह तुम्हारे लिये तीसरी गनीमत थी । बुखारा जन पंचायती प्रजातंत्र अब सोवियत समाजवादी प्रजातंत्र के रूप में परिणत

हो गया, फिर उसके बाद मध्य-एशिया में जातियों के निवास के अनुसार फिर से सीमाएँ बर्नी और उजबेकिस्तान और ताजिकिस्तान के सोवियत समाजवादी प्रजातंत्र स्थापित हुए, तो तुम्हारी जान निकलने लगी। क्योंकि उन्होंने कानून बनाकर धरती पर से वैयक्तिक संपत्ति और क्रय-विक्रय का अधिकार उठा दिया।

—और इसके द्वारा—गफूर ने कहा—तुम्हारे जमीन के बढ़ाने और कम जमीनवाले किसानों को अपनी जमीन तुम्हारे हाथ में बेच बेजमीन बनकर तुम्हारे द्वार पर नौकर और बटाईदार बनने का रास्ता भी बद कर दिया।

—हाँ—दाढीमुड़े आदमी ने कहा—तुम इसी बात के लिये कह रहे हो “बुखारा हाथ से निकल गया”। बुखारा कहाँ गया ? बुखारा अब भी अपनी जगह पर है। जिन लोगों ने बुखारा जन पचायती प्रजातंत्र का नेतृत्व किया था, वही समाजवादी उजबेकिस्तान का नेतृत्व कर रहे हैं। कानून ने भूमि पर से वैयक्तिक संपत्ति और क्रय-विक्रय के अधिकार को हटा दिया, इससे तुम लोग “अपने धरती-पानी से अलग हो गये” कहते हो। किसकी जमीन हाथ से छीन ली गयी ? नारमुराद अका-जेमे कम जमीनवाले किसानों की जमीन आज नहीं तो कल हाथ से निकलने जा रही थी, इस कानून ने उनकी जमीन को उनके हाथ में रहने के लिये और मजबूत कर दिया।

—ठीक है—एक कपास ओटनेवाले आदमी ने समर्थन करते कहा—अपने बाप की १० तनाव जमीन मेरे पास थी। अमीर के जमाने में मालगुजारी के लिये कर्ज ले-लेकर दो तनाव इन्हीं अकाबाय के हाथ बेच दिया। फिर स्त्री मर गयी, कब्र लकड़ी, बीसा-चालीसा, खुदा और वार्षिक भोज में कर्जदार बना और दो तनाव और बेचना पड़ा (क्रान्ति के बाद नये जमाने में भूख के मारे अकाबाय से दो मन (आठ मन) गेहूँ लिया और दो तनाव फिर इन्हीं अकाबाय के हाथ में बेचना पड़ा। दो तनाव और बचकर लड़के का खतना सस्कार करने जा रहा था कि कानून ने जमीन के क्रय-विक्रय को बंद कर दिया। अब संस्कारोत्सव भी नहीं कर सकता और जमीन भी नहीं बेच सकता। इसी कानून की मेहरबानी से दो तनाव जमीन अपने हाथ में रह गयी।

—इस फरमान के जारी होने से पहिले—गफूर ने कहा—कम जमीनवाले किसानों के पास जो जमीन थी भी, वह मुश्रिख दीवाना (पियकड़ साधु) के गदहे-जैसी थी।

—जमीन का गदहे से क्या सम्बन्ध ?—परिहास करके मुस्कुराते बाबा सुराद तकलमचो ने कहा ।

—कम जमीनवालों की जमीनों का पियक्कड़ साधु के गदहे से भारी सम्बन्ध है—गफूर ने कहा । पियक्कड़ साधु नमगान शहर से बलख (वाह्लीक) के लिये एक कमजोर गदहे पर सवार होकर चला । जब वह चूल-मिरजा (मिरजा-मरुभूमि) में पहुँचा, तो वहाँ उसने भेड़ों के झुंड के झुंड, गाय-बैलो के गल्ले के गल्ले और ऊँटों की पाँती की पाँती देखी । साधु ने चरवाहों से पूछा—“इनका मालिक कौन है ?” उन्होंने जवाब दिया—“खोजा अहरार ।” साधु चलते-चलते जामिन, जिब्जक, यगी कुरगान में गेहूँ और जौ के खेतों की पकी बालियों से घरती मुनहली बनाते देखकर वहाँ के किसानों से पूछा कि इनका मालिक कौन है ? किसानों ने जवाब दिया—“इनका मालिक खोजा अहरार है ।” साधु वहाँ से आगे चलकर समरकन्द पहुँचा । उसने शहर की चारों ओर मेवावागो, फुलवारियों, चक्कियों तथा नहरों को और शहर के भीतर सडक सडक पर दूकानों और कारवाँ-सरायों की पाँतियों को देखकर उससे वहाँ के आदमियों से पूछा—“इनका मालिक कौन है ?” जवाब मिला—“खोजा अहरार ।” साधु फिर आगे चला और करशी, गुजार, शेराबाद होते तिमिज पहुँचा । वहाँ भी मैदानों में भेड़ों के झुंड और खेतों में लहलहाती फसल को देखकर पूछा—“इनका मालिक कौन है ?” वहाँ के लोगों ने जवाब दिया—“खोजा अहरार ।” साधु अपने गदहे से उतर पड़ा और गदहे की पीठ पर एक डडा जड़ते “जा तेरा भी मालिक खोजा अहरार है” कहकर उसे भी खोजा अहरार के गल्लों में डालकर हाथ में डंडा लिये पैदल चल पड़ा ।

छुँटी दाढीवाले गफूर ने कहानी समाप्त करते हुए कहा—इस फरमान के जारी होने से पहिले कम जमीनों की जमीन पियक्कड़ साधु के गदहे की तरह अधिक जमीनवालों के पास जाने को तैयार थी, लेकिन इस फरमान के निकलने के बाद कोई अपनी जमीन को पियक्कड़ साधु के गदहे की तरह धनियों को नहीं दे सकता, क्योंकि फरमान ने जमीन के दान को भी वर्जित कर दिया ।

ठीक, आका गफूर की कहानी बहुत ठीक है—दाढीमुड़े आदमी ने कहा—तकलमचो बाय का कहना ठीक नहीं है । लोगों की जमीन उनके हाथ से छीनी नहीं

गयी, लेकिन बहुत संभव है कि तुम्हारे-जैसे बायों की जमीन छीन ली जाय, क्योंकि अपनी जमीनों में नौकरों और कारिन्दों से खेती कराकर तुमलोग स्वयं बाजारी में घूमते फिरते हो। लेकिन इस तरह छीन लेने पर भी खेतों को कोई उठाकर न ले जायेगा। उन्हें उन्हें नौकरो, गुलामो, बटाईदारों और दूसरों में बाँट दिया जायेगा, जो अब तक भूखे-प्यासे उन्हें खेतों में काम करते थे। तुम इसी आनेवाली घटना से डर रहे हो और इसी डर को “मालूम नहीं क्या होनेवाला है” के वाक्य में छिपाकर चाहते हो कि लोग भी डरने लगें। लेकिन इसे गाँठ बाँध रखो कि अब जागर चलानेवाले किसान तुम्हारे-जैसे बायों की बात में पड़कर धोखा नहीं खायेंगे।

—यदि धोखा भी खायें तो भी तुरन्त उससे निकल आयेंगे—गफूर ने कहा—क्योंकि अब मजूर-वर्ग के अन्दर उनकी पथप्रदर्शिका कम्युनिस्ट पार्टी है, जो जागर चलानेवाले किसानों की सहायक है, उन्हें हर बात को समझाती है।

—यदि जमीन किसी के हाथ से नहीं छिनी गयी, तो गाँव की मस्जिदवाले मकतबों (पाठशालाओं) की धर्मोत्तरभूमि को क्यों ले लिया गया और मकतब क्यों बंद हो गये ? और आज जैसे पढने के मौसिम में मकतब न होने से गाँव के लडके कूचों में इशतीबाजी और अकालबाजी खेलते फिर रहे हैं—कहते बाय ने सवाल किया।

—ठीक मकतब की धर्मोत्तर भूमि ले ली गयी—दाढ़ीमुड़े आदमी ने कहा—लेकिन उस जमीन को कोई उठा नहीं ले गया, बल्कि वह जमीन उस किसान को दी गयी, जो खुद भूखे रह उसी जमीन में काम कर पैदावार से मकतब के मुह्ला का पेट भरता था। मस्जिदवाला मकतब (मदिर की पाठशाला) लोगों की बुद्धि को नष्ट करता था। धर्मोत्तर संपत्ति से वंचित होने पर वह अपने आप बंद हो गया, लेकिन देख नहीं रहे हो, उसकी जगह ग्राम-सोवियत (पंचायत) की ओर से स्कूल खोला गया है, जिसपर प्रतिवर्ष दस हजार रूबल खर्च होता है।

—जो लोग इन मकतबों में अपने पुत्रों को नहीं भेजते, उन्हें इनसे क्या लाभ ?—बाय ने कहा।

—लोग अपने बच्चों को सोवियत स्कूल में भेजेंगे और जागर चलानेवालों में काफी भेज भी रहे हैं, लेकिन तुम और तुम्हारे मुह्ला “सोवियत स्कूल बच्चों को काफिर बनाता है” कहते लोगों को बहका रहे हो।

इसी समय ग्राम सोवियत से तुरन्त आया एक सवार घोड़े से उतरकर खुर्ची से कागज निकाल उसे दाढीमुड़े आदमी के हाथ में थमाते हुए “अका सियारकुल ! इस कागज को पढकर लोगो को समझाओ” कहकर फिर घोड़े पर सवार हो दूसरे गाँव की ओर दौड़ गया ।

दाढीमुड़ा आदमी अर्थात् सियारकुल एक वार ऊपर से नीचे तक नजर दौड़ा-कर मुस्कराते हुए पढने लगा ।

“इस पत्र के द्वारा बेजमीनो, कम जमीनो और साधारण जाँगर चलानेवाले किसानो को सूचित किया जाता है कि सोवियत सरकार नवनिर्माण के प्रथम फलस्वरूप तूमान शाफिरकाम में आजकल बालू से पट गयी जिलवा की ऐतिहासिक नहर को फिर नये तौर से खोदकर उसमे पानी लाने जा रही है । इस नयी नहर की सिंचाई से जो नयी जमीन आबाद होगी, उसे बेजमीनो, कम जमीनो और खेती करने की इच्छा रखनेवाले साधारण जाँगरियों मे बाँट दिया जायगा । मजदूरो की सहायता और सोवियत सघ के कमकरो की यान्त्रिक कला की सहायता से नहर खोदने का काम शुरू हो गया है । जो जाँगर चलानेवाले नहर खोदने मे काम करना चाहते हैं, उन्हें प्रतिदिन पाँच रूबल और काफी गर्मागर्म रोटी तथा भोजन दिया जाता है । निवेदक बुखारा प्रातीय धरती-पानी विभाग द्वारा प्रस्तावित जिला (रायन) पचायत द्वारा स्वीकृत । घोषणापत्र पढना समाप्त होते ही जूता सीनेवाला “जिन्दाबाद सोवियत सरकार” कहते उठ खड़ा हुआ और एक अधसिले और दूसरे न सिले जूते को बाबा मुराद तकलमची की ओर फेंकते हुए बोला—“अकाशाय, इन्हें घर से खाना खा सबेरे से शाम तक काम करके तुमसे एक रूबल पाने के लिये सीता या । अब मैं इनकी जगह जाकर जिलवा मे काम करूँगा, जिससे देश आबाद होगा, बेजमीनों को जमीन मिलेगी और खाने-पीने के अतिरिक्त नहर में काम करने के लिये पाँच रूबल नगद भी मिलेगा ।

बाय इसे अपना अपमान समझकर गुम्से से लाल हो गया और उसने खड़ा होकर न सिले जूते को “गुलाम बदरग” कहते जूता सीनेवाले के ऊपर फेंका । उसने सिर नीचा करके अपने को चोट से बचा लिया ।

—यदि समद गुलाम बदरग (दास—नीच) है, तो मैं भी गुलाम बदरग हूँ— कहते गफूर ने अपनी ओटनी के तकले को बाय के ऊपर फेंका । तकले का किनारा

जाकर बाय के सिर पर लगा और वहाँ से खून बहने लगा। लिलार से आँख की ओर टपकते खून को पोंछते बाय ने दौड़कर गफूर को पकड़ा और दोनों में मार-पीट होने लगी। समद भी दौड़कर आया और एक हाथ में बाय की लम्बी दाढ़ी को लपेटकर दूसरे से उसे पीटने लगा।

नारमुराद ने कपास थोटना छोड़ दौड़े दौड़े आकर “अकाबाय, ठहरो, लडना अच्छा नहीं” कहते उसके दोनों हाथों को मजबूती से पकड़ लिया और अभी तक बाय जो एक आध मुक्का मार भी लेता था, अब उसका काम सिर्फ मुक्काखोरी ही रह गया। लात लगने के डर से अलग जाकर दीवार के सहारे बैठे “अधिक नर्म जगह में न मारना रे” कहते सीख दे रहा था।

सियारकुल ने मार खाकर बाय को जमीन पर गिरते देख बीच में पड़ते हुए कहा—मारो नहीं, यह कानून के विरुद्ध है, यदि उसने तुम्हें “गुलाम बदरग” कहकर तुम्हारा अपमान किया, तो इसे न्यायालय में देना चाहिये।

कड़ी चोट और खून बहने से बाय की अवस्था बुरी थी। वह बहुत हिम्मत करके उठा, किन्तु सिर में चक्कर आने से फिर जमीन पर गिरते कूचे के बीच कीचड़ में जा लुटका और मतवाले शराबी-जैसा दिखलाई पड़ा। उसके सिर से पैर तक—दाढ़ी, मुँह, आँख, भोंहे—सभी जगह कीचड़ थे। वह फिर उठकर किर्कतव्य विमूट हो इधर-उधर देख रहा था। इसपर सियारकुल ने कहा—अकाबाय ! तुम्हारी हवेली इस ओर है, जाओ मैं इनको रोके हुए हूँ।

बाय ने रक्तमिश्रित कीचड़ को आस्तीन से पोंछकर देखा कि सचमुच सियार-कुल ने गफूर और समद को पकड़ रखा है। वह धीरे धीरे पराये गाँव के कुत्ते की तरह डरते डरते अपनी हवेली की ओर चला। अपने पीटनेवालों के सामने पहुँचने पर घबड़ाकर एकबारगी दौड़ा और अपने फेंके एक पैर के जूते को उठाकर घर के दरवाजे के भीतर भाग कुंडी लगा करके “बदरगो, गुलामो, भुक्खडो” कहकर गाली देते भीतर चला गया।

गाँव में वर्गयुद्ध आरंभ हुआ।

शत्रु अपने भीतर

“नहीं आती है जिलवाँ जलसे साँस सूखे से गुलामो की नाव नष्ट हुई ।

यदि जल आता भी तो अश्रु-सा हमारे मुखो से शोक-धूलि नहीं धो सकता ॥”

इस तरह के गीत जिलवाँ के बारे में पहिले जमाने में गाये जाते थे । लेकिन अब अवस्था दूसरी थी । अब जिलवाँ का जल आँसुओं की भाँति बूँद-बूँद नहीं आता था । अब वह वस्तुतः रुद (नहर) हो गयी थी । उसका पानी नलके की सरसराहट की तरह आता था । जिलवाँ के किनारे की बालुका-भूमि, ककरीली भूमि, सोरेह भूमि का कहीं पता नहीं था । अब उनकी जगह नियमबद्ध नहरें खिंची थी, चकबद्ध खेत, पाँती से बोये कपास और मोटर-इलो से जुते खेत थे । छायाहीन, पुराने बयाबान में नहरों के किनारे पाँती से वेद और सफेदे के वृक्ष लगे थे और दूर चलायमान बालू के मार्ग को रोकने के लिये फरास के नये पीधे लगे दिखाई पड़ रहे थे ।

रूद-जिलवाँ अब वह जिलवाँ नहीं है, जिसे गुलाम, बेजमीन किसान साल में कई बार खोद-खोदकर आँखों के आँसुओं की तरह पानी निकालकर खेती करते और उस आँसू जैसे पानी के सूख जाने पर “नहीं आती” वाले गीत गाते । अब रूद-जिलवाँ को सूखने या बालू से भरने का डर नहीं था । उसे नये जमाने की यत्र-विद्या के अनुसार आदि से अन्त तक ऊँचाई-नीचाई को देखकर खोदा गया है, इसलिये वह सराँटे के साथ बह रही थी । पानी बहने के समय कीचड़ जमने या बालू भरने की बात तो अलग, यदि वह विद्यमान भी हो, तो पानी उसे खोदकर अपने साथ बहा ले जाता । कुछ मीलों के बाद नहर में फाटक और किवाड लगाये गये थे, जिसमें नहर की अवस्था को स्वाभाविक रखा जा सके । इसके अतिरिक्त इन्हीं फाटकों और किवाडों, जहाँ से छोटी नहरों में पानी जाता—के किनारे लगे वृक्षों की छाया में नहर को मिट्टी से भरने, किनारे के नष्ट होने या पानी के धरती के भीतर घुसकर बैठने से बचाने के लिये भी तदवीर की गयी थी ।

दरगात से बाग-अफजल और तेजगुजार की ओर जानेवाली नहरें निकली

भी, जिनके ऊपर लगे बेदों की हरियाली ने इस पुराने जले सूखे बयावान को एक दूसरी हा शोभा प्रदान कर रखी था। अब जिलवाँ तटवासी भूतपूर्व गुलाम नौकर-मजदूर दूसरी ही तरह के गीत गाते थे।

“जिलवाँ तट हुई फुलवाड़ी फुलवाड़ी में मस्त-सा बहता जल।
गोल बिम्ब से फूटे लाला फूल जैसे लाल का प्याला कर में।
चाकर कमकर बैठे प्रसन्न प्राणों का अन्याय अब हुआ समाप्त।”

×

×

×

शरद का समय खेत काटने वा मौसिम है। पहले समय के गुलाम नौकर-मजदूर और बेजमीन के जाँगर चलानेवाले जिलवाँ के किनारे जमीन लेकर खेती करते, अब फसल काटने के लिये वहाँ अपने बीबी-बच्चों को भी ले आये थे। दिन बहूत गर्म था। लोग सवेरे से शाम तक खेतों में काम करते रहे। रात को उन्होंने तेजगुजार की नहर के किनारे बैठकर खाना खाया। अगले दिन सवेरे से ही काम करने विचार से गाँव न जा वह वहाँ लेट रहे। एक लेटे हुए बूटे ने क्षितिज के ऊपर आते चंद्र-बिम्ब को देखकर कहा।

—कोई एक गजल गाता कि दिल बहलता।

—गा—एक जवान ने दूसरे जवान से कहा।

—तू गा—जवाब मिला—तू हर समय गजल गाता फिरता है। मैं गजल गाना क्या जानूँ ?

—“हा लैली” को गाऊँ ?—एक दूसरे जवान ने पूछा।

—“हाँ हाँ”, “हा लैली” गाओ—की आवाज चारों ओर से आयी।

—हाँ, “हा लैली”—गा—बूटे ने भी कहा।

जवान मडल बनाकर बैठ गये और ताली बजाते ताल देने लगे। एक जवान ने गाना आरम्भ किया।

हा लैली, लैली, लैली, मेरी जान फिदा हूँ लैली !

इस पद को सबने मिलकर दोहराया।

—एक को खड़ा करो कि वह नियमन करे—बूटे ने अपनी जगह लेटे-लेटे कहा।

—फातिमा ! तू खड़ी हो—एक जवान ने इसपर जोर देकर कहा।

—मुझे नियमन करते तूने कहाँ देखा ? मैंने इससे पहिले कब खेल में भाग लिया था—लड़की ने लजित होकर कुछ उत्तेजित स्वर में कहा।

—इससे पहिले तुम लडकियो को मैने मुँह खोलकर घूमते भी नहीं देख था—बूढे ने कहा—सोवियत सरकार की कृपा से काले बुकें और घर के जेलखाने से मुक्त हुईं। मर्दों के साथ एक जगह खूब काम करती फिरती हो, विश्राम के समय साथियो के साथ जरा खेल-तमाशा करने मे हर्ज क्या है ?

—पहिले मुहब्बत आपा (बहिन) खडी होकर खेल आरम्भ करा दे, नहीं तो फातिमा लजाती ही रहेगी—एक जवान ने कहा ।

—ठीक है—बूढे ने कहा । मुहब्बत लाल गोरिल्ला स्त्री है । वह स्वयं बायो और वासमन्चियों के विरुद्ध लडी और सभसे पहिले फरजा (बुर्का) उतार फेंकने-वाली बनी, इसलिये सभसे पहिले उसको ही खड़े होकर खेल शुरू कराना चाहिये ।

इस विचार को सबने पसद किया । मुहब्बत ने भी अधिक नाज नखरा न करके कहा—खैर, तुम्हारी यही इच्छा है, तो मैं शुरू करा देती हूँ ।

—हम शुरू कर रहे हैं—एक जवान ने कहा ।

—शुरू करो ।

ताली शुरू हुई । मुहब्बत नियमन के लिये खडी हुई । एक जवान ने गाना शुरू किया ।

हा लैली, लैली, लैली, मेरी जान फिदा हूँ लैली ।

ताली बजानेवालों ने इस पद को एक साथ गाकर दुहराया । मुहब्बत नियमन करते खेल के वृत्त का चक्कर लगा वृत्त के बीच में खडी होकर बोली :

रूदे जिलवाँ के किनारे है हुय्रा गुलिस्ताँ ।

दूसरे : हा लैली, लैली, लैली० ।

मुहब्बत

फूला कपास हर तरफ जैसा कि फूल बोस्ताँ

दूसरे : हाँ लैली, लैली, लैली० ।

मुहब्बत चुप हो गयी और एक जवान ने दुहराया ।

फूला कपास हर तरफ जैसा कि फूल बोस्ताँ,

दूसरे : हा लैली, लैली, लैली० ।

जवान : चिनकची ढोढो को लिये-

हाथों में प्याला-सा लिये

दूसरे : हा लैली, लैली, लैली० ।

मुहब्बत : बायों की चोट से नहीं...हरगिज हताश हो सके ।

मुहब्बत के पद गाने पर ताली बजाकर सबने प्रसन्नता प्रगट की और तालियों के बीच में 'जीते रहो, शाबाश' की भी आवाज आयी। मुहब्बत अपनी जगह जाकर बैठ गयी। दूसरे जवान ने मुहब्बत के अंतिम पद में जोड़ दिया :

हम उनके मुँह पर मारते डडा हँसिया के हाथ से।

जवान के लिये ताली बजी और "जीते रहो, शाबाश" भी कहा गया।

—यदि मैं—किसी ने कहा—बाबा मुराद तकलमची के हाथों को न पकड़ता तो वह मारकर गफूर के सिर को फोड़ देता। शाबाशी देते वक्त तुम मेरे कामों को क्यों भूल जाते हो ?

—खैर, ऐसा ही मही, अका नारनुराद भी जिन्दाबाद—मुहब्बत ने हँसते हुए कहा।

"जिन्दाबाद, जिन्दाबाद" कहते सब हँस पड़े।

"अब फातिमा की बारी है" की आवाज चारों ओर से आयी।

—अच्छा, ऐसा ही हो—फातिमा ने कहा—मैं और हसन बदेहागोई कहने गावेंगे।

जोर की ताली बजी और "ठीक, ठीक" की आवाज से सबने फातिमा की बात को स्वीकार किया। ताली से ताल दिया जाने लगा। फातिमा और उसके बगल में बैठा एक सोलहसाला नौजवान दोनों हाथ में हाथ मिलाये खड़े हो गये, फिर नियमन करने उन्होंने वृत्त की एक बार परिक्रमा कर वृत्त बनाये लोगों के बीच में आ आमने-सामने खड़े हुए। फातिमा ने बदेहा आरंभ किया—

बोस्ती में पुष्प भी है।

हसन : हा लैली, लैली, लैली०।

फातिमा : हाथ में बुलबुल भी है।

हसन : हा लैली, लैली, लैली०।

फातिमा : बाय की भी फिक्र नहीं खीसे में दाम भी है।

हसन और दूसरे : हा लैली, लैली, लैली ! मेरी जान फिदा हूँ लैली !

इसके बाद फिर नाचते हुए वृत्त का फिर एक बार चक्कर काटकर दोनों बीच में आमने-सामने खड़े हुए।

हसन : दिल में गरर रखता हूँ।

फातिमा : हा लैली, लैली, लैली०।

- हसन : पैसे से घृणा रखता हूँ ।
फातिमा : हा लैली, लैली, लैली !
हसन : हमारी मदद के लिये दो हाथ जोरदार हैं ।
फातिमा और दूसरे : हा लैली, लैली, लैली ! मेरी जान फिदा हूँ लैली !
जरा नाच करके फातिमा ने गाया बाग में सुबुल भी है ।
हसन : हा लैली, लैली, लैली !
फातिमा : फूल फूल फूल भी है ।
हसन : हा लैली, लैली, लैली !
फातिमा : न फिक मुझको काक की बाग में बुलबुल भी है ।
हसन और दूसरे : हा लैली, लैली, लैली ! मेरी जान फिदा हूँ लैली !
नियमन के बाद हसन : वसन्त-फूल भी है ।
फातिमा : हा लैली, लैली, लैली !
हसन : यार से यारी भी है ।
फातिमा : हा लैली, लैली, लैली !
हसन : तेरा पुष्प चुनने के लिये दो हाथ काम के भी हैं ।

“जीते रहो, शाबाश ! जिन्दावाद हसन एरगश” के नारे के साथ खूब तालियाँ पिटिँ । फातिमा लजा गयी और उसके मुख का वर्ण शतपत्र गुलाब-जैसा लाल हो गया ।

“ए, क्या बात है ? मेरे नीचे पानी आ गया ” कहते एकाएक उठकर बूढ़े ने सबकी दृष्टि फातिमा की ओर से हटाकर अपनी ओर खींच ली ।

—आ बाबा साबिर ! क्या स्वप्न देख रहे हो !—एक खवान ने कहा और सब ठठाकर हँस पड़े ।

—उठो, अभी तुम्हारे नीचे भी पानी जा रहा है—बूढ़े ने गर्म होकर कहा और प्रमाणस्वरूप अपने भोंगे पैरों को झटका दिया—यह काम तेजगुजारवालों की बेपरवाही से हुआ । उन्होंने अपनी नहर में पानी कर लिया और पीछे से सावधानी न रखी जिससे पानी ने नहर के किनारों के ऊपर से फैलकर सभी चीजों को खराब कर दिया ।

—आज रात तेजगुजार की नहर में पानी न था—कहते समद ने नहर के کنارों जाकर देखा और फिर कहा—अब भी पानी नहीं है ।

—उसकी फिर जाँच करेंगे—बाबा साबिर ने बात काटकर कहा—इस समय नारमुराद और समद तीन-चार नौजवानों के साथ जाकर नहर की टूटी जगह को बाँधें और दूसरे लोग पानी में उतरकर ढेर की हुई कपास को उरद और सरसों के खलिहान में शुष्क स्थान पर पहुँचायें ।

किसान सब उठ पड़े । नारमुराद और समद कुछ दूसरे नौजवानों के साथ फावड़ा लेकर तेजगुजार नहर के किनारे-किनारे ऊपर की ओर चल पड़े । दूसरे बोरे, धँले, जाल, जामा जो भी हाथ आयी, उसमें डालकर कपास को पानी से निकाल खलिहान में ढोने लगे ।

नारमुराद की टोली वहाँ पहुँची, जहाँ सारा पानी नहर के किनारे को तोड़कर खेत में जा रहा था और एक बूँद भी नहर में नीचे की ओर नहीं बह रहा था ।

—आः तेजगुजारियो !—नारमुराद ने जोर प्रकट करते हुए कहा—बदमाशी करके रुद का सारा पानी अपनी नहर में ले गये अथवा मूस के धिल या दूसरे छिद्र से पानी खुद फूट निकला ।

—काम शुरू कर—समद ने कहा—तेजगुजारियो से जो भगडा है, उसे कल मिटाना । इस समय पानी बाँधना है ।

—ऐसा ही सही, तो नगा हो जा—कहते नारमुराद ने अपने कपड़े उतार फेंके—हम दोनों लेटकर अपने शरीर से पानी को रोकते हैं और दूसरे हमारे पीछे मिट्टी-कीचड़ रखकर बाँधें ।

नारमुराद और समद नगे हो करवट के बल पानी में लेट गये और दूसरे मिट्टी रखने लगे । इस तरह एक जगह पानी बाँध दिया गया । दूसरी टूटी जगह को भी उन्होंने इसी तरह बाँधना चाहा, लेकिन वहाँ यह ढग सफल नहीं हुआ । बँधा पानी यहाँ आकर और तेज हो गया था । जो भी मिट्टी लाकर वहाँ डालते, वह उबलती पत्तीली में पडते नमक की तरह पानी होकर बह जाती । कानों और नाकों में भोड़ी मिट्टी रह जाने के सिवा वहाँ कुछ नहीं ठहरता । जवानों ने बहुत जोर लगाकर मिट्टी डाली, लेकिन पानी सबको बहा ले गया और मटमैले पानी को साफ होने में देर न लगी । लगातार फावड़ा चलाते जवानों के हाथों में शक्ति न रह गयी । इसी समय समद ने अपनी जगह से उठकर कहा—“हम बहुत मूर्खता कर रहे हैं । चलकर दरगात के पटरे को हटाना चाहिये ।

—पागल हो गये थे सचमुच—नारमुराद भी हँसता उठ खड़ा हुआ ।

सभी उठकर किनारे-किनारे ऊपर की ओर चले । नारमुराद सबसे पहिले रुद के किनारे पहुँचा और देखकर बोला—एय् , पानी को तेजगुजारियो ने चुराया क्या ? अब उनको दो कामो की सजा देनी होगी —एक तो पानी चुराया, दूसरे दूसरो की सफल बर्बाद की ।

सचमुच वहाँ एक नहर से फाटक के ताले और पट्टे को खोलकर हटा दिया गया था, फिर दूसरी के फाटक से पहरा लगा आगे नमदा को फैला जिलवाँ के सारे पानी को तेजगुजार नहर मे मोड दिया गया था ।

—हमारे लिये एक नमदा गनीमत मिला ।—एक जवान ने नमदा को खींचकर अलग रखने हुए कहा—यदि फिर नहर के किनारे रात बितानी पडी, तो इसे विछाकर सोयेंगे ।

नमदा के खींच लेने पर मारा पानी जिलवाँ के नीचे की ओर दौड पडा और तेजगुजार नहर की ओर का पानी भी उधर मुड पडा । पाँच मिनट मे नहर में एक बूँद भी पानी न रह गया । टोली ने लौटकर टूटी जगह को बाँध दिया । इस तरह पानी रोककर समद की टोली लौटी । तब तक कपास हटाकर दूसरे भी आ पहुँचे थे । समद ने पूछा—सभी कपास बचा लिया ?

—एक भाग को बचा लिया—मुहबबत ने जवाब दिया—कुछ पानी मे बहकर इधर उधर बिलख गयी है । उमे अधेरे मे नहीं पा सके, कल जमा करेंगे ।

×

×

×

काम से लौटने के बाद किसानो को बात करने की रुचि न रह गयी थी । सभी नहर के किनारे के ऊँचे भीटे पर लम्बे पड गये । अभी उनकी आँखें मूँदी नहीं थीं कि एक सवार नहर के किनारे ऊपर की ओर आता दिखाई पडा ।

—एक तेजगुजारी आया—कहते नारमुराद अपनी जगह उठ बैठा ।

—पानी ले जाने के लिये—समद ने अपनी जगह से बिना हिले ही कहा ।

—जरा आये तो—नारमुराद ने कहा—छुट्टी का दूध निकाल दूँगा, माँ का पता बतना दूँगा । दिन भर के काम की थकावट उसपर से इनकी बदमाशी के लिये रात मे हम पानी के अन्दर घुसकर काम करने के लिये मजबूर हुए ।

सवार पास आ गया, नारमुराद भी लड़ने के लिये तैयार हो मुट्टी बाँध कलाई पर ताव देने लगा ।

सवार ने आकर कुछ दूर ही उतरकर घोड़े को एक बूटे में बाँध दिया और “साथियो, थके तो नहीं, तुम्हारा काम कैसा हो रहा है ?” कहते आवाज दी ।

आवाज सुनते ही लडाईं के लिये तैयार नारमुराद के खड़े रोगटे गिरकर नरम पड गये, क्योंकि यह आवाज किसी तेजगुजारी की नहीं, बल्कि सफर गुलाम की थी ।

—काम बुरा नहीं हो रहा है—नारमुराद ने जवाब दिया, लेकिन तेजगुजारियो ने पानी चुराया, हमारे खेत को डुबा दिया और बहुत-सी कपास बर्बाद हो गयी ।

औरतो के बीच सोथी मुहब्बत सफर गुलाम की आवाज सुन उसके पास जाकर बोली—सब ठीक तो है ? ऐसे असमय कैसे आया ?

—तेरे लिये खिंचकर आया—कहते सफर गुलाम भी भींटे पर बैठ गया ।

—सच-सच कह—मुहब्बत ने कहा—मेरा दिल काँप रहा है, मेरा दिल काँप रहा है, तेरे आने का कोई कारण जरूर है ।

—कारण है—सफर गुलाम ने कहा—लेकिन दिल कँपानेवाला नहीं, बल्कि खुश करनेवाला । जमीन के सुधार के लिये कमीशन आ रहा है ।

सफर गुलाम की इस बात को सुनकर सबकी नाँद उड गयी । तेजगुजारियो की बात भी भूल गये और सब अपनी जगह उठ बैठे । लोगों ने सवाल पूछना आरंभ किया—“कमीशन कब आता है ?” “काम कब आरंभ करेगा ?” “बाबा मुराद तकलमची की जमीन किनको देंगे ?”

“शायद हातिम चावलफरोश की जमीन को भी बाँटेंगे ।

सफर गुलाम के लिये सवालो की झुंडी का जवाब देना मुश्किल था । बूटे को लोग सोया ख्याल करते थे, लेकिन वह भी अपनी जगह से उठकर सफर गुलाम के पास आकर बोला—बाबा मुराद तकलमची की मेरे घर के पीछेवाली दो तनाव जमीन को मुझे दिलवाना । उसने नायब-काजी से मिलकर जाली दस्तावेज लिखवा मुझमें यह जमीन ले ली थी । बुढापे में घर से दूर जिलवाँ के किनारे दौड़ने से मेरी छुट्टी कराओ ।

—खैर, तुम्हारी इच्छा के अनुसार होगा—सफर गुलाम ने सभी सवालों में से बूटे के सवाल का जवाब दिया ।

सभी ने आकर सफर गुलाम को घेर लिया । मुहब्बत ने उससे पूछा—कमीशन आ रहा है, तो क्यों उनके साथ काम न करके तू इधर आया ?

—कमीशन शाम को आयेगा—सफर ने कहा—गरीबों, बतरकों और लाल गोरिल्लों को इकट्ठा कर आधी रात तक सभा की। कमीशन में काम करने के लिये कुछ आदमियों की आवश्यकता है, और वह तुम्हें चाहते हैं, कल सबेरे से काम शुरू होगा। समय पर काम शुरू हो जाये, इसीलिये तुम्हें लाने आया।

मुहब्बत कपड़े पहनने लगी।

—बाबा साबिर को बाबा मुराद तकलमची की जमीन में से दिलाने का वायदा किया—एक जवान ने सफर से कहा—और हम क्या करें ? हम क्या फिर पहिले की तरह ही जिलवा के किनारे काम करते रहेंगे और सप्ताह दस दिन में एक बार घर का मुँह देखेंगे ? या हमें भी अपने घरों के पास बायो की जमीन में से मिलेगी ?

—कल सबेरे ही काम आरम्भ हो रहा है—सफर ने कहा—बनियो, सूदखोरो-जैसे खेती का पेशा न रखनेवालों और मात्रा से अधिक जमीन रखनेवाले बायो की एक सूची बनायी जायेगी। एक बार फिर उनकी जमीन की जाँच होगी। इसी तरह वे जमीन गरीबों, कमजमीन भजदूरो और नौकरो की भी सूची बनायी जायेगी, फिर गरीबों की साधारण सभा बुलायी जायेगी, जिसमें तुम लोगों को भी आना चाहिये। यह सभा बहुमत से जो निर्णय करेगी, उसीके अनुसार काम किया जायगा।

—तुम्हारी बात से मेरे सवाल का जवाब नहीं मिला—घर के पास जमीन चाहनेवाले जवान ने फिर कहा।

—जिस समय बँटवारे का काम शुरू होगा, तो जरूर उन लोगों को खाली हाथ नहीं रखा जायेगा, जिनकी उमर नौकरी और मजदूरी में बीती। बायों के जमीन बाँटते वक्त सबसे पहिले खेत में काम करनेवालों का खयाल किया जायेगा।

—तेजगुजारियों के काम के बारे में क्या करेंगे—नारमुराद ने पूछा।

—तेजगुजारियों का कैसा काम ?—सफर ने आश्चर्य प्रगट करते हुए पूछा।

—है—है, मालूम होता है मुहब्बत, अपा के साथ बात करते तुमने मेरी बात न सुनी—नारमुराद ने अफसोस करते कहा—तेजगुजारियों ने दरगात (नहर के फाटक) पर नमदा डालकर आज रात को पानी की चोरी की और पानी का प्रबन्ध नहीं किया। पानी नहर को तोड़कर हमारे चुने कपास, दावी सरसों, इकट्ठा किये उड़द और अब भी खेत में खड़ी फसल को डुबा दिया।

—इस काम को न्यायालय में देना चाहिये—सफर गुलाम ने कहा ।

—जब बाबा मुराद तकलमची ने मुझे “गुलाम बदरग” कहकर गाली दी, तो अका सियारकुल की सहायता से मैंने मामले को न्यायालय में दिया, लेकिन कोई काम न हुआ । कल-परसो कहते काम को टालते-टालते अत में उसको बिलकुल मुला दिया ।

—उस समय जिला (रायन) न्यायालय में बेगाना आदमी बहुत थे । उन्होने बाय के कजी और मुर्ग-कवात्र को खा अपने कठ को चिकना कर मामले को दबा दिया । अब जमीन के सुधार को लेकर जिला के न्यायालय को शुद्ध किया गया है—कहते सफर ने जेब से डब्बा निकालकर एक सिगरेट जलाया और कुछ देर सोचकर फिर कहा—लेकिन हो सकता है, यह काम तेजगुजारियों का न हो, वह पानी चोरी नहीं करेंगे, इसकी उन्हें आवश्यकता नहीं । यदि वह पानी चोरी करते तो पानी की राह का भी प्रबन्ध करते ।

सफर गुलाम ने सिगरेट की राख को एक ओर फेंका । नारमुराद ने फिर पूछा— तो इस काम को किसने किया ?

—मेरी राय में—सफर ने कहा—चाहे यह काम तेजगुजारियों का हो या किसी दूसरे गाँव का, लेकिन इस काम को किसी वर्ग-शत्रु ने किया है और भूल से नहीं, बल्कि जान-बूझकर ।

सफर गुलाम ने फिर दियासलाई से बुझे सिगरेट में आग लगाकर दृढतापूर्वक कहा—यह काम बायों का है ।

दियासलाई जलाते वक्त समद जूता-मोची ने सफर गुलाम के पास एक जूता देखकर पूछा—अका सफर ! हमारे लिये जूता लाये क्या ?

—हाँ—सफर ने कहा—रास्ते में काली चीज देखकर घोड़ा बिदका । मैंने निगाह करके देखा तो वह एक पैर का जूता था । उतरकर उसे उठा लिया । शायद किसी लकड़हारे का गिर पडा होगा—सफर गुलाम एक-दो फूँक लगाकर जूते को खिसकाते हुए बोला—यह इसी जगह रहे, यदि कल इसका मालिक ढूँढते हुए आये तो उसे दे देना ।

समद हाथ बढा जूते को लेकर हाथ से टटोलते हुए बोला—जूता भीगा है । बेचारा लकड़हारा पानी में गिर गया था, इसलिए इसे निकालकर उसने ईंधन के गट्टर पर रख दिया । घर जाने पर जानेगा कि जूता नहीं है । लेकिन

अका सफर ! यदि इसका मालिक नहीं आया तो यह मेरा माल है, क्या कहते हो ?

—ठीक—सफर ने कहा—तू एक पैर के जूते को लेकर क्या करेगा ?

—जब मैंने बाबा मुराद तकलमची से लड़ाई की थी, तो उसने एक नाल लगे जूते को मेरी ओर फेंककर मारा था। वह मार खाकर भाग गया और उसका एक पैर का जूता मेरे पास रह गया। उसके बाद उसने न माँगा, न मैंने उसको दिया। यदि मालिक नहीं आया, तो मैं इसे उसके साथ मिलाकर पहनूँगा।

—ठीक है—सफर गुलाम ने दोबारा कहा।

—अब प्रायः यह मेरा माल है, दियासलाई जला इधर करना तो देखूँ तो यह काम लायक है भी। सफर ने दियासलाई को समद की तरफ फेंक दिया। एक जवान ने दियासलाई जलायी। समद जूते को चारों ओर से देखकर बोल उठा—ए, यह मेरे अपने काम-जैसा है—फिर समद ने जवान से कहा—यूसुफ ! एक दियासलाई और जलाना, अच्छी तरह देखूँ कि इसे कब और किसके लिए बनाया था। यूसुफ ने दियासलाई जलायी, समद ने जूते को अच्छी तरह देखकर और अधिक आश्चर्य करते हुए कहा—ए, यह उसी जूते का जोड़ा है जिनका एक पैर बाय के पास रह गया था। माजूम होता है, उस जूते को किसी दूसरे के साथ जोड़ा लयाकर बेच डाला था, लेकिन जूते ने जोड़ी को पसन्द नहीं किया और वह फिर अपनी असली जोड़ी के साथ मिलने यहाँ आ गया।

—हो सकता है !—कहते सफर गुलाम कुछ सोचने लगा।

—भेद खुल गया—कहते बाबा साबिर सफर के पास आया, दूसरो का ध्यान भी उसकी ओर खिंचा। “कैसा भेद” सफर ने सवाल किया।

—इससे पहले जब तू हर काम में कहता “यह काम वर्ग-शत्रु का है” तो मेरे दिल में होता था कि हर काम में बायो को दोषी बनाना सफर के लिए एक स्वाभाविक बीमारी बन गयी है। अभी अभी फसल डूबने की बात कहने पर भी तूने कहा कि यह काम वर्ग-शत्रु का है, बायो का काम है। मैं सोचने लगा कि सफर को फिर बीमारी का दौरा हुआ। लेकिन अब मैंने समझा कि तूने सच कहा। मुझे पूरा विश्वास है कि हमारे खेल को बाबा मुराद तकलमची ने डुबाया।

सफर गुलाम को छोड़ सभी आदमियों को यह सुनकर आश्चर्य हुआ और

चारों ओर से बुढ़े पर सवालोंने की बौछार होने लगी—“कैसे-कैसे, कैसे तूने जाना कि इस काम को बाबा मुराद ने किया है !”

—मैंने भगड़े के बाद बचे उस जूते के साथ एक दूसरे बे-ठीक से जूते को पहने बाय को कई बार देखा था। यदि यह वही जूता है, तो जरूर यह बाय के पैर से गिरा है।

—यह वही जूता है और अब यह अपनी मिल्कियत है—समद ने खुश होकर कहा।

—मान लो कि यह वही जूता है और बाय के पास से गिर पड़ा था, लेकिन इससे कैसे मालूम होता है कि इस काम को बाबा मुराद ने किया ?—नारमुराद ने आश्चर्य प्रगट करते हुए कहा।

—यदि यह जूता वही है, जिसे बाय पहिने फिरता था, तो जरूर इस काम को उसी ने किया—सफर गुलाम ने कहा—जब बिलवाँ का किनारा आबाद हुआ, बे-जमीन, कम जमीन किसानों और गरीबों ने आकर इधर जमीन ली, तब से बाय का काम मन्द पड़ गया। उससे गुस्सा हो आज रात आकर उसने तुम्हारी सारी फसल को डुबा दिया। पानी को तोड़ते वक्त उसका जूता भीग गया। लौटते वक्त उसने उसे जिन के मोठे से लटका दिया और रास्ते में एक जूता गिर गया।

—कारीगर किसानों के खेती के कामों में लग जाने पर वह कितना गुस्सा हुआ था। यह मुझसे भगद पड़ने के वक्त ही मालूम हो गया था—समद ने सफर और बाबा साबिर की बात का समर्थन करते हुए कहा—मेरे साथ हाथापाई का कारण भी बिलवाँ के किनारे मेरे आने की बात ही थी।

—पिदरलानत (हरामजादा)—नारमुराद ने मुट्ठी बाँधकर हवा में हिलाते हुए कहा—दुश्मन अपने भीतर था और मैं तेजगुजारियों पर संदेह कर रहा था। पिदरलानत, आखिर तूने हमारी फसल के सिर में पानी डाला ही !

—उसने हमारी फसल के सिर में पानी डाला, तो हम उसके सिर में आग डालेंगे—समद ने कहा।

—सबसे पहिले उसकी जमीन, बैल-जोड़ी और खेती के सामान को उसके हाथ से बिलकुल ले लेते हैं—कहते सफर गुलाम अपनी जगह से उठा और घोड़े पर चढ़कर गाँव की ओर लौट गया।

जमीन-सुधार-कमीशन

बाबा मुराद तकलमची के मेहमानखाने में प्रधान स्थान पर गाँव का मुख्ता इमाम मुल्लों की शान-शौकत के साथ बैठा हुआ था। इमाम के सामने दस्तरखान फेलाकर उसपर घी भरे पोलाव का बड़ा भाल रखा हुआ था। भाल की एक ओर बाबा मुराद बाय बैठा हुआ था और सामने उसके नौकर शादिम और इस्ताद भी बैठे थे। जीवन में यह पहिली बार थी, जब कि वह मालिक और मुल्ला के साथ आश खा रहे थे, इसलिये वह खा भी रहे थे बड़ी लाज और संकोच से। दस्तरखान के नीचे की ओर बाय का बड़ा लड़का शामुराद बैठा था। पोलाव खाकर फातिहा पढ लेने के बाद शामुराद भाल और दस्तरखान समेटकर ले गया और ताजा गरम की हुई चाय को सामने रखकर स्वयं नौकरों से भी नीचे की ओर बैठ गया। नौकर अनुचित स्थान में बैठे समझ उठकर “बाय-बच्चा ! आप ऊपर आइये” कहते शामुराद को ऊपर की ओर बैठने के लिये आग्रह करने लगे। शामुराद ने न स्वीकार करते हुए कहा :

तुम्हारी उम्र मुझसे अधिक है। तुम मेरे बड़े भाई की तरह हो। तुमसे ऊपर की ओर बैठना मेरे लिये उचित नहीं है।

—“मेहमान तेरे बाप से भी बड़ा है” की कहावत नहीं मुनी !—इमाम ने बातचीत में शामिल होते नौकरों की ओर निगाह करके कहा—तुम बाय के नौकर-खिदमतगार हो सही, किन्तु वह अपनी जगह पर रहे, इस समय तुम बाय के मेहमान हो, इसलिये उचित है कि बाय बच्चा तुम्हारा सम्मान करे।

शामुराद ने पहिले प्याले को इमाम की ओर बढ़ाया, दूसरे को अपने बाप को न दे शादिम को दिया, जो कि इस्ताद के ऊपर की ओर बैठा था।

शादिम ने संकोच से मुँह लाल किये प्याले को हाथ में ले उसे इमाम की ओर बढ़ाया, जो कि अभी अपने प्याले को भी न चुका था। इमाम के इनकार करने पर बाय की ओर, उसके भी इनकार करने पर इस्ताद की ओर और उसके भी न लेने पर शामुराद को देना चाहा।

इमाम ने फिर बात शुरू की—लज्जाओ मत, पियो शादिम अक्का ! इससे पहिले

मनजाने बाय ने शायद कभी तुम्हारे साथ कड़ा बर्ताव किया हो, लेकिन अब वह जानते हैं कि नौकर और खिदमतगार के साथ कैसा बर्ताव करना चाहिये। नौकर बाय के धन का साभ्नीदार है। तुम्हारे और बाय के बीच कोई अन्तर नहीं है। यदि बाय तुम्हारे घर जायें, तो उनका सम्मान करना तुम्हारा धर्म है। तुम भी जब बाय के घर में मेहमान आये हो, तो तुम्हारी इज्जत करना, उसका धर्म है।

—हमारे पास घर भी नहीं है—लजाते हुए इस्ताद ने कहा।

—पहिले यदि तुम्हारे पास घर नहीं रहा, तो अब हो जायगा, यदि तुम्हारे पास जमीन नहीं है, तो बाय अपनी जमीन में से तुम दोनो को चार तनाव पाँच तनाव दे भी दें और तुम उस जमीन को बाय की बैल छोड़ी से बटाईं जोतो, तो इससे बाय की दौलत कम न होगी।

—और क्या ?—बाय ने कहा—गाँव के समीप ही अपनी एक तनाव जमीन है। चाहता हूँ कि उसकी चारो ओर दीवार खींचकर बीच में अलग-अलग हवेलियाँ बनवाकर इन दोनों को दे दूँ।

—बारकल्ला (भगवान बढायें), हिम्मत इसे कहते हैं—इमाम बाय से कहकर नौकरों से कहने लगा—जब बाय तुम्हारे साथ इतनी नेकी करना चाहते हैं, तो तुम्हारा भी धर्म है कि बाय के हक पर कुदृष्टि न डालो।

—कैसी कुदृष्टि ?—शादिम ने पूछा—जैसे कुछ नमकहराम नौकर बेदीन हो गये हैं और चाहते हैं कि अपने मालिकों के माल को आपस में बाँट लें। उनका अनुकरण करके तुम भी बाय की जमीन को बाँटना न चाहो और बाय के भेद को कमीशन के मामले न खोलो—इमाम ने बात रोककर चाय पीना शुरू किया, लेकिन नौकरों ने जवाब में हाँ-नहीं कुछ नहीं कहा और अपनी सदेह-मरी दृष्टि को जमीन पर गढाये चुपचाप ब्रैठे रहे।

इस चुपची को तोडते हुए बाय ने इमाम की ओर निगाह करके कहा—क्षमानिघान, नारमुराद से खरीदी मेरी चार तनाव जमीन गाँव के समीप है और मेरी दो तनाव जमीन बाबा साबिर की हवेली के पीछे है। इन दोनो जमीनों को इसी जगह मेरी ओर से शादिम के नाम लिखकर दे दीजिये और मेरी अपनी हवेली के पीछे जो छः तनाव बहुत ही अच्छी जमीन है, उसे इस्ताद के नाम से लिख दीजिये।

—ठीक है न ?—इमाम ने नौकरों की ओर निगाह करके पूछा।

—हाँ ठीक है—शादिम ने जवाब दिया और इस्ताद ने भी सिर हिलाकर स्वीकार किया ।

—भगवान कृपा करें तुम्हारे पिता पर—इमाम ने खुश होकर नौकरों से कहा—खुदा, पेगम्बर, शरीयत (धर्मशास्त्र) की आज्ञा के विरुद्ध काम करके दूसरे के माल को लूटना कहाँ और कहाँ छ तनाव जमीन को मालिक की मर्जी से दान में पाना ? मालिक की दी हुई छ तनाव जमीन लूटकर ली हुई सौ तनाव से भी अच्छी है ।

—और वैसे भी—बाय ने कहा—यदि तुम भी दीन से निकलकर, काफिर बन, भुक्खड बदमाशों के साथ हो जाते और गाँव के बायो तथा मेरे खेतों को लूटकर लेना चाहते, तो एक एक को दो तनाव भी न मिलती ।

—ठीक है—इमाम ने बाय की बात का समर्थन करने के लिये कथा आरम्भ की । एक समय बुखारा का अमीर शामुराद दरबारियों के साथ किले से उतरकर घोड़े पर सवार हो दीवानबेगी-हौब के किनारे जा रहा था । जब वह तोकम्दोजी स्नानागार (हम्माम) के सामने पहुँचा, तो हम्माम के अन्दर से किसी की आवाज आयी “ओय् अमीर, यहाँ ठहर, मेरा तुझपर दावा है ।” अमीर ने चकित हो, इस शब्द को सुन, घोड़े की लगाम को फेर वहाँ जाकर देखा कि एक त्रिलकुल नगा आदमी है जिसकी कमर से नीचे का शरीर हम्माम की राख में डूबा है, वही आवाज दे रहा है । “तू मुझपर क्या दावा रखता है ?”—अमीर ने राख में बैठे आदमी से पूछा ? “दायभाग का दावा”—आदमी ने कहा । “ऐसा ही सही, जरा उरे आ, और अपने दावे को कह कि मैं भी मुन्” —अमीर ने कहा । इसपर आदमी ने कहा—“यदि मैं अपनी जगह पर से उटूँ, तो शरीर का अप्रकाशनीय अंग नगा हो जायेगा और तेरा रईस घमानुसार अपराधी कहकर मेरे ऊपर कोड़े लगवायेगा । इसलिये यदि मुनना चाहता है तो मुन, मे इसी जगह से सोये सोये कहता हूँ” । “कहता आ, मैं मुन रहा हूँ” अमीर ने कहा । आदमी ने कहा—“मैं तेरा भाई हूँ, इसलिये बाय से मिले दाय मे से आधा मुझे बाँट कर दे दे” । “मेरा भाई होने के लिये अपनी बात के अतिरिक्त और भी कोई गवाह-साखी है ?”—अमीर ने पूछा । आदमी ने कहा—“क्या मैं और तू बाबा आदम और भाई हौवा के पुत्र नहीं हैं ? फिर क्यों तू इतनी माल-दौलत का मालिक बना रहे और मैं नगा-भूला राख के भीतर लेटा रहूँ ? । इसी समय मेरा दायभाग बाँटकर दे दे ।”

“ठीक है, तुने प्रमाण दे दिया” कहते श्रीर ने जेब में हाथ डालकर दो तबि के पैसे (तीन कोपेक के बराबर) निकालकर आदमी के सामने फेंक दिये। आदमी ने तबि के पैसे को देखकर कहा—“इतनी धन-दौलत में क्या मेरा हक इतना ही है? न्याय कर और नहीं तो चौथाई तो दे।” श्रीर ने कहा—“यदि बुखारा में रहनेवाले सारे नगे-भिखमगे तेरे हक पाने की बात सुनकर इसी तरह दावा सिद्ध करके अपना हक माँगे, तो इन्हे भी कुछ कुछ देना होगा। उस समय तुझे यह दो पसा भी नहीं मिलेगा।”

इमाम ने अपनी कथा समाप्त करके कहा—इसी तरह बाय की जमीन में से सारे गरीब हिस्सा लेने लगे, तो तुममें से एक-एक को दो तनाब भी नहीं मिलेगा।

इमाम ने कलम-स्याही ठीककर दस्तावेज लिखना शुरू किया। इसी समय दरवाजे से भीतर आकर एक गरीब ने कहा—अकाबाय! अभी चलो, तुम्हें जमीन सुधार कमीशन बुला रहा है। बाय का रग उड गया। मुँह सूख गया। उसने शादिम और इस्ताद की ओर निगाह करके कहा—तुम भी मेरे पीछे जल्दी आओ, यदि आवश्यकता हुई तो मैं तुम्हें अपनी ओर से गवाह पेश करूँगा।

बाय घबड़ाया हुआ बाहर चला गया।

×

×

×

ग्राम पंचायत के मकान का हाता आदमियों से भरा था। एक ओर गरीब, नौकर, मजदूर, बे-जमीन, कमजमीन जाँगर चलानेवाले हँसते-मुस्कराते एक दूसरे के साथ बात करते हुए बैठे थे, दूसरी ओर बाय, सखोर और बड़े जमीन्दार रग उड़े दीवार का तकिया लगाये उकडू बैठे आँखों से क्रोधाग्नि बरसाते एक दूसरे से काना-फूसी कर रहे थे। ग्राम-पंचायत के एक कमरे में गरीबदल समिति बैठी थी और इसी कमरे में सुधार-कमीशन भी जमीन पर बैठा था। अब तक जमा किये सारे कागज पत्र को आँखों से देखते कमीशन फिर एक बार प्रत्येक बाय की जमीन और खेती के सामान के हिसाब को खुद उससे पूछ-पाछकर अंतिम बार निश्चित कर रहा था।

बाबा मुराद तकलमची की पारी आयी—कमीशन ने उससे पूछा—

—तुम्हारा नाम क्या ?

—बाबा मुराद।

—बाप का नाम ?

—मिरजा मुराद।

—पेशा क्या ? —खेती ।

—और कोई दूसरा काम ? —नहीं ।

—भूठ—एक कोने में बैठे समद ने कहा—जूताफरोशी भी करता है ।

—इसके बारे में क्या कहते हो ?—कमीशन के अध्यक्ष ने बाय से पूछा ।

—जाड़ों के समय खेती का काम बढ़ होता है, उस समय कभी-कभी एक दो पुराने जूते ले उन्हें-सी बेचकर बाल-बच्चों की परवरिश करता हूँ ।

—भूठ—फिर समद ने कहा—इसके पास २० से अधिक सीनेवाले हैं । एक रूबल में पुराने जूते को सिला जूता पीछे १०-१५ रूबल लाभ करता है । कभी-कभी एक जूते पर २० रूबल का भी लाभ करता है ।

“ठीक है, ठीक है” की आवाज चारों ओर से आयी और समद ने फिर कहा—
मैं भूठ नहीं बोलता, जब जिलवाँ में पानी लाया गया, तो बेजमीनवाले सीने-
वालों ने वहाँ जमीन ले ली और खेती करने लगे, तब से बाय का लाभ कुछ
कम हुआ ।

—बहुत अच्छा—अध्यक्ष ने कहा—तुम्हारे पास कितनी जमीन है ?

—४० तनाब (एकड)

—भूठ—नारमुराद ने कहा—इनके पास ८० तनाब है ।

—तुम्हसे कोई नहीं पूछ रहा है गुलाम—बाय ने गर्म होकर नारमुराद
से कहा ।

मैं तुम्हें सावधान किये देता हूँ—अध्यक्ष ने कहा—इसके लिये तुम पर
मुकदमा चलाया जायेगा । सोवियत सरकार के कानून में जनता को “गुलाम और
आधिलजादा” (कुलीन) में नहीं बाँटा गया है । यहाँ दूसरे ही दो वर्ग माने गये
हैं, जिनमें एक है दूसरो की मेहनत से लाभ उठानेवाला और दूसरा पारिश्रमिक
लेकर मेहनत करनेवाला ।

—क्यों भूठ बोलता है बाबा मुराद—बाबा साबिर ने कहा—मुझे जो जब
मारना चाहते हैं, तो अंतिम आयु में हराम चीज न खाने देने के लिये उसे तीन
दिन तक बाँध करके रखते हैं । सारी उमर जो भूठ बोलता आया, वही बहुत है,
अब इस अंतिम आयु में माल-मिलकियत लिये जाने के समय भूठ मत बोल, जिसमें
तेरा कठ भोड़ा शुद्ध तो हो ।

—ऐसे भूठ बोलने से लाभ भी नहीं—समद ने कहा—जमीन पैसा नहीं है

कि उसे गाड़कर रखा जा सके। वह हार में खुली खड़ी है और सभी जानते हैं कि कितनी तनाव है।

—ठीक है, बाबा मुराद की जमीन ८० तनाव से कम नहीं, ज्यादा है—किनारे से एक आवाज आयी।

मैं तो गुलाम था और मैंने तुझपर मिथ्यारोप किया—गरम होकर नारमुराद ने कहा—क्या बाबा साबिर भी गुलाम है या यह गरीब भी गुलाम है, जिसने तेरी जमीन को ८० तनाव से ज्यादा बतलाया ?

—मेरे पास कितनी जमीन है, इसे मेरे घर में काम करनेवाले नौकरों से पूछिये। बाहरी आदमी मेरी जमीन के परिमाण के बारे में क्या जानेंगे ?—बाय ने अर्ध्यक्ष से कहा।

—जो भी हो, तुमने स्वयं स्वीकार किया कि तुम्हारे पास काम करनेवाले नौकर भी हैं—अर्ध्यक्ष ने कहा।

—मैं सोवियत कानून से बाहर नहीं हूँ। सोवियत कानून में इस बात की आज्ञा है कि कपास-जैदी खेती के लिये एक दो आदमियों से मजदूरी पर काम कराया जा सकता है।

—तुम कपास की खेती के किसान हो ?—बाबा साबिर ने पूछा।

—बीस तनाव कपास के लिये मैंने सरकार के साथ एकरारनामा लिखा है—बाबा मुराद ने कहा।

—ठीक है, तुमने बीस तनाव कपास के लिये करारनामा किया है, बीज और बुनक (दादनी) भी लिया, लेकिन बीज के त्रिनौले का तेल निकलवा लिया और बुनक के पैसे को जूताफरोशी में लगा दिया। दिखलाने के लिये जमीन को जहाँ तहाँ जोतकर—चार तनाव कपास बोया, न उसे कोड़ा, न उसमें पानी दिया।

—बात साफ हो गयी—अर्ध्यक्ष ने कहा—तो भी तुम्हारे गवाहों से भी पूछते हैं। तुम्हारे नौकर का क्या नाम है ?

—एक का शादिम और दूसरे का इस्ताद।—शादिम और इस्ताद आगे आयें—रईस ने कहा।

—“हाजिर” कहते दोनो सामने आये—तुम बाबा मुराद के नौकर हो ?

—हाँ।

—कितने सालों से उनके पास काम करते हो ?

—पाँच साल से ।

—तुम्हारे मालिक के पास कितनी जमीन है ?

—यही तीस तनाव के करीब होगी ।—शादिम ने कहा ।

—तुम क्या कहते हो ?—अध्यक्ष ने इस्ताद से पूछा ।

—शायद इतने ही के करीब ।

रईस ने बाय की ओर निगाह करके कहा—तुमने ४० तनाव कहा था और ये ३० तनाव बतला रहे हैं ।

—मैंने भी ४० तनाव अन्दाजा करके कहा था और इन्होंने ३० तनाव अन्दाजा किया है । एक आदमी का अन्दाज दूसरे से भिन्न हो सकता है —बाय ने कहा ।

—बाय ने इन्हें जो बात सिखा दी थी, उसे ये भूल गये—समद ने कहा ।

अध्यक्ष ने बाय को बाहर जाने के लिये कहा । फिर उसने बाय की जमीन के बारे में दोबारा शादिम और इस्ताद से पूछा । उन्होंने फिर उसी जवाब को दुहराया ।

—ये बिक चुके हैं—समद ने कहा ।

—इस तरह कहना ठीक नहीं—सफर ने कहा, ये धोखा खाये हुए हैं । बाय ने इन्हे धोखा दे दिया है । इन्हें अपने (श्रमजीवी) वर्ग के लाभ को समझाकर जाल से बाहर निकालने की जरूरत है ।

अध्यक्ष ने कहा—हम बाय की जमीन को बाँटते वक्त सबसे पहिले तुमको देंगे । जो अधिक बच रहेगी उसे दूसरे गरीबों को देगे । तुम लोग क्यों बाय के बहकावे में आकर भूठ बोल रहे हो ?

—मुझे किसीका माल नहीं चाहिये—शादिम ने कहा—हम खुदा से डरते हैं ।

—तुम्हें क्या हुआ है—गरीब दल के प्रमुख एरगश ने कहा—परसों ही तो तुमलोग मेरे पास आकर कह रहे थे कि बाय की बढिया जमीन हमें दें । आज क्या हो गया, जो खुदा से डरने लगे ?

शादिम ने जवाब दिया—उस समय शैतान ने गुमराह कर दिया था । इस समय खदा ने मदद की ।

अध्यक्ष ने कहा—बहुत अच्छा, तुम लोग जानो, यदि तुम लोग खुदा से डरते हो, तो यहाँ खुदा से न डरनेवाले बहुत से गरीब हैं, वे बाय की जमीन को लेंगे ।

—मैं खुदा से डरता हूँ—बाबा साबिर ने कहा—तो भी अपने पिछवाड़े की दो तनाव जमीन लेना चाहता हूँ, क्योंकि बाय ने उस जाली कागज लिखवाकर मुझसे ले लिया था ।

बाबा मुराद तकलमची का मामला समाप्त हुआ । कमीशन दूसरे के मामले को देखने लगा ।

४

बूढ़े किसान का खून

अंधेरी रात थी । हथियारबंद जवानों के साथ कुछ निर्धन बाबा मुराद तकलमची के दरवाजे पर पहुँचे । एक ने दरवाजा खटखटाया, किन्तु कोई जवाब न मिला ।

दीवार पार कर हवेली में चले, नहीं तो भाग जायेगा—सफर गुलाम ने कहा ।

—ठीक है, एक सीढ़ी चाहिये—एक निर्धन ने कहा ।

—सीढ़ी की जरूरत नहीं—सफर गुलाम ने कहा । एक आदमी पीठ ओढ़े, उसपर से हम एक-एक करके दीवार पकड़ के ऊपर चले जायेंगे ।

—यह हमारी पुरानी कला है—बुद्बुद ने सफर की बात का समर्थन करते हुए कहा ।

—एय ! क्या तुमने चोरी भी की है ?—किसी ने उपहास किया ।

—चोरी न करने पर भी हमने चोर बायो और बासमचियों के साथ इस उपाय से काम लिया है—सफर ने कहा ।

एक आदमी ने पंठ ओढ़ी, दूसरे उसके ऊपर से छत पर चढ़ गये और फिर हवेली के अन्दर उतर पड़े । बाहरी हवेली में एक भी प्राणी न था । मेहमानखाने में ताला, ढोरखाना और साईसखाना खाली और नौकरखाना सना था । किसी ने दियासलाई जला नौकरखाने के अन्दर भौंककर कहा—शादिम और इस्ताद भी नहीं हैं ।

—ये लड़के बाय के बहकावे में पडकर दोनो लोक से गये—सफर ने कहा—
बाय की सारी जमीन ले ली गयी तो उसके घर इनके काम के लिये नहीं रह गया ।
पीछे बाय के बैल को बेचते पकड़े गये, फिर हमसे भी अलग हुए ।

—बाय के हाथ में बिक चुके थे, फिर जड कटनी ही चाहिये—समद ने कहा ।
बाहरी हवेली में किसी को न पाकर भीतरी हवेली में जा गुलामगर्द में खड़े हो
किवाड़ को खटखटाया । देर न हुई कि पैर की आहट सुनाई दी और फिर किसी
औरत ने पूछा—हाँ ददेश ! क्यों जल्दी आ गये ?

—हम ददेश नहीं हैं । हम उनकी खोज में हैं । अकाबाय कहाँ है ? सफर
गुलाम ने पूछा ।

—नहीं जानती—औरत ने जवाब दिया ।—अभी तुमने कहा कि क्यों जल्दी
आ गये ? अगर बाय के वहाँ और क्यों जाने की बात नहीं जानती, तो इस तरह
न पूछती । सच बताओ बाय कहाँ है ?—सफर गुलाम ने कुछ कड़े स्वर में कहा ।

—दो रोज पहिले यह बहकर गये थे कि गिरदुवान जा रहा हूँ और शायद
वहाँ एक सप्ताह तक रहूँ । तुम्हें मैंने उन्हें समझा, इसीलिये पूछा कि क्यों जल्दी
आ गये ?

—तुम्हारा बड़ा लडका कहाँ है ?—

—वह भी बाप के साथ गया है ।

—बहुत अच्छा—सफर गुलाम ने कहा—ऐसा ही सही, लुट्टी दो कि मुहब्बत
जाकर तुम्हारी भीतरी हवेली देख आवे । मर्द के भीतर जाने पर तुम्हें रज होगा,
इसीलिये हम मुहब्बत को साथ लाये ।

—मैलश, आये देखें—स्त्री ने कहा । मुहब्बत घर के भीतर गयी । चबूतरे के
नीचे आग का ढेर देख आश्चर्य करते उसने स्त्री से पूछा—इस गर्मी के मौसिम में
इतनी आग क्यों जलायी ?

तुम्हारी कृपा से फरास का कोयला गुम हो गया, चाहा कि जाडो के लिये
कुछ कोयला तैयार कर लें, जो सन्दली के नीचे काम आये—स्त्री ने ताना
देते कहा ।

लेकिन आग के अन्दर फाल और पजे को देखकर मुहब्बत ने समझ लिया
कि खेती के हथियारों को जलाया जा रहा है जिसमें वे कमकरो के हाथ में न

जायँ। मुहब्बत ने भी ताना मारते कहा—तुम फाल और पजे का भी कोयला बना रही हो क्या ? खैर कोई हर्ज नहीं, लोहेवाला कोयला बनेगा।

मुहब्बत ने सारे कमरों में जाकर देखा, लेकिन वहाँ कोई मर्द नहीं मिला। वह बाहर चली आयी।

“मौसी नाराज न हो, दरवाजा बंद कर ले, हम चले”—कहकर सफर गुलाम अपने साथियों के साथ कूचे में चला आया।

सफर गुलाम ने कूचा के किनारे अपने साथियों को रखकर उनसे कहा—मुझे इस स्त्री की बात पर सदेह है। मेरे विचार में बाय ने आने की खबर दे रखी है। वह भागने की तैयारी करके किसी दूसरी जगह छिपा है और स्त्री को कह रखा है, सारे गाँवों के सो जाने पर हम भिनसारे भाग चलेंगे। इसीलिये औरत ने कहा कि “क्यों जल्दी आ गये”, लेकिन “मेरा पति दो दिन पहिले गया” कहना बिलकुल भूठ है।

—मैने कल उसे कूचे में देखा था—नारमुराद ने कहा।

तो क्यों नहीं इस बात को सामने कहकर उसे लजित किया—कहते सफर ने उसे फटकारा।

—मैं क्या जानता था—नारमुराद ने कहा—जब भी मैं बात करता हूँ तो तू मुझे “तेरी यह बात राजनीति के विरुद्ध है” कहकर फटकारता है। मैंने समझा, यह बात भी राजनीति के विरुद्ध होगी, इसलिये नहीं कहा।

चाहे कितना ही गरम हो, लेकिन नारमुराद की बात पर सफर गुलाम अपनी हँसी को रोक न सका।

—उसके लडके को भी मैंने कल गली में देखा था। उसने मुझसे बात मारते कहा—“अब तुम्हारा जमाना है, जो कुछ करना चाहो कर लो, लेकिन एक दिन फिर हमारा जमाना आयेगा”—यूसुफ ने कहा।

सफर गुलाम ने और झुल्लाकर कहा—तुमसे किसी के पास वर्ग-सबधी चतुराई नहीं है। किसी काम की खबर समय पर “गरीब दल” के पास नहीं पहुँचाते।

—स्वयं तुम्हारे पास भी वर्ग-सम्बन्धी चतुराई नहीं है—मुहब्बत ने अपने पति सफर से कहा—बाबा मुराद तकलमची की खेती और पशुओं के सामान को ले लेने का निर्णय हुआ था, लेकिन उसे कार्य-रूप में परिणत करने में देर

कर दी। बाय को मौका मिल गया। उसने काम के दो बैलों को मार डाला, एक जोड़ी बैल को बेच डाला और उसके नौकरों—शादिम और इस्ताद—की मूर्खता से सिर्फ एक जोड़ी बैल हमारे हाथ आये। इसी तरह खेती के सामान को भी लेने में देरी की।

अभी मैंने देखा, बाय की स्त्री ने सबको जला डाला।

—ठीक है—सफर ने स्वीकारोक्ति देते हुए कहा—वस्तुतः हममें से किसी के पास उस दर्जे की वगचातुरी नहीं है, जैसी कि हमारी पाटीं चाहती है। हम इस समय वर्ग-युद्ध में पैर डान चुके हैं। मुझे आशा है कि अपनी इस तरह की भूलों से शिक्षा लेकर भविष्य में अपनी वर्ग चातुरी को और बढ़ायेंगे।

—बहुत अच्छा, अभी रहने दो इस पचड़े को, आज रात को अपनी वर्ग-चातुरी से काम लेकर बाबा मुराद को हाथ में करना चाहिये—समद ने कहा।

—अच्छा, सफर ने कहा—एक पहरेदार छोड़कर हम कोने में छिप जायँ, जैसे ही बाय आकर हवेली के अन्दर जाये, उसे घेर लें, नहीं तो इसी रात को वह भाग जायेगा।

—क्यों न इस वक्त बाबा साबिर के मकान पर चलकर एक-आध चायनिक चाय पियें—समद ने कहा।

—अच्छी बात है—सफर ने कहा—पहरे पर कौन रहेगा ?

—मैं—यूसुफ ने कहा—मेरा मकान पास में है। मुझे यहाँ देखकर किसीको सदेह नहीं होगा।

यूसुफ को पहरेदारी पर छोड़कर दूसरे बाबा साबिर के मकान पर चले गये। जब वे नजदीक पहुँचे तो हवेली से किसी के रोने की आवाज सुनाई दी।

—क्या बुढ़्दा बुढिया को पीट रहा है—सफर गुलाम ने कहा—जल्दी अन्दर चलें—मुहब्बत, तू हवेली में जा और बुढिया को उसके हाथ से छुड़ा, कहीं यह उलझु बुढ़्दा अपनी स्त्री को पीटने-पीटने मार न डाले।

एकपाटे द्वार से भीतर से जंजीर लगी थी, लेकिन तीन हाथ की दीवार फाँदने में क्या लगता था ? सब भीतर आगन में चले गये। अब भी घर में से हृदय-द्रावक आवाज आ रही थी।

—आः, बेचारी स्त्रियाँ वह मूल्य अत्याचारी मर्दों के हाथ से कब मुक्त होंगी—

कहती मुहब्बत बिना किवाड़ के भीतरी घर में गयी। लेकिन देर न हुई कि वह अपने दोनों हाथों को सीने पर रखे बाहर लौटकर जल्दी-जल्दी सांस लेते बोली :

—कुछ आदमी एक आदमी को लिटाकर मार रहे हैं—आदमी चिल्ला रहा है “मेरी बुडिया को मार डाला मुझे भी मारो, मैं उसके बिना जीवित नहीं रहना चाहता।” और एक मारनेवाला कह रहा है। “धीरज घर, तुझे भी मारते हैं, लेकिन ऐसी सासत करके मारेंगे कि दूसरे लोक में भी उसे न भूलेगा।”

“घेर लो” कहकर सफर गुलाम तमचा खोलकर हाथ में ले आगे बढ़ा। मुहब्बत को छोड़ सारे पुलिस जवान और कमकर हथियार सँभाले भीतर गये। उन्होंने जाकर खूनियों को चारों ओर से घेर लिया। सफर गुलाम ने “हाथों को ऊपर उठाओ” कहते एक हवाई फेर किया।

अपराधियों के हाथ ऊपर उठ गये और मास काटने के छुरे और फरसे जमीन पर गिर पड़े। गिरफ्तार करके तलाशी लेने पर तीन खीसों में तीन पत्र निकले। सफर गुलाम ने दियासलाई के प्रकाश में उन्हें पढा। दो पत्रों में बाबा मुराद की ओर से शादिम और इस्ताद के नाम छु छु तनाव जमीन का दानपत्र था, जिसे इमाम ने लिखा था। तीसरे पत्र में लिखा था “यदि कोई ऐसे आदमी को मार डाले, जिसने उसके माल को सीधे हड़पकर लिया है, तो उसे कोई पाप नहीं।”

—बाबा साबिर ने तो तेरी जमीन हड़पकर ली थी, इसलिये उसका खून तेरे लिये “हलाल” हुआ, लेकिन इस बुडिया ने क्या कर्म किया जो तुमने उसे मारा?—सफर गुलाम ने बाबा मुराद से पूछा।

—इमने जिस समय बाबा साबिर को गिराया—बाय ने कहा—यह औरत दौडकर चिपट पडी और हमें पहिचान भयी। इसलिये उसे कतल करने के सिवा कोई उपाय न था। कल सबेरे इमाम के पास जा कह इसके बारे में भी तुझे फसवा लिखकर दे देगा—सफर गुलाम ने बाय से कहा, फिर अपने दो आदमियों को अराबा (तागा) लाकर बाबा साबिर को अस्पताल ले जाने को कहा और मुहब्बत, समद और एक पुलिस को जाँच करनेवालों के आने तक स्त्री के शब की रखवाली के लिये छोड़ दिया। अपराधियों को ग्राम-पचायत की ओर ले चले। उनके आगे-आगे दोनों हाथों को हवा में उठाये नारमुराद चल रहा था।

—तू क्यों अपने हाथों को ऊपर उठाये चल रहा है ? सफर ने चकित दृष्टि से देखते पूछा ।

—जब हम चले थे, तो तूने कहा नहीं था कि भिड़न्त के समय मैं जैसी आज्ञा दूँ, उसे बिना ननु-नच के पूरा करना चाहिए । —नारमुराद ने जवाब देते पूछा ।

—कहा था—सफर ने कहा ।

—जब हम बाबा साबिर के शरीर के पास पहुँचे तो तूने हुक्म दिया—‘ हाथो को ऊपर उठाओ’ तभी से मैंने अपने हाथों को ऊपर उठा लिया । इनके गिराने के लिये दूसरे हुक्म की आवश्यकता थी जिसकी मैं प्रतीक्षा कर रहा हूँ ।

ऐसी हृदयद्रावक दुर्घटना देखकर सबके दिल मुरझा गये थे, लेकिन नारमुराद की बात को सुनकर सब हँस पड़े । सफर गुलाम ने हँसते हुए कहा— “अपने हाथों को नीचे उतारो”, ले तेरे लिये यह दूसरा फरमान है । जब टोली ग्राम-पचायत (सोवियत) के करीब पहुँची तब तक दिन निकल आया था ।

५

कलखोज धर्म के विरुद्ध

सादिक ने दिवरी जला दी और टोरखाने में जा मालो के सामने चारा डाला, फिर अपने बैल “स्याह कु दुज” “स्याह कु दुज” के पास गया । सिर से पैर तक उसपर कई बार हाथ फेरा । यह गुस्सेल जानवर जिसका ककुद ऊँट के कोहान की तरह का था, किसी को पास नहीं आने देता था । लेकिन सादिक के साथ उसका बर्ताव बहुत मुलायम था । जब कभी सादिक उसके पास जाता, वह खाना छोड़कर सादिक के जामे को सूँघता, उसके हाथों को चाटता । सादिक ने अपने बेजबान मेहरबान जानवर को खूब सहलाया । इसी समय उसकी आँखों से दो-तीन बूँद आँसू टपक पड़े । उसने अपने आप से कहा ।

—नहीं, नहीं हो सकता, मेहरबान हैवान है । मैंने अपने हाथों से इसे पाला-पोसा, खुद इसकी गर्दन पर जुआ खाया, खुद हल में निकाला, खुद एक दिन में एक तनाव चमीन जोती । इतनी मुहब्बत से पाल-पोसकर इस जानवर को कैसे

ऐसे आदमियों के हाथों में सीपूँगा, जिनके चारे में मैं नहीं जानता कि वह कौन हैं।



१७—नहीं हो सकता, यह मेहरबान हैवान है। (पृष्ठ ३८३)

सादिक अपने विचारों में डूब गया, बैल भी मानो अपने मालिक के भाव को समझ रहा था, इसलिये चारे पर मुह नहीं डाल रहा था या डालता था, तो

एक मुट्ठी मुँह में लेकर बिना खाये ही गिरा देता और सादिक की ओर मुँह फेरकर “हुः हुः” करते कुछ कहना चाहता ।

—नहीं, नहीं हो सकता—सादिक ने अपने मन में कहा—मैं अपने आप नहीं दूँगा, यदि अबदस्तां ले जाना चाहे तो ? इसकी कोई दवा करनी होगी ।

सादिक ने फिर एक बार सिर से पैर तक बैल को सहलाते हुए कहा—अभी समय है । साधारण सभा होनेवाली है । तब तक लोगों का कान भरना चाहिये और अधिकांश गरीबों और मजूरों को समझाना चाहिये, जिसमें वह कलखोज (पचायती खेती) के लिये राजी न हों । तब मेरी जान भी छूटेगी, मेरी जमीन भी बच जायेगी और मेरा “स्याह कुन्दुज” भी ।

इस अंतिम विचार से सादिक को बहुत तसल्ली हुई । उसका चेहरा खिल गया और उसने “हुः हुः” करके हाथ चाटते बैल के सिर को चूम लिया । दो-एक बार और सींगों के बीच सहलाकर वह टोरखाने के बाहर निकला । बाहर-भीतर से भी अधिक अधेरा मालूम हुआ । उसके मस्तिष्क में फिर अधकारपूर्ण विचार पैदा होने लगे । वह अपने मन से प्रश्न करने लगा—गरीबों-मजूरों ने जमीन-सुधार के वक्त जैसे किया, यदि कलखोज के बारे में भी वैसी कोशिश करने लगे तो फिर ? उस समय प्रयत्न करूँगा कि मेरे-जैम बैल-जोड़ी और खेती के सामान-वाले आदमी कलखोज की ओर पैर न बढाये । यदि यह भी न हो तब ? तब यह कदापि न होमा कि स्याह कुन्दुज को जीवित उनके हाथ में सौंप दूँ—इस तरह सोचते सादिक का दिमाग फिर पहिली जगह आ गया ।

सादिक इन्हीं आशा और निराशा से भरे विचारों में डूबता-उतराता घर के अन्दर आ अपने बिछौने पर लेट गया । बीबी-बच्चे खर्राटे मारकर सो रहे थे । उनको इस तरह बेपरवाह और दुनिया से बेखबर सोते देखकर सादिक का मन कुढ़ने लगा और उसने अपने आपसे कहा—अगर मैं न होऊँ तो ये सारे भूखो मर जायेंगे । इन्हें कुछ भी चिन्ता नहीं कि मेरे सर पर क्या बीत रही है, उस सिर पर जो कि इनके लिये रोटी-कपडा जुटाता है ।

—सादिक के दिल में खयाल आया कि बीबी को जगाकर उससे अपना दुःख-सुख सुनाये, किन्तु फिर सोचने लगा—‘ यह लम्बी चोटी-अकल-छोटी क्या सलाह दैगी ।’ सादिक ने कितनी ही बार इस करवट से उस करवट बदलते आँखों को बन्द किया; किन्तु फिर भी उसे नौद न आयी । एक बार थोड़ी तंद्रा आने लगी,

तो उसने देखा कि गाँव के गरीब आकर उसके ढोरखाने में घुस गये और स्याह-कुन्दुज को लिये जा रहे हैं । उसने चाहा कि छुरे से बैल के पेट को फाड़कर उसे नष्ट कर दे , लेकिन न कर सका । उसका हाथ काँपने लगा और हिम्मत न हुई कि उस निरीह प्राणी को अपने हाथों से मार डाले, जिसे उसने अपने बच्चे की तरह पाला-पोसा ।

सादिक घबड़ाकर उठ बैठा, आस-पास खर्राटा लगाकर सोते बीबी-बच्चो के सिवा किसी को न देखा । मन को धीरज हुआ और उसने इस शोकपूर्ण विचार-परम्परा को मन से हटाने की कोशिश की, लेकिन वह न हो सका । यदि नींद आती तो वही भयानक स्वप्न, यदि नींद न आती तो वही भयोत्पादक विचार ।

सादिक सवेरे सोकर उठा । हवेली के बाहर गया, देखा लडके बर्फ का खेल रहे हैं और स्त्री ओसारे के नाचे चूल्हे के पास बैठी थाल-पतीली धो रही है ।

सादिक हाथ-मुँह धो आकर गरम सन्दली के पास बैठा और सन्दली की चारों ओर लटकती रजाई को लेकर गर्माने की कोशिश करने लगा । स्त्री ने सन्दली पर दस्तर-खान रखकर उसपर एक रोटी और एक कटोरा उड़द की दाल (माशाब) लाकर रखा और स्वयं भी सन्दली की एक ओर बैठकर पति की आँखों को देखने लगी । सादिक ने बे-मन से एक-दो टुकड़ा रोटी और एक-दो घूँट माशाब मुँह में डाला । लेकिन खाने की रुचि न थी । स्त्री ने यह देखकर पूछा—ददेश ! तुम्हें क्या हुआ है ?

—कुछ नहीं हुआ है—सादिक ने जवाब दिया ।

—खुदा न करे, मैं डर रही थी कि तुम्हें कोई बीमारी हो गयी है, एक बार नींद खुली तो देखा कि तुम अकबक बोल रहे हो, हाय हाय करते गोहार कर रहे हो, जैसे भारी ज्वर आया हो । एक करवट से दूसरी करवट छुटपटा रहे थे । किन्तु तुम्हारे शरीर को छूकर देखा, तो ज्वर नहीं था । इसी अवस्था में तुमने रात काटी और सूर्योदय के बाद कुछ शान्त हुए । तुम्हारी नींद में बाधा न हो, इसलिये बच्चों को बाहर लायी, आश पकाकर बहुत प्रतीक्षा की , किन्तु तुम नहीं जगे । हमने चूल्हे के पास ही बैठकर खाना खा लिया ।

—इस समय दिन कितना चढा होगा ?—बात काटते हुए सादिक ने पूछा ।

—दो पहर ।

—एहा ! बहुत अधिक सोया कहते सादिक अपनी जगह से उठा । स्त्री ने बहुत कहा—कहाँ जा रहे हो, आश तो खा लो , लेकिन जवाब न दे उसने बाहर

चबूतरे पर जाकर स्त्री को आवाज दी—बड़ी मुर्गी को पकड़कर बाँध रख । शाम को मारूँगा, नमक डालकर रख लेना । कल सप पकेगा ।

—बड़ी मुर्गी को क्यों मार रहे हो ?—स्त्री ने चकित होकर पृछा—आजकल उसका मुँह लाल हुआ है, वह कक-कास करती फिर रही है, कल या परसों से अडे देने लगेगी, इस समय क्यों उसे मारकर नष्ट करना चाहते हो ?

—सिर्फ उसको ही नहीं, सारे मुर्गों को आठ-दस दिन के भीतर मारकर खतम करना है ।

स्त्री का आश्चर्य और बड़ा और उसका रग उड गया, उसने कहा:

—बिना मुर्गी के दिन कैसे कटेंगे ! बच्चों को उचालकर अडा देती हूँ । जब मास नहीं मिलता, तो अडे की तरकारी बनाती हूँ । शरद के जमा किये सारे अडे खतम हो गये । अब मेरी आशाएँ मुर्गी पर थीं ।

—मेहरिया !—सादिक ने आग-बगूला होकर कहा—बाल तेरा लम्बा भले ही हो, लेकिन तेरी अकल बड़ी छोटी है । तू नहीं जानती कि इन्हीं दिनों यदि पचायती खेती (कलखोज) बन गयी, तो हमारी सारी मुर्गियों को पकड़कर ले जायेंगे । मुफ्त जाने देना क्या अच्छा है ?

—कौन हमारी सारी मुर्गियों को पकड़कर ले जा रहा है ?

--कलखोज !

—वह कौन चडाल है ?

—ये ही गाँव के गरीब और नगे-भुखे !

—जिन्होंने जमीन-सुधार के बहाने धनियों (चायों) के खेत और खेती के सामान को ले लिया, वही क्या !

—वह भी और दूसरे भी, विशेषकर बोलशेविन और कमसोमोल (तरुण सभाई) इस काम में आगे आ गये हैं ।

—तुम तो कह रहे थे कि सरकार मध्य-वित्त किसानों से दुश्मनी नहीं रखती, उनकी सहायता करती है ।

—तब वैसा ही था । उस समय सचमुच सरकार ने मध्य वित्त किसानों को सहायता दी । उस समय वह दादनी (बुनक) देती, बीज देती । गरीबों को तो एक दूसरे की जमानत पर दादनी देती, लेकिन मध्य-वित्त किसानों को बिना जमानत के

कपास तैयार होने तक के लिये दादनी देती। सरकार के इस सहायता से ही मेरे पास एक की जगह एक जोड़ी बैल और गाय भी हो गयी।

—यदि ऐसा है तो क्यों डर रहे हो ?

—यदि आज मेरी इन सारी चीजों को ले जायँ, तो पहिले की दी हुई सहायता से क्या लाभ ?

सादिक फिर अपने विचारों में डूब गया, लेकिन औरत ने उससे कहा—जो भी भगवान ने भाग्य में लिखा है, वही होगा। तुम पहिले ही से क्यों चिन्ता में मरे जा रहे हो ? घर में चलकर गरम सन्दली के पास बैठो, देख रही हूँ, फिर तुम्हारा रग उड़ रहा है।

—नहीं, मुझे एक जगह जाना है—सादिक ने अपने मन में कहा, फिर कुछ सोचकर बोला—रहमत बाबा मुराद तकलमची ने ठीक कहा था।

उसने क्या कहा था ?—औरत ने पूछा।

—जमीन-सुधार के समय एक दिन वह मुझे रास्ते में मिला और बोला—“आज तुम मध्य बिनत किसान गरीबों के साथ होकर हमारे भेद खोल रहे हो, ऐसा दिन आयेगा, जब यही बात तुम्हारे सिर पर पड़ेगी। उस दिन तुम कहोगे कि बाबा मुराद ने ठीक कहा था।”

—ठीक है—स्त्री ने कहा—यदि उसके ऊपर किसी खुदा के मर्द (सन्त) की दृष्टि नहीं पडी होती, तो वह कैसे इतनी सारी धन दौलत का मालिक हुआ होता ? आगे की बात सोचने में उसने करामात कर दी है।

—उसने बुरे काम भी किये—सादिक ने कहा—सूदखोरी में बहुत जुलम करता था। सौ रूबल का महीने में एक सौ बीस रूबल और एक मन गेहूँ का दो मन लेता था। इसी ढंग से कर्जा बढ़ाकर दूसरे के खेतों को अपने हाथ में कर लिया था। खुदा न्याय करें, मरने के समय भी चैन से नहीं रह पाया, बाबा साबिर की स्त्री को मार डाला और बाबा साबिर को भी इतना घायल किया कि वह अस्पताल में जाकर मर गया। (थोडा चुप होकर फिर बोला) मैं जाता हूँ।

—कहाँ जा रहे हो इस जाड़े-पाले में ?

—अका खोजानजर के घर जाकर दुःख सुख बतियाऊँगा—कहते सादिक चल पड़ा।

मेहमानखाने की सन्दली (श्रंगीठीवाली चौकी) जरदालू के ईंधन की आग से खूब गरम थी । प्रधान स्थान में गद्दे पर खोजानजर लेटा हुआ था । उसके शरीर पर रुईदार जामा और सिर पर कुल्ला के ऊपर पाग बंधी हुई थी । बाय आधा सोया और आधा बगा हुआ था । देहली में किसी के पैर की आइट सुनकर बोला—कौन है ?

—मै, सादिक—कहकर जवाब आया ।

—यहाँ आ, वहाँ क्या कर रहा है ?

—तुम्हें लुट्टी नहीं है, यह सोचकर मैं लौटा जा रहा था—कहते सादिक मेहमानखाने के भीतर आया ।

—इस जमाने में फुरसत कहाँ ? उरे आ, चार बात करें ।

—मैं भी थोड़ी बात करके अपने दिल का भार उतारने आया था—कहते सादिक भी सन्दली की एक ओर रखाई ले गद्दे पर बैठ गया । बाय भी उठकर दीवार के सहारे बैठ गया ।

—आपकी सन्दली खूब तपी है—सादिक बैठते समय सन्दली के नीचे फैला दिये अपने पैरो को खींचते हुए बोला ।

—कलखोज को देने से नष्ट कर डालना, स्वयं जलाकर तन को गर्म करना बेहतर है, यही सोचकर चारबाग के मेवा वृक्षों को कटवा रहा हूँ । पहिले दस पेड़ जर्दालू कटवाकर ईंधन बनवाया ।

—कलखोज (पचायती खेती) होना क्या निश्चित है ?—निराश होकर सादिक ने पूछा ।

—अभी तो निश्चित नहीं हुआ, लेकिन निश्चित हो जायेगा, क्योंकि इन कुलच्छन-मुँहे बोलशेविकों के मुँह से जो भी बात निकली, वह आज तक बिना हुए नहीं रही ।

—यदि अधिकाश आदमी न चाहें, तो कैसे जबरदस्ती कलखोज बनायेंगे ?

—ज्यादा आदमी चाहेंगे—कहते बाय ने ठट्ठी साँस ली—क्योंकि गाँव से अधिकाश आदमी गरीब-नगे-भूखे हैं और कलखोज होने से उन्हें कोई हानि नहीं होगी । उनको क्या ? उनकी तीन-चार तनाब (एकड़) जमीन ज़ायेगी और वह भी जमीन-मुधार के समय धनियों के हाथ से छीनकर उन्हें मिली थी ।

—वह और कुछ दूसरी भी—सादिक ने बाय की बात का समर्थन करते हुए

कहा—क्योंकि ऐमे भी गरीब हैं, जिन्हें जमीन-सुधार के समय खेत नहीं मिला और अब वह कलखोज में आकर हमारे माल को दोनों हाथों से उडाना चाहते हैं ।

—ऐसा ही है, गाँव के सभी मुखडों को, जो कि बात के फैसला करने का अधिकार मिला हुआ है—खोजानजर ने कहा—इस तरह हमारी सारी चीजें तो हाथ से निकली ही जा रही हैं । इसीलिये जो भी खा-खर्च लेना गनीमत है, सोचकर एक भोटी ताज्जो बखिया को मारकर आज ही नमक लगाया है ।

—मैंने भी गृहजात बैल “स्याह-कुन्दुज” को मारना चाहा, लेकिन दिल तैयार नहीं हुआ ।

—इसीलिये तैयार नहीं हुआ कि दूसरे पकड़कर ले जायें और नष्ट करें!—बाय ने कहा ।

—दूसरे ले जायेंगे, तो आँख में दूर नष्ट करेंगे, लेकिन उसे अपने हाथ मारना बेटे के मारने की तरह बहुत मुश्किल है ।

—किसी कसाई को दे दे, आँख से दूर मारा जायगा और तुम्हें पैसा भी मिल जायेगा, नहीं तो ऐसे ही मुफ्त में कलखोज में चला जायेगा ।

—दूसरा कोई उपाय न होने पर यही करूँगा—कहते सादिक ने बाय की सलाह स्वीकार की और फिर पूछा कि क्या कोई उपाय नहीं है कि गाँव के गरीबों को राह से हटाया जाये, जिसमें वे स्वयं कलखोज में जाना पसन्द न करें ?

—सिर्फ गरीबों की ही बात नहीं है । खेतवाले किसानों में भी कितने भ्रष्ट हो गये हैं । योलदाश के लडके को नहीं देखता ? सोवियत के स्कूलों में पढकर कितने ही पतित हो गये हैं । वह कृषि-विशेषज्ञ, मशीनची (मिस्त्री, ट्राइवर) और न जाने क्या क्या बन गये हैं । उन्होंने मेरे भाई महमूद को भी खराब करके अपने साथ कर लिया । यह टोली मध्य वित्त किसानों में से भी अधिकांश को अपने साथ करने में सफल हुई है और कलखोज बनाने पर तुली हुई है ।

“इलाही तौबा” कहते सादिक ने अपना कुर्ता पकड़ा और बाय ने फिर कहना शुरू किया—यदि मध्य-वित्त किसान पतित न हुए होते, तो गाँव के गरीब कोई काम न कर सकते । यदि कलखोज बनता भी तो वह सफल न होता ।

—क्यों न सभा के दिन तक हम भी कमर कसकर मध्य वित्त किसानों में से कुछ को अपनी ओर खींचें, शायद कलखोज बनना रुक जाय—सादिक ने कहा ।

—सिर्फ मध्य-वित्त किसान ही नहीं, हो सके और बात पर कान दें तो गाँव के

गरीबों को भी अपनी ओर खींचना चाहिये, विशेषकर उन गरीबों को जो कि जमीन-सुधार के बाद खेतवाले बनकर निजी सम्पत्ति का रस ले चुके हैं। लेकिन यह बात बहुत कठिन है तो भी “जब तक छड़ पानी में तब तक फल की आशा” की कहावत के अनुसार निराश न हो काम करना चाहिये, लेकिन उसी पर आशा न रखकर अपने ढोरों को भी कम करना चाहिये। यदि कलखोज न हुआ तो बाद में भी ढोर मिल जायेंगे।

खोजानजर आँखों को मूँदकर कुछ सोचने लगा। कुछ देर बाद जैसे कोई बात याद आ गयी, एकाएक हाथ को सन्दली के भीतर डालकर बोला—ओ. तुम्हें चाय निकालकर देना भी भूल गया—और चायनिक को सन्दली के नीचेवाली अंगीठी से निकालकर मेहमान को एक प्याला चाय देते हुए फिर बोलने लगा—जमीन-सुधार से मुझे उतना नुकसान नहीं हुआ था। कुछ जमीन हाथ से जरूर निकल गयी, किन्तु बाकी जमीन से पहिले ही जैसी पैदावार होने लगी, क्योंकि जमीन के कम होने पर भी मैंने ढोरों और कमकरोँ को कम नहीं किया। सुधार से जमीन पानेवाले गरीब भी पहिले ही की भाँति ऋण और दूसरी तरह से मेरे अधीन होने लगे। किसी के पास बैल और गदहा नहीं था, किसी के पास पजा या इल नहीं था। किसी को किसी दूसरी चीज की जरूरत थी। मैं उन्हें कोई चीज देकर बदले में उनसे काम और पैदावार लेने लगा। इस तरह कितने ही गरीब खेतवाले होकर भी मेरे बटाईदार-जैसे बन गये। साथ ही वे मेरा कुछ काम भी कर देते थे।

खोजानजर आँखें मूँदकर कुछ देर सोचते हुए फिर बोला—लेकिन यह कलखोज नाम की बलाय ऐसी है, जिससे छुटकारा नहीं हो सकता। इसमें जाओ तब भी बलाय, न जाओ तब भी बलाय। अगर न जाओ, तो तुम्हारा काम नहीं हो सकता, क्योंकि सारे गाँव के गरीब, मजदूर, नौकर उसमें चले गये और तुम्हारा काम करने के लिये कोई न रह गया। बोलशेविकों की नजर इसी बलाय तक रुकने वाली नहीं है। क्या जाने अभी सिर पर और भी कौन-कौन बलायें लायें। यदि कलखोज में जाओ, तो सारी माल-मिलकियत हाथ से जाती है और ऊपर से बाध्य होते हो मजूरों के साथ काम करने के लिये। ओः, मैंने जीवन में यदि एक बार भी कुदाल चलाई होती!

—मैं काम करने से नहीं डरता—सादिक ने कहा—लेकिन बाप दादा से चली

आती पाँच-छ तनाव्र जमीन और अपने हाथ का पाला-पोसा स्याह-कुन्दुज हाथ से निकला जा रहा है, यह मेरे लिये बड़ी मुश्किल है।

—तू मुझसे इसी कलखोज की बलाय से छूटने का रास्ता पूछने आया था, क्यों यही न ?

—हाँ, यही।

—तो सुन बिल्ली के बच्चे ने अपनी माँ से पूछा था कि भेड़िये से छूटने का कौन रास्ता है ? उसकी माँ ने जवाब दिया—“भेड़िये से छूटने के बहुत-से रास्ते हैं, किन्तु सबसे अच्छा रास्ता यही है कि भेड़िये का मुँह ही न देखा जाय।” इसी कहावत के अनुसार कोशिश करनी चाहिये कि कलखोज बनने न पाये और मैं और तुम इस भेड़िये का मुँह न देखने पायें। यदि हमारे सब कुछ करने पर भी कलखोज बन जाये, तो उससे छूटने का उपाय है कि उसके अन्दर जाकर भेड़िया बनना और कलखोज को आगे न बढ़ने देना। लेकिन, तू कलखोज में जाकर काम करना चाहता है !

—मैं सात साल की उम्र से ही काम करता आ रहा हूँ—सादिक ने कहा—जब काम के लिये जाऊँगा, तो हो नहीं सकता कि बिना काम किये रहूँ।

इसी बीच खाँसते मेहमान देहली के अन्दर आ जूता निकालकर विसमिह्ला कहते मेहमानखाने में आया। सादिक और खोजानजर अपने स्थान से थोड़ा नीचे हटकर बैठे और इमाम को प्रधान स्थान पर बैठा साहेब-सलामी की। इमाम ने बिना किसी के कहे ही दुआ पढ़कर हाथा को मुँह पर फेरा और कहा—मैं शाहनजर के पास गया था।

लेकिन बाय ने “मैं अभी आता हूँ” कहते उठकर देहली के बाहर जा आवाज दी—नौरोज, चाय और दस्तरखान ला—फिर लौटकर अपनी जगह बैठ इमाम की बात सुनने के लिये कान गलाया।

—तुम्हारे नौकर कैसे हैं—इमाम ने पूछा—इस जमाने में अगर नौकर बुरा हो, तो आदमी को बड़ी मुश्किल में पडना होता है।

—मेरे पास नौकर नहीं हैं—खोजानजर ने कहा—मैंने उसी समय से नौकर रखना छोड़ दिया, जब सरकार ने आज्ञा निकाली कि नौकरो को कानून के अनुसार रखना होगा। इसी कारण से जमीन-सुधार के समय अपनी कुछ जमीन पास रह गयी।

—तो जो लोग तुम्हारे यहाँ आकर खेती का काम करते हैं, वे कौन हैं ?

—क्या आप नौरोज और हमीद के बारे में पूछते हैं ? वह मेरे साले हैं— खोजानजर ने मुस्कराते हुए कहा—आप हमारे गाँव में नये आये हैं, और यहाँ की घटनाओं को नहीं जानते। जिस समय सरकार ने आज्ञा निकाली, “नौकरों को कानून के अनुसार रखना होगा”, उसी समय मैंने सारे नौकरों को निकाल दिया। अपने भीतर पुस्त्व न भी था, तो भी एक खरीदी लडकी के साथ, जिसके दो भाई भी थे, ब्याह कर लिया। अब उसके दोनों भाई नौरोज और हमीद मेरा काम करते हैं। इनमें और दूसरे नौकरों में अन्तर इतना ही है कि इन्हें कोई हमारा नौकर नहीं समझता। इन्हें मजदूरी देने की भी जरूरत नहीं, सिर्फ दाल-रोटी पर काम करते हैं।

—खेरियत है—इमाम ने कहा कि तुम्हारी बड़ी औरतो ने जवान स्त्री ब्याहने पर जजाल नहीं खडा किया नहीं तो भारी मुश्किल में पड़ना पडता, क्योंकि सरकारो ने बीबी के रहने पर और विशेषकर बूटे को जवान लड़की से ब्याह करने की मनाही कर दी है।

—मेरी बीवियाँ खूब जानती हैं बाय ने कहा कि मेरे पास पुंस्त्व का कोई चिह्न नहीं है, इसलिये नये ब्याह से उनका कोई हर्ज नहीं, बल्कि फायदा है, क्योंकि वह आराम से बैठी रहती हैं और जवान स्त्री घर का सब काम किया करती है।

इसी समय नौरोज अन्दर आया। खोजानजर ने उसके हाथ से दस्तखान को लेकर सन्दली पर फैला दिया और रोटी तोड़कर प्याले में चाय निकालते इमाम से पूछा—अभी आपने शाहनजर के पास जाने के बारे में कहा था।

—हाँ, शाहनजर के पास गया था, लेकिन उसने मुझे बहुत नाराज कर दिया।

—क्यों, कैसे नागज कर दिया ?—बाय ने पूछा।

—उसने मुझसे पूछा “दशुल्ला, बतलाइये दुनिया की क्या बात है ?” मैंने कहा—“कलखोज छोड़कर दूसरी कोई बात नहीं है।” उसने फिर पूछा—“आपकी राय में यदि मैं कलखोज में जाऊँ तो कैसा ?” मैंने जवाब दिया—“यदि भगवान का भय नहीं, तो कलखोज में जा और जो भी चाहे कर।” उसने कहा—“इस काम से भगवान का क्या संबंध ?” मैंने जवाब दिया—“धर्मशास्त्र के अनुसार

कलखोज का होना ठीक नहीं, क्योंकि इसे हमारे पैगम्बर (धर्मप्रवक्तक ने वजित किया है ।” उसने कहा—“पैगम्बर के जमाने में कलखोज नहीं था और आज भी सोवियत सघ को छोड़ किसी दूसरे मुल्क में कलखोज नहीं है ।” मैंने कहा—“यदि कलखोज होने से खुदा मियाँ नाराज न होता, तो क्यों रूस में कलखोजो की फसल मूख गयी ? उनके जानवर मर रहे हैं । गिज्दुवान में भी कलखोजियो को जमीन निगल गयी ।” वह मेरी इस बात पर पहिले हँसा और फिर कुछ गर्म होकर बोला—“रूस में कलखोज की फसल को खुदा ने सुखाया-जलाया नहीं, टोरो को भी खुदा ने मारा नहो, बल्कि इस काम को बायो और तुम्हारे-जैसे पोपो ने किया । जब वे कलखोजी आन्दोलन को रोक न सके, तो उन्हें नुकसान पहुचाने के ख्याल से कलखोजो की खेती को उन्होंने जला दिया, जहर देकर कलखोजी टोरो को मार दिया । और गिज्दुवान में जमीन कलखोजियो को निगल गयी, यह ऐसी मूर्खता की बात है कि हम सात वर्ष का वच्चा भी नहीं मानेगा । उठो, हटो, भाग जाओ यहाँ से” कहते मुझे घर से निकाल दिया । मुझे ऐसी लज्जा मालूम हो रही थी कि चाहता था कि जर्मन फट जाये और मैं उसके अन्दर समाकर मुँह छिपा लूँ । मैं पसीने-पसीने हुआ वहाँ से जल्दी-जल्दी उठकर भागा ।

—गिज्दुवान दूर नहीं है । वहाँ जाइये, जमीन कलखोजियो के साथ आपको भी निगल जायेगी और आपकी लज्जा भी छूट जायेगी—बाय ने इमाम की बात पर हँसकर कहना शुरू किया—प्राचीन समय में एक नगर में एक चतुर वैद्य रहता था । वह जिस रोगी को देखता, बता देता कि उसने क्या खाया । एक दिन वैद्य स्वयं बीमार हो गया । लोग पुछार करने के लिये आये और रोगी की बीमारी को भयानक देखा । उसके बाद उन्होंने लडके को देखकर पूछा—“तुम्हारे बाप ने अपनी विद्या तुम्हें सिखायी है या नहीं !” वैद्य के लडके ने नहीं कहा और बतलाया कि बाप ने मुझे वैद्य बनने के अयोग्य कहकर विद्या नहीं सिखलायी । लोगों ने सोचा, यदि वैद्य मर गया तो बिना वैद्य के हम कैसे जीयेगे । दूसरे दिन वे फिर वैद्य के पास आये और उससे प्रार्थना की कि अपने लडके को फातिहा पढकर वैद्यक की सारी किताबें दे दें । वैद्य ने लोगों की प्रार्थना स्वीकर की, लेकिन कहा—“मेरे लडके में इमाम बनने के अतिरिक्त और किसी काम करने, विशेषकर वैद्य बनने की योग्यता नहीं है, तो भी तुम्हारी बात मानकर उसके लिये फातिहा पढ दूँगा ।” लोग प्रसन्न होकर चले गये । वैद्य ने अपने लडके को बुलाकर कहा—“वस्तुतः मुझे

वैद्यक विद्या कुछ भी मालूम नहीं, लेकिन लोगो को धोखा देने की विद्या में खूब जानता हूँ। जब मुझे बीमार के पास ले जाते हैं, तो मैं बीमार के घर में इधर-उधर निगाह डालकर वहाँ बच्चे खुचे भोजन और उसके चिह्न को देखता हूँ। वहाँ खरबूजा-तरबूजा के दाने-छिलके या 'याज-तरकारी के छिलके या ताजा इड्डी देखता, तो यह जानकर कि घर के लोग जो खाते हैं, बीमार भी उसमें से जोर लगाकर कुछ ले लेता है। मैं सिरहाने बैठ बीमार की नाडी पकड़कर कुछ देर देखकर कहता हूँ—“एवाय, क्यों तुमने खरबूजा खाया या माम खाया ? इन चीजों को तुम पचा नहीं सकते, तुम्हारी बीमारी बढ़ेगी।” फिर कुछ घास-पात को उबलवाकर बीमार को दे देता हूँ और अपनी फीस ले चल देता हूँ। जब बीमार मर जाता है, तो इसके लिये कोई मुझे बुरा नहीं कहता, क्योंकि मैंने बतला दिया था कि बीमार ने क्या खाया और यह बात बहुत बड़ा वैद्य ही जान सकता है। यदि अच्छा हो गया तो कोई बात ही नहीं। इस तरह दिन-प्रति दिन मेरी बड़ी प्रसिद्धि हुई और आम-दनी भी बढ़ी। लेकिन तेरी बुद्धि कम है। तू इस तद्बीर को नहीं कर सकता, लेकिन लोग चाहते हैं, इसलिये मेरे बाद वैद्यक करना, बुदा तुझे बुद्धि और भाग्य प्रदान करे। वैद्य मर गया। बीसा और चालीसा के बाद लडके ने वैद्यकी करने की सूचना दी। पहिली ही बार उसे एक बीमार के पास ले गये। उसने घर में इधर-उधर बहुत ध्यान से देखा, लेकिन गदहे के एक पलान के सिवा कुछ नहीं देखा। बीमार की नाड़ी पकड़ थोड़ी देर चुप रह उसने कहा—“एवाय ! क्यों तुमने गदहा खाया, तुम्हारे लिये बहुत हानिकारक है, वह तुम्हारी बीमारी को बढ़ा देगा। बीमार यद्यपि मृत्युशय्या पर पड़ा था, तो भी आग-बगूला हो उठ बैठा और वैद्य के सिर पर एक मुक्का दे मारा। दूसरे लोगो ने भी क्रुद्ध हो उसे पी-पीटकर बाहर निकाल दिया।”

खोजानजर ने बात समाप्त करते हुए कहा—आप भी उसी वैद्य के बेटे की तरह हैं। इमाम बनने के सिवा और किसी काम की योग्यता नहीं रखते। आप जिस काम में लगेंगे, उसे बर्बाद करेंगे। शाहनजर ने सोवियत शिक्षणालय में विद्या प्राप्त की है। वैसे आदमो के पास जाकर ऐसी बात ही क्यों छेड़ी ? मैंने जो बातें सिखलायी थीं, उनमें गिन्दुवान की बात क्यों जोड़ दी ? वह यहाँ से सिर्फ छ मील है, वहाँ जमीन कलखोजियो को निगल गयी, इसे बुद्धि स्वीकार नहीं कर सकती। मुझे आश्चर्य है कि शाहनजर ने पटककर तुम्हारी खूब मरम्मत क्यों नहीं की ?

—गिज़दवान मे जमीन के कलखोजियों के निगलने की बात को बुद्धि क्यों नहीं स्वीकार करेगी ? क्या उसके अन्दर जगह नहीं है कि कुरान-वर्णित लूत की जाति के निगलने की तरह उन्हें भी निगल जाये ?—कहते इमाम ने शास्त्रार्थ द्वारा अपनी बात सिद्ध करनी चाही । लेकिन इसी समय अफग़ाह की नमाज़ की बाग मुनाई पड़ी और वह चुप हो मुँह मे बुडबुडाने लगा । खोजानजर दोनो हाथों को ऊपर उठा छत की ओर नजर करके ऊँची आवाज़ में दुआ माँगने लगा—‘ हे खुदा ! हे खुदावन्द ! इसी महम्मदवाली अजान की हक-दुरमत के लिये हमें कल खोज की बलाय से बचा ।

इमाम ने सिर उठाकर “अजान के समय बात करना उचित नहीं कहते” बाय को फटकारा । इसी समय अजान की आवाज़ को टाँकती एक दूसरी आवाज़ कूचे से आयी ।

‘हे गाँव के गरीबों और मध्य-वित्त किसानों ! हे पुराने मजदूरों, नौकरो, गुलामों ! कल शाम को ग्राम-पंचायत में जमा हो जाओ, वहाँ कलखोज के बारे मे मन्त्रणा होगी ।

इमाम मस्जिद की तरफ दौड़ा । सादिक बाय से “आज्ञा दो, मैं जाकर अपनी मुर्गी को मारूँ जिसमें देर न हो” कहते अपनी जगह से उठा ।

बाय छत मे नजर गड़ाये कलखोज के बारे मे आवाज़ सुनकर बेहोश-सा हो गया था । सादिक की बात सुनकर अपने मे आकर बोला—“स्याद-कुन्दुज को ठिकाने लगाना न भूलना ।”

६

कलखोज बना

ग्राम-पंचायत के हाते मे सारे किसान इकट्ठा हुए थे । व्याख्यान कलखोज के बारे मे हो रहा था । जिला (रायन) से आये नेता ने कलखोज के एक-एक गुण बयान करते सिद्ध किया कि अकेली खेती में उतना लाभ नहीं हो सकता जितना सबको मिलाकर साझे मे खेती (कलखोज) करने में । उसने यह भी कहा—मे आशा रखता हूँ कि तुम्हारे गाँव के किसान भी इन्हीं सैकड़ों तरह के लाभों को देखकर यहाँ एक विशाल कलखोज स्थापित करेंगे ।

—कलखोज में शामिल होना अपनी इच्छा पर है या जबरदस्ती—एक किसान ने पूछा ।

—अपनी इच्छा पर है, लेकिन जमाना कलखोज में आने के लिये मजबूर कर रहा है—नेता ने कहा ।

—यदि इच्छा पर है, तो हम कलखोज में नहीं आयेगे—उक्त किसान ने कहा—हम अपने बाप दादो के रीति-रिवाज को नहीं छोड़ेंगे । हम जमाना-पमाना को नहीं जानते ।

सफर गुलाम ने उमकी बात काटकर कहना शुरू किया—अका सादिक, तू 'हम' में और किसको शामिल कर रहा है ? यदि तू उसमें बायों और कुलको (धनी किसानों) को लेता है, तो याद रख, हम बायो और कुलको को उनके चाहने पर भी कलखोज में नहीं आने देंगे । यदि हमसे तेरा मतलब है चाँगर चलानेवाले किसानों से, तो मैं समझता हूँ, हमसे से किसी ने तुझे अपना वकील नहीं बनाया । यदि "हम" से तेरा मतलब है अपने भर से, तो "हम" न कहकर "मैं" कह, जिससे लोगो को सदेह न हो । यदि तू कलखोज में नहीं आना चाहता, तो कोई तुझे मजबूर नहीं करता ।

—मैं "हम" कहकर बहुत आदमियों के लिये कह रहा हूँ । मैंने बहुत लोगो को कहते सुना है कि वह कलखोज में नहीं आयेगे ।

"तू झूठ बोलता है, हम सब कलखोज में शामिल होंगे ।"

—सभा में चारो ओर से आवाज आने लगी—पीठ-पीछे कोने-किनारे में बात करना ठीक नहीं । जो आदमी कलखोज को नहीं चाहता, वह सामने, सभा में आकर बात करे—कहते एक आवाज आयी, जो मानो सादिक के ऊपर तीर थी ।

सादिक लजा के मारे लाल होकर अपनी जगह बैठ गया और पास बैठे नारमुराद को दबाकर बोला—उठ, तू बात कर ।

—भयों उन्हें बोलने नहीं देने—अपनी जगह जैठे ही बैठे नारमुराद ने कहा ।

—तू क्यों डरता है ? उठ, जो दिल में आये कह—सफर गुलाम ने कहा ।

—मैं किससे डरूँगा —रुहते खड़ा होकर नारमुराद ने बात शुरू की—मैं ऐसा आदमी हूँ कि जिसने अमीर के बमाने में बहुत जुल्म और अत्याचार देखे । मेरी

जमीन का बहुत-सा हिस्सा भी हाथ से निकल गया, जो दो तनाव जमीन बची, जब उसे बेचना चाहा, तो जमीन का क्रय-विक्रय बंद हो गया और दो तनाव हाथ में रह गयीं। जमीन मुधार के समय दो तनाव और भी मिला। इसके लिये मैं सोवियत सरकार को धन्यवाद देता हूँ, लेकिन अब जब अबसर मिला और मैंने चाहा खुद अपना काम करके इच्छानुसार जिन्दगी बिताऊँ, तो तुम लोग उस चार तनाव जमीन को भी छीन लेना चाहते हो। मैं इसके लिये राजी नहीं हो सकता। इसके बाद इसके बाद...।

नारमुराद को कहने के लिये कोई बात न मिल रही थी, इसलिये वह “इसके बाद, इसके बाद” कहते खड़ा था। उसी वक्त “गरीब-दल” के अध्यक्ष एरगश बाबा गुलाम ने कहा—जो बातें उसे रटायी गयी थीं, वह खतम हो गयीं। अब उसे कोई बात कहने को नहीं मिल रही है। (फिर नारमुराद की ओर देखकर) तूने वस्तुतः अमीर के जमाने में बहुत जुल्म और अन्याय देखा है। अकेले तूने ही नहीं, तेरे बाप-दादे भी जुल्म सहते आये। केवल अमीर के हाथ में नहीं, सारी पुरानी दुनिया जुल्म कूटने के लिये तैयार थी। मेरे-तेरे और यहाँ उपस्थित और कितने ही साथियों के बाप-दादा गुलाम होकर मिहनत करते रहे। तू जुल्म देखे हुए है और गरीब-दल का मेम्बर है। किसी को आशा नहीं थी कि तू बिना जाने-सुने अपने लाभ के विरुद्ध, गरीबों के लाभ के विरुद्ध, सारे जागर चलानेवालों के विरुद्ध बात करेगा। बात हो रही है कलखोज के बारे में और तू रो रहा है “उस चार तनाव जमीन को भी मेरे हाथ से छीन रहे हो।” कोई तेरी जमीन लेकर तुझे नहीं खदेड़ेगा।

नारमुराद खड़े रहने में लज्जा अनुभव कर अपनी जगह बैठ सादिक से फुस-फुस कर रहा था। एरगश ने उसकी ओर निगाह करके कहा—कान इधर कर नारमुराद, मैं तुझसे बात कर रहा हूँ। इस समय तेरे हाथ में चार तनाव जमीन है, जिसे जोतने के लिये तेरे पास एक गदहा तक भी नहीं है। इसलिये बायो से किराये पर बैल-जोड़ी लेकर जैसे तैसे अपनी जमीन को जोतता है और उससे पूरी फसल भी नहीं पा सकता है। (एरगश मेज पर रखे गिलास को उठा पानी पीकर सूखे गले को तरू करते फिर बोलने लगा)—कलखोज बन जाने पर दूसरी जमीनों के साथ-साथ तेरी चार तनाव जमीन भी अच्छी तरह जोती-बोयी जायेगी। एक ओर कलखोजियों के एकजाया पशु खेतों में लगातार काम करेंगे, दूसरी ओर

सरकार भी ट्रैक्टर-कल्टीवेटर (मोटर हल और कोडक) से मदद करेगी, जिमसे जमीन की खूब जोताई-बोआई हो सकेगी और तेरी उस चार तनाब जमीन से, जो करीब करीब खराब हो चली है, दस तनाब के बराबर फसल पैदा होगी। में समझता हूँ, तुझे मालूम नहीं कि कलखोज क्या है और बिना जाने ही उमर्रा विरोध कर रहा है।

—मैं क्यों नहीं जानता ! मैं जानता हूँ कि कलखोज क्या है—नारमुराट बोल उठा।

—अगर जानता है तो बता, कलखोज क्या है—एरगश ने नारमुराट से पूछा।

—कलखोज भी जमीन सुधार की तरह का एक काम है, जिससे लोगो की माल मिलकियत उनके हाथ से ले ली जाती है। अन्तर इतना ही है कि जमीन-सुधार में बायो की माल मिलकियत छीनी गयी और कलखोज में गरीबो की भी।

एरगश ने ठट्ठा मारकर ह सते हुए कहा—किसी से पूछा—“चाँद कैसा होता है ?” उसने जवाब दिया—चाँद ऊँट की तरह दो सींगोवाला होता है। तू भी उसी आदमी की तरह न जमीन सुधार की एक भी बात को समझता है, न कलखोज की ही। (एरगश ने फिर एक घोट पानी पीकर कहना शुरू किया) जमीन सुधार में लोगो की माल मिलकियत नहीं छीनी गयी, बल्कि जिन लोगो का जमीन के काम से कोई सम्बन्ध नहीं था और जो कि जमीन की उपज अर्थात् दूसरो की कमाई को लेकर मौज उड़ाते थे, उनके हाथों से जमीन को लेकर तेरे-जैसे आदमियो को दिया गया, जो कि उस जमीन में मेहनत करते थे, अतएव जो वस्तुतः उस जमीन के मालिक थे। कलखोज में भी जाँगर चलानेवाले किसान अकेले काम न कर एरुजाया काम करेगे और अपने काम के पशुओं को भी एकजाया करके उनसे काम लेंगे। फिर तुझे दर-बदर बैल-जोड़ी मगिने या बायो से किराया लेने की जरूरत न होगी।

—उसे बायो और मुफतखोरो ने बहकाया है—एक कोने से आवाज आयी।

—मुझे भी बहकाने के लिये हमाम को मेरे पास भेजा था—शाहनजर ने कहा।

—मुझे कहने की आज्ञा दीजिये— कहते कुलसुराद ने कहना शुरू किया—हमारे गाँव में जैसे बड़े बड़े जमीन्दार और भेड़दार थे, वैसे ही बहुत-से चरवाहे, नौकर और गुनाम भी थे, जो उनका काम करते। और कम जमीन और कम भेड़वाले किसान भी थे, जो अपनी रोबी को बड़ी मिहनत से कमाते थे। हम बोलशेविकों ने लाल गोरिल्ला और लाल सेना की सलाह से सरकारी सेवा से लौटकर गाँव में आकर पिछले साल अपनी कराकुली भेड़ों को एकजाया कर एक पचायती पशुपालन बनाया। कम भेड़ोंवाले तथा चरवाहे, नौकर और गुलाम इस पशुपालन-सस्था में शामिल हो गये। एक सौ आदमियों का कुल सोलह सौ भेड़ें हमारे पास जमा हुई। भेड़ों के बियाने का समय आया। हमने ५० वरों को मारकर उनकी पोस्तीन सरकार को बेच दी। एक साल बीतते-बीतते हमारी सोलह सौ भेड़ें चाईस सौ भी हो गयीं। बड़े बायो और भेड़वालों ने इसी एक साल के भीतर अपनी भेड़ों को बेच डाला, मार डाला या देश से बाहर भेज दिया, और इस तरह अपने को भी, सरकार को भी और देश को भी ऐसे बहुमूल्य लाभदायक जानवरों से वंचित कर दिया। हमारी पचायती मेपपालन सस्था में चराने के लिये बारी-बारी से सिर्फ पाँच-छः आदमी आवश्यक होते हैं। दूसरे अपनी चारी आने तक खेती या लकड़हारी जैसे काम करते हैं। किसी को साल में दो महीने से अधिक काम नहीं करना पड़ता। पोस्तीन बेचने के बदले हमें जो गेहूँ, चाय, चीनी और दूसरी चीजें मिली, उनमें केवल गेहूँ आठमी पीछे सौ पूद (५० मन) के करीब मिला। पचायती पशुपालन से पहिले हर आठमी अपनी दस पन्द्रह भेड़ों के पीछे साल भर मारा-मारा फिरता था और इससे आधी भी आमदनी नहीं होती थी। गाँव के जाँगर चलानेवालों ने हमारी इस सफलता को देखा। अब वे भी चाहते हैं कि अपने खेतों और काम करनेवाले पशुओं को एक कर पशुपालन और खेती का एक बड़ा कलखोज कायम करे—अपनी बात समाप्त करते कुलसुराद ने कहा—मेरे खयाल में कलखोज की सफलता में कोई सदेह नहीं है। आप लोग बिना कुछ पूछे पाछे कलखोज बनाइये।

—गदहसवारी से समाजवाद तक नहीं पहुँचा जा सकता—कहते सिथारकुल ने बात शुरू की—हम समाजवादी समाज तैयार करना चाहते हैं। दो तनाब जमीन एक गदहा या चार तनाब जमीन एक घोड़ा या बहुत तो आठ तनाब जमीन और एक जोड़ी बैल, इससे समाजवादी समाज कभी बनाया नहीं जा सकता।

मैं मजदूर हूँ, मेरी सारी उमर कपास के कारखाने में गुजरी। जब ये कारखाने नहीं थे, तो यह काम धुनकी और ओटनी से किया जाता था। उस समय एक आदमी बिना आराम किये रात दिन में एक पूद (आधा मन) कपास मुश्किल से ओट पाता। और अब फैक्टरी में यदि सौ मजदूर काम करें, तो रूई ओटकर, साफ करके, गीठ बाँधकर चार मालगाड़ी भर सकते हैं, जो चार हजार पूद (दो हजार मन) रूई हुई। अर्थात् आदमी पीछे ४० पूद (२० मन)। यदि सौ मजदूर इकट्ठा होकर के भी ओटनी से काम करते, तो सौ पूद से अधिक रूई तैयार न कर सकते। फैक्टरी में उतनी मिहनत से इतना अधिक काम क्यों होता है? मशीन के कारण। इसलिये कलखोज का गुण सिर्फ यही नहीं है कि वहाँ जाँगर चलानेवाले एक होकर खेती के पशुओं को इकट्ठा करके काम करेंगे, बल्कि कलखोज या एकजायी खेती का एक गुण यह है कि वहाँ मशीन का उपयोग किया जा सकता है। अलग-अलग खेती करने में दो तनाव जमीन के लिये एक बोआई की मशीन (बोवक), चार तनाव जमीन के लिये एक कल्टीवेटर (कोड़क), आठ तनाव जमीन के लिये एक ट्रैक्टर (मोटरहल) खरीदना संभव नहीं है, न उनका पूरा उपयोग ही किया जा सकता है। अकेली खेती कमजोर गट्टे की यात्रा-जैसी है और कलखोज की सभ्य खेती का काम और आमदनी कारखाने और फैक्टरी की तरह होता है।

सियारकुल की बात पर लोगो ने तालियाँ बजायीं और नारे लगाये—
“जिन्दावाद कलखोजी गाँव, जो फैक्टरी और कारखाने की जगह ले रहे हैं।”

—जो कोई कलखोज का पत्तपाती है, वह हाथ उठाये—सभापति ने कहा।

चारों ओर हाथ उठ गये।

—गिराइये, जो विरोधी हैं वे हाथ उठाये—सभापति ने फिर कहा।

सभापति ने निगाह करके देखा, तो नारमुराद को छोड़कर किसी का हाथ उठा नहीं देख पड़ा और नारमुराद अपने दोनों हाथों को उठाये हुए था—नया तू अब भी कलखोज के विरुद्ध है!

—नहीं—उसने कहा—दूसरे एक हाथ से कलखोज के पत्तपाती हैं और मैं दोनों हाथों से।

—तो तूने विरोध के वक्त क्यों हाथ उठाये रखा?

—मैने अपनी भूल को मिटाने के खयाल से चाहा कि दूसरे यदि हाथ गिरा दें तो भी मैं सदा अपने हाथ उठाये रहूँगा ।

लोग ठाठकर हँस पड़े ।

मुहब्बत आज की सभा की सभापति थी । उसने जिला से आये नेता को बाबा साबिरवाली दुर्घटना के दिन नारमुराद के हाथ उठाये चलने की बात सुनायी । वह खूब हँसा ।

७

बायों का बहकावा

कलखोज के लिये बुलाई साधारण सभा से लौटकर सादिक ने अपनी बीबी से कहा—“सभी मुर्गे-मुर्गियों को बाँधकर रख” और खुद लौटकर जाने लगा ।

—क्या बाकी सारे मुर्गे-मुर्गियों को मारेगा, क्या बलाय है—कहते औरत चिन्तायी ; लेकिन सादिक बिना मुने ही जा चुका था ।

बच्चे यह खबर सुनकर रो-पीट रहे थे, लेकिन उसका कुछ भी न खयाल कर स्त्री ने बारह मुर्गियों और एक मुर्गे को पकड़कर दो जगह रस्ती से पैर बाँधकर रख दिया । इसके बाद ओसारे मे आ, चूल्हे में एक छुरी डाल, वहाँ से एक चिमटा हाथ में ले, अब भी रोते बच्चों के पीछे यह कहते मारने दौड़ी—“हा नाशुदनी (अनहोनी) जवाँ मर्गों ! हा छुरी के नीचे न आनेवालो ! लेकिन अब मुर्गों की पाँती में !” बच्चे भागकर गली में चले गये और घर में नीरवता छा गयी । स्त्री घर के भीतर जा सन्दली के नीचे पैरों को फेलाकर अपने आप से “या तो मेरा पति पागल हुआ है या कलखोज में जानेवाले” कहती बालिश का सहारा लेती लेट गयी ।

सादिक घर लौटा । सूर्य डूब गया था, चारों ओर अंधेरा छाया हुआ था । बच्चे गली से ही “ददा जान, जान ददा जान, मुर्गों को न मार” कहते रोते-रोते उसके साथ हो लिये ।

—चुप रहो, नहीं तो तुम्हारा कान काट लूँगा—कहते उन्हें धमकाकर सादिक ने स्त्री को पुकारा—“आवेश, कैची छुरी ले आ ।” बच्चे कान फाटने

की बात मुनने के बाद ही कैची-लुरी लाने की बात मुन डरकर घर के अन्दर भगे और सदली के पास जाकर रजाई के अन्दर चुपचाप लेट गये। स्त्री ने कैची-लुरी लिये पति के पास आकर कहा—अभी मुर्गे को बाँधे एक दिन भी नहीं हुआ कि हलाल होंगे। और सूर्य के डूबने के बाद पशु मारने को भी कुलच्छन कहते हैं, क्यों इस समय बेचारो को मारता है ?

—मैंने दमुल्ला इमाम (पुरोहितजी) से पूछा था। उन्होंने कहा—“आवश्यकता पड़ने पर मुर्गे को बिना तीन दिन बाँधे या रात को मारना विहित है।”

—रहने दो मारने की क्या जरूरत, कल मारना।

—कल कहाँ मौका मिलेगा ? कलखोज बनना निश्चित हो गया। सब कलखोज में जा रहे हैं, तो मेरा भी उसमें जाना जरूरी है। जमात के अन्दर जाकर फिर बाहर आना नहीं हो सकता—चाहे कुछ भी हो “यारो के साथ मौत भी त्योहार है।”

—क्या मुर्गियों को भी एकजाया करेंगे ?

—सभी चीजों को एकजाया करते हैं। कहा गया है “जो कोई कलखोज वे अन्दर आना चाहे, वह अपनी सब चीजों की सूची के साथ आवेदन-पत्र दे, जो चीज को छिपा रखेगा, वह जवाबदेह होगा” कहकर धमकाया भी है। इसलिये इनके मारकर खतम कर देना आवश्यक है, नहीं तो इन्हे भी सूची में लिखना पड़ेगा मार डालने पर विश्वास न हो तो वह मेरे घर में आ मुर्गों के पखों को ले जाक चाहे तो अपने बालिश बनाये।

—गाय, बछड़े, बैलो और खर को क्या करें ?—पत्नी ने दूसरा प्रश्न कर दिया

—खर और एक बैल को कलखोज में दिये बिना जान न बचेगी। बाकी के लिये कसाई को तैयार करके आया हूँ।

—ह—जी—। मैं मरी, क्या उनको भी मारेगा ? इतना मास क्या करेंगे ?

—बहुत बात न बना लम्बी चोटी—सादिक ने गर्म होकर कहा—मैं इस लिये बाध्य नहीं हूँ कि अपने सब सोचे कामों को एक एक करके तुम्हें बतलाऊँ इस समय स्वयं अपने प्राण निकल रहे हैं।

सादिक ने अपना काम शुरू किया। स्त्री जान निकलते समय पल नोच रही थी और उसका पत मुर्गे का सिर काट प्राण निकलने से पहिले स्त्री के पास फेंकत आता था। सभी मुर्गों को मार सादिक हाथ धोकर बाहर जाने लगा। इसी समय स्त्री ने कहा—

—ठहरो, सूप तैयार है, दो को मैने चढ़ा दिया था । पककर तैयार है, लेकिन उनके पेट में सौ छोटे-बड़े अंडे निकले, देखकर दिल मसोसने लगा ।

—इस समय मेरे गले से नीचे कोई चीज नहीं उतरती—कहते सादिक बाहर चला गया ।

×

×

×

आधी रात हो चुकी थी, जब कि सादिक एक आदमी को साथ लिये घर लौटा । आदमी को दोरखाने के पास रखकर घर के अंदर चला गया और चूल्हे में टिबरी बारक लाया । आदमी ने एक-एक पशु को हाथ लगा लगाकर देखा, फिर उसने दोबारा स्याह कुन्दुज के पास आकर उसके ककुद, पीठ, पेट पर हाथ फेरते कुत्ते में हाथ डाला । सादिक बैल की गर्दन को पकड़कर उसे सहला रहा था, लेकिन बैल एकाएक पीछे हटकर अपरिचित आदमी को अपने सींगों पर उठाने ही वाला था कि आदमी ने बड़ी फुर्ती से एक ओर हटकर आक्रमण को व्यर्थ कर दिया और फिर सादिक से कहा—बात करो, इन तीनों का क्या करें ?

—चार कहो, बछड़ा भी है—सादिक ने कहा ।

—बछड़ा तो घालू है—आदमी ने कहा—एक टोकरा तरबूजा खरीदते हो तो दो तीन घालू में मिलता है । मैं जो तुम्हारे इतने मालों को खरीद रहा हूँ, क्या एक बछड़े को घालू भी नहीं दोगे ?

—मैलश (अच्छा) बछड़ा घालू ही सही—कहते सादिक विचारों में डूब गया ।

—बात करो, रात गुजर रही है—आदमी ने कहा ।

—मेरा दिमाग काम नहीं कर रहा है, कोई चीज याद नहीं आती, तुम ही एक बात बोलो ।

—अच्छा, ऐसा ही सही—आदमी ने स्याह कुन्दुज की ओर इशारा करके कहा—यह जवान है, इसका पाँच सौ रूबल । उस बूढ़े बैल का चार सौ और गाय का दो सौ, सब मिलाकर ग्यारह सौ रूबल ले लो ।

—इन्साफ करो अका रहीम—सादिक ने कहा—इस बैल को तुम जवान कह रहे हो, लेकिन है यह छ साल का एक बड़ा बैल । दो मास से इससे काम नहीं लिया गया और खूब खिलाया गया, जिससे हड्डी तक पर चर्बी चढ गयी है । यदि कीचड़ में गिरे आदमी को हाथ पकड़कर निकालते नहीं, तो उसे गर्दन पकड़कर और डुबाना भी तो नहीं चाहिये ?

—यदि राजी नहीं हो, तो माल तुम्हारा, मैं भी सरकार की आँखों के सामने आसानी से पचा नहीं सकता, छिपाकर मारूँगा और छिपाकर बेचूँगा। यदि पकड़ा गया तो दाम का चौगुना जुर्माना देना पड़ेगा—कहते रहीम कसाईं टोरखाने से निकलने लगा।

—जरा ठहरो—सादिक ने कहा—खैर ऐसा ही सही, उस कमजोर बुद्धे बैल का क्या हिसाब किया ?

—वह भी पाँच सौ—कसाईं ने कहा।

—क्या मुझे पागल समझ रहे हो—सादिक ने कुछ तेज होकर कहा—बूढा बैल काम के अयोग्य है, उसे पाँच सौ रूबल के हिसाब में लेकर कलखोज को देने की जगह क्यों न इस स्याह-कुन्दुज को दूँ जिसका भी दाम तुमने पाँच सौ रूबल किया है ? मैं इस काम को कुछ लाभ की आशा से कर रहा था।

—अच्छा, ऐसा ही सही, अपना हाथ इधर दो—कहते कसाईं ने सादिक के बायें हाथ को अपने बायें हाथ में लेकर कहा—जाओ, बरकत पाओ, मेरा बैल चार सौ।

—नहीं, नहीं होगा—कहते सादिक ने अपने हाथ को खींच लेना चाहा—इसकी जगह चार सौ रूबल दामवाले बूढे बैल को क्यों कलखोज में दूँ ?

कसाईं सादिक के हाथ को मजबूती से पकड़े बोलता रहा—जाओ, बरकत पाओ। मैं अपने बूढे बैल का तीन सौ रूबल हिसाब करता हूँ। मैं इस समय इन मालों को लिये जाता हूँ। सबेरे आठ सौ रूबल के साथ अपने बूढे बैल को लाकर दे दूँगा। ठीक है न ?

—खैर, बरकत पाओ—कहते सादिक ने अपना हाथ खींच लिया।

जिस समय कसाईं मालों को दरवाजे से निकाल रहा था, सादिक एक हाथ से स्याह कुन्दुज की गर्दन को सहलाते दूसरे हाथ से आँखों से भरते आँसुओं को पोंछ रहा था। इसी समय हवेली के भीतर से औरत की आवाज आयी—“बाय ! मेरी गाय ! हाय मेरी गैया ! तीन माह बाद जायती, बारह कटोरा दूध देती, रोट जैसी मलाई पड़ती !”

उसे चिन्ताकर रोते मुन सादिक दरवाजा बन्द कर उसके पास गया और “जुप मेहरिया, लम्बी चोटी अकल छोटी, आवाज न निकाल नहीं तो सिर पर बलाय आयेगी और सब पर बलाय आयेगी” कहते खुद भी चिन्ताकर रीने लगा।

कलखोज आफिस में आवेदन-पत्रों की वर्षा हो रही थी। सेक्रेटरी उन्हें ले रहा था। एक आवेदन-पत्र पर नजर डालते उसने आवेदक से पूछा :

—तुम्हारे आवेदन पत्र में और चीजे तो दर्ज हैं, किन्तु अपने बैलो को क्यों नहीं दर्ज किया ?

—मैं गरीब आदमी हूँ, मेरे पास बैल कहाँ !—आवेदक ने कहा।

—तुम्हारे पास बहुत जमीन है, फिर अकेला बैल क्यों ? इतनी जमीन को क्या एक बैल जोत सकता है ? सेक्रेटरी ने पूछा।

—एक बैल था, उसे कलखोज को अर्पित कर दिया और क्या कहते हो ? उनसे बात करो, जो वेबल एक हँसिया लेकर कलखोज में आये—आवेदक ने उत्तर दिया।

—खोजानजर बाय ने एक साथ तीन आवेदन-पत्रों को लाकर सेक्रेटरी के हाथ में दिया। सेक्रेटरी ने उनपर एक नजर डालकर पूछा—इनमें एक आवेदन-पत्र तुम्हारा है, बाकी दो किनके हैं ?

—क्या आवेदन-पत्रों पर नाम नहीं लिखा है ?

—नाम लिखा है, एक पर है नौरोज का नाम और दूसरे पर हमीद का।

—हाँ। उन्हीं के आवेदन-पत्र हैं—बाय ने कहा।

—पूछ रहा हूँ कि वे कौन हैं और कहाँ के हैं ?

—वे मेरी बीवियों के भाई हैं, लज्जा-सकोचवाले आदमी हैं, खुद आने में शर्माते हैं, इसलिये उन्होंने मेरे हाथ से आवेदन-पत्र भेजा।

—बहुत अच्छा—सेक्रेटरी ने कहा—तुम्हारे आवेदन-पत्र में केवल एक बैल लिखा हुआ है। उसके अतिरिक्त न किसानों के हथियार हैं, न और जानवर। क्या तुम गाँव के गरीब हो ?

—मैं अपने को गरीब नहीं कह सकता—बाय ने कहा—लेकिन जमाने की मार ने मुझे भी गरीबों के नजदीक कर दिया। एक बैल और एक गाय को शरद में बेचकर खा डाला, एक कलोर जाड़ों में मारकर खायी। खर मर गया, ऊँट ने कीचड़ में पड़कर पैर तोड़ लिया और उसे खुदा के नाम पर मारकर बाँट दिया।

—बस करो बाय बाबा—अपनी बारी में आवेदन पत्र लिये पीछे खड़े नारमुराद ने कहा—मुझे लग रहा है कि ऊँट के बाद अब कहने जा रहे हो “मैं भी पंचायती खेती की खबर सुनकर मर रहा हूँ।”

सेक्रेटरी ने हँसकर फिर बाय से पूछा—हल, पंजा, माला क्या हुए ?

बाय ने पहिले नारमुराद की ओर इशारा करके “यह बीच में न पड़े” कहते बोला—सर्दी का मौसिम बहुत सख्त आया, सूखा ईंधन नहीं था। बाध्य हो उन्हें बलाकर सर्दी से बच्चों को बचाया।

खोजानजर के बाद नारमुराद ने अपना आवेदन-पत्र दिया। उसके आवेदन-पत्र में जो लिखित चीजें थीं, उनमें एक ओटनी, एक धुनकी, एक गड़ुवा, एक चमचा, एक टीन की थाली और एक कनट्टी मिट्टी की हँडिया भी थी।

—इन चीजों की कलखोज में क्या जरूरत है—चीजों के नामों को ऊँची आवाज में पढते सेक्रेटरी ने पूछा।

—मैं क्या जानूँ ? सब चीजों को लिखने के लिये कहा गया। मेरे पास जो चीजें थीं, लिखवा दिया—नारमुराद ने कहा—कलखोज बन जाने के बाद मुझे थाली-हँडिया की क्या जरूरत रहेगी ? रोज कलखोज आफिस में आकर आश खाकर चला जाऊँगा।

—तुझसे किसने कहा कि थाली-हँडिया, चक्की-चूलहा एक होगा—एक कोने में बैठे एरगश ने पूछा।

—मैं क्या जानूँ ? गली में ऐसी ही आवाज मुनाई देती है।

—यह बायो और मुफ्तखोरो का बहकावा है। लोगो को कलखोज-विरोधी बनाने के लिये इस तरह की आवाज निकलवाते हैं। तू गरीब दल का मेम्बर है, तुझे गली की बातों पर विश्वास करना ठीक नहीं है।

—ठीक है, थाली-हँडिया एक होना क्या बुरा है ?—नारमुराद ने कहा—हर आदमी घर-घर में तकलाफ उठाकर खाना पकाये, क्या उसकी जगह आफिस में आकर खा लेना अच्छा नहीं है ?

—सब लोगो का विचार तेरी तरह नहीं है—एरगश ने कहा।

—ओटनी और धुनकी ले लेनी चाहिये—वहाँ बैठे एक जवान ने कहा।

—किस काम के लिये—सेक्रेटरी ने पूछा।

—हम घरों में कपास न खाने के लिये रखवाली कर रहे हैं—जवान ने कहा—ओटनी और धुनकी ऐसे हथियार हैं जिनकी सहायता से खेतों की कपास

और प्योनीरों (बालचरो) की टोली लेकर सारे घरों की ओटनी और धुनकी ले लेवें ।

—मुझे भी बालचर बना लो, मैं तुम्हें सौ ओटनी और धुनकी इकट्ठा करके दूँगा—नारमुराद ने कहा—हसी खोजानजर बाय के घर मे ही दस ओटनियाँ और धुनक्रियाँ हैं ।

—यदि तुम्हें बालचर बनना है, तो वर्गयुद्ध में खूब साहस दिखलाओ । मैलश, पचाससाला बालचर होने में भी कोई हर्ज नहीं है—जवान ने नारमुराद से मजाक करते खोजानजर की ओर निगाह करके कहा—बाय बाबा, हल, पंखा, माला जैसे खेती के हथियारों को जलाने की जगह तुम ओटनी-धुनकी जलाकर तापते तो क्या काम नहीं चलता ?

—साथी योलदाशोक ! बाय ने फीकी हँसी हँसते कहा—तुम्हारे बाप रहमत योलदाश बाय अका बेचारे कोमल स्वभाव के आदमी थे, किसी को पीड़ा न देते थे, तुम क्यों इस तरह हर काम में बखिया उधेड़ते फिरते हो ?

—तुम हमारे बापों के सारे बेचारापन और कोमलता से लाभ उठाकर सब काम करते आये । हम चाहते हैं कि अपने बापों का हक तुमसे माँग ले ।

जिस समय सेक्रेटरी सादिक के आवेदन-पत्र को देख रहा था, खोजानजर ने उससे कहा—जमा कीजिये आफन्दी (महाशय) ! मैं तुमसे एक बात पूछना चाहता हूँ ।

—पूछिये—सेक्रेटरी ने आवेदन-पत्र को मेज पर रखकर कहा ।

—मैंने अपनी २० तनाब बहुत ही अच्छी जमीन एक काम करनेवाले बैल के साथ कलखोज को दी और नारमुराद ने सिवा चार तनाब खराब जमीन के और कुछ नहीं दिया । क्या फसल तैयार होने पर पैदावार में हम दोनों का भाग बराबर होगा ?

सेक्रेटरी इस सवाल को सुनकर घबड़ा-सा गया, लेकिन इसी समय उसकी सहायता करते एरगश ने कहा—अभी इस बारे में हमें कुछ नहीं मालूम है । हमारे हाथ में कलखोज का नियम नहीं आया है । अभी सब मिलकर काम करें । फसल तैयार होने तक जिले से नियम भी आ जायगा या स्वयं आपस में हमलोग बैठकर इसका निर्णय बहुमत से करेंगे ।

सेक्रेटरी ने इस गभीर प्रश्न से इतनी आसानी से छुट्टी पा लिलार से पसीना पोंछते सादिक के आवेदन-पत्र को पढा । उसके आवेदन-पत्र में आठ तनाब जमीन-

एक बैल, एक गदहा, एक जूआ, एक हल, एक पंजर इत्यादि लिखा हुआ था ।

—औरों से तू अधिक इजतदार निकला—एरगश ने सादिक से कहा ।

—मैं मध्यवित्त किसान से भी अधिक बुरी अवस्था में हूँ और यह मध्यवित्त है—खोजानजर ने कहा ।

—अब ठचित है कि सादिक तुमसे अधिक हक पाये—योलदाशोफ ने कहा ।

—क्यों ?—बाय ने पूछा ।

—क्योंकि इसने तुम्हें अधिक चीजें कलखोज को दीं ।

इसका खर तुम्हसे अच्छा भले ही हो, लेकिन मेरी जमीन इससे अच्छी है—
खोजानजर ने जवाब दिया ।

—वस्तुतः सादिक का खर तुमसे ज्यादा है—योलदाशोफ ने कहा ।

खोजानजर ज्यादा हक पाने की फिर में इतना लगा हुआ था कि उसे कुछ नहीं समझ में आया, लेकिन लोग योलदाशोफ की बात पर हँस पड़े । बाय मतलब न समझ चकित हो लोगों के मुँह की ओर देखने लगा ।

—एक लम्बी दाढ़ी, नीली पागवाले आदमी ने अपना आवेदन-पत्र सेक्रेटरी के हाथ में दिया । सेक्रेटरी ने एक बार आवेदन-पत्र और दूसरी बार आदमी को ओर निगाह करके उससे पूछा—तुम इमाम हो न ?

—हाँ—आदमी ने कहा—मैंने क्रान्ति के आरंभ होते ही इमामत (पुरोहिती) को छोड़ दिया । कभी-कभी पुण्यार्थ नमाज और श्मशान विधि पढा दिया करता हूँ । यदि यह भी अपराध है, तो यह भी न करूँगा ।

—कलखोजियों के मुँह के लिये जनाजे (अन्त्येष्टि-संस्कार) की क्या जरूरत ?—खोजानजर ने ताना मारते हुए कहा ।

इमाम के बाद एक मरियल-से आदमी ने सेक्रेटरी के हाथ में अपना आवेदन-पत्र दिया । सेक्रेटरी ने नजर दौड़ाकर उस आदमी से पूछा—तुम्हारा पेशा क्या है ?

—मुर्दा नहलाना ।

—खेती भी करते हो ?

—नहीं ।

—कलखोज में आकर खेती का काम करना चाहते हो ?

—यदि मैं लोगों की सेवा—मुर्दा नहलाने से छुट्टी पाऊँगा, तो काम भी करूँगा ; किन्तु यह धर्म की सेवा भी कलखोज की सेवा है ।

—तुम मुर्दा नहलाकर कलखोज से भाग लेना चाहते हो ?—योलदाशोफ ने पूछा ।

—हाँ ।

—ऐसा नहीं हो सकता—योलदाशोफ ने कहा—मान लो, मैं मर गया, मैं कम्युनिस्ट हूँ, मेरे लिये मुर्दा धोने की आवश्यकता नहीं, यदि तुम मुर्दा नहलाकर कलखोज से हिस्सा लोगे, तो दूसरे की मेहनत, मेरे-जैसे की मेहनत से मुफ्त में फायदा उठाओगे । मुर्दा नहलाना सभी कलखोजियों की सेवा नहीं है । यह उनका निजी काम है । जो मुर्दों को धुलाना चाहता है, वह मजदूरी देगा ।

खोजानजर “कलखोजचियों के लिये मुर्दा धुलाने की भी जरूरत नहीं” —कहते कुड़कुडाते वहाँ से चला गया ।

—ऐसा होने पर इनका आवेदन-पत्र स्वीकार कलूँ या नहीं—सेक्रेटरी ने योलदाशोफ से पूछा ।

—स्वीकार करो, प्रत्येक आवेदन को स्वीकार करो—योलदाशोफ ने कहा—लेकिन आवेदन-पत्र का स्वीकार करना कलखोज में स्वीकार करना नहीं है ।

कलखोज-प्रवेश का निश्चय साधारण सभा करेगी । हो सकता है, इन आवेदनो में से साधारण सभा कितनो को न स्वीकार करे ।

गली की ओर से हल्ला मुनाई दे रहा था । लोगो का ध्यान उधर खिंचा । आवाज आ रही थी—“कलखोजवालों के मुर्दों को बिना नहलाये, बिना जनाजा पडे दफनाया जायेगा । कलखोजचियों के लिये मुर्दा जलाने की आवश्यकता नहीं । हमे ऐसा कलखोज नहीं चाहिये ।” लोगो को शात करने के लिये एरगश, सेक्रेटरी नारमुराद और दूसरे लोग आफिस से बाहर दौड़े, किन्तु वहाँ कोई बात सुनने के लिये तैयार नहीं था । योलदाशोफ ने कहा—“खोजानजर को गिरफ्तार करना चाहिये ।” लेकिन वह लोगो में न था । आग लगाकर वह खुद भाग गया था ।

ट्रैक्टर आया

कलखोज का काम आरंभ हुआ। ग्राम-पचायत के घरों में सभी लोगों के नष्ट होने से बचे खेती का सामान और निजी तथा खेती के पशुओं को इकट्ठा किया गया था, लेकिन उन जानवरों को ठीक से बाँधने के लिये ढोरखाना और खाने के लिये घास-भूसा न था। तब घरों में गदहों के साथ गदहे घोड़ों के साथ घोड़े, बैलों के साथ बैल बाँधे जाते थे और वे आपस में लड़कर एक दूसरे को घायल करते थे।

घास-भूसे की समस्या और भी कठिन हो गयी और उसे हल करने का और कोई रास्ता नहीं दिखलाई पड़ता था। कलखोज में आनेवाले किसानों में से—जिन्होंने पशु दिये थे, उन्होंने भी—घास भूसा नहीं दिया था और जानवरों के चारे को या तो छिपाकर बेच डाला था या ई धन की जगह जला दिया था। ऊपर से कपास अधिक पैदा करने पर इतना अधिक जोर दिया गया कि समय बँत जाने पर भी दूसरी चीजों के खेतों में कपास बो दी गयी थी, जिसके कारण फसल होने के बाद भी घास-भूसा होने की उम्मीद न थी।

बायों, मुहों और क्रान्तिविरोधियों ने “बोलशेविक अपने जानवरों के साथ आदमियों को भी भूलो मारना चाहते हैं। मेहनत करके, सासत उठाकर मरने से आराम से सोते मर जाना बेहतर है” कहकर लोगों को काम करने से बहकाया और उनमें निराशा पैदा की। यहाँ तक कि सोवियत सरकार पर सच्ची श्रद्धा रखनेवाले जागरूकलानेवालों में भी असंतोष पैदा होने लगा।

इस तरह की अव्यवस्था साथी स्तालिन की तीव्र दृष्टि से छिपी नहीं रही। इसी समय उनका ऐतिहासिक व्याख्यान “सफलता से चकाचौंध” छपकर प्रकाशित हुआ। उसने उन कर्मियों को अँधेरे में दीपक का काम दिया, जिन्होंने काम मजबूत करने की जगह उसे अधिक-से-अधिक प्रतिशत गाँवों और जमीनों को कलखोजी बनाने में शक्ति लगायी थी और साभी खेती पर सतोष न कर उसे कमूनी खेती (एक परिवार-बैसी) बनाने की कोशिश की। अब स्थानीय नेताओं और गाँव के कर्मियों का काम बहुत मुश्किल हो गया था। स्तालिन के व्याख्यान के अनुसार

एक ओर हाथ में लिये कामों को मजबूत करना था और दूसरी ओर की हुई भूलों को ठीक करना था, ऊपर से बायों और मुफ्तखोरों के बहकावे का भी डट के प्रतिरोध करना था। बाय “कलखोज में आने की जहरत नहीं, ऐसी आज्ञा ऊपर से आ गयी है” कहते लोगों के दिलों में सदेह पैदा कर रहे थे जिसमें सब लोग कलखोज छोड़कर निकल जायें और वह खतम हो जाये। इसी समय साभे के जानवरो को खिलान-पिलाना और उनसे काम लेना भी कठिन हो गया, लेकिन इस कठिनाई के समय जिला और केन्द्र के नेताओं के व्यावहारिक पथ-प्रदर्शन और एक के बाद एक आते उनके आदेशों ने बड़ी सहायता की। विशेषकर उस समय काम बहुत सँभल गया जब कि पार्टी के विशेष आदेशों के साथ औद्योगिक केन्द्रों से २५ हजार कर्मी आकर देहात में फैल गये और हरकाम में अपने व्यावहारिक पथ प्रदर्शन द्वारा एक नये जीवन का संचार करने लगे।

×

×

×

—हाँ वदेश, तो तुम भी कलखोज से निकल आये?—कहती खुश होकर बीबी ने बूटे बैल और लंगड़े गदहे को लेकर घर पहुँचे सादिक का स्वागत किया।

—नहीं, मैं निकल नहीं आया—सादिक ने जवाब दिया।

—अगर ऐसा था तो क्यों अपने मालों को लौटा आये ?

—ढोरखाना और घास-भूसे की कठिनाई के कारण जानवरो को अस्थायी तौर से उनके मालिकों के पास भेजा गया है।

—अधिकाश आदमी कलखोज से निकल आये, तुम भी क्यों नहीं निकल आये ?

—मैं इस घरजले खोजानघर बाय की सलाह से कलखोज से बाहर नहीं आया। उसने कलखोज का विरोध करने के लिये मुझे बहकाया और वही मेरे सारे मालो, विशेषकर स्याह-कुन्दुज के नष्ट करने का कारण हुआ।

—“हाय मेरी मुर्गियाँ, हाय मेरी गैया !” कहती स्त्री ने पति के साथ सवेदना प्रगट की, फिर सादिक ने भी “ऐसा ही” कहते बात शुरू की

—खोजानघर ने मुझे और दूसरे किसानों को कलखोज के विरुद्ध भडकाया और स्वयं ही सबसे पहिले तीन घर बनाकर सबसे पहिले कलखोज में शामिल हुआ। उसने अपनी हवेली में भी तीन घरों के नम्बर लगा रखे हैं, मानों वहाँ तीन परिवार रहते हैं।

—यह किसलिये ?

—इसलिये कि कलखोज में घर पीछे पैदावार बाँटी जाती है, वह इस वहाने से कलखोज से तीन भाग लेना चाहता है ।



१८—हाँ, ददेश, क्या तुम भी कलखोज से निकल आये ? (पृष्ठ ४११)

—कलखोज से यदि निकल आते, तो हम मुर्गियाँ और गाय पाकर पहिले की तरह आनन्द से रहते ।

—हाँ, इस सभा में बात होते मालूम हुआ कि कलखोब में रहते भी अपनी मर्गियाँ और गायें रखी जा सकती हैं, लेकिन...

—लेकिन क्या ?—स्त्री ने सोच में पड़े पति से पूछा ।

—लेकिन, इन कुलच्छनी बायों के बहकावे से गाँव में न मुर्गियाँ रह गयीं, न गायें, न घास ही ।

—मैंने एक गाय के लिये वसन्त तक खिलाने भर की घास रख रखी है और कसाई से मिले पैसे भी रख छोड़े हैं । क्यों न हाट से जाकर एक गाय खरीद ला ?

—पहिले तो यह कि खरीदने के लिये हाट में गाय नहीं है, दूसरे यह कि इन तीनों मालों के दाम से अब एक गाय भी नहीं मिल सकती, तीसरे यह कि उस घास को इस बैल और गदहे को खिलाता है ।

—क्या घास को इसीलिये बचा रखा था कि उसे कलखोज के गदहे और बैल को खिलावें ?

—मैंने घास को खोजानजर की सलाह से रख छोड़ा था ।

—खोजानजर तुम्हारी घास का क्या करना चाहता था ?

—उसने अपने घास-भूसे को गिन्दुवान बाजार में ले जाकर बेच डाला और दूसरो को भी बेच डालने की सलाह दी । जिन लोगों पर उसका किराया और सवाई आदि का पंसा था, उसके बदले में भी उसने घास-भूसा लिया । वह पूरा भूसाफरोश बन गया था । मुझे भी उसने बहकाया कि मैं उसे ले जाकर बाजार में बेच आऊँ या उसी के हाथ में बेच दूँ, लेकिन पीछे मेरा विश्वास उसके ऊपर नहीं रह गया और मैंने उसकी बात न मानकर घास-भूसे को अपने मुसौल में डालकर द्वार को गिलावे से बंद कर दिया । अब वह आज काम देगा ।

—अब आदमी किसी के प्रति अविश्वासी हो जाता है, तो उसकी बात का उलटा करता है क्या ?—स्त्री ने कहा ।

—हाँ, एक आदमी ने एक सत (शैख) से पूछा—“क्या करूँ कि शैतान के बहकावे से बच जाऊँ ?” सन्त ने जवाब दिया “जो भी बात शैतान तेरे दिल में डाले, उससे उलटा कर ।” इस मनुष्य-रूप शैतान के बहकावे में आकर मैंने स्याह कुन्दुज और अपनी गाय को हाथ से खोया । तब से निश्चय कर लिया कि वह शैतान को कुछ कहेगा, मैं उससे उलटा करूँगा ।

—लेकिन क्यों तू इस घास को, अपनी गाय खरीदकर उसे न खिला, कलखोज के बैल को खिला रहा है ?

—पहिले यह कि मैं पुराना हलवाहा हूँ, कलखोज मे भी हलवाही करूँगा । तांगेवाला और हलवाहा चाहे स्वयं भूखा रहे, लेकिन जब तक अपने जानवरो को खिला पिला न ले, उसे नौद नहीं आती । दूसरे यह कि पचायती पशुओं को जवाबदेही देकर उनके मालिकों के पास अस्थायी तौर से लौटाया गया है । यदि यह बूटा बैल और गदहा भूख से मर जायें, तो तूने गाय खरीदने के लिये जो भी पैसा बचा रखा है, वह क्षतिपूर्ति मे चला जायेगा ।

—ग्रन्छा (इस वक्त खिला) वसन्त आने पर जब नया घास चारा उग आयेगा, तो गाय खरीद लायेंगे—बीबी ने बड़ी आशा के साथ कहा ।

—लेकिन वसन्त मे भी घास की आशा नहीं है—सादिक ने निराश स्वर मे कहा—यूनुच्का (घास) के सभी बूटो को उलटकर उन खेतों में भी कपाम बो दी है ।

—इन गोडे-से कमजोर बैलो से इतनी जगह मे कैसे कपास की खेती होगी ? स्त्री ने पूछा ।

सादिक अभी जवाब न दे सका था कि कूचे में हल्ला सुनाई दिया । सादिक कूचे की ओर दौड़ा और स्त्री छुत पर ।

×

×

×

जिले की ओर से शृ खलित चक्रवाले ट्रैक्टर (मोटरहल) आ रहे थे । उनमे से प्रत्येक के पीछे चार पहियेवाली गाडी थी, जिनमें अनाज, चीनी तथा कारखाने के दूसरे प्रकार के माल भरे थे । ट्रैक्टर उसी तरह बड़ी तडक-भडक से चल रहे थे, जैसे ब्याह की रात वधू के घर जानेवाला वर । गाँव के बालचर उनके आगे-आगे बैन्ड और नगाडा बजाते चन रहे थे । देखने से सचमुच ही पुराने जमाने की वरयात्रा याद आ रही थी । गाँव के सारे लोग कूचे में जमा हो गये थे, जिससे ट्रैक्टरों को राह नहीं मिल रही थी । बूटे “हलाही तौबा” कहकर अपना मुँह छिपा रहे थे । बच्चे हल्ला मचाते ट्रैक्टर के आगे-पीछे दौड़ते बालचरों की परेड में बाधा डाल रहे थे ।

ट्रैक्टर ग्राम-पंचायत-कार्यालय—जहाँ कलखोज कार्यालय भी था—के सामने जाकर खड़े हो गये । चौपहियों पर से सामान उतारकर कलखोज के गोदाम

में रख दिया गया। इसके बाद सभा शुरू हुई, जिसमें सफर गुलाम, कुलमुराद, एरगश आदि ने ट्रैक्टर के गुण बखाने और बतलाया कि वह एक दिन में कितने एकड़ खेत जोतता है। सभा समाप्त हुई। मुहबबत हाल ही में ट्रैक्टर चलाने की विद्या सीखकर आयी थी। उसने ट्रैक्टर पर चढ़ उसे चलाकर लोगो को चकित कर दिया। ट्रैक्टर अपनी जगह पर रख दिये गये। दर्शक चले गये। कर्मी आफिस में बैठकर वसन्त की जोताई-बोआई की योजना बनाने लगे।

दर्शकों के बीच सादिक को देखकर सफर गुलाम ने “सादिक अका, आओ, तुम भी हमारी बैठक में सम्मिलित होओ, तुम्हारे अनुभव से हम लाभ उठायें” कहते उसे भी बैठक में बुला लिया।

उधर योजना का काम जोर से हो रहा था और उधर कूचे में फिर हल्ला होने लगा। कुछ किसान “हमें ट्रैक्टर नहीं चाहिये” कहते कलखोज के आफिस में पहुँचे। सफर गुलाम ने उनके पास जाकर पूछा—“यों ट्रैक्टर नहीं चाहिये?”

—ट्रैक्टर की जोती जमीन मुर्दार (हराम) हो जाती है, फसल नहीं होती, मिहनत मारी जाती है। ट्रैक्टर को शैतान ने बनाया है। हम बाबा आदम से चले आये हल और जूप को नहीं छोडेगे—कहते सब चिल्लाने लगे। सफर गुलाम इन बातों को सुनकर पहले हँसा, फिर कड़ी-कड़ी बातें सुनाकर चिल्लाना रोककर बोला—“मेरे साथ यहाँ आओ” और कहने उन्हें कलखोज की दूकान में ले जाकर दिखलाया। वहाँ अनाज का भारी ढेर, चीनी के बस्ते-के-बस्ते, चाय, साबुन के डिब्बे के-डिब्बे और दूसरी चीजें भरी हुई थीं। सफर गुलाम ने उन्हें दिखलाकर कहा :

—यदि ट्रैक्टर की जोती जमीन में हल-कुदालवाली जमीन से अधिक पैदावार न हो, तो मैं इस सारे माल को तुम्हें बेपैसे दे दूँगा।

किसानों ने जब भरे गोदाम को देखा, तो चाहे सफर की बात पर विश्वास न भी हुआ हो, तोभी उन्हें कुछ तसल्ली हुई और वे धीरे-धीरे कुरकुराते वहाँ स चले गये।

×

×

×

सादिक योजनावाली बैठक से लौटकर घर आया, देखा, उसकी बीबी आँखों और कानों पर मोटा लत्ता बाँधकर लेटी हुई है।

—क्या बात है आचेश ?—कहते शंकित हो सादिक ने पूछा।

वह चला गया या अब भी यहाँ है—जवाब देने की जगह बीबी ने सवाल किया ।

—कौन ?—सादिक का आश्चर्य और बढ़ा ।

—दज्जाल का खर और कौन ?

—दज्जाल का खर कौन ? मैं तेरी कोई बात नहीं समझ रहा हूँ, ठीक से कह—सादिक ने उससे कहा ।

—अरे, वही चीज जो कूचे से गयी जिसके पीछे तू भी दौड़ा । उसीके बारे में पूछ रही हूँ !—पूछते वक्त बीबी के ओठ भय से काँप रहे थे ।

—उठ, ए लम्बी चोटी अकल छोटी ! अपने आँख कान खोल—सादिक ने कुछ गरम होकर कहा—वह चीज दज्जाल का गदहा नहीं थी । वह ट्रैक्टर है ट्रैक्टर । वह हमारे कलखोज के खेत जोतेगा और बैलों की कमी को पूरा करेगा । उसकी जोताई से पैदावार भी बढ़ेगी ।

स्त्री के दिल से अब भी सदेह दूर नहीं हुआ था, तो भी पति की आज्ञा मानकर वह उठी । आँख-कान की पट्टी खोल कान में डाली रुई को भी निकाल फेंका । लेकिन अब भी उसके चेहरे का रंग पूर्ववत् नहीं हुआ था ।

—अच्छा, यह तो बतला, किसने तुझे ट्रैक्टर को दज्जाल का गदहा बतलाया और क्यों तूने आँख-कान को बाँध दिया ?—बीमार न होने के निश्चय हो जाने के बाद सादिक ने सतोष के साथ पूछा ।

स्त्री कहने लगी—तू बाहर चला गया । मैंने छत पर से जाकर देखा कि एक बड़ी विचित्र चीज कूचे से जा रही है, जिसके पैर कहानियों में सुने जानवरों की तरह चक्र खाते चल रहे थे । मैंने उस चीज को अभी भली भाँति देख न पाया था कि पड़ोसी शेरबेक चावलपरोश की हवेली से औरतो की चिल्लाहट कानों में आयी । उधर देखा तो बीबी खलीफा और दूसरी औरतें मुझे-पुकार रही थीं । मैं तमाशा छोड़कर छत के किनारे जाकर बोली—“क्या कहती हो ?”

“खुदा से नहीं डरती कि दज्जाल के गदहे को देख रही है, जो कोई उसे देखता है, सीधे नरक में जाता है—मुझे डाँटते हुए बीबी खलीफा ने कहा ।

१ सृष्टि के अंत में सर्वनाश का सूचक एक विचित्र राक्षस = दज्जाल आयेगा, जिसका वाहन गदहा होगा ।

दण्डाल के गद्दे का नाम सुनते ही मेरे होश उड़ गये और डर के मारे मैं छुत से गिरनेवाली थी। जैसे-तैसे “विस्मिन्ना” कहती हिम्मत करके छुत से उतरकर घर में आयी। बचपन में दादी ने भी कहा था “जो कोई दण्डाल के गद्दे को देखेगा, उसके नगाड़े या शहनाई की आवाज सुनेगा, वह नरक में जायेगा।” इसीलिये आँख कान बन्द कर लेटी कि कहीं वह जा रहा हो और दूसरी बार उसपर नजर न पड़े, उसके नगाड़े और शहनाई की आवाज न सुनाई दे।

—लम्बी चोटी अकल छोटी—सादिक ने दुबारा स्त्री को फटकारते हुए कहा—शेरबेक की स्त्री और बीबी खलीफा का अभिप्राय मालूम नहीं है? वे भी शेरबेक और खोजानजर की तरह कलखोज के खिलाफ हैं, इसलिये गाँव में ट्रैक्टर का आना पसन्द नहीं करती, क्योंकि इससे कलखोज का काम आगे बढ़ेगा, लेकिन तू सम्बी चोटी अकल छोटी! क्यों उनकी बात मानकर भय का शिकार बनी?

—तू कैसे जानता है कि ट्रैक्टर से कलखोज का काम आगे बढ़ेगा—स्त्री ने पूछा—तूने भी तो ट्रैक्टर को आज ही देखा?

—मैंने गिन्दुवान के कलखोजवालों से सुना था कि ट्रैक्टर से छोते खेत में दुगुनी फसल होती है और आज सभा में उन लोगो ने ट्रैक्टर के गुन बखाने जिनकी बात अब तक झूठी नहीं हुई—सादिक ने कहा—ट्रैक्टर से कपास की खेती अधिक होती है, पैदावार भी अधिक होती है। लेकिन हमारे कलखोज में घास और अलफ नहीं है। यह एक कमी है।

—क्यों नहीं कलखोज में थोड़ा यूनूच्का और अलफ गाय के लिये बो दिया कि कलखोज के जानवर भी खाते और हम भी अपनी एक गाय रख लेते?—स्त्री ने पूछा।

—आज कलखोज-आफिस में इसके बारे में भी बात हुई। मैंने भी कहा कि थोड़ा यूनूच्का, गाय का अलफ और ब्वारी बोयी जाय। लेकिन शाशमाकुल ने मेरा विरोध किया और मुझे अड़ियल कहकर गाली भी दी—कहते कुछ सोचकर सादिक फिर बोला—काम एक हद तक ठीक होता जा रहा है, आश्चर्य नहीं कि एक दिन घास भूसे का सवाल भी हल हो जाय—कहते सादिक ने विश्वास प्रगट किया।

अब स्त्री की अवस्था पहिले-जैसी हो गयी थी और उसके चेहरे पर खून बौड़ गया था। उसने “वदेश! तुमसे एक बात पूछती हूँ, नाराज तो नहीं होंगे” कहते कुछ प्रसन्नता प्रगट की।

—पूछ ।

—क्यों तुम हर समय मुझे और दूसरी स्त्रियों को भी “लम्बी चोटी अकल छोटी” कहकर गाली देते हो ।

—यह ठीक है—सादिक ने जोर देकर कहा—पहिले मैं इस बात को मुल्लो के मुँह से सुनकर कहता था, पीछे देखा कि यह बात बिलकुल ठीक है ।

—कैसे ?—औरत ने आश्चर्य करते पूछा ।

—जैसे अभी तुम लम्बी चोटीवाली औरतें ट्रैक्टर को दजाल का गदहा समझकर डर के मारे मरने लगों, उधर मुहब्बत आपा ने अपने बालों को छोटा करवा लिया है, ट्रैक्टर से डरने की बात तो दूर, उसने उसपर सवार होकर खुद चलाया—सादिक ने कहा—मुहब्बत मध्य-वयस्का स्त्री है । उसने स्कूल देखा है । क्या तूने गफूर की लडकी फातिमा को नहीं देखा ? वह बाल छोटा करवा कमसो-मोलका (तरुण सभाई) बन गयी है । बड़े मर्दों से भी अधिक बात जानती है, बायों और मुल्लो के धोखे को पहिले से ही खूब जानती है ।

—ऐसा है तो मैं भी अपने बालों को थोड़ा कटाकर छोटा करा लूँ, तो कैसा ?—कहते स्त्री ने पीठ पर पडी बाल की लम्बी मीटो को हाथ से आगे खींच सहलाते हुए सीने पर लटका लिया ।

—अभी धीरज घर—सादिक ने कहा । बीबी के रेशम-जैमे बालो की चमक ने उसके दिल को अपनी ओर खींच लिया था । उसने अपने हाथों में मीठ को लेकर कहा :

—एक दिन आयेगा, जब मैं भी अपनी दाढी मुड़ा दूँगा, उस समय तू भी अपने बालों को छोटा करा लेना ।

बीबी पति की दाढी को सहलाते नजदीक आ गयी । सादिक ने उठकर कहा—अभी ठहर, जल्दी कुछ खाना तैयार कर, मैं मुसौल से बेल और गदहे को चारा दे आता हूँ । खाना खिलाकर बच्चों को सुना दे, फिर इच्छा हो तो दाढी को सहलाना । अभी मुझे हल चलाने भी जाना है ।

—क्या सच है—छो ने न विश्वास करते हुए कहा—मैंने तो समझ लिया था कि कलखोज में ढाकर तुम मर्द नहीं रह गये ।

—ठीक है—सादिक ने कहा—कलखोज में जाने से चाहे न भी हो, किन्तु अपने पशुओं के नष्ट होने, विशेषकर स्याह कुन्दुज के मारे जाने और कलखोज के

नजर बाय ने तीन घर बना रखा है, और न जोतने-बोने के वक्त, न निराई के वक्त, न लोढने के वक्त ही कपास के खेत में पैर रखा, कौन इसे सुनकर रंज न होगा ?

—खोजानजर बाय—फातिमा ने कहा—चाहे कपास के खेत में पैर न रखता हो, लेकिन कलखोज आफिस से उसका पैर कभी नहीं हटता । अपने एक पुराने मुनीम को कलखोज में लिपिक रखवा दिया है । मेरे सफर अका जब खेत में चले आते हैं, तो वह आफिस में जाता है और लिपिक के पास बैठा बातफरोशी करता या माल खरीदता है ।

—सफर गुलाम कलखोज का अध्यक्ष है, वह कूचो में क्या करता फिरता है ? आफिस में रहकर देख-भाल करनी चाहिये—मौलान ने आक्षेप करने कहा ।

—यदि वह और चचा एरगश आफिस में बैठ जावे तो कलखोज के काम में कौन आयेगा ? वह गनी-गली, घर-घर दौडते हैं और आलसी कलखोजचिर्यों को कहकर जबदंस्ती काम पर भेजते हैं । लेकिन खोजानजर जाकर आफिस में काम करता है ।

—तू तो खोजानजर के सभी कामों को जानती है, क्यों नहीं सफर गुलाम और एरगश को समझाती—सादिक ने फातिमा से कहा—यदि हम बोलते हैं, तो “तुम गुटबाजी करके कलखोज को बर्बाद करना चाहते हो” कहकर फटकारता है । तू वमूसोमोलका है । तेरी बात पर वह काम धरेगा ।

—मैंने कई बार उनसे ये बातें कहीं—फातिमा ने कहा—लेकिन उन्होंने कहा—“अभी उन बातों को रख छोड, जब खेत का काम ठीक हो जाये, कपास जमा कर लें, तो आफिस के काम को ठीक कर लेंगे ।

—खेत का काम ठीक करना क्या यही है—सादिक ने गरम होकर कहा—मैं अपनी बीबी के साथ रोज काम करता हूँ और खोजानजर कोई काम नहीं करता और हिस्सा लेने के वक्त “रसोई के साथ तैयार रसोइया” बनकर आयेगा और थाली में घी मासवाले हिस्से को अपनी तरफ खींचेगा ।

—मैं क्या हूँ ?—खोजानजर की बड़ी बीबी के भाई नौरोज ने कहा—मेरा पाचचा (बहनोई) काम पर न भी आये, लेकिन मैं तो उसकी ओर से काम कर रहा हूँ ?

—तेरा भी एक घर गिना गया है और तेरे दादर (छोटे भाई) का भी एक घर गफूर ने कहा—तू अपने लिये काम करता है और तेरा दादर भी अपने

लिये काम करता है। तीसरे घर के लिये तेरे पांचा को भी अपना काम करना चाहिये।

—मैं कैसे एक घर गिना जाता हूँ—नौरोज ने कहा—जब कि न मेरे पास, न मेरे दादर के पास एक बिच्चा भी खेत है ? मैंने और दादर ने कलखोज से न एक मुट्ठी गोहूँ लिया, न एक पैसा ही। हम पांचा की आश-रोटी खाकर कलखोज का काम कर रहे हैं।

—यह शोषण का सबसे बुरा दग है—फातिमा ने कहा—कलखोज की स्थापना से पहिले बाय अपने नौकरो को थोड़ी-बहुत मजूरी देकर उन्हें मूँडते थे, और अब कलखोज होने पर खोजानगर बाय “तू मेरा खाकर कलखोज मे काम करे जा” कहते कृतज्ञ बनाकर इन्हें मजदूरी भी न दे, मूँड रहा है। इन बेचारो मे वर्ग-चेतना जगानी चाहिये और कलखोज को ऐसी बदनामी से बचाना चाहिये।

चिनकची होड़ बाँधकर पानी से आगे बढ रहे थे ; किन्तु मौलान पीछे रह गया था। वह घास फूस मिले छोर में पडी कपास को बच्चो की तरह लोकाते खेल रहा था। फातिमा कपास से भरे अपने थैले को खाली करने गयी, तो मौलान ने उससे कहा—फातिमा ! तू क्यों इतना जान लगाकर काम कर रही है ? क्या इस तरह तू ससार के गरीबों की सरकार को बाय बनाना चाहती है ?

फातिमा का दिल खोजानगर की बात से पहिले ही जला हुआ था, मौलान की इस बात और दग से वह और भी जल-भुन गयी और बिना जवाब दिये ही चली गयी। जिस समय फातिमा ने थैले को रास पड उँडैला, उसी समय जिना-नगर से भेजे कमसोमोल और बालचर बैड बाजे के साथ आ पहुँचे। फातिमा का गिरा मन हरा हो गया और वह थैले को रास पर छोड़कर उनके स्वागत के लिये दौड गयी।

कमसोमोल और बालचर कपास को अधिक चुनने, अच्छी तरह चुनने और बढ-बढकर चुनने के लिये आये थे। वे एक दूसरे से समाजवादी होड लगा टोलियो में बटकर खेतों में फैल गये। कपास की टँडियो को वे उसी तरह तेजी से चुन रहे थे, जैसे बाज अपने पंजो से कबूतर को। यह तरुण शहर में अपने गरम किये हुए मकानों में आराम से रह सकते थे, लेकिन उसे छोड़कर इस जाड़े पाले में ऐसे कल-खोज की मदद देने के लिये आये थे, जहाँ उनका कोई सगा संबंधी न था। इन तरुणो के उत्साह और काम को देखकर मौलान और नौरोज को बहुत आश्चर्य

हुआ । नारमुराद ने—“मैं भी पचाससाला बालचर हूँ, मुझे भी एक लाल गर्दन बेद दे दो” कहते दोनो हाथों को सिर के बराबर ले जा (सलाम कर) सबको हँसा दिया । फातिमा कमसोमोलो के साथ कपास चुनती गा रही थी :

“फूला कपास हर तरफ़ जैसा कि फूल बोस्ता
हा लैली, लैली, लैली, मेरी जान फिदा हूँ लैली !
चिनकची ढोंढो को लिये. हाथो में ग्याला-सा लिये
हा लैली० ।”

१०

कपासचोर बाय

सफर गुलाम कर्मियों की बैठक में कह रहा था—दस दिन की मुस्ती के बाद बहुत जोर करके हम अपनी योजना को ७० प्रतिशत तक पहुँचा सके, यह हमारे लिये बड़ी लजा की बात है ।

—मेरी राय मे—एरगश ने कहा—हम योजना को पूरा न कर सके, इसका कारण है कलखोज का नया-नया बनना, काम करने की व्यवस्था न होना, देर से जोतना-बोना इत्यादि । तोभी बहुत ज्यादा पीछे न रहे । जो बात अकेली खेती में न हो सकती थी, वह हमारी साझी खेती (कलखोज) में हुई । हमारे बहुत-से खेतों को ट्रैक्टर ने खूब गहरा और अच्छी तरह जोता, कृषि विशेषज्ञों ने बीज चुनकर दिया और दूसरी तरह की सहायता की । काम करने की व्यवस्था ठीक तौर से न होने पायी, तो भी गरीब और मध्यम वित्त किसानो ने—“हमने कलखोज बनाया । इसलिये इसकी कोई बनदामी न होनी चाहिये”—कहकर आन पर डटकर खूब काम किया । इसीसे मध्यम श्रेणी की पैदावार हुई । लोढने में देर हो रही थी, लेकिन कमसोमोलों और बालचरों की सहायता से कपास की एक ढेडी भी खेत में न छूट पायी । यह सब होने पर भी हम कपास की उपज की योजना का ७० सैकडा ही पूरा कर सके । नहीं मालूम हमारी कपास आकाश में उड़ गयी या जमीन में लोप हो गयी ।

—फातिमा समझती है—गफूर ने कहा—मुस्त कलखोजचियो और कितने ही

निजी खेतीवाले किसानो के घरों में अब भी ओटनी, धुनकी और करघे काम कर रहे हैं। इसीलिये कपास हाथोंहाथ लुप्त हो रही है।

—जिस वक्त मैंने अपनी ओटनी, धुनकी कलखोज को सौंपी, उस समय साथी योलदाशोफ को छोड़कर तुम सब हँस पड़े थे। अब देख रहे हो न, ओटनी और धुनकी से कितनी हानि हुई ?—नारमुगद ने गर्व से कहा।

—प्राविलना (सच)—योलदाशोफ ने कहा।

—दुनिया में एक बार अकिल का एक काम किया, इसके लिये इतना गर्व न कर—सफर गुलाम ने नारमुगद से कहा।

—इस काम को भी समझकर नहीं किया—एरगश ने कहा।

—क्यों मैंने समझकर नहीं किया ?—नारमुगद ने गरम होकर कहा।

योलदाशोफ ने “अच्छा, अच्छा समझकर किया” कहते नारमुगद को तसली दी—ओटनी और धुनकी-जैसी चीजें समाजवादी निर्माण में कई तरह से हानि पहुँचाती हैं। इनकी वजह से अकेली खेतीवाले किसानो और कलखोजचियों का खिंचाव उधर होता है और काम करने की समाजवादी व्यवस्था खराब होती है, दूसरी ओर कपास की चोरी मे सहायता होती है, तीसरी ओर लोगो के शोषण का बड़ा रास्ता खुल जाता है, क्योंकि कोई आदमी कच्चे ही कपास को लोडकर बेच देता है, वह उसे खरीदकर ओटनेवाले को बेच देता है, फिर कपास खरीदकर सूत काटनेवाले के हाथ में बेच देता है और चौथा आदमी सूत खरीदकर बुननेवाले को बेच देता है। इस तरह की कपड़े की तैयारी से सारे उजबेकिस्तान में शोषण का बाजार गरम हो जाता है।

—मुझे अचरज होता है कि लोग खूबसूरत और मजबूत साटन तथा सूफ के कपडों को न खरीदकर ब्यों गाटे मोटे कलमी दगली कर्करी कपडों के पीछे इतना दौडते फिरते हैं—कलखोज के लिपिक ने कहा—मेरे पास एक ट्रैक्टर ह्याप का साटन आया था, लेकिन किसी ने उसमें से एक बिन्ता भी नहीं खरीदा।

—फातिमा के कथनानुसार—गफूर ने कहा—खोजानबर ने यह कहकर लोगो को बहकाया कि साटन पर आदमी और घोड़े की तसवीर है। जिस घर मे वह रहेगा, उसमें नमाज नहीं पढी जा सकती, न फिरिश्ते (देवता) वहाँ आ सकते।

—मैलश—नारमुगद ने कलखोजी कोपरेटिव (साभोदारा दूकान) के लिपिक से कहा—वह जहाँ हो, वहाँ भले ही नमाज न पढी जाये, फिरिश्ते न

आर्वे , लेकिन उसमें से कुछ मीतर (सवा गज) मुझे दो । मैं एक गद्दा बनवाना चाहता हूँ— ।

—वह खतम हो गया—लिपिक ने कहा—जब कलखोजचियों ने नहीं खरीदा, तो चार चार, पाँच-पाँच मीतर करके खास-खास आदमियों को बेच डाला ।

—बात हो रही है—सफर गुलाम ने कहा—कैसे कपास की चोरी-बिक्री बढ़ की जाय और कैसे उसके लोप होने को रोका जाय, लेकिन वह धीरे धीरे बढ़कर कोणरेटिव की दूकान पर चली गयी । हमें इसी बात पर विचार करना है कि कपास लोप होने और चोरी जाने को कैसे रोका जाय ?

—लोगो में घोषणा कर दी जाय कि अपनी-अपनी चर्खी-धुनकी को लाकर कलखोज को सौंप दें—एरगश ने कहा ।

—नहीं, यह नहीं होना चाहिये—सिर हिलाते सफर गुलाम ने कहा—क्योंकि ऐसा होने पर एक आदमी अपनी चीज को लाकर सौंप देगा और दस आदमी, जिन्होंने इसे अपना पेशा बना लिया है, यह कहकर बैठे रहेंगे कि हमारे पाम चर्खी धुनकी नहीं है ।

—खोजानजर शायद कहेगा कि मेरी चर्खी-धुनकी मर गयी या मैं उनको मारकर खा गया—नारमुराद ने कहा । लोग हँस पड़े ।

—एक काम करना चाहिये—योलदाशोफ ने कहा—मेरे विचार में बालचरो की टोली बनाकर घरों की तलाशी ली जाय, इससे चर्खा, अोटनी, धुनकी भी हाथ में आ जायेगी और सुराई कपास भी ।

—बया सभी घरों की तलाशी करायी जायेगी ?—कलखोज के लिपिक ने पूछा ।

—अलबत्ता—योलदाशोफ ने जवाब दिया—नहीं तो लोग “हमारी हवेली की तलाशी ली और अमुक की हवेली की तलाशी नहीं ली” कहकर नाराज होंगे ।

पहिले मेरी हवेली की तलाशी लो—नारमुराद ने कहा—लेकिन जामा में डालने के लिये मैंने ५ कदाक (छुटाँक) कपास रख रखी है, कहीं उसे न ले लेना ।

—एक ग्राम (मासा) भी होगा, तो उसे ले लेंगे—सफर गुलाम ने कहा—जामा, गद्दा, बालिश में डालने के लिये धुनी बनी रुई दुकान में आयी है ।

लिपिक ने कहा,—अब भी तीन गाँठ धुनी-बनी रुई मौजूद है—

—मैं खयाल करता हूँ—गफूर ने कहा—सबसे पहिले खोजानजर बाय के घर की तलाशी ली जाय, क्योंकि यदि नारमुराद-जैसे वे जामा में डालने के लिये ५

कदाक रूई जामा की है, तो खोजानजर ने बेचने का खयाल करके बस्ते का बस्ता लिया होगा । नहीं मुना है “सौ सोनार की एक लोहार की ?”

सफर गुलाम ने गफूर की बात का समर्थन करते हुए कहा — ठीक है, यदि हम दूसरे के घरों में घूमते फिरेंगे, तो वह चुराई कपास को ऐसी जगह छिपा देगा कि हम उसे बिलकुल न पा सकेंगे या दूसरी जगह भेज देगा ।

—मेरे खयाल में—कोपरेटिव के लिपिक ने कहा—पहिले दो-तीन गरीबों के घरों की तलाशी ली जाय, फिर खोजानजर की, नहीं तो वह “गरीब कलखोजची मध्य-वित्तों को तग करते हैं” कहते जिला तक दुहाई देगा ।

—यह विचार भी ठीक—सफर ने योलदाशोक की ओर आँख का इशारा करते हुए कहा—मध्य-वित्तों को नहीं रंज करना चाहिये ।

—बहुत अच्छा, वक्त न गँवाकर काम शुरू करना चाहिये—योलदाशोक ने कहा—यदि आज्ञा हो तो मैं भी बालचरो की टोली जमा कर लूँ ।

—पचाससाला बालचर यहाँ तैयार है—कहते नारमुराद ने दोनों हाथों को सिर के बराबर उठाकर सलाम किया ।

तू जा, दूसरे बालचरो को जमा करके ला ।

“मेरे खयाल में सवाल हल हो गया” कहते योलदाशोक बाहर चला गया । सफर गुलाम ने भी “हल हो गया” कहते उसकी बात को दुहराया ।

नारमुराद खोजानजर की हवेली के बाहर सफेद रंग के बड़े गमछे को बालचरो के गर्दनबद्ध की तरह बाँधे खड़ा था । इसी वक्त हवेली के अन्दर से आवाज आयी—चचा नारमुराद, दौड़ो, अन्दर आओ ।

आवाज सुनते ही नारमुराद दौड़कर हवेली के अन्दर गया और सामने के दृश्य को देखकर चकित रह गया । हवेली के बीच में एक गड्ढा खुदा हुआ था, जिसमें धुनकी, ओटनी और चर्वे फेंके हुए थे और उन्हें मिट्टी के अन्दर दवाने के लिये हाथ में फावड़ा लिये नौराज और हमीद गड्ढे के किनारे खड़े थे । चबूतरे के ऊपर कपास का ढेर किया हुआ था और एक ओर आधी तैयार रूई फैली थी । चबूतरे के एक कोने में धुनी रूई के गद्दे की तरह तह पर तह रखा गया था, जिसके लिये बालचरो और कुछ औरतों में छीना-छीनी हो रही थी । इस छीना-छीनी में रूई किसी के हाथ में न जा बीच में बिखर गयी थी । दूसरे कोने में खोजानजर के हाथ में ताबा गाला डाला गद्दा था, जिसपर अब भी सूत नहीं डाला गया

भा और जिसे अपनी तरफ खींचने के लिये बालचर लडके हाथ-मुँह लगाये चिपक गये थे, लेकिन खोजानजर गद्दे के आधे को दोनों पैरो के बीच में दबा दोनो हाथों से कमर में लपेटकर हाथ से न देने की कोशिश कर रहा था ।

नारमुराद यह देखकर आपसे बाहर हो गया और “रूई से काम शुरू करूँ या ओटनी-चर्खी-धुनकी से” सवाल करके स्वयं “योलदाशोफ ने ओटनी चर्खी-धुनकी को कपास की बर्बादी का कारण बतलाया है, इसलिये पहिले इन्हीं को हाथ में करना चाहिये—सोचकर उसी गड्ढे में कूदा, जहाँ ओटनियाँ चर्खियाँ-धुनकियाँ बिखरी पड़ी थी । कूदने के साथ ही “हाय मरा” कहते चिल्ला उठा । उसके पैर में एक तकला चुभ गया था, जिसे चर्खे से अलग किये बिना ही गड्ढे में फेंक रखा था ।

बालचर-दल के नायक लडके ने नारमुराद को वैसा करते देखकर कहा—चचा, होश तुम्हारा कहाँ गया है ? गड्ढे के अन्दर क्या कर रहे हो ? यहाँ आओ, इस गद्दे को लुड़ायें । इसके भीतर करीब दो पूद (एक मन) रूई है ।

—मैं क्या जानूँ ? यहाँ बालचर मुश्किल में पडा है—कहते नारमुराद ने गड्ढे से बाहर आना चाहा, लेकिन फिर ओटनी पर गिर पडा । “हाय मेरी कमर” कहते अपनी जगह से उठ इस बार बड़ी सावधानी से गड्ढे का किनारा पकड़कर अपने को बाहर किया । एक हाथ में जूता लिये और दूसरे हाथ को कमर पर रखे, खून बहते पैर को जमीन पर मलते “हाय-हाय” करते, लगड़ाते वह चबूतरे पर पहुँचा ।

नारमुराद के अन्दर आते ही बाय की स्त्रियाँ, बिचली दरीची से होकर पड़ोसी के घर में चली गयी थीं, तो भी खोजानजर नारमुराद पर यह कहते हुए विगड उठा—“तू किसके हुकम से मेरी स्त्री-बच्चों को देखने भीतर घुस आया !” लेकिन इसी समय वह “हाय मेरा हाथ, हाय मेरा अगूठा” कहते पीठ के बल गिरा और बालचर लडके भी गद्दे के दूसरे छोर को पकड़े चबूतरे पर पीठ के बल गिरे ।

—खैर, हरज नहीं खोजानजर अका ।

—नारमुराद ने कहा—मेरी आँख तो बिना इच्छा के चाहे तुम्हारी औरतो पर पड़ गयी हो, लेकिन तुम तो जान-बूझकर मेरे घर पर जा मेरी स्त्री को देख आते हो, इसलिये हम दोनो बराबर हैं ।

खोजानजर को नारमुराद की बात वा जवाब देने की ताकत कहीं थी ? वह तो चोट खाये अंगूठे को पकड़े “हाय-हाय” कर रहा था ।

—मेरे खोजानजर बाबा के पास चार बीबियाँ हैं । तुमने उनकी चार बीबियाँ देखीं और तुम्हारे पास एक बीबी है, इसलिये यह जाकर तुम्हारी बीबी को देखते हैं तो भी बराबर नहीं है—कहते एक बालचर ने नारमुराद से परिहास किया ।

—“गरीबों को बायो के बराबर करे” रहमत शाकिर अका की इस बात की तरह यह भी बराबर ही है—नारमुराद ने कहा ।

बालचर नायक दुश्मन पर विजयी हो शेर की तरह जोश में आया था । उसने नारमुराद से कहा—चचा, यह राजनीति छुटने का समय नहीं है, जल्दी चबूतरे पर आओ, इस रूई को जमा करें ।

नारमुराद ने चबूतरे पर जा घर के भीतर की ओर देखकर नायक से कहा—हसन एरगश ! जल्दी जा, अपने बाप को खबर दे कि तेरे सफर चचा और दूसरों के साथ जल्दी आयें, इतनी रूई को जमा करके ले जाना हम बालचरों का काम नहीं है ।

हसन एरगश हवेली के बाहर की ओर चला गया ।

“आदमी का मुँह बाँध देनेवाले हम बच्चे मुहम्मद दाना से लुट्टी तो मिली—कहते नारमुराद ने खोजानजर के पास जाकर कहा—क्या है, बात करो खोजानजर अका ! क्या गाढा न मिलने से साटन का थैला सिलाया ?

—यह थैला नहीं है, गद्दा है—खोजानजर ने गरम होकर कहा ।

—क्या गद्दे में इतनी रूई टाली जाती है ? इसमें ऐसी रूई ठूँसी हुई है, जेने थैले में ।

—बूढा हो गया हूँ, अपने लिए एक रूईदार नरम गद्दा बनवाया हूँ ।

—वह क्या है ?—कहते नारमुराद ने घर के सामने रखे गद्दों की ओर इशारा किया, जिनका मुँह अभी भी न सीया गया था ।

बाय इस सवाल से चौखलाकर बोला—तुमने मेरे घर के अन्दर घुसकर मुझे घायल और अपाहिज बनाया । मैं तुम सबको न्यायालय में दूँगा ।

—हरज नहीं, एक बालचर ने कहा—यदि अपाहिज हो गये हो, तो कलखोज तुम्हारे लिये बीमारों का भत्ता देगा ।

—यदि कलखोज अपाहिजों के लिये बीमार-भत्ता देता है, तो सबसे पहिले मुझे देना चाहिये । “हाय मेरा पैर, हाय मेरी कमरिया” कहते लंगड़ाते-लंगड़ाते नार

मुराद दीवार का सहारा लेकर बैठ गया और गर्दन में बँधे अगोछे को अपने पैर में लपेटकर बाँध लिया ।

बहुत देर नहीं हुई, पैरों की आइट सुनाई दी । एरगश, उसका लड़का इसन सफर गुलाम, गफूर और योलदाशोफ आगे-आगे और पीछे से गाँव के गरीब बड़े बोरे हाथ में लिये आ पहुँचे ।

—बोरो के लाने की क्या जरूरत थी ? मेरे खोजानजर अक्रा ने साटन के थैले पहिले ही से सिला रखे हैं—नारमुराद ने कहा—

सचमुच ही थैले—सफर गुलाम ने चबूतरे पर आकर वहाँ जमा किये गद्दों को देखकर कहा ।

बालचरो ने बोरो को लेकर चबूतरे पर फैली रूई को भरना शुरू किया ।

योलदाशोफ दरवाजे के भीतर भाँककर “बात तो यहाँ है, यहाँ आओ” कहते अदर गया । उसके पीछे दूसरे भी गये । वहाँ बहुत से गद्दे थे, जिनक मुँह अभी सीया नहीं गया था । कोठेवाले तख्ते पर भी रूई भरे गद्दे छत तक कसे हुए थे । घर में एक सिल ई की मशीन थी जिसके पास कितने ही अधसिले गद्दे के खोल पड़े थे । मशीन के पास एक थान साटन था, जिसे चौड़ा फैलाकर उसपर कैंची रखी थी ।

—तुम्हारे कथनानुसार—गफूर ने बाय को आवाज देकर कहा—जिस घर में ट्रैक्टर मार्का का साटन हो, वहाँ नमाज पढना ठीक नहीं, और उस घर में फिरिश्ते नहीं आते, फिर अपने घर में साटन के इतने गद्दे सिलवाकर क्यों रखे हैं ?

बाय के पास कोई उत्तर न था, लेकिन उसकी ओर से एरगश ने कहा—शायद मेरे बाय अक्रा ने वे दीनो के जमाने में अब नमाज पढना ही छोड़ दिया है ।

नमाज पढना छोड़ देने पर भी फिरिश्तो के बिना जिन्दगी कैसे कटेगी ?—कहते सफर गुलाम ने मचाक करते कहा ।

—इसीलिये शैतान की तरह बन गया है—कहते नारमुराद ने सबको हँसा दिया ।

इन गद्दों को घर में रखने के लिये नहीं, बेचने के लिये तैयार कराया है, क्यों ऐसा ही है न चचा ? योलदाशोफ ने कहा । मैने सुना है, आजकल गद्दे में रूई भर-

कर जुआफेरी बहुत हो रही है। हर गद्दे में दो पूद रूई डालकर रेल से जहाँ चाहते हैं, पार्सल कर देते हैं।

—मैंने सुना है—सफर गुलाम ने कहा कि पुराने खोलों में नई रूई डालकर भेजते हैं; लेकिन हमारे खोजानजर अका नये खोल में रूई डालते हैं।

—खोजानजर चचा हुन्नरी हैं न—योलादाशोफ ने कहा—दूसरे सिर्फ रूई पर नफा कमाते हैं और ये रूई और साटन के खोल दोनों पर। रूईवाले जिलो की कोपरेटिव दुकानों में साटन सस्ता आता है, दूसरे जिलों में भेजकर उससे पाँच-गुना नफा कमाते हैं।

—किसी को साटन न देकर कोपरेटिव के लेखक ने सब इसी के हाथ में बेच दिया—एरगश ने आश्चर्य करते कहा।

—उसका भी उपाय करेंगे—सफर गुलाम ने कहा।

बालचरो ने रूई को थैले में भर दिया। दूसरो ने साटन के खोलों में भरी हुई रूई को उठाया और गड्ढे में से ओटनी-धुनकी-चर्खा को भी उठाकर साथ लिया। लोग जब हवेली से बाहर होने लगे तो सफर गुलाम ने सिर को पीछे फेरकर “खैर खुश चचा! सलामत रहो। इसी तरह बाद में भी कपास और धुनकर तैयार रखो, जिसमें फेक्टरों को तकलीफ न करनी पड़े” ताना देते कहा और फिर अब भी दीवार के नीचे बैठे नारमुराद को ओर निगाह करके कहा—“तू क्यों नहीं आ रहा है?”

—मैं घायल अपाहिज हूँ, राह नहीं चल सकता, मुझे उठाकर ले चलो।

कैसे तू ऐसा अपाहिज हो गया!—कहते सफर गुलाम लौटकर उसके पास गया। दूसरे भी खड़े हो गये।

—गड्ढे में कूदते वक्त पैर में कोई चीज लग गयी, जिससे खून बहने लगा—बालचर नायक हसन एरगश ने कहा—

नारमुराद ने नाराज होकर कहा—पहिले तो यह कि मैं बेकार गड्ढे में नहीं कूदा, बल्कि रूई गुम होने के असली साधन—ओटनी-धुनकी—को हाथ में लेने के लिये कूदा। दूसरे यह कि कोई चीज लगकर मेरे पैर से खून नहीं बहा, बल्कि तकुवा पैर से आर-पार हो गया।

—लेकिन क्या तेरे पैर में जूता न था कि तकुवा पार हो गया!—सफर गुलाम ने पूछा।

खैरियत हुई कि गड्ढे में गिरने से पहिले ही जूता निकल गया—नारमुराद

ने कहा—नहीं तो इतना बड़ा छेद होता कि उसकी मरम्मत के लिये मोची को रुबल देना पड़ता

—खैर हरज नहीं—एरगश ने कहा—तेरे पैर का छेद कुछ दिनों में बिना मोची के अपने आप भर जायेगा और तुम्हें रुबल खर्च नहीं करना पड़ेगा ।

—जब तक पैर ठीक नहीं होता, तब तक क्या खाऊँगा ?—मेरे लिये बीमार-भत्ता देना चाहिये—नारमुराद ने कहा ।

—बीमार-भत्ता क्या, मैंने नहीं समझा—एरगश ने पूछा ।

—खोजानजर कलखोज का माल चोरी करता है, उसका एक अगूठा मोच खा गया, इसपर तुम उसके लिये बीमार-भत्ता ठीक करते हो और मैं पचास-साला बालचर हूँ, रूई चुरानेवाले से लड़ते घायल हुआ, फिर मेरे लिये बीमार-भत्ता क्यों नहीं ?

—नारमुराद ने जोर देते हुए कहा ।

—खोजानजर को भत्ता देने की बात किसने की ?—एरगश ने हँसते हुए पूछा ।

—नहीं मालूम, एक बालचर ने कहा । नारमुराद ने जवाब दिया ।

—खोजानजर के लिये क्रान्ति न्यायालय आचार सुधार-घर में भेजकर दण्ड का भत्ता देगा—हसन ने कहा ।

सब हँस पड़े । सफर गुलाम ने नारमुराद के पास बैठकर “वहाँ घाव है, देखूँ तो” कहते पैर से कपड़ा खोलना चाहा, लेकिन “आह-आह, न छू, बहुत दुख रहा है” कहते नारमुराद ने दोनों हाथों से उसे मजबूती से ढँक रखा । “क्या मरा जाता है” कहते गफूर ने उसके दोनों पैरों को पकड़कर जमीन पर गिरा दिया । सफर गुलाम ने खोलकर देखा—पैर के तल्ले में जो बराबर तकुवा धँसने का घाव था । पहले कुछ खून निकला था, लेकिन अब सूख गया था । अगोछे और पैर की जगह में एक-आध खून के दाग लगे थे । नारमुराद ने देख लिया कि उसका भेद खुल गया । उसने रास्ता लेते कहा—“तुम बोलशेविकों को कोई धोखा नहीं दे सकता ।”

—लेकिन नौरोज किंकर्तव्यविमूढ अब भी गड्ढे के किनारे खड़ा था । बाय ने “क्यों बेकार खड़े हो मुफ्तखोरो ! गड्ढे को बंद कर जमीन को बराबर करो” कहते गाली दे ईसा के कस्बे को मूसा पर लादा ।

वाय की बेटी का जाल

कम्युनिस्टो, कमसोमोलो और मीर-कमकरो की संयुक्त बैठक थी। बैठक से बगल-से-बगल मिलाये लौटते हसन एरगश ने फातिमा से पूछा—इस बैठक का तुझपर क्या प्रभाव पडा ?

—सभा वस्तुतः मीर-कमकरो की थी—फातिमा ने कहा—मुफ्तखोरो को खतम करना, पशुपालन संस्था को मिलाकर एक बडा कलखोज बनाना, पचायती पशुओं को पचायती ढोरखाने में रखना और उनपर उत्तरदायी आदमी को नियुक्त करना, इनमें से आज की हरएक बात अत्यावश्यक और गभीर समस्या है।

—हमारे महान् नेता साथी स्तालिन ने जो कुछ ऐतिहासिक शर्तें घोषित की हैं, जिनके अनुसार पैदावार बाँटने में कुलको (धनी किसानों) को समान भाग देने की बात छोडना, काम करने में समाजवादी होड लगाना, जोर की मिहनत करना आदि जो कहा गया है, वह कैसी है ?—कहते प्रश्न करते हसन ने स्वयं जवाब दिया—इनमें से हरएक ऐसी बात है, जो कलखोज को आधिक और राजनैतिक दोनों दृष्टि से सबल बनाती है।

दोनों कुछ कदम और आगे बढ़े, दोराहा आया। फातिमा ने हसन की ओर हाथ बढ़ाते कहा—“खेर, खुश, तुम्हें अपने घर की ओर जाना है।”

हसन एरगश ने अपनी ओर बढ़ाये सबल हाथों को दृढता से पकड़कर कहा—पहिले तुम्हें तेरे घर पर पहुँचा आऊँ। फिर घर जाऊँगा।

अधेरी रात के नीरव पथ पर दोनों एक दूसरे के हाथों को पकड़े चुपचाप चले जा रहे थे। बीसवर्षीय हसन के हाथ का स्पर्श अष्टादश-वर्षीया फातिमा के हृदय में एक विचित्र भाव पैदा करके उसे बात करने से रोक रहा था और हसन भी अपने भीतर कुछ अनिर्घंचनीय भाव अनुभव करते चुपचाप चल रहा था। इस चुपकी को तोड़ते हुए फातिमा ने कहा—शाशमाकुल की बातें मुझे पसंद नहीं आयीं।

—कौन-सी बातें—हसन ने पूछा।

—हर एक बात—फातिमा ने कहा—शाशमा कुल ने सादिक को कुलक कहा। सादिक कैसे कुलक हो सकता है? वह एक मुस्तेद कलखोजची है। पहिले मध्य-वित्त किसान था। जब से काम के अनुसार मजदूरी, कुलको को समान भाग न देना, समाजवादी होड को अपनाया गया तब से सादिक और भी अधिक मुस्तेद काम करनेवाला बन गया (जिसने कभी किसी दूसरे की मेहनत से अपना फायदा नहीं किया, वह कैसे कुलक कहा जा सकता है !

—सादिक को शाशमाकुल ने कुलक किसी दूसरे ही कारण से कहा—हसन ने कहा।

—वह क्या कारण है ?

—तू भी जानती है कि शाशमाकुल हमारी सारी जमीन में शत प्रतिशत कपास की खेती करने का पक्षपाती है। लेकिन सादिक ने यह कहते उसका विरोध किया कि यदि सारी जमीन में कपास बोयी गयी तो वह सब जगह ठीक नहीं होगी और उधर जानवरों को चारा भी न मिलेगा। शाशमाकुल अपनी बात पर डटा हुआ था। सादिक ने—“तू चरवाहो में से आया है, तू किसानों को क्या जाने” कहकर उसे नाराज कर दिया। शाशमाकुल ने फिर कहा—“मै कम्युनिस्ट हूँ, एक कम्युनिस्ट के बारे में तेरा ऐसा कहना ठीक नहीं। फिर मेरे बाय और चचा सफर-जैसे कम्युनिस्टो ने डाँटकर इस भगड़े को दबा दिया। इसके बाद जब खेती के बारे में पार्टी का नया आदेश आया, तो सादिक की बात ठीक निकली और शाशमाकुल का सिर नीचा हुआ। तो भी सादिक के लिये उसके दिल में ईर्ष्या बनी हुई है। हर बात में वह सादिक की पगडी-दाढी से उलझ पड़ता है और आज भी उसने सादिक को कुलक कहा।

—शाशमाकुल का यह बर्ताव—फातिमा ने कहा—एक और तो वैयक्तिक शत्रुता बनकर काम को खराब करेगा, दूसरी ओर मध्य-वित्त किसानों में से आये एक मुस्तेद कलखोजची को कुलक कहते रहना सचमुच कुलकों की पनबक्की में पानी बहाना है। यही शाशमाकुल, जो आज सादिक को कुलक कहता है, पहिले उरुन बाय किलाची का पक्ष लेता था।

—उसकी इन बातों को कोई नहीं सुनता—हसन ने कहा—यदि हमारे यहाँ सौ कुलक हों तो उनमें वह एक है और यदि एक हो तो वह स्वयं है।

—हसन की इन बातों से फातिमा का विश्वास कुछ बढ़ा और उसने उसके हाथों को दृढ़ता से पकड़कर पूछा—और उरुन बाय की लड़की कैसी ?

—मैं उसकी लड़की को—जरा रुककर हसन ने कहा—कुलक नहीं कह सकता ।

इस बात को सुनकर फातिमा का हाथ कुछ मुस्त हो गया और वह हसन के हाथ से छूटने ही वाला था, लेकिन हसन ने उसे जोर से पकड़े कहा—फातिमा, जब तू किसी आदमी के बारे में निर्णय कर रही हो, तो अपने भावों के फेर में न पड़ । मैं जानता हूँ कि तुझे यह बात पसन्द न आयेगी, लेकिन तू अपनी प्रसन्नता के लिये मुझे सच्चाई से हटने नहीं देगी, यह मुझे विश्वास है । दुनिया में बहुत-सी घटनाएँ हैं ।

—रहने दो अपना दर्शन बघाना—फातिमा ने टोककर कहा । बात संक्षेप करके उसका तथ्य बतलाओ ।

—तथ्य यही है कि उरुन बाय किलाची कुलक है, सौदागर है, सूदखोर है और हर प्रकार से वर्गशत्रु है, लेकिन उसकी लड़की कुतुबिया कुलक नहीं है ।

—कुलक-परिवार का सतान कुलक नहीं !

—कुलक-परिवार का सतान कुलक होता यदि वह परिवार के साथ रहता, उसके प्रभाव में जीवन बिताता । लेकिन कुतुबिया न जाने कब की माँ-बाप से अलग हो चुकी है और एक मेहनतकश बेवा स्त्री अपनी मौसी के साथ रहती है, सोवियत-स्कूल में पढती है ।

क्या तू समझता है कि अपनी मौसी के साथ रहने और सोवियत-स्कूल में पढने के कारण वह माँ-बाप के प्रभाव से मुक्त है ?

—मैं समझता हूँ कि वह माँ-बाप के प्रभाव से मुक्त है—हसन ने कहा ।

—ऐसा समझने के क्या कारण हैं ?

—कारण यह है—हसन ने कहा—वह पर्दा न कर मुँह खोले चलती है, यदि माँ बाप के प्रभाव में होती, तो अपना फरजा न उतार फेंकती, उरुन बाय फरजा छोड़नेवाली स्त्रियों के पतियों को बहकाकर उनसे पिटवाता रहा है । वह कैसे अनुमति दे सकता है कि उसकी अपनी लड़की मुँह खोलकर चले ?

—शायद उसका यह काम किसी कमसोमोल को फँसाने के लिये हो ।

—इसीलिये न मैं कहता था कि तू अपने भावों के फेर में पड़ रही है—हसन

विचार को उससे या दूसरे से नहीं कहा, क्योंकि इस विषय में मैं स्वयं किसी निश्चित निष्कर्ष पर नहीं पहुँचा था। अतएव न विधान से, न कर्तव्य से ही मैं फातिमा के साथ बँधा नहीं हूँ।

हसन एरगश इस प्रकार फातिमा के हाथ से अपने को मुक्त कर अब कुतुबिया के बारे में विचार करने लगा—कुतुबिया मुझसे अत्यन्त प्रेम करती है। उसके प्रेम ने मेरे हृदय के अन्दर की प्रेमाग्नि प्रखलित कर दी है। जीवन-सगी बनाना ऐसा काम है, जो कि दोनों ओर के प्रेम से ही हो सकता है और हम दोनों में प्रेम है। लेकिन क्या उसे जीवन-सगिना बनाने पर मुझे लेनिन-पथ पर चलने में बाधा होगी? बाधा होने का भय नहीं, क्योंकि उसके प्रेम से भी अधिक मेरा प्रेम लेनिन-पथ और कमसोमोल-कर्तव्य पर है। यदि पीछे उसने बाधा डाली या विरुद्ध प्रभाव डालने की कोशिश की, तो मैं उसी समय उससे अलग हो अपने मार्ग पर पूर्ववत् चलता रहूँगा।

इस तरह मन में तर्क-वितर्क करके हसन ने कुलक-पुत्री को जीवन सगिनी बनाना ठीक समझा। उसने यह भी सोचा कि इस तरह के सम्बन्ध से अपने प्रेम और हृदय की इच्छा ही नहीं पूरी होगी, बल्कि इससे एक दूसरा भी लाभ है। वह मुझसे प्रेम करती है, माँ-बाप को छोड़कर मुझपर मुग्ध हुई है। मेरे साथ रहने पर मैं उसे एक मुस्तैद कलखोजची, समाजवादी निर्माण में एक ज्वरदस्त भाग लेनेवाली सदस्या होने की शिक्षा दे सकता हूँ और इस प्रकार समाजवादी निर्माण के लिये एक और कार्यकर्ता मिलता है।

आखिर हसन एक निर्णय पर पहुँचा और वह कुतुबिया को देखने और उसे अपनी स्वीकृति देने के लिये चल पड़ा।

×

×

×

हसन एरगश हार से गाँव में होते लाल चायखाने के पास पहुँचा। इसी समय चायखाने की दीवार से लगकर खड़ी एक कालिमा चलित हुई और उसने रास्ते के बीच में आ हसन को पकड़ लिया। हसन ने कालिमा को अपनी ओर लपकते देख उसे वर्ग शत्रु समझ खीसे में हाथ डाल तमचे को पकड़ लिया। लेकिन उसी समय अतर की मुगन्ध उसके दिमाग में और नरम नाजुक हाथ उसके खुले सीने पर पहुँचा। हसन ने देखा कि वह कुतुबिया है।

अब भी तू यहाँ थी?—जल्दी-जल्दी धड़कते दिल के साथ हसन कह गया।

—यह रात जब मेरे पास जीवन या मृत्यु, सौभाग्य या दुर्भाग्य की प्रतीक्षा लिये आयी, तो मैं कहाँ जाती!—कुतुबिया ने कहा—आज मैं तैयार होकर के आयी कि तुझसे मिलकर स्वीकृति लूँ या अस्वीकृति लेकर सीधे कब्र की ओर जाऊँ ।

—कब्र तेरे माँ-बाप जायें, कमर-वर्ग के शत्रु जायें, लेकिन तू सच्चे दिल से मुझसे प्रेम करती है, इस बात का अधिकार रखती है कि समाजवादी उद्यान में रहकर जीवन का मजा ले ।

इस तरह के मनोवाञ्छित उत्तर पाकर कुतुबिया का नरम हाथ हसन के सीने को दबाते उसकी बगल में आ गया । तमचा निकालने के लिये खीसे में गया हाथ भी कुतुबिया की कमर से लिपट गया और उसे साथ लिवाये वृद्धों की छाया में होते वह हार की ओर चला । उस समय भावों को प्रगट करने के लिये जिद्दा को चलने की आवश्यकता न थी । वह चुपचाप चलते पाँच मिनट बाद उसी गोजूम वृद्ध के नीचे जा पहुँचे, जहाँ हसन ने अपने भविष्य का निर्णय किया था ।

—तू चायखाने में मेरी प्रतीक्षा करनेवाली थी, फिर क्यों कूचे में खड़ी रही—कहते हसन ने बात शुरू की ।

—मैं तुम्हारी सभा के खतम होने तक चायखाने में रही, जब चायखाना सभा से आये लोगो से भरने लगा, तो तुझसे अकेले में मिलने के लिये कूचे में आ गयी । तू जल्दी नहीं आया और मैं दीवार के साथ भित्ति-चित्र की तरह निश्चल खड़ी रही, किंतु तूने क्यों इतनी देर की ?

—मैं जिस समय सभा से बाहर आया, फातिमा भी मेरे साथ थी । ऐसे समय में जब कि वर्गशत्रु विरोध के लिये तुले हुए हैं, अंधेरी रात में उसे अकेले भेजना ठीक नहीं समझा, इसलिये उसे उसके घर तक पहुँचाकर लौटा है ।

—अभी तक फातिमा से तेरा दिल नहीं हटा ?

—मैंने कब उसे दिल दिया था कि उसे हटाता ?

—सभी कहते हैं कि तू फातिमा का दोस्त है ।

—ठीक है, मैं उसका दोस्त हूँ, लेकिन उसे अपना साथी और सहकारी समझकर । समय पडने पर आवश्यकतानुसार उसकी सहायता भी करता हूँ, लेकिन उसे जीवन-सगिनी बनाने का वचन मैंने कभी नहीं दिया ।

—मैं उसे पसन्द नहीं करती—कुतुबिया ने अप्रसन्नता प्रगट करते हुए कहा ।

—क्योंकि तू कुलक और जमीन्दार की लड़की है और वह मिहानतकश की लडकी तथा कमसोमोल का है । तेरे और उसके भीतर भारी खाई है । जब तू मेरी शिद्दा में रह मिहानत करने की बान डालेगी और बबुआनी आदतो से हाथ धो लेगी, उस समय समझ सकेगी कि फातिमा कितनी योग्य लड़की है और तब उसे दोस्त भी मानेगी ।

—अच्छा—कुतुबिया ने निराशापूर्ण स्वर में कहा—अत मे तू मुझे क्या जवाब दे रहा है ?

हसन ने एक क्षण की भी देर किये बिना कहा—तुम्हे जीवनसगिनी बनाऊँगा, यह मैंने निश्चय कर लिया है, लेकिन उन शर्तों के साथ, जिन्हें तुझसे एक बार कह चुका हूँ, और अब फिर दुहराता हूँ ।

—कौन-सी शर्तें ?—प्रसन्न हो कुतुबिया ने पूछा ।

—माँ-बाप से अपना सम्बन्ध सदा के लिये तोड़ ले और उन्हें भूल जा, यह पहिली शर्त है । आवश्यकता पडने पर पचायती समिति के सामने माँ-बाप के राजनैतिक भेदों को प्रगट कर, यह दूसरी शर्त है, तीसरी शर्त यह है कि अपनी जमीन्दाराना-अमीराना आदतों को छोडकर मेहनत और काम मे मेरा साथी बन ।

—मेरे हसनजान—कुतुबिया ने अपने हाथ को उसके गले में डालकर कहा—मैं तेरे लिये, तेरी काली आँखों और भौंहों के लिये, तेरे चाँद-जैसे मुखड़े के लिये, तेरे सबल बाहुओं के लिये, तेरी स्पष्ट और निर्मल बातों के लिये तैयार हूँ कि अपने को देग में उबालूँ, आग में जलाऊँ, भट्टी में तपाऊँ, तीक्ष्ण वाहिनी नदी में डुबाऊँ । इनके सामने यह तेरी शर्तें क्या हैं ?

हसन की गर्दन पर पड़े कुतुबिया के नरम-नाजुक हाथो ने सुदृढ शृंखला लौह-पंजर की भाँति अपनी ओर खींचा । हसन ने पूरा जोर लगा अपने को सँभालकर कहा—अभी यहीं तक, कल रात को ब्याह की रजिस्ट्री के बाद फिर और कुछ ।

—पके तैयार पोलाव को थाल में निकालकर खाने से पहिले चखकर उसके नमक को देखना जरूरी है—कहते कुतुबिया के पतले ओठ हसन के ओठों से लग गये । हसन भी “एक जमीन्दार बच्ची को समाजवाद के निर्माण की ओर खींचा” सोचकर दिल में बहुत प्रसन्न हुआ ।

कलखोज में काम

कलखोज के हार में बड़े जोर-शोर से काम हो रहा था। सारे कलखोजची स्त्री-पुरुष लड़के-लड़की से लेकर नौरस बच्चों तक ब्रिगेडों में बँटे हुए अपने-अपने चक में फैल गये थे। हर एक ब्रिगेड का अपना चक था, जिसके सारे कामों की जवाबदेही उस ब्रिगेड के ऊपर थी। प्रत्येक ब्रिगेड अपने चक में योजना के अनुसार एक एक जौ काम कर रहा था। ब्रिगेड का नायक—ब्रिगादीर—अपने ब्रिगेड और उसके काम की जगह से वैसे ही परिचित था जैसे युद्धक्षेत्र का कमांडर अपने क्षेत्र से।

जैसे कलखोजी ने एक दूसरे के साथ समाजवादी होठ बाँध रखी थी, वैसे ही एक कलखोज के भीतर एक ब्रिगेड दूसरे ब्रिगेड के साथ होड़ बाँधि हुए था, यहाँ तक कि ब्रिगेड के भीतर कलखोजची भी आपस में होड़ बाँधकर काम कर रहे थे। होड़ में पहले निकल जाने के लिये मुस्तेद कमकर नयी-नयी तद्बीरें निकाल रहे थे। हार में फैले ट्रैक्टर अपने इजनों की घनघनाहट के साथ जोतने में लगे हुए थे। आकाश स्वच्छ था। वसन्त की मन्द-सुखद वायु चल रही थी। नवजात अक्रुरों का सुगन्धि नयी निकली कोपलें, टूसे और नयी हरियाली के साथ ट्रैक्टर से उलटी जाती आर्द्र भूमि के सोधेपन से मिलकर श्वास को स्वच्छ, मस्तिष्क को ताजा करके हृदय हर्षोत्कल और शरीर को शक्ति-सपन्न बना रही थी। ट्रैक्टर से निकलता धुआँ स्वच्छ विशाल समुद्र में सैर करती मटमैली मछलियों की तरह निरभ्र आकाश में डोल रहा था।

गौरैया चहचहा रही थीं, कुरकुरी कुरकुर कर रही थीं, पडुक कू-कू बोल रहे थे, कौवे जुने खेतों से दाने चुन रहे थे, चींटियाँ वर्षा के जल से भीग गये आहार और अडों को ढोकर दूसरी जगह ले जा रही थीं।

अर्थात् १९३३ के वसंत की खेती के समय हर एक वस्तु गति में थी।

कलखोज की पूरती तथा नीची-ऊँची जमीने इस साल पहिली बार ट्रैक्टर से जोती गयीं। उसके अन्दर के काँटों और घासों को नीचे जड़ तक उखाड़ दिया गया और छोटे-छोटे खडों को मिलाकर मशीन चलने लायक बड़े-बड़े खेतों में परिवर्तित

कर दिया गया था। कितने ही कलखोजची फावड़ा और कुदाल लिये खेतों में रास्तों और नहरों के पहुँचने के लिये उनके नीचे-ऊँचे भाग को समतल करके सींचने लायक बना रहे थे।

—सोवियत संघ के मजदूरों ने ट्रैक्टर बनाकर हमारे पास इसलिये भेजा कि खेती के पशुओं को कड़ी मेहनत से छुट्टी मिले। यदि भूमि समतल बनाने के लिये भी कोई मशीन बनाकर भेजने, तो हमारा काम और भी हलका होता—एक कलखोजची ने कहा।

—कौन जानता था—दूसरे कलखोजची ने जवाब दिया—कि ट्रैक्टर नाम की एक मशीन पैदा होगी, जो एक जोड़ी बैल के २० दिन की जोताई से भी अधिक को एक दिन में जोत देगी। जिन कारीगरों ने इस तरह की मशीन बनायी हैं, क्या जाने वे ऐसी भी मशीन बना दें जैसी की तु चाहता है।

—ट्रैक्टर का गुण इतना ही नहीं है—तीसरे कलखोजची ने कहा—कि वह अधिक काम को कम समय में कर देता है, उसका एक गुण यह है कि वह धरती को बहुत गहरा जोतता है और चिपचिपा करके उलटता है।

—जमीन के गहरे जोतने और चिपपा करने से क्या लाभ है?—एक दाढीमुड़े, मूँछ खड़ी किये, चुस्त पोशाकवाले आदमी ने कहा।

—जो जमीन—कलखोजची ने कहा—गहरी जोती जाती है, उसमें पौधों की जड़ें खूब फैलतीं और अधिक नीचे तक जाती हैं। चिपपा गिराने से पिछले साल की बेगाना घासें उखड़कर मिट्टी में दब जाती हैं, जिससे एक ओर खेत में घास नहीं रह जाती, दूसरी ओर दबी घास सड़कर खाद बन भूमि को उर्वर बनाती है। यह सब काम पैदावार बढ़ाने में सहायक होता है।

—ट्रैक्टर और खेतों की दूसरी मशीनों के लाभदायक होने में बिलकुल संदेह नहीं—एक और कलखोजची ने कहा।

—लेकिन सियालका (बोवक, बोने की मशीन) एक पैसे में भी महँगी है—दाढीमुड़े आदमी ने कहा—मैंने पारसाल मशीन के काम से मुग्ध होकर सियालका चलाना सीखा और उससे कुछ एकड़ जमीन बोयी, लेकिन उसका बीज अच्छी तरह नहीं जमा और जमे पौधे खोखली जड़वाले निकले, इसके लिये मुझे दोषी बनाना चाहिए, लेकिन किसी तरह शाशमाकुल श्रमा की सहायता से जान बची, तब से मैंने मशीन छोड़ फावड़े को सँभाला।

—तू भूल कर रहा है—उस कलखोजची ने कहा—कभी भी हाथ की बोआई सियालके की बराबरी नहीं कर सकती । हाथ की बोआई में सभी जगह बीज बराबर एक-सा नहीं पड़ता, हाथ की बोयी कपास का कोड़ना भी मुश्किल है, क्योंकि वहाँ कल्टीवेटर (कोड़क, कोड़ने की मशीन) काम नहीं कर सकती । सियालके की बोआई में बीज एक-सा और निश्चित दूरी पर पड़ता है, इसलिये उसे कल्टीवेटर से कोड़ना आसान होता है ।

—यदि मशीन और ट्रैक्टर ज्यादा हो, तो जंसा कि सियारकुल अका ने कहा, कलखोज भी फैक्टरी और कारखाने का रूप ले लेता है—एक कलखोजची ने कहना शुरू किया—एक बार मैंने सियारकुल अका के साथ जाकर रूई-मिल देखी । वहाँ सब काम मशीन में होता था । मजदूर केवल उन मशीनों की खबरदारी करते थे । कपास को जिन् मशीन के मुँह में देते, मशीन बिनौले और रूई को अलग करती, साफ की हुई रूई को मशीन प्रेस-खाने में ले जाती, जहाँ गाँठ बनती है, इत्यादि । खेतों में भी काम मशीन से हो, ट्रैक्टर जोते, सियालका बोये, कल्टीवेटर कोड़े और जमीन को नरम करे । हाल में कपास लोड़ने की भी मशीन निकली है, ऐसी अवस्था में फैक्टरी और खेती में क्या अन्तर रह जायगा ?

—खेतों में मशीनों और ट्रैक्टरों के छा जाने पर पैदावार ज्यादा होगी, सारे कलखोज बोलशेविक कलखोज बन जायेंगे और सारे कलखोजची सुखी—एक कलखोजची ने कहा ।

—अलबत्ता—शाहनजर ने कहा—जहाँ मेहनतकशों के नेता साथी स्तालिन ने ‘प्रत्येक कलखोज को बोलशेविक कलखोज और प्रत्येक कलखोजची को सुखी’ बनाने का प्रोग्राम हमारे सामने रखा, वहाँ इसके लिये “खेती के काम मशीनों से किये जायें” कहकर भूमि भी तैयार कर दी ।

—स्त्रियों को काम में ले आने की बात भी क्यों नहीं करते !—एक कलखोजची ने नहर के किनारे काम करती बहुत-सी स्त्रियों की ओर इशारा करके कहा—यह उसी तरह मुस्तेदी से काम कर रही हैं, जैसे चींटियाँ लगकर खलिहान से दाना ढोने में । अतीत काल में वह थाली-झाँडी और सिलाई-कताई के सिवा और कोई काम नहीं जानती थीं ।

—मेरी स्त्री एक और काम जानती थी—दम लेने के लिये बैठे नारमुराद ने कहा ।

—क्या काम—एक कलखोजची ने पूछा ।

—यदि कोई चीज चाहती और मैं लाकर नहीं देता, तो चीज चुरा के बेचकर उस चीज को खरीद लेती । ऐसे कामों के लिये बार-बार उसने मार भी खायी । कलखोब बनने के बाद पारसाल देखा कि मैंने साल में १५० दिन काम किया और उसने दो सौ दिन काम किया । अपनी पोशाक और मनोवाञ्छित चीजें ही नहीं, बल्कि घर की आवश्यक चीजों में से भी कितनी को स्वयं खरीदकर उसने मेरे भार को बहुत हलका कर दिया ।

—अब तेरे सिर पर केवल उसका रात्रि-आहार ही रह गया है, क्यों ?

—न जाने कब से मैं उसके रात्रि-आहार से मुक्त हूँ—नारमुराद ने कहा ।

—अगर तू इस तरह काम न कर सौंस खींचते बैठा रहा, तो इस साल तेरे दिन आहार को बीबी देगी—शाहनजर ने कहा ।

—मैं आज चाहे काम करूँ या न करूँ, सब बराबर है—नारमुराद ने कहा—क्योंकि हम आठ आदमी काम कर रहे हैं, मेरे न करने पर भी काम पूरा हो जायगा ।

—लेकिन—बेदाढीवाले जवान ने कहा—“स्त्रियाँ स्वतन्त्र हो ” कहकर उन्हें दासियों की तरह काम करने के लिये बाध्य क्यों किया जाता है !

—तूने दाढी मुड़ा ली, मूँछ खड़ी कर ली, चुस्त पोशाक पहिनकर “हमदम फोर्मगो ” नाम रख लिया, तो भी एक पैसे भर विद्या न सीखी—शाहनजर ने दाढीमुड़े आदमी से कहा—पूँजोवादी देशों में स्त्री-स्वतन्त्रता का अर्थ दूसरा है और समाजवादी देश में दूसरा । उन देशों में स्त्री-स्वतन्त्रता का अर्थ मर्दों की मर्जी पर स्त्रियों को बलिदान करने के अतिरिक्त दूसरा कुछ नहीं है, वहाँ स्त्रियाँ आर्थिक परतन्त्रता में हैं और अपनी आवश्यकताओं के लिये हर तरह पुरुष के अधीन हैं ; लेकिन हमारे देश में स्त्री-स्वतन्त्रता का अर्थ है उनकी आर्थिक और श्रम की स्वतन्त्रता । हमारी स्त्रियाँ समाजवादी श्रम में भाग लेने लगीं जिससे उन्हें वास्तविक स्वतन्त्रता, यानी आर्थिक स्वतन्त्रता मिली ।

—इसका उदाहरण ।—नारमुराद ने कहा—मेरी स्त्री का चोरी छोड़ना और मेरी मार से बचना है

—ठीक है—शाहनजर ने कहा—इसका उदाहरण खोजानजर की छोटी बीबी खदीजा भी हो सकती है । खदीजा खोजानजर के हाथ में एक कृतदासी की तरह

काम करती थी, तो भी उसने कभी शरीर पर एक अन्धा वस्त्र नहीं देखा, उसके कान गाली से पके और शरीर मार से सूखा रहता था। खोबानजर के हाथ से मुक्त होने पर आज वह एक मुस्तेद कलखोजची बनकर मैदान में आयी है। पर साल उसने २५० दिन काम किया और अपने लिये मकान भी तैयार कर लिया।

खदीजा ने एक भूल का काम किया — एक कलखोजची ने कहा।

—कौन सा काम ?—शाहनजर ने पूछा।

—एरनजर कामचोरी के कारण कलखोज से निकाल दिया गया। उसने खदीजा के सिर पर रेशमी रुमाल, शरीर पर मखमल का जामा, पैर में पालिश-वाला बूट और खासकर उसके टाई सौ दिन के काम को देखा जो कि सारे टाट-बाट का कारण है। उसने खदीजा के पास ब्याह का सदेश भेजा। खदीजा ने सदेशवाहक से कहा—“मैं अब जानती हूँ कि समाजवादी श्रम और सच्ची स्वतंत्रता क्या है, यदि मुझे करना होगा तो अपने योग्य किसी मुस्तेद कलखोजची से ब्याह करूँगी। कामचोर एरनजर से कहना कि वह मेरी ओर निगाह न करे, मैं उससे घृणा करती हूँ।”

—अगर ऐसा है, तो मैं आज ही से मुस्तेद कलखोजची बनना आरंभ करता — नारमुराद ने कहा।

—क्या खदीजा के साथ ब्याह करने के लिये ?—शाहनजर ने पूछा।

—अलबत्ता—नारमुराद ने कहा—साल में २५० दिन काम करनेवाली जवान स्त्री से कौन ब्याह करना नहीं चाहेगा ?

—वह क्यों तुम्हारे जैसे बूढ़े को पसन्द करेगी ?—एक कलखोजची ने कहा।

—मैं कैसे बूढ़ा हूँ ? एक आदमी जो पचास साल की उमर में बालचर बना, यदि ५३ साल की उम्र में दामाद बने, तो क्या बूढ़ा होगा ? विशेषकर जब कि वह अपनी स्त्री के रात्रि आहार से मुक्ति पा चुका है, तो वह एक बवारि से बिलकुल भेद नहीं रखता।

—तुम आज से मुस्तेद कलखोजची बनना शुरू कर दो और मैं भी आज से ही तुम्हें “५३ साला ब्वारा दामाद” की उपाधि देता हूँ—शाहनजर ने कहा।

—ऐसा ही हो, मैं आज से ही मुस्तेद बनना शुरू करता हूँ—कहते नारमुराद उठकर फावड़ा चलाने लगा, लेकिन इसी समय आवाज आयी :

अका नारमुराद ! थक न जाओ । क्या हमलोगों को देखते ही काम शुरू कर दिया ?

—साथी योलदाशोफ ! तुम्हारा मुँह चाहे एक ही हो, किन्तु आँखें चार हैं । कैसे तुमने दूर से देख लिया कि मैं काम नहीं करके बैठे हूँ ?—कहते नारमुराद फावड़े को उसी तरह जमीन पर रख बैठकर बोला—मैं अपने काम को समाप्त कर दम लेने बैठा था ।

योलदाशोफ के साथ आये उत्पादन-सोवियत का अध्यक्ष जमीन पर उकड़ू बैठ, मिर को जमीन की ओर झुका, चारों ओर आँखें दौड़ाकर “इस काम को स्वीकार नहीं किया जा सकता” कहते खड़ा हो गया ।

—क्यों स्वीकार नहीं किया जा सकता ?—हमदम फूरमा ने कहा—उसका रग कुछ उड-सा गया था ।

—इसलिये कि जमीन बराबर नहीं की गयी—अध्यक्ष ने कहा ।

—योलदाशोफ ने भी जमीन पर बैठकर चारों ओर देखा और अध्यक्ष की बात का समर्थन करते हुए कहा ।

—तुमने नीची-ऊँची जमीन को बराबर करने की जगह ऊँचाई को कुछ नीचा और नीचाई को कुछ ऊँचा करके जमीन को असम ही रखा ।

अध्यक्ष ने रिपोर्ट लिखना शुरू किया । नारमुराद ने काम को बेकार होते देख गरम होकर हमदम से कहा—मैंने कहा न था कि तू काम खराब करता है ? तू दाढ़ी-मूँछ बराबर करना भले ही जाने, किन्तु जमीन बराबर करना तेरे बूते का नहीं है ।

—उसने खराब किया तो तुम ठीक करते—योलदाशोफ ने नारमुराद से कहा ।

—मैंने ठीक करना चाहा, लेकिन यह सुस्ताने लगा और मुहम्मद दानाई की । सच है ‘एक मछली सारा तालाब गदा कर देती’ एक खराब काम करनेवाले की वजह से हमलोगों का एक दिन का सारा काम नहीं लिखा गया और बदनम हुए अलग ।

—तुमने कुछ काम भी किया कि तुम्हारा काम नहीं लिखा गया ?—एक कलखोजची ने हँसते हुए कहा ।

—मैंने पहिले ही समझ लिया था कि यह काम खराब होगा, इसीलिये जान-

बूझकर काम नहीं किया। क्यों मैं काम करके फिर उसे बेमजूरी का करवाता, इसीलिये बैठा दम ले रहा था।

रिपोर्ट लिखी गयी, उत्पादन-सोवियत के अध्यक्ष ने कलखोज के अध्यक्ष योलदाशोफ के साथ उसपर हस्ताक्षर किया। दूसरे चक से लौटकर अभी-अभी आये ब्रिगादीर ने भी काम को खराब देखकर हस्ताक्षर किया और कहा :

—इस काम के लिये मैं भी दोषी हूँ, जब मैंने इस काम की योजना बनाई तो यह भी जरूरी था कि काम बाँटकर सभी कमकरो के भीतर समाजवादी होड लगवाता। उस समय काम अधिक भी होता और पक्का भी।

—उस समय मैं भी दम न मारकर काम करता—नारमुराद ने कहा।

—अभी भी उसी तरह काम शुरू करना चाहिये—योलदाशोफ ने कहा।

—ब्रिगादीर ने जमीन बराबर करने का काम कमकरो मे बाँटकर फिर से काम करने को कहा और उन्हें सलाह दी कि एक दूसरे के साथ समाजवादी होड लगाकर करें। होड की घोषणा होते ही नारमुराद भी 'ज्ञान जाये तो जाये आन न जाये' कहते काम में लगा। लेकिन वह हर पाँच छः कुदाल मारने के बाद सीधे खड़े हो कमर मलने लगता। उसके बगल मे काम करनेवाले हमदम फूरमा ने उसकी सहायता की और उसके काम को भी करते हुए कहा :

—नारमुराद अका ! तुमने मुझे काम खराब करने के लिये फटकारा, किन्तु यदि मुझे काम सिखलाओ तो मैं उसे ठीक से कर सकता हूँ और एक कार्यज्ञ और कार्यकारी कलखोजची बनकर तुम्हारे काम में भी मदद दे सकता हूँ।

—शाबाश—नारमुराद ने कहा—यदि इसी तरह काम करता रहा, तो तू एक कार्यज्ञ कार्यकारी कलखोजची बन सकता है, नहीं तो तुझे "ब्रिगाडू" कहकर कलखोज से निकाल देंगे।

शाम को कमीशन ने आकर जमीन को समतल की हुई पा काम को स्वीकार किया। नारमुराद और हमदम फूरमा के काम को दूसरों से बढ़िया पाकर "शाबाश" कह उनकी प्रशंसा भी की।

—इस ५३ शूला क्वारे खवान ने, जो कि जल्दी ही दामाद बननेवाला है, सिर्फ अपने ही काम को पूरा नहीं किया, बल्कि हमदम फूरमा-जैसे बेतजर्बा के

आदमी को भी खिल्लाकर एक कार्यश कलखोजची बना दिया—कहते नारमुराद ने अपनी छाती ठोककर गर्व किया ।

हमदम फूरमा अपने दिल में यह सोचकर प्रसन्न हुआ “यदि पहिले दाढी मुड़ाकर शाशमाकुल की नखर में एक मुस्तैद कलखोजची बन गया था, तो आज नारमुराद जैसे गरीबों में से आये शुद्ध हृदय कलखोजची की दृष्टि में एक कार्यश कलखोजची बना ।

१३

बाय की बेटी

हमदम फूरमा एक मुस्तैद कमकर बन गया था । उस दिन जमीन समतल करने समय उसने काम को खराब कर दिया था, जिससे लजित होकर उसने कमर कस ली थी कि अब चाहे मुस्तैद कमकर न भी बना हो या एक ब्रिगादीर-जैसे प्रबन्धक होने लायक न भी बना हो, लेकिन वह ब्रिगेड के अन्दर एक टोली का नायक बनकर काम कर सकता था । हमदम फूरमा के कथनानुसार नारमुराद की अप्रिय, किन्तु सत्य बातों ने उसे ऐसा बनाने में सहायता की ।

हमदम फूरमा अपनी टोली के साथ एक नहर में खुदाई का काम कर रहा था । नारमुराद ने उधर से जाते वक्त काम देखकर कहा—हमदम, अब तू आदमी हुआ जैसा मालूम हो रहा है । तेरा यह काम बहुत पक्का हो रहा है, शाबाश !

—यदि मैं आदमी हुआ हूँ तो यह तुम्हारी कृपा है, तुम्हारी गालियों, तुम्हारी कड़ी बातों ने मेरे लिये दवा का काम किया और मुझे अज्ञान और कामचोरी की बीमारी से मुक्त किया । मैं तुम्हारा कृतज्ञ हूँ—हमदम ने कहा ।

नारमुराद ने गर्व से कहा—बात यह है कि आदमी यदि अपने से पहिले एक कुरता फाड़े आदमी की बात पर कान दे या उसकी शिक्षा पर चले, तो अलबत्ता आदमी बनेगा । दाढी मुड़ा, कधी से बाल भाड, अपने को सजाकर मटरगश्ती करने से कोई काम नहीं बनता । अपने जिम्मे जो काम है, यदि उसे ठीक से करे, तो हर आदमी के मुँह से शाबाशी सुनेगा और काम की दृजदूरी भी ज्यादा पारयेगा । शायद तू ने सुना है कि साभी स्तालिन ने सबको एक समान मजदूरी देना

मना किया है और कहा है कि मजदूरी देते समय काम के गुण और कमकर की चतुराई सामने रखनी चाहिये ।

हमदम फूरमा ने “ऐसा ही है, ऐसा ही है” कहकर नारमुराद के मुँह पर प्रसन्नता प्रगट की, लेकिन उसकी अंतिम बात से उसके चेहरे पर क्रोध के चिह्न प्रगट होने लगे थे, जिसको छिपाने के लिये उसने बात को दूसरी ओर घुमाते हुए कहा—तुम्हारा अपना काम कैसे चल रहा है ? मुस्तैद कलखोजचियों की पाँती में शामिल होने लायक हुनर दिखा सके, जिसमें कि खदीजा के पति बने ?

—काम बुरा नहीं है—नारमुराद ने कहा—हर रोज नाम (निश्चित परिमाण) से अधिक काम कर रहा हूँ । काम का गुण भी अच्छा है । इस समय जमीन समतल करने का शिल्प बनाया गया हूँ । एक दिन कृषि-विशेषज्ञ आया था । वह मेरी बराबर की गई जमीन को देखकर बहुत प्रसन्न हुआ और बोला—‘जिन जमीनों को तुमने बराबर कराया है, वहाँ न एक बूँद पानी बर्बाद हो सकता है, न एक पौधा बिना पानी के रह सकता है—शाबाश !’

—तो कहना पड़ेगा कि बल्दी ही दामाद बनोगे—हमदम फूरमा ने कहा ।

—अभी दामाद बनने का समय निश्चित नहीं किया और खदीजा की स्वीकृति भी नहीं ली—नारमुराद ने कहा—अभी से नौजवान मुझे “नारमुराद अका” या “नारमुराद चचा” न कह “नारमुराद दामाद” यहाँ तक कि कुछ तो ‘दामाद चा’ भी कहते फिर रहे हैं । एक बड़े आदमी के लिये “दामाद” का नाम देना भी दामाद होने-जैसी प्रसन्नता देता है—कहते नारमुराद ने सबको हँसा दिया । जो भी हो, हिम्मत छोड़ना नहीं चाहिये ।

नारमुराद ने अपना रास्ता लिया । अपनी प्रशंसा से प्रसन्न हुआ हमदम फूरमा अपने दिल में “अब काम करना चाहिये” सोचते “हाँ, शेरों ! हिम्मत करो” कहते टोली को बढ़ावा दे स्वयं भी बहादुरी के साथ फावडा चलाने लगा ।

हमदम की टोली जिस नहर में खुदाई कर रही थी, वह प्रायः आध मील उसी रुद (बड़ी नहर) के साथ-साथ चलती थी, जिससे दि वह निकाली गयी थी । रुद और नहर के बीच एक गाड़ी जाने भर की जगह छूटी हुई थी । हमदम ने उस जगह को बेकार कहकर नहर को रुद के नजदीक से खुदवाया और उससे निकली जमीन को भी दूसरी ओर अवस्थित कलखोज की जमीन के बराबर करवा दिया ।

एक खोदनेवाले ने नहर को रुद के इतने मजदीक देखकर हमदम से कहा—हमारी नहर सीधी और गहरी है, लेकिन यह बीच की जगहवाला रास्ता नहीं रहा ।

—इस रास्ते की कोई जरूरत नहीं—हमदम ने कहा—कुलकों को जमीन की कदर मासूम न थी । उन्होंने इतनी जमीन रास्ता बना के छोड़ रखी थी । पुराना रास्ता वह सडक है, जो कि रुद के दूसरे तट से जा रहा है । नहर को रुद के नजदीक ले जाकर हमने सात हाथ जमीन निकाल ली और यह करीब आधा मील तक, इस तरह कलखोज की जमीन में कई एकड़ की वृद्धि हुई, जिसका प्रभाव रुई की उपज पर भी पड़ेगा ।

हमदम फूरमा ने नहर के अन्दर की तरफ उसके किनारे को और भी रुद के नजदीक करके खोदने के लिये चिह्न लगाया और 'डेढ हाथ और निकाला' कहकर प्रसन्नता प्रगट की ।

×

×

×

अंतिम दिन हमदम फूरमा ने अपनी इच्छा के अनुसार नहर को रुद के बिलकुल नजदीक खोदकर काम को खतम किया । उसने शाम को घर लौटकर खाना खाया और अधेरा हो जाने पर चायखाना की ओर चला । चायखाने में गैस की रोशनी जल रही थी और आदमी भरे हुए थे । हमदम ने चायखाने के पास के तूतवृक्ष की आड़ में हो, वहाँ के आदमियों के ऊपर एक-एक करके नजर दौड़ायी और अपने दिल में यहाँ अब भी वह नहीं है, थोड़ी प्रतीक्षा करूँ, शायद आये, अपने दिल में कहते वह कलखोजचियों की बातें सुनने लगा ।

कलखोजची आबकल अपने अनुकूल काम-काज होने तथा अपनी सफलताओं और त्रुटियों को कहते एक दूसरे के अनुभव से लाभ उठाने के बारे में बात कर रहे थे । इसी समय बाँसुरी, दोतार, तम्बूर, टप ' दायरा) और दुम्बक की आवाज सुनाई दी, जिते कलखोज की सगीत-टोली बजा रही थी । लोग बात बद कर उसे सुनने लगे । कुछ देर बाद उसके बद होने पर किसी ने कहा :

अपनी सफलता और त्रुटियों के बारे में बतलाने के लिये नारमुराद दामाद को बोलने दिया जाय ।

हमदम फूरमा ने इस आवाज को सुनकर शेर की आवाज से घबड़ाये गददे की तरह कान खड़ा कर उसकी ओर ध्यान दिया ।

—मेरे काम मे कोई त्रुटि नहीं है—लोगो को हँसाते हुए नारमुराद ने कहा—
आज हमने ३० एकड़ जमीन को समतल करके बोने के लिये तैयार किया ।



१९—हमदम ने 'तूतवृक्ष की आड मे हो (पृष्ठ.४४८)

—यह सुनकर अप्रसन्न हो हमदम अपनी अगुलियो से कानों को बंद करने जा रहा था ।

—लेकिन मेरी सफलताएँ सिर्फ अपने या अपनी टोली तक ही सीमित नहीं,

हैं, बल्कि मेरे हिम्मत के साथ मुस्तेदी से काम करने के कारण हमदम फूरमा-जसे कामचोरो और बिगाडुओ को भी लज्जा आयी ।

×

×

×

नारमुराद की इस बात को सुनकर वह फिर खुश हुआ और ध्यान से सुनने लगा ।

नारमुराद कह रहा था :

—आज हमदम फूरमा की खोदी नहरिया को देखकर मैं मुँह बाय रह गया । सपूत ने उसे अपने मुँह की तरह विस्तृत, अपनी आँखों की तरह गहरी, अपनी दाढी की तरह समतल और अपनी नाक की तरह सीधी करके खोदा है ।

श्रोताओं ने नारमुराद की इन अयुक्त उपमाओं पर ताली बजाते हँसना शुरू किया और हमदम भी अपने को रोक न सका ।

“जिन्दावाद ३३साला दामाद” कहते हसन एरगश ने हँसी के प्रवाह को रुकने नहीं दिया । हसन को इस बात से खदीबा का चेहरा कुछ लाल हुआ, लेकिन उसने भी अनजान बनकर हँसी में दूसरो का साथ दिया ।

“इस तरह जान पर खेलकर काम करने से भी नारमुराद का दामाद होना संभव है । किन्तु मेरा दामाद होना संभव ही नहीं, निश्चित है” कहते हमदम फूरमा सोचने लगा—यदि मैं नारमुराद-जैसे भोले-भाले आदमी की प्रशंसा द्वारा लोगो के दिलो में जगह पा सकूँ, तो मेरे सब कामो का रास्ता खुल जायेगा । उस समय कुतुबिया जान की पतली कमर मे अपने इन मोटे हाथो को डाल नारमुराद द्वारा उपहासित अपने इस चौड़े मुँह को उसके पतले ओठो और गुलाब की कली-जैसे छोटे मुँह में लगाकर मिलन-मदिरा पीना निश्चित है ।—आ, कुतुबिया जान !

हमदम फूरमा इन मधुर विचारो में डूब रहा था कि इसी समय शाशमाकुल के मुँह से अपना नाम सुनकर उधर आकृष्ट हुआ । वह कह रहा था :

—एक बार मैंने कहा था कि हमदम फूरमा एक बहुत अच्छा कलखोजची है, तो सफर आका और एरगश चचा मुझपर हँसने लगे । अब उनकी प्रशंसा आप नारमुराद चचा-जैसे सच्चे आदमी के मुँह से सुन रहे हैं ।

हमदम फूरमा कैसा कलखोजची है, इसका पता शरकू मे लगेगा—सफर गुलाम ने कहा—एक काम को अच्छी तरह खर्जाम देने या एक नहरिया

को अच्छी तरह खोदने-खुदवाने से कोई मुस्तैद कलखोजची नहीं बन जाता । कलखोजची जब वसन्त से शरद और शरद से बोझाई के समय तक काम की हर शाखा में अपने काम की खूबी दिखलाये, तब मुस्तैद कलखोजची कहा जा सकता है ।

—“मुस्तैद कलखोजची” नाम पाने के लिये और भी बहुत-से काम करने होते हैं—हमदम ने अपने आपसे कहा ।

कलखोज की मढली ने फिर सगीत आरंभ किया । हमदम अपने दिल में “हसन एरगश यहाँ है, इस समय मौका है उससे मिलने” और मेरे नहर खोदने की तारीफ को भी उसे सुनाने का । ये लोग अपने तजबों को मिलकर देख रहे हैं, “हम भी अपने कामों को मिलकर देखें” विचारते वह अपने आये रास्ते से लौट पडा । कोई देख न ले, इसके लिये वृत्तों की छाया और दीवारों की आड लेकर चलने लगा ।

×

×

×

हमदम फूरमा गाँव के छोर पर पहुँचा और अतिम हवेली के किनारे से खेत के ओर से होते उसके पीछे गया । उस ओर खुलती सफेद पर्दे से ढँकी खिड़की के काँच पर एक-दो बार नख से खटखटाया । घर के भीतर से भी नाखून की खटखटा-हट द्वारा जवाब मिला । आवाज सुन हमदम ने झुककर मिट्टी उठा उसी काँच पर ‘मै’ लिख दिया । एक घोड़शी सुन्दरी ने पर्दा हटा लालटेन के प्रकाश में “मै” शब्द को पढा, फिर काँच पर एक बार नाखून से शब्द करके कपड़ा पहिनना शुरू किया ।

हमदम फूरमा आवाज सुनकर काँच पर लिखे “मै” को मिटा कूचे की ओर लौटा । इसी समय घर के अन्दर आवाज सुनाई दी—“बीबी, मै लाल चायखाने जा रही हूँ, इसन जान को देर हो गयी, उस साथ लिवाये आती हूँ ।”

कूचे की बगल में एक नहरिया थी, जो रास्ते के साथ-साथ चली गयी थी । नहरिया की दोनों ओर घनी छायावाले पुराने बलखी तूतवृत्त लगे हुए थे, जिनके कारण वहाँ रात्रि का अंधकार और भी घना हो गया था । हमदम फूरमा कूचे में आ नहर और हवेली की दीवार के बीच की राह से हो एक मोटे वृत्त के नीचे पीठ लगाकर खड़ा हुआ ।

हवा त्रिलकुल पैद थी, रात्रि प्रशान्त, निश्चल और नीरव थी । इस नीरवता

को अगर कोई भग कर रहा था, तो वह भी हमदम फूरमा के दिल की घडकन, जिसे वह स्पष्ट सुन रहा था। दरवाजा हलकी आवाज से खुला और फिर बंद हो गया। पैर की कोमल आवाज के साथ एक कालिमा आने लगी, जिसे हमदम के सिवा कोई नहीं देख रहा था। बहुत देर न हुई कि पैरों की आइट, बुलारावाले शाही के नये कुर्ते की खनखनाइट और उससे भी आगे-आगे चलती गुलाबी अतर की मुगन्ध गाँव के कूचे को अतरफरोश की दूकान बना आगे बढी। हमदम के 'मै' कहने पर कालिमा खडी हो गयी और जिधर से आवाज आ रही थी, वहाँ किसी को नहीं देखकर बोली—तू कहाँ है ?

—मैं यहाँ, पेड़ के पीछे खड़ा हूँ—हमदम ने कहा।

—मुझे तू बिलकुल नहीं दिखाई दे रहा है, कहाँ से नहर पार करूँ ?

—यहाँ इस पुल से आ—कहते हमदम ने हाथ बढाकर अपने से पाँच कद दूर के पुल की ओर इशारा किया, लेकिन उस अधरे मे हाथो को कौन देखता ?

“हाँ, देखा” कहकर कालिमा बडी तेजी के साथ पुल पार हो दीवार के नीचे से होते पेड़ के पास पहुँची। हमदम ने दीवार और पेड़ के बीच खडा हो दोनो हाथो को फैला रखा था। जैसे ही कालिमा दोनो हाथो के बीच आयी, उसने “आ कुतुबिया जानम्” कहते उसे हाथो के बीच मे कस लिया। कुतुबिया ने अपने चेहरे को हमदम के मुँह पर लगा नाज करते कहा—ठहर, वह आता न हो।

—अब भी क्या तेरा दिल उसके साथ है, अब भी क्या तुझे उसका खयाल है ?—हमदम ने रुष्ट-सा होकर कहा।

—पहले भी मेरा दिल उसके साथ न था और अब भी नहीं है, लेकिन जब तक अलग न हो जाऊँ, उसका खयाल करना ही पड़ेगा, नहीं तो सारा काम वर्बाद हो जायेगा—कुतुबिया ने कहा—बैठ, बात कर, समय बीत रहा है, उसके लौटने का समय नजदीक है।

हमदम एक हाथ हटा दूसरे हाथ से उसकी कमर पकड़े दीवार के सहारे बैठा। कुतुबिया भी अपने सिर को उसके वक्ष पर रखकर बगल में बैठ गयी। हमदम ने सिर पर बंधा रूमाल के नीचे से निकले कुतुबिया के कोमल केशो पर हाथ फेरते कहना शुरू किया—मुझे डर लग रहा है, काँच और बुखारी (अंगीठी) वाला घर, रूपहला पलग, बुलारा के शाही के कुरते, हरे लाल गुलाबी रेशमी

रूमालें—जो कि काले बालों, आँखों, भौंहों, लाल चेहरे और सफेद गर्दन की शोभा को बढ़ाते हैं, रेशमी के पतले मोजे और चरणशोभावर्द्धक बार्निश के ये बूटों ने तेरे दिल को ज्यादा खींच रखा है, क्या ?

—बुखारी और काँचवाले घर उन्हीं गुलामो-नौकरो-भुम्खटो को अपनी ओर खींच सकते हैं, जिन्होंने अपने जीवन में घर नहीं देखा या किसानों को खींच सकते हैं, जिनके घर ढोरखानों से अन्तर नहीं रखते। उरुन बाय किलाची की लडकी की आँखों में ऐसे घर का क्या मूल्य है ? मेरे बाप के पास एक महल-जेसी हवेली रही है। शाही की पोशाक मैंने नयी नहीं पहनी, मेरे बाप के घर में जरी की पोशाक पहनती रही।

—यदि ऐसा था, तो हसन की किस बात पर मुग्ध होकर तूने उसे पसंद किया ?

जब जमाना खराब आया, कलखोब नाम की बला पैदा हुई, बायो के ऊपर आक्रमण हुआ, तो मैं अपने परिवार को इस बलाय से बचाने के लिये तैयार हुई। इस काम के लिये एक पार्टी-मेम्बर या कमसोमोल को पति बनाना आवश्यक था। सबको देखा-भाला। सबमें हसन को अधिक सीधा-सादा और अनुभवहीन पाकर उसे फाँसने की तदवीर करने लगी। अन्त में सफल हुई।

कुतुबिया एक आः खींचकर चुप हो गयी। हमदम ने “तू स्वयं भी जाल में फँस गयी” कहकर उसे फिर बात करने के लिये मजबूर किया—हाँ, सच कहता है, मैं खुद भी जाल में फँस गयी। जब ब्याह की रजिस्ट्री की बात आयी, तो उसने ‘तू विरोधी वर्ग में रहती है’ कहकर इन्कार कर दिया। मैंने इसकी भी तदवीर सोच ली और माँ बाप की अनुमति से उनसे अलग होकर मौसी के घर रहने लगी। हसन से प्लूआ—“अब क्या कहता है ?” उसने जवाब दिया—“यदि वचन दे कि अब से माँ-बाप के यहाँ आना-जाना न करेगी, तो मेलशू।” मैंने इसके बारे में भी वचन दे दिया। मैंने समझा कि इसके बाद रजिस्ट्री करके एक बालिश पर सिर रख उसे अपने राह पर ला सकूँगी, लेकिन...

कुतुबिया चुप हो गयी। हमदम ने फिर “लेकिन क्या” कहकर सवाल किया।

—लेकिन मैंने समझा न था कि ऊपर से भोला-भाले और नर्म दिखलाई देनेवाले इस लडके का दिल पत्थर से भी अधिक कड़ा है। शादी की रजिस्ट्री हुई। मैं उसके साथ जितना प्रेम प्रगट करती, वह उससे भी अधिक मेरे साथ प्रेम प्रगट करता। लेकिन यहाँ एक बात मानूँगी कि जहाँ मेरा प्रेम झूठा और

बनावटी था, वहाँ उसका प्रेम सच्चा और ज्वानी के स्वच्छ हृदय से निकला था ।

यदि उसका प्रेम सच्चा और स्वस्थ था, तो उसने तेरे परिवारवालों के लिये क्यों नेकी नहीं की ?—हमदम ने टोका ।

—ठहर, कहती हूँ—कुतुबिया ने कहा—लेकिन ऐसे सच्चे और साफ प्रेम के होते भी जैसे ही मैंने अपने बाप की बात छोड़ी, तो सच्चे प्रेमवाले उस हृदय में ईर्ष्या, क्रोध और घृणा पैदा हो गयी । उसने उठकर चला जाना चाहा । मैंने रोते हुए हाथों से उसे रोकना चाहा । वह धक्का देकर बोला—“मेरा और तेरा काम यहाँ खतम हुआ । तूने अपने वचन को तोड़ा, यदि अब मैं भी अपने वचन को तोड़ूँ तो दोष नहीं” और चाहा कि घर से बाहर चला जाय, फिर मैंने दूसरी तदनीर की और “मैं अपने माँ बाप से सदा के लिये अलग हो गयी, मैंने तो एक परिहास किया था” कहकर उसे समझाया-बुझाया । इस खेल को दूसरे ढंग से भी मैंने कई बार करके देखा, लेकिन उसके पापाण-मे हृदय को नर्म नहीं कर सकी । वह एक ठट पत्थर था, जिसे मैंने पीटा, एक बेकार बात थी जिसे आँधों के समय मुँह से निकाला ।

कुतुबिया फिर चुप हो गयी । हमदम ने “पीछे फिर क्या हुआ” कहकर उसे फिर कहने के लिये प्रेरित किया ।

—मेरे बाप की सारी माल-मिलकियत ज्वन्त हुई, खुद बाप-माँ और मेरे भाई निर्वासित किये गये । मेरी हवेली स्कूल बन गयी । गच किये हुए मेरे कमरों में घर गरम करने की बुखारियाँ बैठा दी गयीं, लेकिन तो भी अपने मतलब के लिये मैं उसके हाथ में बनी हूँ ।

बात समाप्त करते समय कुतुबिया ने अपने चेहरे को हमदम के हथेली पर मलते आँखों से गिरते आँसुओं के एक दो बूँद वहाँ गिरा दिये और इस तरह हमदम के दिल को और भी अपनी ओर आकृष्ट कर लिया ।

हमदम को सन्न नहीं पड रहा था कि बात को कहाँ से आरंभ करें, लेकिन अपने आपको सर्वथा अर्पित किये हुई तरुणी के पास देर तक चुपचाप रहना ठीक नहीं समझकर उसने कहा—उसे छोड़कर आ मेरे साथ रजिस्ट्री करा, लेकिन शर्त यह है कि रजिस्ट्री के बाद इमाम को बुलाकर निकाह भी पढायेंगे ।

—यदि खुदा हमें वह दिन दिखलाये, तो जरूर निकाह पढायेंगे—संदिग्ध स्वर में कहकर कुतुबिया चुप हो गयी ।

—हमें वह दिन दिखलाने में खुदा कहीं बाधक है ? सोवियत सरकार ने न्याह करना और तिलाक देना आसान कर दिया है । तू यदि उसे नहीं चाहती तो कल सबेरे रजिस्ट्री आफिस में चली जा और उससे जुदा हो जा , फिर परसो मेरे साथ रजिस्ट्री करा ले । चिट्ठी तमाम और सलाम । इस तरह बैठकर आँखों से पानी गिराने की क्या आवश्यकता ? इस लडके ने तेरे दिल को तोड़ा, तेरे माँ-बाप गाँव से दूसरी जगह निर्वासित कर दिये गये, तब भी इस लडके ने सहायता न की । अब तू उससे इस तरह बदला ले ।

—मेरे दिल को केवल इसन से बदला लेने से शान्ति नहीं मिलेगी । मुझे इस कलखोज से भी बदला लेना है, जिसने मेरे घर-बार को उजाड़ दिया और जो गुलामो, नोकरो, चरवाहों, बटाईदारो व जीवन को सुखी बनाने का कारण हुआ, इसके लिये तेरे दन सबल हाथों में सदायता चाहती हूँ ।

कुतुबिया बात समाप्त कर हमदम की आस्तीनों को ऊपर की तरफ खिसकाकर उसके हाथों को अपने मुनहली चूडियोवाले रूपहले हाथों से चुपचाप मलती रही । हमदम ने अपने चेहरे को कुतुबिया के बिखरे बालों से मलते हुए कहा— कलखोज से बदला लेने में मैं तेरा सहायक हो सकता हूँ ।

—मेने भी ऐसी ही आशा की थी ।

—तो क्या अब आशा नहीं रही ?

—आशा नहीं होती, तो क्यों तुझे मिजने के लिये बुलाया होता ? किन्तु निराश होने ही जा रही थी, जब सुना कि एक मुस्तेद कलखोजची बन गया ।

—मिरजा उरुन बाय किलाची और उसका विश्वासपात्र गुमाश्ता क्या कभी मुस्तेद कलखोजची बन सकते हैं—हमदम ने कहा—केवल आराम में मैंने भूल की और खुल्लम खुल्ला कामचोरो और विगाड का काम करने लगा , लेकिन मेरा यह खेल अधिक न चल सका, भेद खुलने ही वाला था कि मैंने मुँह पर पर्दा डाल लिया और मुस्तेद कलखोजची बनने के लिये जुट पड़ा ।

—अच्छा, जुटकर क्या काम किया ?—कुतुबिया ने पूछा ।

—मेरे जिम्मे एक बड़ा काम सौंपा गया था । मैंने उस काम को अपने मन के अनुसार किया और साथ ही मुस्तेद कलखोजची का नाम भी पाया, लेकिन मेरा मुस्तेद कलखोजची होना वैसा ही है, जैसा तेरा मुस्तेद कमसोमोल की स्त्री होना ।

—अच्छा, तो तू ध्वंस का काम करेगा ?

—यही काम जो अभी पूरा किया है, ध्वस ही का काम है ।

“कैसे ?”—कहते प्रसन्न होकर कुतुबिया अपने एक हाथ को हमदम की गर्दन पर डालकर दूसरे से उसकी खड़ी मूँछों से खेलने लगी ।

—मुझे एक नहर खोदने का काम मिला था । उसे ऐसा बना दिया है कि सिंचाई के वक्त आसानी से उसे नष्ट कर सकता हूँ । इससे कपास यदि बिलकुल नष्ट न हो तो भी दस दिन पानी न मिलने से पैदावार आधी तो जरूर हो जायेगी ।

—क्या यही सब कुछ है—कुतुबिया ने अप्रसन्नता प्रगट करते हुए, उसकी गर्दन से हाथ हटाकर मूँछ के ताव को बिगाडते हुए कहा ।

—नहीं और भी है—हमदम ने मुँह में भिंगोकर मूँछ पर फिर ताव देते हुए कहा ।

—और क्या है—कुछ हर्षित हो कुतुबिया ने कहा ।

—कपास बोने के बीज में से आधा बोरा बीज निकालकर उसमें पोच विनौला मिला दिया ।

—और क्या ?

—रासायनिक खाद के बारे में भी तदबीर सोच रखी है । यदि काम इसी तरह चलता रहा, तो कोडने के वक्त उस तदबीर को काम में लाऊँगा ।

—ऐसा है तो कान देकर सुन—कुतुबिया ने कहा—हसन सियालका (बोवक) और कल्टीवेटर (कोडक) पर काम करता है । अभी उसने इन मशीनों के काम को अच्छी तरह नहीं सीख पाया है । ‘ तू मुस्तैद कलखोजची’ होने का लाभ उठा उसके आप-पास मँडराते एक पुराने सियालकची के तौर पर उसे सलाह दे और अबसर पाते ही उसके कामों को खराब कर दे । यदि तू यह काम कर सके, तो एक तीर से दो शिकार करेगा ।

—दो शिकार कौन हैं ?

—एक तो यही कलखोज को हानि पहुँचाना और दूसरे हसन के काम को खराब करना, जिससे वह बदनाम होगा—कुतुबिया ने कहा—पार्टी और कम्सो-मोल के काम में दिलोजान से पड़े रहनेवाले आदमियों के कामों को बर्बाद करना कलखोज को बर्बाद करना है ।

—यह काम मेरे सामने सबसे पहिले है—हमदम ने कहा—मैं ऐसा करूँगा कि इसन की बोई कपास बिलकुल न जमे ।

हमदम की बात समाप्त हो जाने पर कुतुबिया ने उसकी आँखों, भौंहों और चेहरे को चूमते हुए कहा— मैं पहिले से ही तुझमे प्रेम रखती थी, लेकिन वह केवल इन काली आँखों, भौंहों और चाँद के चाप जैसी मूँछों की बाहरी सुन्दता के लिये नहीं, बल्कि कुछ और सुन्दरता के लिये भी, जो तुझमें है और जिन्हें मैं निश्चित न कर सकी थी । अब मैंने निश्चित कर लिया, तू वह जवान है, जो मेरी आंतरिक इच्छाओं के अनुसार चल सकता है । एक तीर से दो शिकार मारना मेरा प्रथम उद्देश्य है ।

हमदम ने तरुणी को अपने अक में लेकर कहा—नहीं देखती, मैं सदा अपने काम को मशीनो और कपास सबंधी नयी प्रक्रियाओं के ऊपर चलाता हूँ । मेरे इस काम से पैटावार में कमी होगी और मशीन तथा वैज्ञानिक ढग के पक्षपाती नेताओं की इज्जत भी खराब होगी, साथ ही वे लोग भी इस तरह विरोधी बन जायेंगे, जिन्हें कि अभी मशीनो और नये ढग की आदत नहीं पडी है और जो उनके गुणों को नहीं जानते । इन सबका परिणाम यह होगा कि कलखोज आगे न बढ़कर बर्बाद होगा ।

—हमदम जान, हमदम जाने-मन्—कहती कुतुबिया अपने हाथ को उसकी कमर में टालकर बोलने लगी—दुनिया में मेरे दो मनोरथ हैं—एक तो यह कि कलखोज बर्बाद हो और दूसरा यह कि यह दृढ शरीर मेरा बने ।

हमदम ने बिना कुछ बोले उसके ओठों पर अपना ओठ रख दिया, लेकिन इसी समय लाल चायखाने की ओर से लालटेन का प्रकाश दिखलाई पडा, जिसने साँप की तरह पेंच खाये इन दोनों पट्टयंत्रियों को एक दूसरे से अलग होने के लिये बाध्य किया । हमदम फूरमा वृद्ध-पक्ति के नीचे नहर के किनारे-किनारे जाकर लुप्त हो गया । कुतुबिया जल्दी-जल्दी अपनी पोशाक को ठीक करके पुल पर से बड़े कूचे में हो चायखाने की ओर चली । २०-२५ कदम जाने पर लालटेन के साथ आनेवाले आदमी मिले, जिनमें इसन भी था—इसन मेरे प्राण ! क्यों इतनी देर की—कहते कुतुबिया ने बगल में जा उसे चलने से रोक दिया । इसन एरगश उसे बगल में लेकर बोला :

—आज रात चायखाने में बात बहुत गरम रही, समाजवादी होड ने अपने अच्छे परिणाम हमारी आँखों के सामने रखे हैं। पहिले के कामचोर अब मुस्तेद कलखोजची बन रहे हैं। इन सफलताओं पर वार्त्तालाप करके एक दूसरे के अनुभव को जानने की कोशिश करते रहे। हमें अपने महान् नेता साथी स्तालिन की शिक्षा “हरएक कलखोज को बोलशेविक कलखोज और हरएक कलखोजची को घनी बनाओ” इन सफलताओं का एक बड़ा कारण है, इसे हमने अपने काम से दोबारा समझ लिया और दूसरो को समझाया।

हसन एरगश अपनी स्त्री के साथ बात करते साथियो से पीछे रह गया। उसने सहानुभूतिपूर्ण स्वर में पूछा—तेरे सिर का दर्द कैसा है ?

कुतुबिया ने प्रेमाभिनय करते सिर को पति के कंधे से लगाकर कहा—सिर का दर्द चला गया, लेकिन उसकी जगह दिल का दर्द शुरू हुआ। तूने देरी की, दिल घबडाने लगा, नौद नहीं आयी और लाचार उठकर तेरी ओर दौडी।

—कुतुबिया ! तू सचमुच मुझमें प्रेम करती है—यदि तुझमें प्रेम न करती, तो आधी रात को इस अधेरे कूचे में जहाँ मर्द भी बिना लालटेन के नहीं आ सकते, अकेली क्यों तेरे पीछे दौडती आती ?

—ठीक है, किन्तु जैसे तूने अपने माँ-बाप को भुला दिया, वैसे ही चायो-जर्मीदारो की आदतों को भी छोड दे और एक मुस्तेद कलखोजची बनने की कोशिश कर। तब तू मुझे प्रसन्न कर सकेगी।

“हा पाषाण-हृदय” कहती कुतुबिया हसन की गर्दन से लिपट गयी और अपने बिखरे बालों को उसके मुँह पर मलने लगी।

लोग बिखरकर अपने-अपने घरों में जा चुके थे और कूचे में लालटेन नहीं रह गयी थी, नहीं तो उसके प्रकाश में हसन एरगश देखता कि उसके साथ इतना प्रेमाभिनय करती कुतुबिया अपने आँखों के कोने से उस जगह पर हसरत भरी निगाह डाल रही है। जहाँ पाँच क्षण पहिले वृक्ष के नीचे हमदम के अक में वह मीठे सपने देख रही थी।

कलखोज की मशीन गुम

मौसिम अच्छा था, निर्मल आकाश नील के रंग की तरह चमक रहा था, सूर्य आकाश में उठकर सारे द्वार को अपने प्रकाश से आल्लावित किये हुए था। ट्रैक्टर से जोते, दनदाना से माला किये, सियालका से बोये कलखोज के खेत देखने में उसी तरह हरे और सुन्दर मालूम होते थे, जैसे पिस्तई रंग के रेशम से फूल-पत्ते निकाली सूजनी। नवजात पौधों के भीतर से घासों को निराती स्त्रियाँ और लडकियाँ वसन्त में फुलवाडी में मधु-मक्खियों की तरह बड़े परिश्रम से काम कर रही थीं। पक्किबद्ध कलखोजचियों के फावड़े कोडने के लिये आकाश में उठे, उसी तरह सूर्य किरणों में चमकते, आँवों में चकाचौब पैदा कर रहे थे, जैसे लाल सेना के सवारों की तलवारे परेड के मैदान में। तीनपतिया-चौपतिया हो चुके पौधों को कपास के विशेषज्ञ उसी तरह दो-दो, एक एक कर रहे थे, जैसे आँख के डाक्टर पीडा देनेवाली अधिक बरौनियों को मोचने से सावधानी के साथ पहचानते हैं, आवश्यकता से अधिक अकुरों को वह अपनी अगुलियों से इतनी सावधानी से पकडकर खींचते थे कि पास के पौधे को जरा भी हानि न पहुँचे।

आबदार (सिंचाई के कर्मी) नहरें ठीक कर रहे थे। पशुपाल यूनूचका (घास) काटकर ला रहे थे, खच्चरची गाडी के न जाने लायक जगहों में खच्चरों या गदहों पर खाद-गोबर लादकर खेतों में ढाल रहे थे।

किन्तु द्वार में एक चक पर जमा हुए कुछ कलखोजची आपस में कडा वाद-विवाद कर रहे थे। खेत का चक्कर लगाकर वहाँ आया सफर गुलाम कृषि विशेषज्ञ से कह रहा था—यह मेरा दोबारा बोआई है, एक बार बोया, बीज इससे भी कम जमा, उसे उलटकर फिर से बोया, लेकिन तो भी देख रहे हो, कितनी जगह खाली है। तुम्हारे विचार में इसका क्या कारण हो सकता है ?

—इसका कारण सियालका (बोने की मशीन) है, सियालका से ठीक से काम न लेता है—कहते कृषि-विशेषज्ञ ने जेब से डिब्बा और दियासलाई निकालकर एक सिगरेट अपने मुँह में लगा दूसरा सफर गुलाम को दे दिया। सलाई से जला एक-दो फूँक लगाकर फिर कहना शुरू किया—जानते हो क्या हुआ है ?

सियालका की नाप आवश्यकता से अधिक नीचे उतार दी गयी, जिससे अधिक बीज निश्चित स्थान से दूर जाके गिरा, मिट्टी से न टकने के कारण न जम सका, और इस प्रकार बहुत-सी जगह खाली चट्टियल रह गयी ।

कृषि-विशेषज्ञ ने सिगरेट की राख को गिरा एक-दो फूँक लगाकर फिर पूछा—तुम्हारा सियालकची कौन था ?

—यही जवान—कहते सफर गुलाम ने मुँह फक हुए हसन की ओर इशारा किया ।

—यह किसका लडका है ?—हसन के ऊपर सदेह की दृष्टि से देखते उसने पूछा ।

—मेरा लडका—कलखोजचियों के बीच उदास खड़े परगशा ने कहा ।

—बहुत अच्छा बड़ा लडका है, इसका कद तुम्हारे बराबर हो गया है—कृषि विशेषज्ञ ने कहा ।

—स्वयं मुस्तैद कमसोमोल है—कहकर सफर गुलाम ने हसन का ओर परिचय दिया ।

—आगे आ साभी जवान, तेरा नाम क्या है—कहते कृषि विशेषज्ञ ने उसकी ओर हाथ बढ़ाया ।

हसन ने नाम बतलाते अपना हाथ दिया । फिर कृषि-विशेषज्ञ ने उससे कहा—तूने सियालका ठीक करने का काम खूब अच्छी तरह सीखा है ?

—सीखा है—हसन ने जवाब दिया ।—काम आरंभ करने से पहिले सियालका को परीक्षा करके देख लिया था ?

—देख लिया था । सियालका ठीक था—हसन ने जवाब दिया—परीक्षा के समय हमदमअका भी उपस्थित थे—कहते वहाँ खड़े हमदम की ओर इशारा किया ।

—सच कहता है, परीक्षा करके देख लिया था, उस समय मैं वहाँ मौजूद था—हसन की बात का समर्थन करते हुए हमदम ने कहा—सियालका अच्छी मशीन नहीं है । पारसाल मैने सियालका से एक टुकड़े में कपास बोयी थी । मैंने सियालका को बहुत ठीक करके चलाया था, लेकिन इसी तरह खेत कहीं-कहीं खाली था ।

—शायद काम करते समय सियालका अपने आप खराब हो गया हो—शाशमाकुल ने कहा ।

—काम करते समय सियालका अपने आप खराब हो सकता है, लेकिन उसकी नाप अपने आप नीचे-ऊपर नहीं हो सकती—कृषि-विशेषज्ञ ने कहा—इसमें या तो साभी हसन की भूल है या काम करने के समय किसी बेगाने हाथ ने वह काम किया जिसको खबर हसन को नहीं है ।

कृषि-विशेषज्ञ की अंतिम बात को सुनकर हमदम का रग उड गया । उसने आकाश की ओर निगाह करके “ऐ, दोपहर हो गया । मैं जाकर अपने नार्म (निश्चित परिमाण) का काम पूरा करूँ” कहते जाना चाहा, किन्तु शाशमाकुल ने रोक दिया “नर कहाँ जाता है ? तू कमीशन का मेम्बर है, जाँच के काम को पूरा करके अपने काम पर जा ।”

सफर ने कृषि-विशेषज्ञ से पूछा—उलटकर फिर से बोन के लिये समय नहीं रह गया । अब क्या करें, ऐसे ही छोड़ दें या खाली जगहों में कुदाल से बोयें ?

—मेरे विचार में—कृषिविशेष ने कहा—यदि ऐसे ही छोड़ दो तो बहुत-सी जगह खाली रह जायेगी, इसलिये खाली जगहों में कुदाल से बो देना चाहिये । यदि कपास नहीं होगी तो भी कोरक देगी ।

—मेरी राय में ठीक न उगी इस सारी कपास को उलटकर खेत में ज्वारी बो देनी चाहिये । इन बचे-खुचे पौधों से श्रम और भूमि के अनुसार फसल नहीं होगी । ज्वारी यदि प्रति एकड़ ४० बोरा भी हो जायेगी तो भी अच्छा—हमदम फूरमा ने कहा—इतने खेत के उलट देने से हमारी योजना के न पूरी होने का डर नहीं है, क्योंकि हमारी कपास की खेती के क्षेत्रफल और उषमें होते काम से मालूम हो रहा है कि इस साल हमारी पैदावार दुगुनी होगी ।

—यह विचार हानि पहुँचानेवाले का विचार है—योलदाशोफ ने लिलार पर सिकुडन लाते हुए कहा ।

—यह भी एक विचार है—शाशमाकुल ने कहा—इसमें भूल भी हो सकती है, लेकिन उसके लिये कमीशन के मेम्बर एक कलखोजची पर ऐसा आक्षेप करना, जिसमें वह अपने विचारों को प्रगट न कर सके, ठीक नहीं है ।

—मैं कुछ कह सकता हूँ—सादिक ने आगे आकर कहा ।

—कहो—योलदाशोफ ने कहा ।

—हम—सादिक ने कहा—बीज न जमी जगहों में कुदाल से बोकर बड़ी भूल करेंगे, क्योंकि कपास बोने का समय बीत चुका है, नये पौधे ठीक पैदावार न देंगे और

साथ ही अपनी बगल के पुराने पौधो को भी अवसर न देंगे कि वे शाखा फैलाकर कोरक बाँधें। इसके अतिरिक्त एक ही खेत में अलग-अलग समय में जमे पौधो में सिंचाई करने, कोड़ने आदि में दूसरों को हानि पहुँचेगी। इसका परिणाम यह होगा कि हम प्रतिहेक्टर^१ सोलह सौ किलोग्राम (५० मन) के करारनामे की जगह हजार किलोग्राम भी नहीं पैदा कर सकेंगे।

—अच्छा, तो क्या तुम भी इस जमीन में कपास उलटकर दूसरी चीज बोने के लिये कह रहे हो ?—शाशमाकुल ने पूछा।

—सब करो, अभी मैंने ‘दादश्’ नहीं कहा।

—‘दादश्’ क्या है ?—कृषि-विशेषज्ञ ने सफर गुलाम से पूछा।

—एक समय—सफर गुलाम ने कथा शुरू की—एक मुल्ला ने पियक्कड़ साधु (दीवाना मुश्रिब) से पूछा—‘तेरा नाम क्या है ?’ पियक्कड़ साधु ने जवाब दिया—‘खुदाय.....’ मुल्ला ने दूसरे मुल्लो के साथ मिलकर ‘काफिर हो गया’ कहते पियक्कड़ साधु को मारना शुरू किया। साधु चिल्लाने लगा ‘मुझे क्यों मार रहे हो, मैं अपना नाम खुदायदाद कहने जा रहा था, लेकिन तुम मुल्लों ने दादश् (उसमें के दाद) को सुने बिना ही मुझे अपराधी बना दिया। यह एक प्रसिद्ध कहावत है।

कृषि-विशेषज्ञ ने ‘कहावत बहुत अच्छी है’ कहकर सादिक की ओर निगाह करके कहा—अच्छा, अब ‘दादश्’ को कहो।

—मेरे विचार में—सादिक ने कहा—जमें पौधो को इसी तरह रखकर अधिक कमाना चार बार नहीं, पाँच-छ बार कोड़ना और मिट्टी फैलाना चाहिये। घासो को उगते ही निकाल डालना, रासायनिक खाद के अतिरिक्त हर कोड़ाई पर राख डालनी चाहिये। इससे पौधे खाली जगहो की ओर शाखायें फैलायेंगे और जो बूटा जैसे सौ कोरक (कली) बाँधता, वह दो सौ कोरक बाँधेगा। इस तरह पैदावार अधिक होगी। हाँ मेहनत जरूर यहाँ दूनी करनी पड़ेगी।

—यदि खाली जगहो को ऐसे ही छोड़ दें तो क्या तुम करारनामा के अनुसार प्रतिहेक्टर १८०० किलोग्राम पैदावार देने की जवाबदेही ले सकते हो ?—शाशमाकुल ने गरम होकर कहा।

—यदि यह काम मेरे हाथ में हो, तो मैं प्रतिहेक्टर चौबीस सौ किलोग्राम (७५ मन) कपास पैदा करने की जिम्मेवारी ले सकता हूँ—सादिक ने जवाब दिया।

—यदि पैदावार कम हुई, तो हम तुम्हें हानि पहुँचाने का अपराधी बनायेंगे—शाशमाकुल ने धमकाते हुए कहा।

योलदाशोफ ने कृषि-विशेषज्ञ की ओर निगाह करके हँसते हुए कहा—
ज्ञतिपूर्ति के बारे में उपाय बतलानेवाले एक किसान को इस प्रकार धमकाना ठीक नहीं।

मै—कृषि-विशेषज्ञ ने कहा—अका सादिक की राय से सहमत हूँ, इनका बेचार साइस के अनुकूल है। मैं आप लोगों को सलाह दूँगा कि इस खेत का नाम अका सादिक को सौंपकर तजर्वा करके देखना बुरा नहीं है।

‘ठीक है’ की आवाज सबकी ओर से आयी, किंतु हमदम फूरमा चुप रहा, और शाशमाकुल ने ‘मैं अपनी राय पर कायम हूँ’ कहा, उस खेत का काम सादिक ने सौंपा गया और उसके कहने के अनुसार उसे कलखोबचियों की एक टोली बनाकर दी गयी।

—यह काम समाप्त हुआ—कमीशन के अध्यक्ष सफर गुलाम ने कहा—अब मेरे मुरभाये पौधों का सवाल लेते हैं।

सफर गुलाम ने अब भी हसन को कमीशन के पीछे आते देखकर कहा—
प्रपने काम पर जा। कल्टीवेटर में घोड़ा बाँडकर काम शुरू कर।

हसन एरगश अपने काम पर चला गया और कमीशन मरे-मुरभाये पौधों ही ओर।

×

×

×

—यह खेत शरद में जोता गया था या नहीं ?—मरे-मुरभाये पौधोंवाले खेत की ओर इशारा करके कृषि-विशेषज्ञ ने पूछा।

—जोता गया था—उत्पादन-समिति के अध्यक्ष समद मोची ने कहा।

—ट्रेक्टर से ?

—हाँ, ट्रेक्टर से।

—डुबाऊ और धिंगाऊ सिंचाई हुई थी ?

—हुई थी।

—घरू खाद डाली गयी थी ?

—गोबर की खाद डाली गयी थी ।

—रासायनिक खाद ?

—उसे भी डाला था ।

—प्रतिहेक्टर कितनी ?

—तुम्हारे कथनानुसार प्रतिहेक्टर ७२ किलो (सवा दो मन)—ब्रिगादीर अब्दी ने जवाब दिया ।

—खेत कैसा है ?—कृषि-विशेषज्ञ ने सफेद हो गये पत्तोवाले पौधों के खेत को दिखलाकर पूछा ।

—उसे भी इसी खेत की तरह शरद मे जोता गया, डुवाऊ भिगाऊ सिंचाई की गयी, घर की खाद डाली गयी, दोनों को एक समय बोया कोडा गया, एक समय सिंचाई करके एक ही बार बराबर रासायनिक खाद बिखेरी गयी—ब्रिगादीर ने कहा ।

—ऐसा जवाब दे रहे हो, जिससे मालूम होता है कि इन पौधों का ऐसा होने का कारण खुदा या शैतान को छोड़ दूसरा नहीं हो सकता—कहते कृषि-विशेषज्ञ ने डिब्बा निकाल सफर गुलाफ को एक सिगरेट दे खुद एक सिगरेट जला दो-एक फूँक मारकर कहा—प्राकृतिक तौर से एक जैमे दो खेत, जो एक बार बोये गये, जिनमें एक ही तरह का खाद-पानी देकर काम किया गया, दो तरह की उपज नहीं दे सकते । और यहाँ इन दोनों में साफ अन्तर है—कृषि-विशेषज्ञ सिगरेट पीते कुछ सोचने लगा ।

हमदम फूरमा ने कहा—मेरे विचार में दोष रासायनिक खाद मे है । मुना गया है, गिन्दवान की ओर भी रासायनिक खाद ने बहुत कपास को मुखा दिया है ।

—मेरी चकवाली कपास को रासायनिक खाद ने क्यों नहीं मुखाया—गफूर ने हमदम की बात को काटकर कहा ।

—प्राविल्ला (ठीक)—कहते योलटाशोफ ने गफूर की बात का समर्थन करते हुए ब्रिगादीर अब्दी से पूछा—कृषि-विशेषज्ञ की बात को भूलकर अदाब से कम-बेश रासायनिक खाद तो नहीं डाली ?

—नहीं डाली—अबदी ने कहा—गोदाम से अपने हाथ से १४४ किलो खाद तोलकर निकाला और मैने उसे बाँटकर एक-एक हेक्टरवाले इन दोनों खेतों में डाला ।

—ठीक से बाँटा या तूने भी अमीर के जमाने का अन्दाजा लगाया ?—एरगश ने ब्रिगादीर से पूछा ।

—नाप-नापकर बाँटा, बाँटते वक्त हमदम भी वहाँ थे।—कहते ब्रिगादीर ने हमदम को गवाह पेश किया।

—सच कहता है—हमदम ने उसकी बात का समर्थन किया।

—अलबत्ता, यहाँ कोई भेद है—कृषि-विशेषज्ञ ने अघजले सिगरेट को जमीन पर फेंककर उसको रगड़ते हुए कहा—मेरे विचार में इस मुरभाये पौधेवाले खेत में रासायनिक खाद ज्यादा पड़ी है और कमजोर पौधेवाले खेत में बहुत कम या बिल्कुल नहीं डाली गयी है।

इसे ठीक करने के लिये तुम्हारी क्या सलाह है—सफर गुलाम ने पूछा।

—जिस तरह मुर्दे को जिन्दा नहीं किया जा सकता, उसी तरह मुरभाये-सूखे पौधों को हरा नहीं किया जा सकता, लेकिन इस कमजोर पौधेवाले खेत को कच्ची-वेटर में कोड़कर बीस-पच्चीस किलो रासायनिक खाद डाली जाय, तो ठीक हो सकता है।

—यदि कमजोर पौधों को खाद डालकर ठीक किया जा सकता है, तो रासायनिक खाद को कम करके सूखे-मुरभाये पौधों को ठीक किया जा सकता है—नारमुराद ने कहा।

सब हँस पड़े। कृषि-विशेषज्ञ ने कहा—हँसने का काम नहीं, सिद्धान्ततः इस साथी का विचार ठीक है, अधिक खाद डालने से जो पौधा बीमार पड़ा है—खाद कम करने से पौधा ठीक हो सकता है—कृषि-विशेषज्ञ ने नारमुराद की बात का समर्थन करते, उसका हौसला बढ़ाते, उससे पूछा—इस बारे में तुम्हारा क्या विचार है? किस तरह जमीन की खाद को कम किया जा सकता है?

—इस खेत से मिट्टी निकाल लें और उसकी जगह नयी मिट्टी डाल दें—नारमुराद ने कहा।

—यह काम बहुत कठिन है—कृषि-विशेषज्ञ ने कहा—हो सकता है, मिट्टी निकालते वक्त अच्छे पौधे भी सूख जायें। हाँ, कोड़ने के समय यदि अच्छे पौधों की जड़ में नयी मिट्टी डाल दी जाय, तो हो सकता है, तो बढ निकलें। सूखे पौधों का हरा करना तो नितान्त असंभव है।

—जो बोलशेविकों की तरह काम करना चाहते हैं, उनके लिये कोई काम कठिन नहीं है—नारमुराद ने कृषि विशेषज्ञ से कहा और फिर दूसरों की ओर निगाह करके—मेरी बात सुनकर तुम हँस पड़े थे, लेकिन देखा न, साथी विशेषज्ञ

उसे ठीक बतलाया ? तुम सब नादान हो, अब फिर मेरी बात पर न हँसना ।

कमीशन के मेम्बर नारमुराद की बात पर हँस रहे थे, लेकिन सभी की हँसी लुप्त हो गयी, जब कि इसी समय हसन ने आकर कहा—“सफर चचा ! कल्टीवेटर (कोड़क) गुम हो गया ।”

—कहाँ गुम हो गया ?—आश्चर्य करते सफर गुलाम ने उससे पूछा ।

—कल शाम को कल्टीवेटर से घोडा खोल आज काम करने का खयाल करके उसे खेत ही में छोड़कर चला गया था , लेकिन अभी जाकर देखा, तो वहाँ नहीं है—हसन ने कहा ।

—हो सकता है कि किसी ने चुरा लिया हो—हमदम ने कहा ।

कल्टीवेटर को कौन चुरायेगा ?—सफर गुलाम ने कहा ।

पाँच रुबल की कुदाल को जब चुरा ले जाते हैं, तो कल्टीवेटर को क्यों नहीं चुरायेगे—हमदम ने कहा ।

—यह काम मामूली चोर का नहीं, बल्कि वर्गशत्रु का है—योलदाशोफ ने कहा ।

—“ओ सफर अका—! ओ—ओ सफर अका हो—ओ—ओ—यू ! इधर दीहो, नयी नहर को बहाकर पानी रुद में ले गया ।” इस आवाज ने आकर कमीशन के मेम्बरों के ध्यान को कल्टीवेटर ने हटा नहर की दुर्घटना की ओर खींच लिया और सब लोग जल्दी-जल्दी उधर भगे ।

×

×

×

लोग सब काम पर चले गये थे । सारा गाँव सूना था । कमीशनवाले जब नहर की ओर भागे, इसी समय हमदम चुपके से अलग हो गाँव में चला आया । एक मकान की खिडकी से घर के भीतर की ओर उसने झाँका । शीशेवाली बड़ी खिडकी होने से घर भीतर से खूब प्रकाशित था । ऊपर से सामने की दीवार पर टँगे तीन हाथ के दर्पण पर प्रतिफलित सूर्य की किरणों ने प्रकाश को और बढ़ा दिया था । हमदम के ध्यान को रूपहली पलंग पर सोयी कुतुबिया ने अपनी ओर खींच लिया । उसके शरीर पर एक लम्बा सफेद फूलदार कंचुक था । सिर के नीचे पखो से भरी, मुनहले खोल से ढँकी नर्म बालिश थी । खुले बटन के भीतर से उसका स्फटिक सदृश वक्षःस्थल दिखाई पड रहा था, साबुन से धुले, अतर लगे उसके खुले केशपाश त्रिखरे तथा आँखों और भौंहों पर कुचित पड़ें थे और उनके भीतर

उसका कान गुलाब के फूल की तरह भासित होता था। बालिश की दोनों ओर उसके मोमवत्ती की तरह के सफेद हाथ केहुनी तक खुले पड़े थे। उसकी लाल अंगुलियों में पोखराज की नगवाली अंगूठी दीप-कलिका की तरह चमक रही थी। इस सुप्त सौन्दर्य को देखकर हमदम बेकाबू हो गया। वह थोड़ी देर तक ओठ चाटते कुतुबिया के मोहक सौन्दर्य का पान करता रहा, फिर उसकी दृष्टि घर के भीतर गयी। कमरे की एक ओर तार खींचा हुआ था जिसके ऊपर पाँती से कुतुबिया की पोशाक, कचुक्र, जामा, एक तही साटन, कसीदावाला शाही कमरबंद, हसन के गूट रखे थे। एक खूँटी पर हसन का करारकुली कालरवाला ओवरकोट और बुखारी टोपी टँगी थी। दूसरी जगह क्रोम का नया बूट रखा था। कमरे की दूसरी ओर मेज के ऊपर दावात, कलम, कागज, कापी, दैनिक मासिक पत्र पड़े थे। दीवार की आलमारी में छोटी-बड़ी बहुत सी किताबें दिखाई पड़ रही थीं। देहली के एक कोने में मकान गर्म करने के लिये दीवार से लगी काली बुखारी खड़ी थी, जिससे मालूम होता था कि घर की दीवारें लकड़ी की नहीं, ईंटों की हैं। फर्श लकड़ी का था, जिसपर एक कालीन बिछा हुआ था।

हमदम फूरमा ने सुखी जीवन की चीजों से भरे इस स्वच्छ सुन्दर घर को देखकर अपने मन में कहा—आः गुलाम, नौकर, चरवाहे जो भोपडो में पैदा हुए, टोरखाने में पाले-पोसे गये, जिन्होंने अपने जीवन में घर भी नहीं देखा था, आज वह कनखोज की बटौलत ऐसा सुखी जीवन बिता रहे हैं। ऐमे जीवन को तो कुतुबिया के बाप ने भी नहीं देखा था। इन्हें कैसे कलखोज से भगाया जाय ?

कुतुबिया के बाप का स्मरण आते ही उस वक्त के जीवन पर वह नजर दौड़ाने लगा—अरे ! वह बाय था और मैं भी उसकी बटौलत बाय-जेसा जीवन बिताता था, लेकिन हमारी बायगिरी सुखी जीवन बिताने के लिये नहीं, बल्कि भोज, कूचकारी और सर्दों में सर्द तथा गर्मों में गर्म होनेवाले घरों में दिन काटने के लिये थी।

हमदम फूरमा ने ईर्ष्या, द्वेष से जलते अपने दिल को बहलाने के लिये ध्यान को दूसरी ओर फेरा—यदि बाद में धनी हुआ, तो इसी तरह का एक घर बनवाऊँगा।

आशा-निराशा के बीच फिर उसने अपने ख्याल को दौड़ाया, लेकिन कलखोजची होते धनी बनने के लिये मेहनत करने, हलाल मेहनत करने, व्यवस्थित मेहनत करने की आवश्यकता है, लेकिन खुदा ने मुझे स्वयं मेहनत करने के लिये

नहीं, बल्कि दूसरों से मेहनत कराने और उससे धन जमा करने के लिये पैदा किया है। लेकिन दूसरों की मेहनत से लाभ नहीं उठाया जा सकता, जब तक कि दुनिया में कलखोज विद्यमान है। इसलिये कलखोज को बर्बाद करना, कलखोज को नष्ट करना और नहीं तो कलखोज को हानि पहुँचाना आवश्यक है। तभी मैं बेमेहनत के धन का स्वामी बनूँगा और इस तरह की सुन्दरी का अकशायी भी।

आशा ने फिर उसके दिल में जोर मारा और कचुक के उभार से दिखलाई देते कुतुबिया के शरीर पर नजर गड़ा “इस मोहिनी ने मुझे कलखोज बर्बाद करने की आज्ञा दी है” कहते, उसे जगाकर आज के अपने कामों का शुभ-समाचार देने के लिये नाखून से तीन बार काँच को तकतकाया, लेकिन वह न जगी। देहली या दूसरे कमरे में बैठी कुतुबिया की सास कहीं सुन न ले, इसलिये उसने खिड़की को और जोर से खटखटाना ठीक नहीं समझा और जमीन से मिट्टी का टुकड़ा उठाकर शीशे पर लिख दिया—“नहर बर्बाद हुई, कल्टीवेटर गुम हो गया” और यह ख्याल करते चल दिया कि जागने पर वह पटककर खिड़की खोलकर उसे मिटा देगी।

हमदम जिस समय मकान के पीछे पिछवाड़े से आकर कूचे में पहुँचा, उसी समय हसन से उसकी भेंट हो गयी और वह पूछ उठा—हाँ, हमदम अका! यहाँ क्या कर रहे हो?

—यहाँ ही एक काम के लिये आया था—हमदम ने जवाब दिया।

हसन अपने विचारों में इतना डूबा था कि हमदम के जवाब को बिना ठीक से सुने बेपरवाही के साथ अपने घर में चला गया। हमदम को इस बेपरवाही से सतोप हुआ तो भी शीशे पर लिखे वाक्य का ख्याल करके डर लगने लगा।—“यदि हसन के कमरे में पहुँचने से पहिले जागकर उसने वाक्य को मिटा न दिया तो क्या जवाब दिया जायेगा।”

लेकिन इसी समय नहर बाँधने के लिये जमा होकर जाते कलखोजचियों के हल्ले ने उसे भी अपनी ओर खींचा और वह एक मुस्तैद कलखोजची के तौर पर उनके पीछे चल पडा।

बाय की बेटो और उसका याद

सितम्बर के सुवाद आतप ने हार की हवा को वर्षाहीन वासन्ती हवा की तरह मुखस्पर्श बना दिया था। कपास के पौधे सिर से पैर तक कलाबत्तू की तरह खिले हुए अपने खेतो को वासन्तिक उद्यान की शोभा प्रदान कर रहे थे, चुने कपास के बड़े-बड़े ढेर उमी तरह आँखों में चक्काचाँध पैदा कर रहे थे, जिस तरह धूपवाले वासन्ती दिन में क्षितिज पर प्रकट हुए स्थूल श्वेत अभ्रग्वड। खेतों में एक साथ कपास लोडते स्त्री पुरुष, लडके-लडकियाँ, छोटे-बड़े उसी तरह छाये हुए थे, जैसे उद्यानों में पक्षियों के समूह।

“साथियो ! रोटी और भोजन” कहकर त्रिगादीरा अपा मुहब्बत ने आवाज दी और सारे चिनकची (लोडनेवाले) दस्तरखान पर जमा हो गये ; लेकिन फातिमा नहीं दिखलाई पड़ी । मानो उसने आवाज सुनी ही नहीं और वह अब भी अपने काम में पहिले की तरह लगी हुई थी । वह कमर से लटकते थैले में अपने दोनो हाथों से कपास चुन-चुनकर ढाल रही थी । थैला भरते ही उम बस्ते में गिरा, बिना दम लिये फिर उसके दोनो हाथ जल्दी-जल्दी पौधों पर चलने लगते थे । मुहब्बत अपा ने फातिमा को दस्तरखान पर न देख उठकर खेत की ओर निगाह करके “फातिमा ! आ, खाने” कहते आवाज दी ।

—मैं आज खाना काम करके खाऊँगी—फातिमा ने कपास की ओर से मुँह फेरे बिना जवाब दिया ।

तू हर रोज होड में जीत रही है—आ खाना खा, आज भी तू ही विजयिनी होगी ।

—जात यह नहीं है कि एक आदमी होड जीते, हमें ऐसा करना है, जिसमें सारे त्रिगेड की जात हो—फातिमा ने जवाब दिया ।

—हमारा त्रिगेड—त्रिगादीरा मुहब्बत ने कहा—पिछले पाँच दिनों की तरह आज भी होड जीतेगा ।

—यहीं काम खतम नहीं हो जाता—फातिमा ने कहा—होड में पड़ोसी कल-खोजों पर हमारे कलखोज की विजय होनी चाहिये ।

—वह भी मालूम है कि इस ज्वार में हमारे कलखोज से आगे बढा दूसरा कोई कलखोज नहीं है—मुहब्बत ने कहा ।

—यह भी बस नहीं है—फातिमा ने कहा—हमे अपने जिले को दूसरे जिलो पर विजय दिलानी है । यदि इसमें भी सफल हुए तो हमें अपने उजबेकिस्तान-प्रजातन्त्र को आजुर-वाइजान प्रजातत्र के साथ समाजवादी होइ में विजयी होने की कोशिश करनी है । यदि इसमें भी सफल हुए, तो सोवियत सघ की कपास की खेती को और मजबूत करना है और सारी दुनिया के कपास पैदा करनेवाले देशो मे, उपज की दर में प्रथम बनना है । इसके लिये बेयक्तिक होइो पर सतोष न कर सार्वजनिक होड में जनता की विजय के लिये मुस्तैदी से काम करना है ।

—जमाने के अनुसार लाल-लाल बाते—दस्तरखान पर बैठी कुतुबिया ने अपनी कोमल अगुलियो से अलकों को पीछे करते हुए कहा ।

—वह किसके या किस चीज के लिये जमानासाजी (अवरवादिता) कर रही है ?—दस्तरखान पर बैठी मुहब्बत ने कहा—वह कम्सोमोल का है, द्रुतकारी है, ऐसी लडकी है, जो कि तीन साल से कलखोज के एक सदस्य के तौर पर ही नहीं, बल्कि कर्त्ता धर्त्ता की तरह काम कर रही है ।

—जो भी हो, मैं उसे बिलकुल पसन्द नहीं करती—कुतुबिया ने अपने जूटे हाथों को शाही के सफेद रुमाल में पोछते हुए कहा ।

—क्योंकि उसका हाथ तुम्हारे हाथो जैसा कोमल नहीं है । यदि तुम उसे पसन्द करो, उससे मेल बढाओ, तो उसके हाथ से तुम्हारा हाथ अधिक कडा हो जायेगा ।

—यदि कम्सोमोल का हाथ इसके-जैसा नर्म हो, तो वह कम्सोमोल का हाथ कैसा—कहते एक लडकी ने ताना मारा ।

—वह दूसरी बात है—मुहब्बत ने भी व्यग करते हुए कहा—वह ऐसा ठीक हाथ है जो कि जमाने मे लाल महोत्सव की कृपा से मिला है ।

सभी के व्यगो का लक्ष्य कुतुबिया थी, उसे भला यह बातचीत क्यों पसन्द आने लगी ? वह दस्तरखान से उठकर कुछ पग दूर नहर के किनारे एक बेद (बीरी) वृक्ष का सहारा लेकर खडी, अपने आवरक (सामने लटकाये कपड़े) को खोलकर जोर से उसकी गर्दन को झाड़ उसमें चिपके घास-तृण को अगुलियो से चुनकर फेंकने लगी । फिर उसे कमर से बाँध लिया । आवरक को वह प्राज ही सफेद सूफ

के कपड़े का सिलाकर कपास चुनने आयी थी। कपास लोडने के लिये शाही के कचुक की जगह उसने नये गुलाबी साटन का कचुक पहना था और उसकी ब्राह्मिणी को केहुनी से ऊपर चढा रखा था। उसने शाही के नर्म सफेद रूमाल को जेब से निकालकर शाय पर पड़ी धूल को झाडना शुरू किया। इसी समय आवाज सुनाई दी—“थक न जाओ, थक न जाओ, अप्रा मुहब्बत” जिसे सुनकर कुतुबिया ऐसी घबड़ाई कि यदि पेड का सहारा न होता, सो अवश्य नहर में गिर जाती। उसने जब देखा कि बोलनेवाला हमदम है, जिससे उसको धैर्य हुआ, लेकिन अब भी दिल तेजी से घडक रहा था और उसे थामने के लिये उसने अपने हाथ को सीने पर रख लिया।

हमदम ने चिनकचियो का सलाम सुने बिना, दर्जी की दूकान पर रखी विज्ञापनवाली मूर्ति की तरह पेड के सहारे खडी कुतुबिया को देखा और उसके सामने सम्मान के लिये सिर झुकाते हुए कहा—“तुम भी थक न जाओ मेरी प्यारी !” कुतुबिया ने मीने से हटाकर अपने हाथ को उसकी ओर बढ़ाया। हमदम ने हाथ की कलाई को एक-दो बार मलकर उसे अपने हाथ में ले कोमल पतली अंगुलियों को देखकर कहा—तुम लोडने के लिये यहाँ आकर अपनी इन कोमल अंगुलियों को क्यों कष्ट दे रही हो ?

—बहुत न जला, मेरे हाथों में शक्ति नहीं रह गयी—कुतुबिया ने आवाज को और घुमी करके कहा—अवस्था बुरी है। उसने दो टूक करके कह दिया है “लोडने का काम न करनेवाली स्त्री के साथ मैं नहीं रह सकता, मेरे साथ रह या शौकीनी के साथ।”

कुतुबिया के साथ पहिले चुटकी लेनेवाली लडकी ने हमदम और कुतुबिया को हाथ मिलाते देवकर मुस्कुराने हुए मुहब्बत से कहा—फूरमा के हाथ क्या उसके हाथ को कडा नहीं बना देंगे ?

—फूरमा का हाथ सचमुच उसके हाथ लायक है—मुहब्बत ने कहा—वस्तुतः उरुन बाय किलाची की लडकी के लिये उसका गुमाशता ही ठीक था। “बल्लुडा बल्लुडे के साथ सौ साल का मीत” की कहावत नहीं सुनी ? लेकिन हमारा हसन जान अनुभवहीन होने से जाल में फँस गया और अब अपने को भी जलाता है और फातिमा को भी।

—हसन जान के मामले को क्या हुआ ? उसपर कलखोज को हानि पहुँचाने का दोष लगा था—लडकी ने मुहब्बत स पछा।

—हसन जान को अपराधी बनाना शाशमाकुल-जेसे बेअकल आदमियों का काम है। हसन जान जान बूझकर कभी हानि पहुँचाने का काम नहीं कर सकता। हो सकता है, उस तितली का उसमें भी कुछ हाथ हो।

—खैर, हसन को अपराधी माना गया या निरपराध ?

—हसन जान को दायित्वपूर्ण कामों से हटा दिया गया, लेकिन कम्सोमोली से नहीं निकाला। उसका दादा गुलाम था और बाप लाल गोरिल्ला, यही सोचकर उसके मामले को दबा रखा गया, लेकिन अब वह फिर खड़ा हो रहा है।

—कैसे ?

—मशीन ट्रेक्टर-स्टेशन के राजनैतिक विभाग की ओर से अकलमुराद को भेजा गया था। उसने इस मामले को फिर खड़ा कराया और “जो भी हानि पहुँचानेवाला हो, उसे ढूँढ निकालना आवश्यक है” कहकर फिर से जाँच आरम्भ करायी। यदि जाँच में हसन जान का कोई सम्बन्ध उस मामले से सिद्ध होगा, तो बर्बाद हो जायेगा और यह तितली भी फल पायेगी।

हमदम को खयाल आया कि दस्तरखान पर उसके और कुतुबिया के बारे में बात हो रही है। उसने कुतुबिया के हाथ को बिना छोड़े मुँह को पीछे की ओर फेरकर कहा—“अपनी चिरपरिचिता स्वामी-पुत्री के साथ बात कर रहा हूँ, लेकिन इसने एक मुस्तैद कम्सोमोल की बीबी बनकर अपने पुराने सेवक को भुलाकर नजर फेर ली है” और फिर कुतुबिया से बात शुरू की।

—यदि उसने दो टूक फैसला कर दिया है, तो तू भी दो टूक फैसला करके क्यों नहीं तुरन्त उससे अलग हो जाती ? कब तक लोगों के सामने हम फुसफुमाते और कोने अतरे में मिलते रहेंगे ? जल्दी रजिस्ट्री करके हमें प्रगट हो जाना चाहिये।

कुतुबिया ने स्त्रियों और लडकियों को लोटाई पर जाने के लिये उठते देख निश्चिन्तता की साँस ली और कहा—थोड़ा और धैर्य रखने की आवश्यकता है।

—किसलिये और धैर्य धरने की आवश्यकता है—नाराज-सा होकर हमदम ने कहा—मैंने अपने वचन को पूरा किया और कलखोज को बिलकुल बर्बाद न कर सकने पर भी उसे भारी हानि पहुँचायी है। हसन के सिर पर पानी डाल दिया। अब उसका सम्मान और विश्वास पहिले-जैसा नहीं रह गया। यदि इस

समय तू उसे छोड़ दे, तो कोई तुझे दोषी नहीं कहेगा। फिर जब हम खुल्लमखुल्ला एक हो जायेंगे, तो संभव है कि कलखोब को इससे भी अधिक हानि पहुँचा सके।

लोडनेवाली दूर चली गयी था, इसलिये कुतुबिया की निश्चिन्तता और बढ़ गयी थी। उसने हमदम के हाथ में पड़े अपने हाथ की अंगुली से उसकी हथेली को नमनर्म गुदगुदाते धीरे में अपना हाथ खींच लिया और दोनों हाथों से अँगड़ाई लेते उन्हें अपनी छाती पर प्रेमाभिनय करते रखा। फिर अपने दोनों हाथों को उसके कंधे पर रख 'बैठ' कहते स्वयं भी पेड़ के सहारे बैठ गयी। हमदम फूरमा की आँखें गुलाबी हो गयी थीं। वह उसके सामने नर्म मिट्टी पर गुटनों के बल बैठ गया और अपने कंधों से कुतुबिया के दोनों हाथों को हटा अपनी छाँध पर रखकर शनै-शनै सड़लाते हुए बोला—'मेरी जान, मेरी मीठी जान! मुझे क्या जवाब दे रही हो?'

यद्यपि और धैर्य धरने की मुझमें शक्ति नहीं है—एक आह खींचकर कुतुबिया ने कहा—तो भी तुझे थोड़ा और धैर्य रखने की बात कहने के लिये मैं मजबूर हूँ।

—क्यों ?

—क्योंकि मुझे विश्वास है कि जल्दी ही मैं सम्मानपूर्वक उसके हाथ में मुक्त हो जाऊँगी।

—कैसे विश्वास है ?

—वह और उसके माता-पिता यद्यपि अपने सारे भेदों को मुझसे छिपाकर रखते हैं, लेकिन मैं रग-दग को समझ रही हूँ।

फिरसे और कैम भेदों को समझा ?

—नारमुराद से—कुतुबिया ने कहा—नारमुराद एक मुस्तैद कलखोबची भले ही हो, लेकिन है वह एक बेवकूफ आदमी। उससे किसी भी भेद का पता लगा लेना आसान है। मैं उससे हर दूसरे-तीसरे दिन मिलती रहती हूँ और "क्या हाल है चचा टामाद" कहकर कुशल-मगल पूछती हूँ "खदीजा के साथ कब शादी होगी, कब हमें भोज खाने को मिलेगा" जैसी बातें करने पर वह खुल पड़ता है। फिर पात को इसन के ऊपर लाकर बिना अपने को प्रकट किये उससे सारे भेद ले लेती हूँ।

—उसने क्या भेद बतलाया ?

—उसके कहने के अनुसार इसन पर सियालका खराब करने, कलखोज को क्षति पहुँचाने और कल्टीवेटर गुम करने का अपराध लगाया गया है, जल्दी ही उसपर मुकदमा चलाया जायेगा ।

—क्या उसपर मुकदमा चलाने की प्रतीक्षा करके हम बैठे रहें ?

—तब तक प्रतीक्षा करने की आवश्यकता नहीं । जिस समय कलखोज की साधारण सभा में बातचीत करके कम्प्ले को उसके सिर पर रख दिया जाय, उसी समय मैं पूरे सम्मान के साथ उससे अलग हो सकती हूँ । उस समय मेरे इस काम की हर एक कम्प्युनिस्ट और कम्सोमोल प्रशंसा करेगा । उसके बाद एक स्वतंत्र तरुणी की तरह एक मुस्तेद कलखोजची को पति बनाना चाहूँगी और वह मुस्तेद कलखोजची तू होगा ।

हमदम फूरमा ने अपने हाथों को कुतुबिया की गर्दन पर रख “आ-आ, इस मधु जैसी मधुर वाणी बोलनेवाली तेरी वाणी को एक चुम्बन दे दूँ” कहते उसे अपनी ओर खींच लिया ।

“ठहर, कोई आ न रहा हो” कहती कुतुबिया ने अपने सिर को पीछे खींच लिया और डरी हुई-सी सिर को ऊपर उठा चारों ओर देखने लगी । हमदम भी उसकी चेष्टा से दुविधा में पड़कर चारों ओर देखकर बोला :

—चिन्ता न कर, कपास के ये कुलच्छनी पौधे कलखोज को सबल और कलखोजचियों को धनी बनाने के साधन होने से हमें प्रसन्न नहीं कर सकते, तो भी चारों ओर शाखा फैलाये कोरक बाँधे पोरसा भर खड़े इनका हमें कृतज्ञ होना चाहिये, क्योंकि इन्होंने हमारी सरस बातचीत को छिपा रखा है । इन गंदे पौधों के कारण आदमी जब तक पास न आ जाय तब तक हमें देख नहीं सकता ।

—इसलिये मैं तेरे कामों पर सतोष नहीं कर सकती । सियालका को खराब किया कुछ हेक्टर जमीन को बेपौधा किया, लेकिन उन्होंने लगातार मेहनत करके उसे हानिहीन बना डाला । मुहब्बत के कथनानुसार इस खाली बीजवाले खेत में पहिली ही लोढान में चौबीस सौ किलोग्राम निकला । दूसरी तीसरी लोढाई मिलाकर तीन हजार किलो से भी अधिक उपज हो जायेगी, यद्यपि सादिक ने प्रतिहेक्टर चौबीस सौ किलोग्राम देने का वचन दिया था ।

—और अच्छे विनौले के बीज को चुराकर खोखले विनौले^१ जो डाल दिये ?

—इसकी भी दवा उन्होंने ढूँढ़ निकाली और दुविधा में न बैठे रह उसी समय दुबारा बो दिया, यद्यपि पैदावार उतनी अधिक नहीं हुई तो भी मेहनत के बल पर मध्यम दर्जे की उपज हो ही जायेगी ।

—और कल्टीवेटर ?

—वह भी कुछ बिगाड़ नहीं सका । उसी समय दूसरा कल्टीवेटर लाये और काम नहीं अटका । नये कल्टीवेटर के खरीदने के लिये कलखोज के कुछ रूबल चले गये, इसके सिवा और कोई हानि नहीं हुई और ऐसे बड़े-चूटे कलखोज के लिये कुछ रूबलो का खर्च कोई बड़ी बात नहीं ।

—और नहर ?

—नहर की खराबी पर तूने भारी आशा बाँध रखी थी, समझता था कि इसके कारण कपास आठ-दस दिन तक पानी से वंचित रहेगा, लेकिन इसके महत्त्व को समझकर दूसरे कामों को छोड़ सारे कलखोजची जुट पड़े और एक ही दिन में नहर को ठीक कर कपास को समय पर पानी दिया । इससे कलखोजचियों की एक दिन की मेहनत बेकार जाने के सिवा और कोई हानि नहीं हुई ।

—और रासायनिक खाद के बारे में जो किया ?

—इससे कुछ हानि हुई—कुतुबिया ने कहा—लेकिन टाई सौ हेक्टर (सवा सात सौ एकड़) कपास की खेती जिस कलखोज में हो, उसके लिये आठ हेक्टर जमीन में पैदावार कम होने या न होने से कोई भारी हानि नहीं पहुँच सकती । कलखोज पर ऐसा प्रहार करना चाहिये कि वह जड़ से नष्ट हो जाये, तभी हमें सतोष होगा ।

—और इसन के ऊपर जो आफते मैने टायी हैं ?—हमदम ने कुछ गर्व के साथ कहा

—यह ठीक है, यह प्रहार जो उसपर पडा है, इससे मैं इतनी प्रसन्न हुई हूँ, जैसे मेरे माँ-बाप निर्वासन से लौट आये हो और फिर अपने माल-मिलकियत के मालिक बन गये हो । क्योंकि मुस्तैद कलखोजचियों, कम्सोमोलो, कम्युनिस्टो या गरीबो पर होनेवाली हरएक चोट तो कलखोज की इमारत की जड़ से एक ईंट निकाल फेंकना जैसा है । यदि यह न होता तो तूने जो खेल खेले हैं, उससे भारी नुकसान पहुँचा होती, लेकिन इनकी मुस्तैदी ने तेरे सारे काम को बेकार कर दिया ।

—मैं इसके लिये अपने को सौभाग्यशाली समझता हूँ कि कम से कम एक काम के लिये तूने हर्ष तो प्रगट किया ।

—लेकिन यह कम है—कुतुबिया ने कहा—जो चोट सिर्फ हसन पर की गयी है, वह कम है, ऐसी चोटो को और करना चाहिये, तब ठीक होगा ।

कुतुबिया ने बात बद कर एक अगडाई ले दूमरी बार अपने हाथो को हमदम की जाँघ पर रख कर नाज करते हुए कहा :

—हमदम जाने-मन्, अब तू मेरा सचमुच हमदम (प्रिय) है । इसलिये सच्चे हमदम के साथ अपना ब्याह चाहती हूँ, बतला तो, क्या तू इस समय अपने विध्वंस के काम को जारी रख सकेगा ?

—इस अपार कृपा से प्रभावित हो हमदम ने अपने खुले रहनेवाले ओठो को खर्दस्ती बद करके कहा—जो आदमी इन काली आँखो, इन काली भौंहो, इन काली अलको, काले तिलो का बदी बन चुका है, वह इनसे सम्बन्ध रखनेवाले सभी काले विचारो को बिना स्वीकार किये कैसे रह सकता है, विशेषकर एक हो जाने के बाद ?

—तेरी अयोग्यता और कमी इन्ही बातो से सिद्ध हो रही है—कुतुबिया ने दण्ड के तौर पर अपने हाथो को हटाकर कहना शुरू किया—हसन भी तुझमे कम इन काली आँखो, काली भौंहो काली अलको और काले तिलो का बदी नहीं है, लेकिन जैसे ही कलखोज, कम्सोमोल और पार्टी की बात चलती है, सारे प्रेम को भूल जाता है और कहता है —“मैं तुझमे भी प्रेम करता हूँ और कलखोज से भी, किन्तु यदि तू कलखोज से प्रसन्न नहीं है, तो मैं भी तुझमे प्रसन्न नहीं हो सकता ।”

कुतुबिया थोड़ी देर चुप रही, फिर अपनी कटीली आँखो को हमदम की भय-त्रस्त आँखो में गड़ाकर कहने लगी—जिस तरह हसन एरगश-जैसे आदमी कलखोज को सबल बनाने पर तुले हुए हैं, यदि उसी तरह उसके ध्वंस करने पर तू तुला हुआ रहा, तो कुछ कर सकता, और यदि सिर्फ मेरी काली आँखो, काली भौंहो के लिये काम करेगा, इस भार को पार नहीं पहुँचा सकता ।

—कुतुबिया जानम् ! मुझे क्षमा कर—गिड़गिड़ाते हुए हमदम ने कहा—मैं सिर से पैर तक तेरे प्रेम बधन में बँधा हूँ, तेरे हर काम को मैं उसी प्रेम और सहव्यत के साथ अपने दिल में बाँधूँगा । कलखोज की क्षति और ध्वंस के कामों को तुझे वचन देने से पहले से भी करता आ रहा हूँ ।

—वह कौन-सा काम ?—कुतुबिया ने पूछा ।

—जब से मैं कलखोज में आया हूँ, तब से कम आदमियों को कामचोर नहीं बनाया, कम कपास को चुराकर नहीं बेचा, कलखोज के कम जानवरों को नहीं मरवाया । मैंने इन तीन सालों में कलखोज को जो क्षति पहुँचायी है, वह खोजानजर बाय से अधिक नहीं तो कम भी नहीं है—हमदम ने चुप होकर कुतुबिया की आँखों को देखा । अब भी वहाँ अविश्वास का प्रभाव दिखलाई दे रहा था, जिसे दूर करने के लिये उमने फिर कहना शुरू किया—अपने ही सोचकर देख, क्या मैंने तेरे बाप की बदौलत कम सुख और आनन्द देखा है ? यदि कलखोजियों ने हरएक सुख, हरएक संपत्ति को अपने परिश्रम से पाया, तो मैंने सारे सुख तेरे बाप के द्वार पर देखे । खुद मैं अपने हाथों को ठंडे पानी में भी नहीं डालता था गुलामो-नौकरो, चरवाहों और बटाईदारों से गदहे की तरह काम लेता था । यह भी तेरे बाप की बदौलत ही था । “एक कम जमीनवाला किसान हूँ, मेरी उमर बायो के दरवाजों पर गुजरी” कहकर, मैं कलखोज के अन्दर आ सका और बदला लेने का अवसर पा सका । भाग्यचक्र ने मेरे असली उद्देश्य इस कलखोज-ध्वंस को तेरे प्रेम के माथ मिला दिया । मुझे विश्वास है कि हमारे तन और मन के एक होने पर, हम अपने असली उद्देश्य को जल्दी पूरा कर सकेंगे ।

—मैंने तेरी परीक्षा की, भगवान को धन्यवाद है कि तुझे आशा से अधिक अपने उद्देश्य के अनुकूल पाया—कहते कुतुबिया ने अपने हाथ को बटाकर हमदम को चूमने का अवसर दिया । मानो यह चुम्बन उसकी इच्छा से नहीं हुआ था, उसे दिखलाते हुए लीला से अपने हाथ को खींच जल्दी से उठकर सूर्य की ओर देखकर बोली—ए, दिन बहुत बीत गया, आज नार्म (निश्चित परिमाण) को आधा भी पूरा न कर सकी ।

—मेरे आने से तुझे बहुत क्षति हुई, आज नार्म को आधा भी पूरा न कर सकी ।

—मेरे भीतर नार्म पूरा करने की क्षमता कहाँ ?—कुतुबिया ने कहा—उरमान बाय किलाची की लड़की के लिये परिश्रम करके नार्म पूरा करना लज्जा की बात है । प्रतिदिन की लोटाई का नार्म ४० किलोग्राम (सवा मन) है । लेकिन कल मैंने केवल १० किलोग्राम चुने थे और आज तो शायद सात भी न होगा ।

—यह भी कलखोज को क्षति पहुँचाने का ढग है—हमदम ने कहा ।

—ऐसा हो तो आज के तीन किलोग्राम कम होने का पुण्य तुझे प्रदान करती हूँ—कहती कुतुबिया खेत की ओर चली गयी ।

—तेरी इस कृपा के लिये बहुत कृतज्ञ हूँ—कहते हमदम फूरमा भी दूसरी ओर चला गया ।

१६

दो बिछुड़े दिल

मुहब्बत ने खाना खाते समय एक गुन्छा अग्रूर को एक टुकड़ा रोटी के साथ रूमाल में बाँधकर फातिमा के लिये रख छोड़ा था । दस्तरखान समेट लेने पर उसने फातिमा को आवाज देकर पूछा—इस खेत की बाकी कपास को आज तू अकेले चिन लेगी या किसी दूसरे को भी भेजूँ ?

फातिमा ने बाकी बचे खेत की ओर देखकर जवाब दिया—दूसरे की आवश्यकता नहीं, इसे मैं अकेली खतम कर लूँगी ।

मुहब्बत ने रोटी-अग्रूर को ले जाकर फातिमा को दे दिया और चिनकचियों को दूसरे चक में लगाया, फिर स्वयं भी एक मुस्तैद ब्रिगादीर की तरह चिनना आरम्भ किया ।

फातिमा ने रोटी बंधे रूमाल को एक पौधे पर रख दिया और अपने आपमें “मैंने इस खेत की बाकी कपास को आज ही अकेले चिनकर खतम कर देने का वचन दिया है, इस वचन को बोलशेविकी ढग से कार्य-रूप में परिणत करना आवश्यक है” कहते मुस्तैदी से काम पर टूट पड़ी और इसमें परिश्रम से पुष्ट उसकी कमर, अभ्यास से मुट्ठ हुई मुशकों और रबर की तरह लचकदार हाथों ने सहायता की । पहले कम हुए, किन्तु पीछे खाद और मेहनत से शाखायें बड़ा कोरक बांधे पौधों ने भी मदद की । फातिमा जिस बूटे पर पड़ती, उससे सत्तर-पचहत्तर टेरियाँ लेकर छोड़ती ।

—बेचारा हसन !—फातिमा अपने आप से कह रही थी—तेरी बोयी कपास इतनी पैदावार दे रही है और तुझे अपराधी बनानेवाले थे । कुछ देर चुप रह,

किन्तु हाथ को बराबर चलाते फिर कहने लगी—तुझे अपराधी बनाना कुछ हद तक ठीक भी था। कपास पर जो और अधिक मेहनत खर्च करनी पड़ी, यह तेरा अपराध था, जा कल्टीवेटर के गुम होने से भी बड़ा समझा गया—सामने लटकता थैला भर गया था। फातिमा ने उसे ले जाकर बोरे में ग्वाली कर दिया और बूटेदार नीले कचुक की बाँहों को ऊपर तक उलटकर फिर काम करना शुरू किया—सुनहली मछली की तरह पुष्ट, स्वच्छ और लाल अंगुलियाँ हरे पत्तों लाल फूलों और पीले कोरकों के बीच लटकते कपास के गुच्छों के ऊपर बड़ी तेजी और अटाल से पड़ रही थीं। सचमुच फातिमा मशीन की तरह काम कर रही थी।

वह फिर अपने विचारों में मग्न हो गयी और अब उसके विचार में इसन का सुन्दर रूप उद्भासित हुआ। उसके चरण मुटह मरमर-स्तम्भ-जैसे, अभी चौर के अयोग्य उसका तरुण मुख जिसमें अनार के दाने की तरह खून झलक रहा था, उसकी काली आँखें जिनमें श्रम और साहस की दीप्ति चमक रही थी, उसका संकल्प जो कि फौलाद की तरह दृढ़ था, उसकी बातें जो कि कोमल और गभीर होती थीं। फातिमा ने उस मूर्ति से कहना शुरू किया— नहीं, तू अपराधी नहीं है, पचो के सामने तुझे भले ही अपराधी समझा जाये, लेकिन कर्तव्य के सामने तू अपराधी नहीं है। मैं तेरी कमसोमोली ईमानदारी को अच्छी तरह जानती हूँ। मैं जानती हूँ कि कलखोज स्थापित करने और समाज-वादी निर्माण के कार्य में तू शुद्ध हृदय और दृढ़ संकल्प के साथ शामिल हुआ। तू नुक़म भले ही दूर हो या दूर कर दिया गया हो, किन्तु मैं तेरे आन्तरिक रहस्य और सच्चे उद्देश्यों को अपने आन्तरिक रहस्यों की भाँति अणु-अणु जानती हूँ। मैं जानती हूँ कि तू कलखोज-निर्माण और समाजवाद की स्थापना में जान-बूझकर क्षति नहीं पहुँचा सकता और क्षति पहुँचाने का अवसर भी नहीं दे सकता। लेकिन ..

थैला फिर कपास से भर गया था, जिससे फातिमा की विचार-श्रु खला वहीं टूट गयी। उसने ले जाकर उसे बस्ते में गिराया और लौटकर फिर काम करते विचार-परम्परा को जारी किया—लेकिन मैं इसे नहीं समझ पायी कि इस तरह का शुद्ध हृदय, इस तरह का फौलादी संकल्प और ऐसा दिल जो तेरे बारे में पत्थर से भी कड़ा है, कैसे वर्ग विचार से बिल्कुल अनुचित उस औरत के सामने भुका ! इस तरह के मजबूत मुशको लौह-अस्थियोंवाले हाथों में कैसे रेंड

की लकड़ी-जैसे शुष्क सारहीन पीले नीरक्त हाथों में अपने को बदी होने दिया ? काम, आन और मेहनत के प्रकाश से चमकती इन काली आँखों ने बेकार उन्नद्धता से बेग-बेखून-बेनमक चेहरे में क्या रस पाया ?

फातिमा अपने इन प्रश्नों का जवाब न पा, फिर मानसिक संलाप में लग पड़ी—“अन्यायी, निर्दय पाषाण हृदय भूल गया उन दिनों को, जब कि हम दोनों छोटे-छोटे बच्चे थे, जिलवाँ के किनारे खेलते, कपास चिनते, विश्राम लेते, गीत गाते थे। तुम्हें एक साथी, सहकारी और मित्र पाकर गर्व के साथ मैंने गाया था

“बाग में सुँबुल भी है फूल-फूल-फूल भी है।

न फिक्र मुझे काक की बाग में बुलबुल भी है।”

और तूने जवाब में— “वसन्त फूल भी है यार सँ यारी भी है।

तेरे पुष्प चुनने के लिये दो हाथ काम के भी हैं।”

कहकर मेरे दिल को अपने साथ बाँधा था। लेकिन परिश्रम के साथ मिश्रित, परिश्रम के साथ पोषित, परिश्रम के साथ सिंचित परिश्रम के साथ वर्द्धित मेरा और तेरा यह सबन्ध एक बार ही छिन्न हो गया। मेरा पुष्प-गुच्छक छीन लिया गया। मेरी बुलबुल को मेरे बाग से पकड़ ले गये।”

फातिमा का हृदय शोक से विह्वल हो चुका था। अब विचार-परम्परा को भीतर ही प्रव्वलित अग्नि ने तोड़ दिया। दिल के भीतर एकत्रित शोकाग्नि भूमि के भीतर एकत्रित गैसों की तरह फूट निकलना चाहती थी। फातिमा ने हृदय तपाने, तन कँपाने, वक्ष चीरने, प्राण हरनेवाले अति करुण स्वर में कजाकों के विलाप गीत की तान में गाना शुरू किया :

“निष्ठुर वचक आया मेरे पुष्प को हाथ से छीन लिया।

श्येन ने आक्रमण किया मेरे बाग से बुलबुल छीन लिया।

माली की लापरवाही से उस कृतघ्न शत्रु ने।

मेरे बाग से मेरे फूल मेरे बुलबुल मेरे सुँबुल को छीन लिया।”

—करुण स्वर में गाये जानेवाले गाने को मैं पसन्द करता हूँ। लेकिन “कजाक-विलाप” की तान में गाये गाने को बिलकुल पसन्द नहीं करता—इस आवाज ने आकर फातिमा के गाने को एकाएक रोक दिया। उसने पीछे फिरकर देखा, तो पास में हसन खड़ा था। फातिमा जल्दी से मुँह को फेर उसे बिना जतलाये आँसू भरी आँखों को साफ करके बोली :

—तुझे जरूर “कजाक-विलाप” पसन्द नहीं आयेगा, तुझे हर्ष और परिहास के गाने चाहिये ।



२०—हसन ने फातिमा की ओर अपना हाथ बढ़ाया (पृ० ४८२)

हसन ने अनजानपन दिखलाते हुए कहा—हमारा युग समाजवादी निर्माण का युग, समाजवादी आक्रमण का युग, वर्गयुद्ध का युग है । अमीरों के युग के बनाये

गीत और तान, उस युग की परिस्थिति में रोदन-विलाप के साथ गाये जानेवाले गाने इस युग के अनुरूप नहीं हैं। हमारे लिये ऐसे गानों और तानों की आवश्यकता है, जो महत्वाकांक्षा, आत्मसम्मान और साहस प्रदान करें, विजय और वीरता का संदेश लायें, हमारी विजय और वीरता का यश गाये, जो हमारी सफलता और विजय के अनुरूप हों।

थेले से बस्ते में कपास को डालकर लौटती हुई फातिमा ने अपने आप से ऊँची आवाज में कहा—ज्ञान बढ़ाटना !

“आओ अभिवादन तो करें” कहते हसन ने पास से जाती फातिमा की ओर अपना हाथ बढ़ाया। फातिमा अपने हाथ को बढ़ाये बिना ही “तुम्हें ऐसे हाथ चाहिये, जो दिन में कई बार सुगन्धित साबुन से धोये जायें और कोई काम करने की क्षमता न रखें” कहती चली गयी और आस्तीनों को ऊपर उठा काम करने लगी।

हसन इस कटु व्यंग का जवाब न पा उसके सामने जाकर बोला—ऐसा है तो आ गंभीरता से इसपर बातचीत करें।

गंभीरता से बात करने का समय बीत गया, हृदय टूट चुका है, अब न गंभीर वचन की आवश्यकता है न परिहास की—फातिमा ने काम की ओर से नजर हटाये बिना ही कहा—

—फातिमा !—

—फातिमा !—

—मेरी ओर देख !—

—फातिमा ! मुझे क्षमा कर। अब तक हसन की बात को अनसुनी करके फातिमा कपास चुनने में लगी थी, लेकिन अंतिम बात सुनकर उसका क्रोध भड़क उठा और उसने काम से अपने हाथ को रोककर उसकी ओर तीव्र दृष्टि से देखते हुए कहा—हसन ! यह तेरी गंभीर बात ऐसी बात नहीं है जिसे एक कम्सोमोल किसी कम्सोमोलका से कहे, ऐसी शोहदापन की बातें जाकर बायो की लडकी से कह।

—फातिमा ! मैं चाहती हूँ कि अपनी भूल को मुबारक—लजा से लाल हुए हसन ने कहा।

—मैं कुछ नहीं जानती—फातिमा ने फिर काम शुरू करते कहा—क्या मेरे किसी गुनाह के लिये बोल रहा है ?

—मैं तेरे गुनाह के लिये नहीं बोल रहा हूँ, बल्कि .

—फातिमा ! क्या तूने अब तक कुछ नहीं खाया—मुहब्बत ने अपने बिग्रेड के काम की देख-भाल करती पौछे पर रूमाल की पोटली को देखकर कहा, और पोटली उठाकर पास आयी, जिससे हसन की बात वहीं रुक गयी ।

—नहीं—फातिमा ने जवाब दिया—मन खाने को नहीं करता, और इस लोढाई को आज खतम करके अपने वचन को पूरा करना है, इसलिये अभी नहीं खा सकता हूँ ।

पास आकर मुहब्बत ने वहाँ हसन को देखकर पूछा—ए, तू भी यहीं है ? उन्हें देखा ?

—देखा ।

—दोनो को एक जगह ?

—हाँ ।

—तूने क्या कहा ?

—मैंने उन्हें देखा, लेकिन उन्होंने मुझे नहीं देखा । मैं पौघो की आड में लोटकर उनकी बातें सुनता रहा ।

—क्या बातें कर रहे थे ?

बहुत-सी बातें, ऐसी बातें जिनका मुझे कभी खयाल भी न था, बिनपर मैंने कभी विचारा भी न था ।

—यदि उचित समझे तो बतला ?

—समय आने पर बतलाऊँगा, किन्तु इस समय भेद को छिपा रखना है, क्योंकि वे सारी बातें मेरे ऊपर लगाये अभियोग से संबंध रखती हैं ।

—क्या कुलमुराद तेरे मामले को अपूर्ण ही छोड़ गया ?

—एक सीमा तक पूरा करके एक परिणाम और निष्कर्ष निकालकर गया ।

—कैसा निष्कर्ष ?

—ऐसा निष्कर्ष जो मेरे विरुद्ध है और शाशमाकुल तथा हमदम फूरमा के अनुकूल ।

हसन के इस जवाब को सुनकर फातिमा काम से हाथों को रोक उसकी ओर

ध्यान से देखने लगी । मुहब्बत ने उदास होकर पूछा—स्पष्ट कहा आखिर क्या निष्कर्ष निकाला ?

—उस निष्कर्ष के अनुसार—हसन ने कहा—सियालका को खराब करके बीज बोलने और कल्टीवेटर गुप्त करने का अपराधी मैं हूँ । मेरी बात साधारण सभा में दूसरों को शिक्षा देने के लिये रखी जायेगी । फिर मुझे लोगो मे बदनाम कर कलखोज से निकालकर अदालत में सौंप देंगे ।

“हो नहीं सकता” कहती हसन की बात का विरोध करके फातिमा ने फिर अपना काम शुरू किया ।

मुहब्बत ने भी—यह ऐसा निष्कर्ष है जिसे कभी कोई खयाल में भी नहीं ला सकता—कहते आश्चर्य करके फिर पूछा—साधारण सभा कब होगी ?

—शाशमाकुल चाहता था कि साधारण सभा इन्हीं दो-तीन दिनों में बुलायी जाय, किन्तु सफर चचा, योलदाशोफ और दूसरे कम्युनिस्टो ने यह कहकर रुकवा दिया कि इस समय साधारण सभा बुलाने से कपास की चिनाई में बाधा पड़ेगी । ७ नवम्बर अर्थात् सोलहवें क्रान्तिवार्धिकोत्सव तक शत-प्रतिशत काम पूरा करके महोत्सव में सम्मिलित होने का अधिकार प्राप्त करना होगा, इसलिये साधारण सभा को लोटाई के काम के समाप्तप्राय हो जाने पर बुलायी जाय ।

—अच्छा, मैने तुम्हारी बात में बाधा डाली । अब मैं जाती हूँ—कहती मुहब्बत चली गयी ।

—हम कोई गोप्य बात नहीं कर रहे थे कि उसे तुमसे छिपाया जाय—कहते हसन भी चलने लगा । उसने मुहब्बत की ओर निगाह करके फातिमा को सुनाते हुए ऊँचे स्वर में कहा—फातिमा मुझसे बहुत देर से नाराज है । उन दोनों के चले जाने पर मैं इधर से जा रहा था । फातिमा को देखकर खडा हो गया । इससे बात करके क्षमा माँगना चाहता था, लेकिन उसने मुझे और फटकारा ।

—मुझे किसी को फटकारने का क्या हक है—फातिमा ने गर्म होकर कहा—तेरी बात का मैने उचित जवाब दिया । उसे तूने फटकारना समझा, यह तेरी भूल है साथी !

—फातिमा को तुझसे नाराज होने का हक है—मुहब्बत ने कहा—तूने ही

पहिले-पहिल उसके हृदय को भग्न किया । भग्न हृदय छूछी क्षमाप्रार्थना से नहीं जुडा करता । भुक्तभोगियो ने कहा है :

“दिल किसी से रज हो फिर खुश करना मुश्किल है ।
काँच टूटे जो उसे पेबन्द करना मुश्किल है ।
काँच टूटे को कभी पेबन्द करना हो सके ।
हाथ छूटे पत्नी को पाबन्द करना मुश्किल है ।”

—मुझे विश्वास है कि मेरी क्षमाप्रार्थना छूछी न रहेगी ।

मुहब्बत और हसन जब कितनी ही दूर चले गये, तो उनके पीछे एक करुण स्वरलहरी उठने लगी—फातिमा कवि राफई के इस पद को गा रही थी :

“कम कह वचन कि वह दिले दिलदार नाजुक है ।
भार मोती न उठे यह ताज नाजुक है ।
व्यर्थ पत्थर इस हृदय परितप्त पर न मार ।
देख पहिले काँच को यह कितना नाजुक है ।”

हसन फातिमा के करुण गीत को सुनकर विह्वल हो गया ।

१७

कलखोजी की मजूरी

कलखोज कार्यालय के हाते में कलखोजचियों की भारी भीड थी । बूढे-जवान, छोटे बड़े, स्त्री-पुरुष लडके-लडकी, यैला-यैलियों को बगल में दबाये चक्के-चक करते चारों तरफ घूम रहे थे । कल के अनपढ आज आफिस में बैठे कागज और रजिस्टर पर लिख रहे थे, किन्तु अब उनकी ओर किसी का ध्यान भी नहीं जाता था, क्योंकि अब कलखोजचियों में से बहुत अधिक लिखना पढना, हिसाब-किताब जान गये थे । गोदाम में कलखोज के आर्थिक विभाग का संचालक अपने सहायकों के साथ गेहूँ के बोरो को तराजू पर तौलकर लेने के लिये तैयार दिखाई पड रहा था । कोपरेटिव दूकान का संचालक भी हाथ के माल का हिसाब करके नये आनेवाले माल को लेने के लिये हाजिर था ।

दूर से गुम्बुर-गुम्बुर की आवाज सुनाई दी । छोटे बच्चे कूचे की ओर दौड़े ।

सयाने “कारवाँ आया” कहते एक दूसरे की ओर निगाह करके हँस रहे थे । थोड़ी ही देर में गाँव के छोर पर उठती गुम्बुर-गुम्बुर की आवाज कलखोज के हाते के नजदोक पहुँची, फिर लदे ऊँटों की पीती हाते में आयी । एरगश ने लाल बिल्लों-वाले ऊँटों को लाल पलानों, लाल अगाड़ियों, लाल पछाड़ियों, लाल मुहेडियों से सुसज्जित देखकर कहा :

—पुराने जमाने के किलाची बायो के कारवाँ-जैषा !

लेकिन एक अतर है—सफर गुलाम ने कहा—किलाची बायो के ऊँट सिर्फ उन बायों के खीसे को भरने के लिये काम करते थे, लेकिन हमारे ऊँट काम करते हैं सारी जनता के लिये, सारे कलखोबच्चियों के लिये, उन लोगो के लिये जो उस जमाने में गुलाम, नौकर और चरवाहे थे ।

हसन के सामने खड़ी हमदम फूरमा से अपनी दोनो आँखें लगायी कुतुबिया ने सफर गुलाम के इन शब्दों को सुन आकाश की ओर निगाह करके एक ठडी-सी साँस खोंची और आँखों के आँसुओं को रुमाल से पोछकर कातर दृष्टि से हमदम की ओर देखा ।

—और भी एक अन्तर है—ऊँटवान ने “चीख-चीख” कह ऊँट को बैठाते कहा—उस जमाने के ऊँट किला की यात्रा के अतिरिक्त भी रात-दिन काम करते बहुत दुबले-पतले हो जाते थे, लेकिन हमारे ऊँट कलखोज की बदौलत घास-चारा खाकर बुर्दा की भेड़ों की तरह खूब मोटे-ताजे रहते हैं ।

—अफसोस, गाँव में वह ऊँट नहीं रहे जो कि कलखोजी आन्दोलन के आरम्भ में मार दिये गये—दूसरे ऊँटवान ने कहा—यह प्राणी जो किसी को दुःख नहीं देते, दुनिया में भार टोना छोड़ और किसी काम के लिये नहीं पैदा किये गये । लेकिन दुर्गन्धित मास होने पर भी बायो के निष्ठुर छूरो से वह बच न सके । आज यदि वह होते, तो कलखोज की आधी भार टुलाई वह कर डालते ।

कुतुबिया की आँख में आँख गड़ाये उससे दूर खड़े हमदम ने “बायों की निष्ठुर छुरी” वाक्य को सुनकर अपने हाथ की नोक से सीने पर एक-दो बार धीरे-धीरे मारा, कुतुबिया ने मुस्कराकर उसे धन्यवाद दिया ।

बिठाये ऊँटों की पीठ से गेहूँ के बोरो को उतारकर गोदाम में ले गये और उनकी जगह रूई के बस्तों को उनपर लादने लगे । अभी कपास लादना खतम नहीं हुआ था कि फाटक से एक माल टोनेवाली लारी फों-फों करती अन्दर

आयी । आवाज सुनते ही ऊँट अपने कम बंधे, आधे बंधे भारों को फेंक एकाएक उठकर जिधर तिधर भाग निकले ।

—यह सस्कृति के सामने बर्बरता का भागना है—एरगश ने कहा ।

—पुराने काम के ढग पर साइसी ढग की विजय—सफर गुलाम ने कहा ।

—साइसी ढग पुरानी ढग पर ब्यो न विजयी हो—योलदाशोफ ने कहा—
जितने समय में ऊँट को लादकर गाँव से बाहर करते, उतने समय में लारी भार को प्राप्य स्थान पर पहुँचाकर लौट भी आती । इसके ऊपर वह अकेली कई ऊँटों का बोझ ढो ले जाती है ।

यदि एक और लारी होती—यूसुफ ने कहा, तो बोझा ढोने का काम बहुत आसान हो जाता ।

—एक और लारी का मिलना आसान है—योलदाशोफ ने कहा—यदि अगले साल भी मुस्तैदी से काम करके योजना को समय से पहिले और अधिक परिमाण में पूरा कर सके, तो प्रजातन्त्र की मर्जी से एक और लारी मिल सकती है ।

—इसके अतिरिक्त—सफर गुलाम ने कहा—सोवियत सभ के कमकर हर तरह की भौतिक और आत्मिक सहायता करने में उठा नहीं रखते । वह हमारे लिये सैकड़ो लारियो और खेतों की मशीनों को बना रहे हैं ।

हमारा कलखोज भी आर्थिक तौर से इतना मजबूत है कि वह अपने पैसे से एक दो लारो और दूसरी मशीनें खरीद सकता है ।

—पैसा भी है और मशीन भी है—योलदाशोफ ने कहा—आवश्यकता है केवल साइसी ढंग को खूब सीखकर कार्य-रूप में परिणत करने, मशीनों की आँख की पुतली की भाँति रक्षा करने और उनसे परिमाण के अनुसार काम लेने की ।

—सियालका को न खराब करने और वल्टीवेटर को न गुम करने की—
शाशमाकुल ने हसन एरगश को सुनाकर कहा ।

—कलखोज को क्षति पहुँचाने के विचार को छोड़ने की भी आवश्यकता है—
कहते हमदम फूरमा ने भी एक तीर हसन की ओर छोड़ा ।

हसन इन बातों को अनसुनी करके चुपचाप खड़ा रहा, लेकिन उसकी बगल में खड़ी कुतुबिया ने हमदम की ओर आँख मारकर मुस्करा दिया ।

लारी माल गिरा, कपास लादकर चली गयी, फिर ऊँट भी कपास लादकर रवाना हुए । ऊँट अभी हाते से बहुत दूर नहीं गये थे कि भार से लदे आराबे

(घोड़ा गाड़ियाँ) आ पहुँचे । इनके बड़े-बड़े घोड़ों की पीठ पर लोहे और चमड़े के साज और कंधे पर ऊँची कमान थी । जिन आराबों पर गल्ला था, वे गोदाम के दरवाजे पर पाँती में खड़े हुए और जिनपर कपडा, चीनी, चाय, किरासिन, धी, तेल, साबुन, सिगरेट, दियासलाई-जैसी कारखाने की चीजें थीं, वे कोपरेटिव दूकान के सामने खड़े हुए ।

एरगश ने एक-एक आराबा पर नजर डालते हुए कहा—पहिले जमाने में माल लदे आराबों की पाँती सिर्फ गिज्दुवान में बड़े बायों की सराय (आढतखाने) के फाटको पर ही देखी जाती थी । बाय उन्हें दोनों तूमानों और कजाक-मरुभूमि में एक-एक करके बेचकर पैसा जमा करते । लेकिन हमारे तूमान साफिर काम में, जिसका नाम अजकल बौमान रखा गया है, अधिक माल की तो बात अलग, माल रखने की भी कोई सराय न थी । और अब कलखोज की बदौलत हर गाँव गिज्दुवान बन गया है ।

—ऐसा होना ही चाहिये—योलदाशोफ ने कहा—अवस्था के दूसरी हुए बिना नाम दूसरा नहीं होना चाहिये । हमारे रायन् (एरगना) साफिर काम तूमान के केन्द्रीय नगर का नाम बदलकर बौमानावाद रखा गया है । अब वह एक नगर-जैसा है और उसका हर गाँव कसबा-जैसा है । वैयक्तिक खेतियाँ एक होकर कारखाना, फैक्टरी सी बन गयी हैं, मेहनतकश किसान सगठित मजूरों जैसा काम कर रहे हैं ।

गल्ला उतारकर कलखोज के ओसारे में छल्ली लगा दी गयी और आराबों पर कपास के बरते लाये जाने लगे । कलखोजची गल्ला दिये जाने के बारे में पूछने लगे । फातिमा ने योलदाशोफ से पूछा—साथी योलदाशोफ, गल्ला कब बाँटोगे ?

—अभी, जैसे ही आराबे चले जायँ और गोदाम का द्वार खाली हो ।

—एक दिन की मेहनत (नार्म) का कितना मिलेगा—फातिमा ने फिर पूछा ।

—अभी पक्का हिसाब नहीं हुआ है, लेकिन अन्दाजी हिसाब के अनुसार एक दिन की मेहनत का आठ किलो (१० सेर) गेहूँ और छ सात रूबल (४५ रुपैया) मिलेगा । लेकिन अभी हम उसमें से छ किलोग्राम गेहूँ और ५ रूबल देंगे, बाकी हिसाब कपास के आखिरी हिसाब तैयार हो जाने पर चुकाया जायेगा ।

योलदाशोफ की बात सुनकर कलखोजचियो ने बगल से अपनी-अपनी कापियो को निकालकर उन्हें देखना और अगुलियाँ टेढी-सीधी करके हिसाब लगाना शुरू किया। फातिमा को कापी खोलकर देखते देख हसन ने उसके नजदीक जाकर पूछा—फातिमा, इस साल तेरे काम के दिन कितने हुए हैं ?

—२३५—फातिमा ने जवाब दिया।

इतना काम करने पर भी क्यों नहीं इस नीले सूती कुरते और मामूली जूते को बदलती ? सब पैसा को सेविंग बैंक में जमा करके क्या करेगी ?—हसन ने परिहास के तौर पर कहा।

कुतुबिया ने हसन के इस प्रश्न पर गर्व करते एक बार अपने शाही के कचुक, मखमली लहँगिया (स्कर्ट) और पॉलिश किये बूटों पर दृष्टि डाली।

—सेविंग बैंक में पैसा भी है, आलमारी में तह के-तह शाही के कचुक, मखमली स्मर्ट, गलचम की टोपी, जरदोजी का लिलारबद ताशकी टोपी भी है, और कुछ जोड़े बूट के भी हैं—फातिमा ने जवाब दिया—लेकिन मैं बायो की लड़कियों की तरह मूर्खा नहीं हूँ कि काम के वक्त भी फरागत के वक्त भी, भार ढोने के वक्त भी शाही का कंचुक पहिने फिरूँ।

फातिमा के इस विप-बुझे तीरों की मार से कुतुबिया तिलमिला गयी। उसने हमदम फूरमा की ओर निगाह करके झूठी हँसी हँसकर हलका करना चाहा, लेकिन सफल नहीं हो रही थी। इसी समय गोदामवाले ने आवाज दी :

—साभियो ! आओ, अपना-अपना गल्ला लेते आओ। पहिली बार “मुस्तद कमकर” पक्ति-बद्ध हो।

कुतुबिया जहाँ-की तहाँ खड़ी रही, फातिमा और मुहब्बत मुस्तैद कमकरो की पाँती में झो गोदाम की ओर गयीं। हसन को सफर गुलाम बात करने के लिये एक कोने में ले गया। अब कुतुबिया को साँस लेने और खुलकर बात करने की लुट्टी मिली। वह अतर लगे रूमाल से आँख, कान और चेहरे को पोंछती हमदम फूरमा के पास जाकर बोली—मुना, इस बदरगी दासी-पुत्री बेदुस्ती की बात, कैसी बढ-बढकर हाँक रही थी ? उसे दो सौ पैंतीस दिन काम करने का बहुत गर्व है।

—आः, यदि पहिले का जमाना होता, तो मैं ऐसी दासी-पुत्री से पानी भी नहीं भरवाती, लेकिन आज वह मुझसे आगे-आगे है।

हमदम ने तसल्ली देते कहा—अभी जो कुछ हाथ में आ रहा है, लेती जाने

दो, किन्तु देर नहीं होगी, जो बलाय हसन के सिर पर आयी है, वह इसके सिर पर भी आनेवाली है।

—हसन का काम आज ही तमाम होगा ?—कुतुबिया ने प्रसन्न होकर कहा।

—हाँ, आज ही, और हमलोगों का काम भी आज ही तमाम होना चाहिये—हमदम ने जवाब दिया।

उसका काम तमाम हो जाने पर—कुतुबिया ने कहा—मैं “इस तरह के कलखोजध्वसक आदमी के साथ नहीं रह सकती” कहती तेरी बगल में आ जाऊँगी। इस तरह हमारा काम भी तमाम (पूरा) हो जायेगा। बाकी रहा रजिस्ट्री का काम उसे कल करेंगे।

“ए खुदा ! सभा जल्दी आरम्भ हो” कहते हमदम ने अपने पजों को मिला, बाँहों को खींचकर एक लम्बी अँगड़ाई ली और अपने से चद कदम दूर खड़े शाशमाकुल के पास जाकर पूछा—साथी ! सभा कब आरम्भ होगी ?

“अभी” शाशमाकुल जवाब नहीं दे पाया था कि सफर गुलाम ने उसे इशारे से बुलाया। वह “अभी आया” कहकर सफर गुलाम के पास दौड़ गया। हसन वहाँ से हट गया। सफर ने शाशमा से कहना शुरू किया—हसन कहता है कि यदि कुलमुराद के आने से पहिले सभा आरम्भ हुई, तो मैं कोई जवाब न दूँगा और ऐसी सभा के निर्णय को स्वीकार भी न करूँगा, क्योंकि मैं आवश्यक सामग्री को मशीन-ट्रैक्टर-स्टेशन^१ के राजनैतिक विभाग को सौंप चुका हूँ।

—हसन अस्वीकार करे, अस्वीकार करता फिरे—शाशमाकुल ने कहा—कलखोज की साधारण सभा किसी कलखोजची के बारे में अपना विचार प्रगट कर सकती है और फैसला दे सकती है।

सो ठीक है—सफर गुलाम ने कहा—लेकिन इस फैसले के उचित और वास्तविक होने के लिये आवश्यक बातों का जानना भी जरूरी है। इसलिये मैं भी कुलमुराद के आ जाने तक ठहरने की सलाह देता हूँ।

—तू कैसा कम्युनिस्ट है, जो पार्टी-सेल के निर्णय को उलटना चाहता है—शाशमाकुल ने गर्म होकर कहा और सफर गुलाम के “सब्र कर साथी, बात सुन”

^१ सोवियत के हर दस-पन्द्रह गाँव पर ऐसा एक स्टेशन होता है, जहाँ से ट्रैक्टर और खेती की मशीनें ड्राइवरों के साथ भाडे पर मिलती हैं।

कहने को बिना मुने ही वहाँ से उठकर हमदम के पास चला गया और उससे बोला—अभी सभा शुरू होती है। कलखोजचियों के गल्ला ले लेने पर सभा आरंभ करेंगे—फिर अपनी छाती पर मुक्का मारते बोला—मैं कम्युनिस्ट हूँ, मैं ऐसे आदमियों के मामले को एक क्षण के लिये भी रोकने नहीं दूँगा, जिन्होंने कलखोज के माल को बर्बाद किया, कलखोज को क्षति पहुँचायी।

१८

बेचारा निरपराध

लाल चायखाना में सारे कलखोजची साधारण सभा के लिये एकत्रित हुए थे। सफर गुलाम, एरगश, योलदाशोफ, मुहब्बत अपा-जैमे कुछ गभीर कम्युनिस्ट अपने भीतरी भेद को न जतलाते बैठे थे, किन्तु शाशमाकुल-जैसे हलके आदमियों के चेहरों के फडफड़ाने, बार-बार ओठों के चाटने से मालूम होता था कि वह जल्दी से जल्दी सभा आरंभ कर कलखोज की क्षति पहुँचानेवालों को मजा दिलाने के लिये अधीर हैं। उनके अतिरिक्त कितने ऐसे भी व्यक्ति थे, जो अपनी नहर के बर्बाद करनेवाले, बीज में खोखला विनौला मिलानेवाले, रासायनिक खाद को कम-बेशी करके उनकी कपास को नष्ट करनेवाले, सियालका खराब करनेवाले, कल्टीवेटर गुम करनेवाले आदमी या आदमियों पर क्रोध से भरे होने पर भी किसानों की न्याय-प्रियता के कारण उतावले न हो, अपराध सिद्ध हो जाने तक की प्रतीक्षा कर रहे थे। कुछ ऐसे भी थे, जिनके चेहरे से मालूम होता था कि उन्हें कलखोज की इतनी क्षति की परवाह नहीं। वह अगुली से हसन एरगश की ओर इशारा करके परिहास करते धीरे-धीरे हँस रहे थे।

हमदम फूरमा रुपहली पलंग के नर्म बिस्तरे के ऊपर सफेद रेशमी कलुफ पहने कुतुबिया के साथ सोने के स्वप्न में मस्त था और कुतुबिया सभा के फैसले के बाद छिप-छिपकर मिलने की जगह खुलकर हमदम के साथ एक होने, दासी-पुत्री फातिमा के सिर पर पानी डालने और कलखोज से बदला लेने की योजना बना रही थी।

फातिमा का सारा ध्यान हसन के मामले की ओर था। उसके दिल में जरा भी

सदेह नहीं था कि हसन जैसा शुद्ध हृदय कमसोमोल गुलाम बाप दादों की सतान ऐसा करेगा ।

और कमसोमोल हसन, जिसके लिये यह सभा हो रही थी, अपराधी की तरह सिर नीचा किये, जमीन की ओर देखते बैठा कोशिश कर रहा था कि दूसरे उसके भीतरी भावों को न जान पायें ।

“साथियो” योलदाशोक की इस आवाज ने सभा में बैठे सभी लोगों की दृष्टि को चायखाना के छोर पर रखी मेज की ओर खींचा, जिसके पास कई कुर्सियाँ रखी थीं । योलदाशोक ने फिर कहा—आगे आकर बैठो, सभा आरंभ हो रही है ।

लोग एक दूसरे से आगे दौड़कर आपस में सटकर बैठे । योलदाशोक ने कलखोज की घटी-बटी का उदाहरण देते कुछ जानकारी की बातें बतलाकर फिर कहा—साथियो ! हम सकलता के साथ जितना ही आगे बढ़ें, वर्गशत्रु ने भी अपने काम में उतनी ही तत्परता दिखलायी । हमने अपने सामूहिक कलखोज से कुलकों के वैयक्तिक काम और वर्ग को निकाल फेंका और नष्ट कर दिया, तो भी उनके अवशेष अपने काम को जारी किये हुए हैं । इस साल हमारे कलखोज में चन्द दुर्घटनाएँ हुई हैं । इन अपराधों का असली करनेवाला अभी तक मालूम न हो सका, तो भी कुछ संदिग्ध आदमियों का मामला साधारण सभा के सामने रखने का हमने विचार किया था, लेकिन मशीन-ट्रैक्टर स्टेशन के राजनैतिक विभाग ने—जिसे कि साथी स्तालिन के परामर्शानुसार खोला गया है—इस बारे में अच्छा काम किया है और अपराधी का पता लगा लिया है । मशीन-ट्रैक्टर-स्टेशन के राजनैतिक विभाग ने यह मामला साथी कुलमुराद को सौंपा था । अच्छा तो यही था कि साथी कुलमुराद के आने तक इस प्रश्न को साधारण सभा के सामने न रखा जाय, किन्तु कुछ साथियों का इससे मतभेद है और वह नहीं चाहते कि सभा कुलमुराद के आने तक प्रतीक्षा करे । इस मामले की सक्षिप्त जानकारी देने के लिये साथी सफर गुलाम को बोलने के लिये कहा जाता है ।

सफर गुलाम बोलने के लिये खड़ा हुआ । शाशमाकुल ने भी खड़ा होकर चिल्लाना शुरू किया—मैं कम्युनिस्ट हूँ, पहिले मुझे बोलने का अवसर दिया जाय, पार्टी और सोवियत सरकार की इज्जत करनी चाहिये ।

—साथी शाशमाकुल ! धीरज धरो । साथी सफर के बोलने के बाद जब तक तुम्हारे गले का पर्दा फट न जाय तब तक बोलते रहना—योलदाशोक ने कहा ।

लेकिन शाशमाकुल उसकी बात को अनसुनी करके “पाटी की इजत करनी चाहिये, सोवियत सरकार की इजत करनी चाहिये, मैं कम्युनिस्ट हूँ” कहते चिल्लाता रहा ।

—तू ही नहीं, यहाँ और भी कम्युनिस्ट हैं—योलदाशोफ ने कहा—सफर गुलाम और अका परगश तुझसे अधिक पुराने कम्युनिस्ट हैं । कम्युनिस्ट ऐसे नहीं हुआ करता, सभा में व्यवस्था और अनुशासन मानना चाहिये ।

सभा के कुछ भागो से आवाज आयी “बोलने दिया जाये”, “साथी शाशमाकुल बोलेंगे ।” योलदाशोफ ने कहा—बहुत अच्छा, “साथी—कम्युनिस्ट बोल ।”

—साथियो !—शाशमाकुल ने खाँसकर जेब से रुमाल निकाल उसमें थूक फिर उसीसे नाक-आँख-मुँह पोछते हुए कहा—साथियो ! पाटी की इजत करनी चाहिये । सोवियत सरकार की इजत करनी चाहिये । गाँव की सबसे बड़ी सस्था ग्राम सोवियत है । इसे भूलना नहीं चाहिये । इस मामले के बारे में कई बार कार्रवाई हो चुकी है ।

—साथी शाशमाकुल—योलदाशोफ ने बीच में टोकते हुए कहा—तू कलखोज मे हुए अपराधो के बारे में बोलना चाहता था, उन्हीं पर बोल ।

—कैसे बोलना चाहिये, इसे मैं स्वयं जानता हूँ, मुझे याद दिलाने की जरूरत नहीं । पाटी और सोवियत सरकार की इजत करनी चाहिये, मैं इसी बारे में बोल रहा हूँ ।

—तुमने विशेषकर हसन के अपराध के बारे में बोलना चाहा था—कहते पीछे की ओर से किसी ने उसे उसकावा दिया ।

—वत् (हूँ) बात यही है—शाशमाकुल ने कहा—मैं काक् कम्युनिस्ट (कम्युनिस्ट के रूप में) जानता हूँ कि हसन ने नहर को बर्बाद किया, कपास को पानी से वंचित किया और इसके बाद भी नहर की मरम्मत के लिये न आ घर मे जाकर बीबी के साथ सोया (दो-तीन जगहों से “ठीक है” की आवाज आयी) इसके कितने ही गवाह हैं, जिनमे से एक गवाह है सबसे मुस्तैद कलखोजची हमदम फूरमा ।

—“सच है” हमदम ने बिना सिर उठाये अपनी जगह बैठे-बैठे कहा ।

—वत् (यह) अपराधी, नहीं, नहीं गवाह—कहते-कहते शाशमाकुल ने बात जारी की—मैंने कम्युनिस्ट, मैंने काक् कम्युनिस्ट सभी गवाहों को लिखकर दे दिया

है। गवाहों ने मुझसे करार किया है कि अदालत के सामने हसन के सारे अपराधों को प्रगट करेंगे। वह (हसन) अभी कम्युनिस्ट न होते भी कम्युनिस्टों के आगे आगे रहना चाहता है, उन्हें बात करना सिखलाना चाहता है। वत् (हूँ) बात यह है।

“हसन ने और कौन कौन अपराध किये हैं?” किसी ने पीछे की ओर पूछकर शाशमाकुल को उसकाया।

—वत् अभी कहता हूँ।

—शाशमाकुल जेब से रूमाल निकाल मुँह के पसीने को साफ करते रुक गया, इसी समय फिर किसी ने पीछे से कहा—“सियालका, कल्टीवैटर !”

वत्-वत् वत्, ये भी हैं—शाशमाकुल ने कहा—हसन ने सियालका खराब किया, कल्टीवैटर गुम किया, और भी बहुत से अपराध किये। वत्, मैं काक कम्युनिस्ट सच्ची बात कहता हूँ।

“रासायनिक खाद का क्या किया ?”—फिर एक आदमी ने पीछे से कहा।

—वत्, और भी एक दूसरा गवाह, हसन ने रासायनिक खाद को ज्यादा करके डाला, इसलिये कपास के पौधे नष्ट हो गये। इस बात का समर्थन खुद कृषि विशेषज्ञ ने किया।

—तुम्हारा विचार क्या है ?—किसी ने शाशमाकुल से पूछा।

—मेरा विचार यही है—शाशमाकुल ने कहा—कि काक कम्युनिस्ट (कम्युनिस्ट की भाँति) हमें पार्टी और सोवियत सरकार की इज्जत करनी चाहिये।

—और हसन के बारे में क्या कहते—पीछे की ओर से किसी ने आवाज दी।

—हसन को इसी समय कलखोज से निकाल बाहर कर अदालत में देना चाहिये। वत्, कम्युनिस्टों की इज्जत न करनेवाले कमसोमोल के लिये यही उचित दंड है—शाशमाकुल ने अपना भाषण समाप्त किया।

सभा के कुछ स्थानों में कुछ आदमियों ने ताली बजायी, जिसमें हमदम फूरमा की ताली देर तक बजती रही। सभापति योलदाशोफ ने कहा—जानकारी देने के लिये साथी सफर गुलाम को बोलने के लिये कहा जाता है।

—साधियो ! सफर गुलाम ने बोलना शुरू किया—हमारे कलखोज में कुलकों के अवशेषों ने अपनी कार्रवाई जारी रखी है, यह वस्तु-स्थिति है। यह उन्हीं के झरमों में से है, जो बोलने के समय सियालका खराब किया गया, कल्टीवैटर चुराया

गया, बीज में लूछे विनौले मिलाये गये, रासायनिक खाद कम-बेशी की गयी, इत्यादि । लेकिन प्रश्न है कि इन अपराधो को किसने या किन्होंने किया ?

—हसन एरगश ने—अपनी जगह बैठे शाशमाकुल ने कहा ।

“ठीक है” कहते वहाँ-तहाँ से आवाज आयी ।

—इन अपराधों में से—सफर गुलाम ने आगे बोलते हुए कहा—सियालका का खराब होना, कल्टीवेटर का गुम होना उस समय हुआ जब कि हसन एरगश उनसे काम कर रहा था ।

इस बात को सुनकर सभा में हलचल मची और सभी आँखें सिर नीचा करके बैठे हसन एरगश के ऊपर पड़ीं । प्रेसीदियम् (सभापतिमंडल) के स्थान पर बैठे शाशमाकुल ने आघा खडा हो सभा की ओर दृष्टिपात करके कहा—वत्, ऐसे आदमी को इसी समय कलखोज से निकाल बाहर कर अदालत में देना चाहिये ।

“इसी समय कलखोज से बाहर निकाला जाय” सभा में से आवाज आयी ।

—साभियो !—सफर ने फिर बोलना शुरू किया—आपलोगो ने मेरी बात को ठीक से नहीं समझा या शायद मैं ही ठीक से नहीं समझा सका ।

बात यह है कि कल्टीवेटर हसन के अधिकार में रहते गुम हुआ, और सियालका उसीके हाथ में रहते बोआई के समय खराब हुआ । लेकिन स्वयं उसने सियालका को खराब किया या कल्टीवेटर को गुम किया, यह अभी तक सिद्ध नहीं हुआ...

—हसन के हाथ से सियालका को क्या शैतान ने खराब किया ?—शाशमाकुल ने टोककर कहना शुरू किया—पार्टी कहती है कि दुनिया में शैतान नाम की कोई चीज नहीं है । सफर अका पुराने कम्युनिस्ट होते भी पार्टी के इस सूक्ष्म सिद्धान्त को नहीं समझते । मैं इस सिद्धान्त पर कई बार काम कर चुका हूँ और काक् कम्युनिस्ट कहता हूँ कि सियालका को खुद हसन ने खराब किया ।

—पूर्वोक्त परिस्थिति में—सफर ने कहा—हसन का जवाबदेह होना ठीक था । पहिली बार की जाँच में ज्ञात नहीं हुआ कि इस अपराध में कोई बाहर का हाथ है और हसन को अदालत में देने की बात निश्चित हुई ।

—हाँ, तो उसी निश्चय को काक् कम्युनिस्ट कार्य-रूप में परिणत करना चाहिये—शाशमाकुल ने टोकते हुए कहा ।

“ठीक”-“ठीक” कहकर दो तीन आवाजों ने शाशमाकुल की बात का समर्थन किया ।

—लेकिन हाल में—सफर गुनाम ने फिर कहा—अपराध का पता लगने लगा । इस मामले के बारे में आवश्यक सामग्री राजनैतिक विभाग के हाथ में पहुँच चुकी है । राजनैतिक विभाग का अधिकारी आज आकर इसी बारे में आप लोगों को बतलानेवाला था, लेकिन किसी कारण से उसने देर की । इसलिये मैं प्रस्ताव करता हूँ कि सभी कुलमुराद के आने तक इस विषय को स्थगित रखा जाय ।

—यह कैसा प्रस्ताव है ? यह स्पष्ट अपराध के ऊपर पर्दा डालना, अपराधी की सहायता करना, कुलकों का पक्षपात करना है—कहते शाशमाकुल ने विरोध किया ।

—यह कैसी मनमानी है ?—योलदाशोफ ने शाशमाकुल की ओर निगाह करके जोर से कहा—आदमी को बोलने नहीं देते, प्रस्ताव मुनने नहीं देते, सभा में इस तरह भाषण नहीं दिया जाता । नियम को मानना चाहिये ।

—अपराधी का पक्षपात करना चाहिये, लोगों को बोलने नहीं देना चाहिये—यह है नियम सभी योलदाशोफ का—शाशमाकुल ने कहा ।

—ओय् प्रेसीदियम्, ओय् प्रेसीदियम् ।—नारमुराद ने उठकर बोलते योलदाशोफ का ध्यान अपनी ओर खींचकर कहा—यदि नियम-विरुद्ध न हो तो मुझे बोलने की आज्ञा दो । (और फिर आज्ञा की प्रतीक्षा किये बिना ही बोलना शुरू किया) मैं इसन को अपने लडके की तरह मानता हूँ, उसे एक मुस्तैद कमसोमोल समझता हूँ । उसके बाप अक्रा एरगश मेरे अक्रा (बड़े भाई)-जैसे हैं । तो भी अपने कलखोज को मैं इसन से भी अधिक प्यारा समझता हूँ, क्योंकि मैंने जहाँ इसन से पैसा भर का भी लाभ नहीं देखा, वहाँ कलखोज से दो सौ दिन काम करके ७५ पूद (७५ × १६ × १३ सेर) गेहूँ पाया । मेरी स्त्री ने मुझसे भी अधिक काम किया और अधिक गेहूँ भी पाया । इसन एरगश जब हमारे ऐसे कलखोज को बर्बाद करना चाहा है, तो उसे इसी समय निकाल बाहर कर देना चाहिये । मुझे और कुछ नहीं कहना है ।

नारमुराद बैठ गया । उसके भाषण पर बड़े जोर की ताली बजी । नारमुराद भी अपनी जगह से उठकर ताली बजाने लगा, फिर प्रेसीदियम् की ओर निगाह

करके 'क्या मेरा भाषण भी नियम-विरुद्ध हुआ' कहते अपनी जगह बैठ गया।

"मुझे बोलने की आज्ञा दीजिये" कहते सादिक अपनी जगह से उठा और योलदाशोफ के "प्रसन्नतापूर्वक" कहने पर बोलने लगा—मैं अक्रा एरगश की बहुत इज्जत करता हूँ, तो भी उनके लड़के हसन से उतना प्रसन्न नहीं हूँ; क्योंकि वह मेरे लड़के को सिखलाता है कि भगवान नहीं है। इतने पर भी मैं विश्वास नहीं कर सकता कि हसन ने कलखोज को ज्ञति पहुँचायी होगी। क्योंकि वह सदा कलखोज में तन-मन से काम करता है। बच्चों को "भगवान नहीं" की शिक्षा भले देता हो, किन्तु साथ ही काम करना भी सिखलाता है। हर एक बच्चा हसन अक्रा की तरह "कर्मठ" बनने की कोशिश करता है। एक खवान जो कलखोज में इस तरह जान लड़ाकर काम करता है और दूसरों को भी कर्मठ बनाता है, वह जान-बूझकर कलखोज को हानि नहीं पहुँचा सकता। इसलिये मेरा विचार है कि यह काम इस समय स्थगित किया जाय।

—साधियो ! सुनी कुलक की बात—अपनी जगह खड़ा होकर शाशमाकुल ने कहा। सफर गुलाम कहते हैं कि कलखोज में कुलकों के अवशेष हैं, लेकिन वह कुलक को अपने सामने बैठा नहीं देख रहे हैं।

मैंने किस कुलक को नहीं देखा ? सफर गुलाम ने पूछा।

—यही यहाँ सादिक को—शाशमाकुल ने कहा—एक समय अपने कुलकपन को छिपाने के लिये चाहे पुराना जामा पहने ही फिरता हो, लेकिन अब इसका जामा खोजा नजर बाय के जामे से भी बढिया, पेट रहीम कसाई से भी भारी, इसकी दाढी तूराकुल रोगनगर (तेली) से भी बड़ी और चिकनी है। अब यहाँ से दूसरे कुलकों को भगा दिया गया, तो फिर यह क्यों कलखोजची बनकर हमारी सभा में आ अपराधी का पत्त ले रहा है ? जो कोई इसकी बात को ठीक कहता है, वह कुलक है। वत्, मैं काक् कम्युनिस्ट सच्ची बात कहता हूँ—शाशमाकुल बैठ गया।

इसे वोट (सदा) पर रखा जाय। 'वोट लिया जाय', 'वोट लिया जाय' की आवाजें चारों ओर से आने लगीं।

—अच्छा, ऐसा ही सही। प्रश्न को वोट पर रखते हैं—योलदाशोफ ने खड़ा होकर लोगों की ओर निगाह करके कहा—जो चाहते हैं कि हसन इसी समय कलखोज से न निकाला जाय और अभी उसका मामला स्थगित रखा जाय, वह अपना हाथ उठावें।

सभा में आधे से अधिक हाथ उठ गये ।

—नहीं, यह ठीक नहीं—शाशमाकुल अपनी जगह खड़ा होकर बोलने लगा— पहिले मेरे प्रस्ताव पर वोट लो । कुलक के प्रस्ताव पर ब्यो पहिले वोट लिया गया ? जो लोग चाहते हैं कि हसन इसी समय कलखोज से निकाल दिया जाय, अदालत के हाथ में सौपा जाय, और जो स्वयं कुलक और कुलक के पक्षपाती नहीं हैं, वह हाथ उठाये ।

—अच्छा—तग आये योलदाशोफ ने वोट पर रखते हुए कहा—जो चाहते हैं “हसन इसी समय कलखोज से निकालकर अदालत में दे दिया जाये” वह हाथ उठाये ।

इस समय भी आधे से अधिक लोगो ने हाथ उठाये ।

“प्रस्ताव पास हो गया” कहते ताली बजाते शाशमाकुल अपनी जगह से उठा— कुछ लोगो ने भी उसके साथ ताली बजायी । हमदम फूरमा जहाँ बैठा था, वहाँ तालियाँ अधिक बजा । कुतुबिया ने प्रेसीदियम् की ओर मुँह करके कहा—मेरी प्रार्थना है, मैं नहीं चाहती कि एक अपराधी की वीथी रहूँ । मैं इसी समय अपने को हसन से अलग समझती हूँ ।

कुतुबिया की बात पर हमदम फूरमा के आस पास बैठे लोगो ने तालियाँ बजायीं और हर्षोल्लास प्रगट किये ।

“सलामत रहें वह लोग जिन्होंने हसन एरगश के अपराधों का उद्घाटन किया” कहती कुतुबिया ने अपने सिर को शाशमाकुल की ओर झुकाया और जाकर हमदम फूरमा से गर्मा गर्म हाथ मिलाते उसकी बगल में बैठ गयी ।

—हो नहीं सकता—कहती फातिमा खड़ी होकर बोलने लगी—हसन अपराधी नहीं हो सकता, हसन कलखोज से निकाला नहीं जा सकता ।

“प्रस्ताव पास, सभा समाप्त हो गयी” कहते शाशमाकुल ने फातिमा को रोक दिया ।

यद्यपि अभी सभापति ने सभा को समाप्त नहीं किया था, किन्तु “सभा समाप्त” की आवाज सुनते ही लोग खड़े हो गये । किन्तु अभी सभा बिलखरी नहीं थी कि सुहबत ने “कुलमुराद आये, कुलमुराद आये” की आवाज दी । सब लोग अपनी जगह खड़े रह गये ।

सच्चा न्याय

चार आदमी लाल चायखाने के सामने घोड़ों से उतरे, उनमें एक कुलमुराद था, दूसरा रायन् (तहसील) का तेरगोची (पुलिस अधिकारी) और दूसरे दो हथियारबन्द पुलिस कान्स्टेबुल थे ।

कुतुबिया ने हथियारबन्द सिपाहियों को देखकर मुँह को हमदम के पास ले जा, मानो उसे चूम रही हो, प्रसन्न होकर कहा—जान पडता है, उसे यहीं से हवालात में ले जायेंगे ।

—अलबत्ता—हमदम फ़रमा ने उसकी बात का समर्थन करते दूसरो को भी मुनाते उच्च स्वर में कहा—चाहता था कि वम्सोमेल के नाम से लाभ उठाकर अपने अपराध को जारी रखे ।

—हो नहीं सकता कि हसन अपराधी होकर निकाला जाय—फातिमा ने गर्म होकर हमदम की बात का विरोध किया ।

—उसके बाद तेरी पारी है—कुतुबिया ने पहिली विजय से टीठ होकर फातिमा से कहा ।

—यदि हसन अपराधी होकर निकाला गया, तो मैं भी अपराधी बनी ही हूँ ; फिर तुम इच्छानुसार कलखोज को बर्बाद करना फातिमा ने जवाब दिया ।

यह विवाद लड़ाई का रूप लेने जा रहा था, किन्तु इसी समय कुलमुराद के चायखाने के भीतर आ जाने से वहाँ रुक गया ।

कुलमुराद और तेरगोची अपने पोर्ट फोल और हैन्डवेग को मेज पर रख सिर झुकाकर सभा को सम्मानित कर बैठ गये ।

—साथी कुलमुराद ! तुम राजनैतिक विभाग के आदमी हो, तुमसे एक विशेष प्रश्न पूछना चाहता हूँ, क्या उसे पूछ सकता हूँ—शाशमाकुल ने सँस तर ऊपर करके पूछा ।

—बढ़ी प्रसन्नता से, पूछिये—कुलमुराद ने मुस्कराते हुए कहा ।

—क्या आज के जमाने में कलखोज में कुलक (धनी किसान) के लिये जगह हो सकती है ?—शाशमाकुल ने पूछा ।

—कलखोज में इस समय तो क्या, कलखोज आरंभ के समय भी कुलक के लिए जगह न थी—कुलमुराद ने मुस्कराते हुए कहा ।

—हमारे कलखोज में अब भी एक कुलक है—शाशमाकुल ने कहा ।

—एक नहीं, और भी हो सकते हैं—कुलमुराद ने बैग को खोल कागजों को निकालकर उनपर नजर दौड़ाते हुए कहा—यदि तुम्हारे कलखोज में कुलक और उनके अवशेष न होते तो इतने अपराध न होते । राजनैतिक विभाग का यह कर्तव्य है कि इन कुलकों और अवशेषों को खोज निकाला जाय, उन्हें नंगा किया जाय और कलखोज को राजनैतिक तौर से पक्का और आर्थिक तौर से सबल बनाया जाय ।

—इस समय इस सभा में एक कुलक है, जो कलखोजची के नाम से फायदा उठाकर यहाँ बैठा है । मेरी राय है कि उसे इसी समय सभा से निकाल दिया जाय—शाशमाकुल ने कहा ।

—कौन है वह—कुलमुराद ने कागजों से दृष्टि हटा चकित हो शाशमाकुल की ओर देखा ।

—वही घनी दाढी, मोटे पेट, रेशमी जामावाला आदमी, जो वहाँ बैठा है—कहते शाशमाकुल ने सादिक की ओर इशारा किया ।

—क्या सादिक भाई को कहते हो !—आश्चर्य करते कुलमुराद ने पूछा ।

वत्, इसीको नस्तयाशर्शा (आधुनिक) कुलक कहते हैं—शाशमाकुल ने गर्व से कहा ।

सादिक का चेहरा फक हो गया । शरीर सिर से पैर तक काँपने लगा । हमदम ने कुतुबिया के कान के पास मुँह ले जाकर कहा—एक और भी गिरा ।

—क्या वह भी कम्युनिस्ट है ?—कुतुबिया ने फुसफुसाते हुए पूछा ।

—वह कम्युनिस्ट न भी हो, लेकिन एक कम्युनिस्ट की तरह जान लगाकर कलखोज में काम करता है—हमदम ने कहा—यदि इसने संभाला न होता, तो हसन की बोयी सारी कपास खराब जाती, तब एक ओर हसन का अपराध भारी होता और दूसरी ओर कलखोज को भी भारी क्षति होती ।

—ठीक है—कुतुबिया ने हमदम की बात को पुष्ट करते हुए कहा—यदि हम ऐसे कार्यज्ञ और कार्यकारी दस कलखोजचियों को गिरा सकें, तो कलखोज बर्बाद हो जायगा ।

कुलमुराद ने शाशमाकुल की अंतिम बात सुनकर मुस्कराते हुए जेब से डिब्बा निकाल सिगरेट जला एक-दो फूँक खींचा और फिर शाशमाकुल की ओर निगाह करके बात शुरू की—सादिक को मैं जानता हूँ। बहुत समय से मैं तुम्हारे कलखोज की ओर काम कर रहा हूँ। मैंने सादिक को एक मुस्तैद और लगनवाला कलखोजची पाया है। वह सारी कृषि विज्ञान के दगों को लेकर अच्छी तरह काम करता है, उन्हें समझता है और उनके साथ मिलान करने की कोशिश करता है।

—पहिले भले ही पुराना जामा लपेटकर कलखोज में आया हो—शाशमाकुल ने कहा—अब उसने अपने लिये नया जामा बनाया है, अपने घर को भी चीन्-वस्तु से भर दिया है। उसका पेट, दाढी, पाग उन्हीं जैसा है जिन्हें कुलक बनाकर हमने निकाल बाहर किया था, इसलिये मैं काक् कम्युनिस्ट प्रस्ताव करता हूँ कि इसे इसी समय सभा से निकाला जाय और कुलक मानकर उसकी सारी माल-मिलकियत जब्त कर ली जाय। पार्टी की इज्जत करनी चाहिये, सोवियत सरकार की इज्जत करनी चाहिये। गाँव में सर्वश्रेष्ठ सस्था ग्राम-सोवियत है।

शाशमाकुल ने आरंभ में कुलमुराद के लिये जो सम्मान प्रदर्शित किया था, आगे उसे कम करके अपनी समझ में अपने भाषण को खूब तर्क सम्मत बनाकर लम्बा करना चाहा। लेकिन कुलमुराद ने इसके लिये अवसर न दे—“बस कर बक-बक करना” कहते उसे रोककर बोलना शुरू किया—हो सकता है, तू एक बार कम्युनिस्ट पार्टी में आ गया हो, शायद तेरे पास पार्टी का टिकट भी हो, लेकिन तुझे बिलकुल नहीं मालूम कि कम्युनिस्ट क्या होता है।

—क्यों ?—शाशमाकुल ने बात काटकर कहा।

—इसलिये कि यदि तू कम्युनिस्ट होता, तो साथी स्तालिन के बतलाये दग और देहात में काम करने के लिये उनकी शिक्षा और कुलक के दस गुणों से बिलकुल अनजान न होता—कुलमुराद ने कहा।

—क्यों ? मैं साथी स्तालिन की हर बात को दिन में कई बार करता रहता हूँ—शाशमाकुल ने गर्भ से कहा।

—जुप रह—कहते कुलमुराद ने उसकी बात काट दी—साथी स्तालिन ने कहा है—“आज की अवस्था में कार्टून के मोटे पेटों में कुलक को मत ढूँढो, बल्कि उन्हें अपने ही बीच ऐसे आदमियों में ढूँढो, जो बिलकुल तुम्हारी ही तरह की पोशाक पहने हैं।” लेनिन के तुल्य और उसके काम को आगे बढ़ानेवाले

साथी स्तालिन ने यही ढग सिखलाया है । और तू काट्टून (व्यंग चित्र) से कुलक ढूँढ निकालनेवालों की तरह पाग, जामा, दाढी, मूँछ और पेट देखकर कुलक घोषित करने चला है ।

—तो क्या सादिक कुलक नहीं है ?—शाशमाकुल ने आश्चर्य करते हुए कहा ।

—निःसंदेह कुलक नहीं है । किस युक्ति से तू कुलक कहता है ?

—युक्ति यह है—शाशमाकुल ने कहा—वह एक कुलक से भी अधिक घर में रखता है । उसने साटन की गद्दा-गद्दी बनवाई है । उसके पास दूध देनेवाली गाय और अच्छी जाति की भेड़ें हैं ।

—इन चीजों को उसने कहाँ से पाया ?

—नहीं जानता कहाँ से पाया ? कलखोज से पाया होगा—शाशमाकुल ने कहा । कुलमुराद ने निटुराई के साथ कहा—तेरी सबसे बड़ी भूल यही है कि कलखोज में हलाल काम करके किसी ने जो माल-असबाब जमा किया है, उसे तू कुलक होने का प्रमाण मानता है । इसी से जान पड़ता है कि तुझे साथी स्तालिन की बात—“हर एक कलखोज, बोलशेविक कलखोज और कलखोजची सुखी” को बिलकुल नहीं जानता ।

—क्यों बिलकुल नहीं जानता हूँ ? मैंने इस शिक्षा पर भी कई बार काम किया है—कहते शाशमाकुल ने फिर टोका ।

—चुप हो, बस कर । तेरी बकवास सुनने से काम नहीं चलेगा, हमें और भी आवश्यक काम करने हैं—कुलमुराद ने कहा और फिर योलदाशोफ की ओर निगाह करके—साथी सभापति ! मुझे बोलने की आज्ञा दीजिये ।

—कृपा कीजिये ।

साथियो !—कुलमुराद ने कहना शुरू किया—सोवियत सभ के अधिकांश कलखोजों की भाँति तुम्हारे कलखोज की सफलताएँ आँखों के सामने हैं । उनकी और व्याख्या करने की आवश्यकता नहीं । लेकिन कलखोज और समाजवादी आर्थिक अर्थशास्त्र जितनी ही आगे बढ़ती है, कुलकों की कार्यवाहियाँ और वर्ग शत्रुओं की चालें भी उतनी ही अधिक होती जाती हैं । उसकी भी लम्बी-चौड़ी व्याख्या करने की जरूरत नहीं । मैं सीधे उन अपराधों और दुष्कर्मों पर आता हूँ, जो तुम्हारे कलखोज में हुए ।

कुलमुराद ने थोड़ी देर दम लेकर सभा की ओर नजर दौड़ाते फिर कहना शुरू किया—मशीन-ट्रेक्टर स्टेशन के राजनैतिक विभाग ने तुम्हारे कलखोज में अपराध करने-करानेवालों को ढूँढ निकालने में बहुत काम किया, तो भी जल्दी सफलता नहीं मिली। लेकिन राजनैतिक विभाग हारकर बैठा नहीं, बल्कि उसने अपनी जाँच जारी रखी और अन्त में भेद खुल गया।

मैने जो जानकारी दी थी, आखिर वह ठीक आयी न?—शाशमाकुल ने बीच में कहा।

कुलमुराद ने उसकी ओर निगाह न करके बोलना जारी रखा—घटना इस तरह है। कुछ हेक्टरों में बोने के लिये बीज जा रहा था। उसमें छूट्टा बिनौला मिला दिया गया, बीज नहीं जमा, फिर उलटकर बोना पड़ा। बोआई असमय हुई और मिहनत भी अधिक लगी। एक चक्र खेत की बोआई होने के समय सियालका खराब कर दिया गया, जिसमें कितनी ही जगह बीज नहीं पड़ा और नहीं जमा, ठीक आवश्यकता के समय कल्टीवेटर को चुरा लिया गया, सिंचाई के समय एक नहर को नष्ट कर दिया गया इत्यादि।

कुलमुराद बोलना बंद करके चाय की घूँट पी कठ भिंगोने लगा, इसी समय शाशमाकुल बोल उठा—हसन इन सारे अपराधों का जिम्मेवार हुआ था, उसे आज कलखोज से निकालकर अदालत में दे दिया। गया।

—असभव, हसन को अपराधी बनाकर नहीं निकाला गया—कहकर फातिमा ने शाशमाकुल को टोका।

कुलमुराद ने फिर कहना शुरू किया। इन अपराधों में से कुछ का जिम्मेवार हसन हो सकता है, जैसे सियालका को खराब करना, कल्टीवेटर का चोरी जाना।

—भगवान को धन्यवाद हमदम फूरमा ने कुतुबिया से कहा—हसने भी हसन के अपराध को मान लिया।

—लेकिन—कुलमुराद ने कहा—राजनैतिक विभाग ने सारे अपराधों का सबूत ढूँढ निकाला है, और इससे मालूम हुआ कि जिस दिन नहर बर्बाद हुई उसकी पिछली रात को कल्टीवेटर चुराया गया। नहर के नष्ट होने की खबर सुनकर जब त्रिगादीर लोग अपने त्रिगेडो को ले उभर दौड़े, उसी समय एक आदमी ने गाँव में जा एक घर की खिडकी पर मिट्टी की ढली से लिखा। “नहर बर्बाद हुई, कल्टीवेटर गुप्त हुआ” दो मिनट बाद घर का मालिक जब घर में आया, तो उसने

उस लेख को महत्त्व नहीं दिया, और समझा कि किसी बच्चे ने वैसा सुनकर लिख दिया होगा। घर का मालिक घर में जाने से पहिले कूचे में एक आदमी से मिला था, लेकिन उसने उसपर जरा भी सदेह नहीं किया।

कुलमुराद की बात के पहिले भाग को सुनकर हमदम का रग उड गया था, किन्तु आखिरी अंश को सुनकर कुछ घीरन्न बँधा।

कुलमुराद ने बात जारी रखते हुए कहा—उस दिन उस घर के मालिक ने जिस आदमी को कूचे में देखा था, दूसरे दिन उसे एक स्त्री के साथ बैठकर बात करते देखा। बात कल्टीवेटर के गुप्त होने, नहर के बर्बाद होने और दूसरी चीजों के बारे में हो रही थी। घर के मालिक को अब इन बातों और खिड़की पर लिखे वाक्य के बीच संबंध मालूम हुआ।

कुलमुराद की इस बात से हमदम फूरमा का दिल काँपने लगा, लेकिन जब आगे चलकर कुलमुराद ने कहा कि ये प्रमाण राजनैतिक विभाग को काफी नहीं जँचे तो फिर उसके दिल को जरा आराम मिला।

—हमें ऐसे गवाहों की आवश्यकता है—कुलमुराद ने कहा—जो अपराधी का खुलकर पता दे।

—हसन ने अपराध किया, इसके बारे में मैं तुम्हें कई गवाह दे चुका हूँ न ? कहकर शाशमाकुल ने रोका।

धीरज घर, तेरे विशेष गवाहों के बारे में भी मैं अभी कहने जा रहा हूँ—कुलमुराद ने कहा—हमें भौतिक प्रमाणों की आवश्यकता है। जब तक ऐसे प्रमाण न मिलें, तब तक हसन गुनाहगार रहा ..

मैंने भी “हसन गुनाहगार रहा” कहा था न ?—शाशमाकुल ने कहा।

अब हमदम फूरमा के चेहरे पर भी प्रसन्नता के चिह्न दिखलाई पड़े।

कुलमुराद ने बात जारी रखते कहा—आज जब मैं आपकी सभा में आने की तैयारी कर रहा था, तो एक खबर सुनी कि नष्ट हुई नहर को साफ करने के लिये जब मिट्टी निकाली जा रही थी, तो वहाँ एक कल्टीवेटर मिला। मैं यह खबर सुनते ही तेरगोची को साथ लिये वहाँ पहुँचा। कल्टीवेटर को अपनी आँखों से देखा, जिस जगह कल्टीवेटर मिला था, उसे फिर से खुदवाकर देखा। वहाँ एक रम्बा मिला। मैंने समझा कि यह वह हथियार है, जिससे जमीन के नीचे छेद बनाकर पानी के लिये रास्ता निकाल नहर को बर्बाद किया गया। उस रम्बा को किसने

बनवाया, इसे जानने के लिये मैंने लोहारों से पूछा । सत्तार आहंगर ने कहा—“इस हथियार को मुझमें नौमानजादा ने आग-खोदनी कहकर बनवाया था”—कुलमुराद ने जरा साँस लेकर फिर बात जारी की—साभियो ! जैसा कि सारी युक्तियों से पता लगा कि इन सारे अपराधों का सूत्र जाकर नौमानजादा को पकड़ता है ।

कुलमुराद अपनी बात खतम करके बैठ गया । तीरगोची ने खडा हो अपने पोर्ट फेल में से एक कागज निकालकर उसपर नजर दौड़ा सभा से पूछा—नौमानजादा कहाँ है ?

लोगो के लिये नया नाम था । वह एक दूसरे से धीमी आवाज में पूछ रहे थे । इसी समय एक बूढा उठा और उसने मरे चूहे की तरह फर्श पर ढेर हुए हमदम फूरमा की ओर इशारा करके कहा—इसी जवान के बाप का नाम नौमान था, जो कि आजकल अपना नाम हमदम फूरमा रखे घूम रहा है ।

—हमदम फूरमा के नाम से प्रसिद्ध हमदम नौमानजादा कलखोज का अपराध करने के लिये गिरफ्तार करके सशस्त्र पुलिस के अधीन हवालत में भेजा जा रहा है—तेरगोची ने कहा ।

सभा के लोग इस आकस्मिक खबर को सुनकर चकित हो चारो ओर से हमदम फूरमा के ऊपर नजर गड़ाकर देखने लगे ।

—जमीन समतल करते वक्त मैंने कब्र के नहीं कहा था कि इस मूँछुन्दर के हाथो सिवा बर्बादी के और कुछ नहीं हो सकता । आखिर मेरी बात सच निकली न !—नारमुराद ने चिल्लाकर कहा ।

भय और आश्चर्य के मारे हमदम की ऐसी हालत हो गयी थी कि वह पुलिस की मदद से खडा हुआ और निराशा तथा विह्वलता से पागल हो चिल्ला उठा—इन बदरगो—गुलामों—भुक्खडो—नौकरो ने, जो हमारी रोटी-दाल से पले थे, आखिर में हमारे सिर पर पानी डाला ।

—गुलाम, नौकर, चरवाहे और मेहनतकश किसान कम्युनिस्ट पार्टी और सोवियत सरकार के नेतृत्व में एक ही, जिन्होंने बायो और कुलकों के सिर पर पानी डाला, वही कुलकों के अवशेषों के सिर पर आग डालेंगे—यह जवाब था परगश का, जिसके बाप का नाम बाबा गुलाम, असली नाम रहीम दाद और उपनाम नेकदम था ।

“खिन्दावाद हमारा महान् नेता स्तालिन और उसकी दीर्घदर्शिता, जिसमें मशीन-ट्रैक्टर-स्टेशन का राजनैतिक विभाग भी है”—कहते फातिमा ने सारी सभा को अपने पैरों पर खड़ा कर दिया ।

“खिन्दावाद कम्युनिस्ट पार्टी और उसका महान् नेता साथी स्तालिन !”

“खिन्दावाद लेनिन-तुल्य और लेनिन के काम को आगे बढ़ानेवाला महान् स्तालिन !”

“खिन्दावाद कलखोजी निर्माण का मुस्तैद ब्रिगादीर हमारा महान् स्तालिन !

“ऊरा, ऊरा, ऊरा !” कहते सारे मुखो से निकली आवाज चायखाने की खिडकियों के काँचों को कम्पित करने लगी ।

लेकिन वहाँ दो व्यक्तियों में गति का कोई चिह्न दिखाई नहीं पड़ रहा था । उनमें एक थी कुतुबिया जिसके चेहरे का रंग मुर्दे की भाँति हो गया था और वह फर्श पर बेहोश पड़ी थी और दूसरा था एरगश का पुत्र हसन, जो दृढ़ हृदय वीर विजेता की भाँति खुशी से न फूलकर अपने हाथों को जेब में डाले स्मितमुख चायखाना के बीच में खड़ा था ।

